

ہستی کا آئینہ

شہرہ بخاری

Pakistani Point

Aik Rabta Apnon Sey



ثمرہ بخاری



خواتین ڈائجسٹ

37۔ اردو بازار، کراچی

5	ہستی کا آہنگ	- 1
59	ہم آوارگانِ شوق	- 2
97	لاؤ اپنے حسن کی ناؤ	- 3
131	گھرتلی کا پر	- 4
183	رہ گزارِ زیست	- 5
227	روایت	- 6
247	یہ حادثاتِ محبت	- 7

جملہ حقوق محفوظ ہیں

باراؤل 2013
 ناشرین خواتین ڈائجسٹ
 پریس پرنٹ لائن
 قیمت روپے

سول ایجنٹ:
 مکتبہ عمران ڈائجسٹ
 37، اردو بازار، کراچی

انتساب

اپنے خوابوں کو راکھ ہوتے
دیکھنے والوں کے نام

پیش لفظ

زندگی کتنا خوب صورت لفظ ہے۔ دعا کے لیے جب ہاتھ اٹھتے ہیں، پہلی دعا اپنے پیاروں کی زندگی کے لیے مانگی جاتی ہے۔
مگر وہ جن کی زندگی آزمائش سے کم نہیں، ہر صبح رات سے زیادہ تاریک ہے۔ یہ تاریکی عفریت کی طرح ہر خوشی کو نگل رہی ہے۔
گھٹا ٹوپ اندھیرا کہ ہاتھ کو ہاتھ بھی بھائی نہ دے۔
آرزو کی کرن اس بیت ناک تاریکی کو مٹانے میں ناکام ہے۔
اندھیرے میں آنکھ اندھی ہے، ذہن جاگ رہا ہے۔ خیالات کی روچل رہی ہے۔
اندھیرا یادوں کو جنم دیتا ہے، کہانیاں یاد آتی ہیں، کہانیاں بنتی چلی جاتی ہیں۔
روتے، سسکتے اپنے خوابوں کی راکھ پر بیٹھے بہت سے وجود ایک ساتھ بول رہے ہیں اور وہ بھی ہیں جنہوں نے اپنے کمزور ہاتھوں سے سیاہی کی چادر کو بریدہ کر دیا ہے اور روشنی کو پالیا ہے۔
یہ سب اپنی اپنی پتا کہتے ہیں، ہے کوئی سننے والا؟ اگر ہے، تو سنیے، صفحے پلٹتے جائیں۔ ہر صفحے پر ایک پتا ہے۔ دیکھیے آپ کی کہانی کون سی ہے۔

شمرہ بخاری

ہستی کا آہنگ

”ابا میری دوست کی برتھ ڈے ہے، مجھے بھی انوائٹ کیا ہے اس نے، اگر آپ اجازت دیں تو چلی جاؤں؟“ رات کے کھانے پر جب یہ چھوٹا سا خاندان اکٹھا بیٹھا تھا۔ اس نے پوچھا تھا۔ ابا جواب دینے کے بجائے امی کی طرف دیکھنے لگے۔ ”میں جانتی ہوں رعنا کی اس دوست کو۔ اچھی لڑکی ہے، ایک، دو بار اپنی والدہ کے ساتھ ہمارے گھر آ چکی ہے اور ان کا گھر بھی ہمارے گھر سے زیادہ دور نہیں ہے۔“ امی نے تفصیلی جواب دیا۔

”بیٹا! جب آپ کی امی کو کوئی اعتراض نہیں تو مجھے کیسے ہو سکتا ہے۔“ وہ مسکرا کر بولے اور پھر کھانے کی جانب متوجہ ہو گئے، آج امی نے کوفتے بنائے تھے، یعنی سب ہی کی پسندیدہ ڈش، سب ہی تعریفیں کرتے ہوئے کھا رہے تھے۔

”لیکن ابا! ایک مسئلہ اور بھی تو ہے نا۔“

”یقیناً گفٹ کے لیے پیسے چاہیے ہوں گے۔“

”جی ابا!“ وہ کھسیا کر مسکراتے ہوئے بولی۔

”تو بیٹا! یہ تو کوئی مسئلہ ہی نہیں ہے۔ شکر ہے تمہاری فرینڈ مینے کی شروع تاریخ میں پیدا ہوئی ہے، کتنے پیسے چاہئیں تمہیں؟“

”ابا! میں اور میری فرینڈ ٹانیل کر گفٹ دیں گے، اس لیے دو سو دے دیجیے۔“

کھانے کے بعد اس نے برتن سمیٹے اور پکچن میں آ کر دھونے لگی، ساتھ ہی چائے بھی چولہے پر رکھ دی کہ امی اور ابا رات کو کھانے کے بعد چائے ضرور لیتے تھے۔

دو دنیا اور چھوٹا ظفر صحن میں جا کر کھیلنے لگے۔ موسم بدل رہا تھا۔ اب پہلے کی طرح گرمی نہیں رہی تھی اور شا میں تو بہت خوش گوار ہو گئی تھیں۔ امی، ابا بھی چھوٹے سے آنگن میں گریساں ڈالے بیٹھے تھے۔ وہ

دونوں کے لیے چائے لے کر آئی، ٹرے سینئر ٹیبل پر رکھی اور خود بھی وہیں بیٹھ گئی۔
 ”رعنا بیٹا! میں اور تمہاری امی ابھی بات کر رہے تھے موسم بدل رہا ہے، اگر ایک بارش ہو گئی تو سردی اچانک آجائے گی۔ کسی روز بازار چلتے ہیں۔ کچھ سردیوں کے کپڑوں کی شاپنگ ہی کر لیں۔“
 ”آپ اور امی چلے جائیں نا! مجھے بازار کے رش سے بڑی الجھن ہوتی ہے۔“
 ”تم ساتھ چلتیں، ورنہ تمہیں کسی کپڑے کا رنگ پسند نہیں آئے گا، کسی کے پرنٹ پر اعتراض ہوگا۔“ امی کے کہنے پر وہ سوچ میں پڑ گئی کہ اسے واقعی بازار جاتے ہوئے الجھن ہوتی تھی۔ ٹڈل کلاس طبقہ کی شاپنگ کے خصوصی بازار، جہاں شدید رش ہوتا تھا۔ آوارہ مزاج لڑکے جان بوجھ کر لڑکیوں سے ٹکراتے تھے۔

اس کی سترہ سالہ زندگی ایک مخصوص خوش باش پیار بھرے ماحول میں گزری تھی، امی، ابا اور دو چھوٹے بہن بھائی۔

امی کامیکہ دوسرے شہر میں تھا، جہاں سے کبھی کبھار خالہ اپنے بیٹے ایاز کے ساتھ دو، چار روز کے لیے آجایا کرتی تھیں اور ابا کے سوتیلے بہن، بھائی تو بہت سے تھے، لیکن ملائگی کے پہلے بارہ برس اس نے کسی کی صورت نہیں دیکھی، پھر اچانک ایک روز جب وہ اسکول سے آئی تو ان کے سادہ سے ڈرائنگ روم میں بڑی ہی آن بان والی شخصیت موجود تھی اور ابا ان کی آمد پر کتنے خوش تھے، اس کا اندازہ ابا کے چہرے اور لہجے سے پھوٹی بے پناہ خوشی سے لگایا جاسکتا تھا۔ اسے بتایا گیا کہ یہ تمہارے تایا جان ہوتے ہیں۔ اونچے لمبے قیمتی لباس پہنے وہ کہیں سے ابا کے بھائی نہیں لگ رہے تھے۔
 ”اوہ! تو ہمارے گھر کے باہر جو گاڑی کھڑی ہے وہ یقیناً تایا ابا کی ہوگی۔“ وہ ان سے جھجک تو رہی تھی، لیکن انہیں دیکھنا اسے اچھا بھی لگ رہا تھا۔

امی نے بہت بڑے تکلف کھانا بنایا تھا، جس کی انہوں نے بہت تعریف کی اور پھر وہ چلے گئے۔
 اور پھر پورے تین سال بعد جب وہ میٹرک کا امتحان دے کر فارغ ہوئی تھی، تب ان کی آمد ہوئی پہلی کی طرح صرف دو گھنٹے کے لیے ہی آئے اور چلے گئے۔

”تایا ابا کو آپ سے پیار نہیں ہے ابا! اسی لیے تو اتنی دیر کے بعد آتے ہیں۔“
 ”وہ بہت مصروف آدمی ہیں بیٹا! اور پھر وہ میری طرح رشتوں کو ترسے ہوئے تھوڑا ہی ہیں۔ ان کی تین بہنیں بھی ہیں اور ان کے ساتھ ان کا بہت ملنا ہے۔“

”اوہ ابا! آپ کی بہنیں بھی ہیں، آپ نے بھی بتایا کیوں نہیں؟“ وہ بڑے جوش ہوئی تھی۔
 ”ہاں بیٹا! تجھے تمہیں یہ سب بتانا چاہیے تھا۔ اصل میں تمہارے یہ تایا ابا اور ان کی تین بہنیں میرے سوتیلے بہن، بھائی ہیں اور انہیں مجھ سے کوئی دلچسپی نہیں ہے۔ تمہارے تایا کا نام علیم الدین ہے اور یہ کامیاب بزنس مین ہیں، اسی طرح تینوں بہنیں بھی کھاتے پیتے گھرانوں میں بیابھی ہوئی ہیں۔ اصل میں میری دوسری والدہ بہت جائیداد والی تھیں تو ان کی جائیداد ان کی اولاد میں تقسیم ہوئی اور کچھ علیم بھائی خود بھی سمجھ دار آدمی ہیں، کاروبار شروع کیا اور اب بے حد کامیابی سے اسے چلا رہے ہیں۔“
 ”تایا ابا کے بچے بھی ہوں گے؟“

”ہاں ایک بیٹا ہے ان کا۔“

”صرف ایک!“

ابا اس کے انداز پر ہنس پڑے، پھر بولے۔ ”بہت سال پہلے بھابھی کی ڈیڑھ ہو گئی تھی، بھائی جان نے دوسری شادی چند سال پہلے ہی کی ہے اور دوسری بیوی سے ان کے کوئی اولاد نہیں ہے۔ صرف بڑی بھابھی سے ایک بیٹا ہے۔ عدیل نام ہے اس کا۔“

”ابا! کبھی بتایا ابانے آپ کو اپنے ہاں انوائٹ نہیں کیا؟“ کچھ سوچ کر گل رعنا نے نیا سوال کیا تھا۔ اس سوال پر ابا کے مسکراتے ہونٹ ساکت ہو گئے۔ انہوں نے نفی میں سر ہلایا، پھر کچھ دیر بعد بولے۔ ”وہ بڑے آدمی ہیں بیٹا اور کتنے سال تو انہیں میں یاد ہی نہیں آیا۔ اب جو آکر مل لیے ہیں تو ہی ان کی مہربانی ہے۔“

”لوگوں کے اتنے رشتہ دار ہوتے ہیں، گرمیوں کی چھٹیوں میں کوئی ماموں کے ہاں جاتا ہے، کسی کے چچا اور پھوپھیوں میں آکر رہتے ہیں۔ ہماری تو بس ایک خالہ ہیں۔ ان کے ہاں بھی ہم اس لیے نہیں جاتے کہ امی کہتی ہیں، ان کے مالی حالات اچھے نہیں ہیں، ہم جایں گے تو ان پر بوجھ پڑے گا۔ وہ بھی بس کبھی کبھار صرف ایاز بھائی کو لے کر آ جاتی ہیں، حالانکہ ان کی دو بیٹیاں بھی ہیں۔“

”رعنا! تم کیا باتیں لے کر بیٹھ گئی ہو، کچن میں برتن دھونے والے رکھے ہیں، جاؤ دھو کر رکھو۔“

امی کے کہنے پر اسے اٹھنا پڑا، لیکن وہ جانتی تھی اس کے کچن میں آ جانے کے بعد بھی امی، ابا کے درمیان اسی موضوع پر باتیں ہوتی رہیں جو موضوع وہ چھپ کر آئی تھی۔



اور پھر دو سال بعد جب وہ کالج کی اسٹوڈنٹ تھی اور پہلے سے کچھ سمجھ دار بھی ہو چکی تھی۔ کالج سے واپسی پر گھر میں داخل ہوتے ہی چھوٹی بہن دونیہ نے بتایا تھا۔

”بتایا جان آئے ہیں اور آج تو تائی جان بھی ان کے ساتھ ہیں۔“

”ارے واقعی!“ وہ جلدی سے اپنے اور دونیہ کے مشترکہ کمرے میں گئی۔ بیگ اور چادر اتار کر رکھی اور الماری کھول کر کوئی اچھے سے کپڑے دیکھنے لگی۔

جب وہ لباس تبدیل کر کے فریش چہرے کے ساتھ بڑے کمرے میں آئی تو وہ دونوں سامنے ہی بیٹھے تھے۔ بتایا جان کی بارعب پر سنائی کے باعث وہ تو سلام کے علاوہ اور کوئی بات کر ہی نہ پاتی تھی اور آج ان کے برابر میں تھوڑے کم قد والی سانولی رنگت اور نرم نقوش کی مالک جو خاتون بیٹھی تھی، یقیناً یہی تائی جان تھیں۔ بتایا ابانے تو ان کا کوئی جوڑ ہی نہیں تھا، لیکن اگر بتایا ابانے سے الگ ان کی شخصیت کو دیکھا جائے تو وہ نرم مسکراہٹ والی اور اچھے دل کی مالک ایسی خاتون معلوم ہوتی تھیں، جن سے بات کرنا بالکل بھی مشکل نہیں تھا۔ وہ اٹھ کر بڑی محبت سے ملیں۔ بتایا ابانے اس کے سلام کے جواب میں اپنا بھاری بھر کم ہاتھ اس کے سر پر رکھا اور کوئی بات نہیں کی۔

ابا بھی گھبرائے آئے تھے، بتایا کی ساری توجہ ٹی وی کی جانب تھی، جبکہ تائی اماں دھیمی آواز میں اس سے باتیں کرنے لگی تھیں۔

”بھابی پُٹن میں اکیلی لگی ہوئی ہیں، جا کر ہاتھ بٹاؤ۔“ تایا ابانے بڑی سنجیدگی سے تائی اماں کو حکم دیا تھا۔

”نہیں نہیں، آپ بیٹھے تائی اماں! میں جاتی ہوں۔“ وہ اٹھ کھڑی ہوئی۔ کچن میں آئی تو پتا چلا کہ کرنے کو تو کوئی کام ہے ہی نہیں۔ وہ لوگ اتنی ساری کھانے پینے کی چیزیں بھی تولائے تھے، امی تو صرف برتن سیٹ کرنے لگی تھیں، ابا کو فون کر دیا تھا وہ بھی بس آنے ہی والے تھے۔

”اتنا کچھ اٹھا لائے ہیں بھائی اور بھابھی جان! یہ پھل فروٹ ایک طرف، وہ ہم سب کے لیے کپڑے بھی لے کر آئے ہیں۔“

”تائی امی تو بہت اچھی ہیں امی! بے حد نرم و مہربان سی۔۔۔“

”ہاں واقعی میرا نہیں خیال تھا بھائی صاحب جیسے بندے کی بیگم ایسی سادہ سی ہوں گی، صبح جب فون پہ تمہارے تایا ابانے بتایا کہ بیگم کے ساتھ آرہے ہیں تو میں تو گھبرا ہی گئی تھی۔“

”ابھی ماں، بیٹی میں باتیں ہو رہی تھیں کہ شاید بیگم (تائی جان) بھی وہاں چلی آئیں۔“

”آپ چل کر بیٹھتیں بھابھی! ادھر گرمی میں کیوں آئیں؟“

”نہیں، گرمی کیسی، اور عورت کی تو آدھی سے زیادہ عمر بچن میں ہی گزرتی ہے۔“

”آپ کے گھر تو بہت ملازم ہوں گے تائی جان۔“

”ہاں لیکن کچن میں خود ہی دیکھتی ہوں۔ ہیلپ کے لیے ایک ملازمہ میرے ساتھ ہوتی ہے کہ اب طبیعت کچھ اچھی نہیں رہتی۔ گھر میں آنا جانا تو بہت لگا رہتا ہے۔ میرے لیے اکیلے سب سنبھالنا مشکل ہوتا ہے۔“

”دونوں پچھو بھی تو اسی شہر میں ہیں، کتنے بچے ہیں ان کے؟“ اس نے اشتیاق سے پوچھا۔

”تمہاری بڑی پچھو کی دو بیٹیاں اور دو بیٹے ہیں اور چھوٹی پچھو کے دو بیٹیاں اور ایک بیٹا ہے۔“

”آتے رہتے ہوں گے آپ کی طرف؟“ اس کا اشتیاق بول رہا تھا۔

”ہاں ان کے بچوں کی عدیل کے ساتھ بہت دوستی ہے۔ آتے رہتے ہیں۔“ انہوں نے سرسری سے انداز میں کہا، پھر امی سے پوچھنے لگیں۔ ”فون پر بات ہوئی بھائی سے، کب آئیں گے؟ اور آپ کے چھوٹے بچے کدھر ہیں، نظر نہیں آرہے؟“

یہ تو اسے کھانے کی میز پر پتا چلا کہ تایا ابا دو روز کے لیے آئے ہیں وہ تو اپنے کام میں مصروف رہیں گے، لیکن تائی جان ان کے ہاں ٹھہریں گی۔

شاید بیگم عمر میں اس کی امی آصفہ کے برابر تھیں۔ لیکن امی کی طرح ان کے چہرے پر اعتماد اور رونق نہیں تھی، خصوصاً تایا ابا کے سامنے تو وہ کسی شاگرد کی طرح مؤدب اور سہمی ہوئی دکھائی دیتی تھیں۔ یقیناً تایا ابا کی بارعب شخصیت ان پر بہت زیادہ حاوی ہو چکی تھی۔ کھانا کھا کر تایا ابا تو کسی ضروری کام کا کہہ کر چلے گئے۔ وہ گئے تو تائی امی بھی ریلیکس ہو کر باتیں کرنے لگیں، جو گفت وہ ان کے لیے لائی تھیں وہ سب کھول لیے۔ ”تمہارے تایا نے بتایا تھا، میری بھتیجیاں بہت پیاری ہیں۔“

”اچھا یہاں آ کر تو ایسے بیٹھے ہیں۔۔۔“

”اوپر ہوں رعنا!“ امی نے ٹوک دیا۔
 ”ہاں! یہ تو ان کی عادت ہے، لیکن زندگی میں بھائی کی کمی وہ بھی محسوس کرتے ہیں۔ بہنیں تو ہیں، لیکن ان کا مزاج کچھ اور طرح کا ہے۔ علیم ان کے ہاں بہت کم جاتے ہیں اور ان سے زیادہ بے تکلف بھی نہیں ہیں۔“

”اور عدیل کیسا ہے، کیا وہ بھی اپنے والد جیسا مزاج رکھتا ہے؟“ آصفہ بیگم پوچھنے لگیں۔
 ”نہیں بھابھی! عدیل تو ان سے بہت مختلف ہے، بلکہ انہیں افسوس ہے کہ وہ ان پر کیوں نہیں گیا، لیکن بات یہ ہے اکلوتا بیٹا ہے لاڈلا بھی ہے نا صرف ان کا بلکہ دونوں پھوپھیاں بھی اسے بہت اہمیت دیتی ہیں۔“

”چلو وقت کے ساتھ ساتھ سنجیدہ ہو جائے گا۔ لڑکے تو ایسے ہی ہوتے ہیں۔“ آصفہ بیگم کے کہنے پر انہوں نے کچھ سوچتے ہوئے دھیرے سے سر ہلا دیا، شاید انہیں دیورانی کی بات سے اتفاق نہیں تھا۔

چھوٹی چھوٹی خوشیاں مل کر کتنی بڑی دولت بن جاتی ہیں۔ وہ تینوں بہن بھائی اپنے اپنے تعلیمی اداروں سے تین بجے تک واپس آ جاتے تھے اور ساڑھے تین بجے ابا کا فون آتا تھا۔ یہ معلوم کرنے کے لیے بچے خیریت سے گھر تو پہنچ گئے ہیں نا، ہر چھٹی کے روز ان کی پسند کے مطابق کھانا بننا، ان کے لیے معلوماتی کتب کی فراہمی، اپنے بچپن کے قصے شوخی و شرارتیں وہ سبھی کچھ تو شیئر کرتے تھے ان کے ساتھ۔ ایک ابا کے وجود کی بدولت جیسے دنیا کی ساری خوشیاں اس کی مٹھی میں تھیں۔

غم کی آندھی اچانک ہی اٹھی اور اپنے ساتھ ساری خوشیاں اڑا لے گئی۔ روڈ ایکسیڈنٹ میں ابا کی زندگی ہار گئے تھے۔ وہ تو ایک سکتے کے عالم میں تھے، کون آ رہا تھا، کون دلا سا دے رہا تھا، کچھ احساس ہی نہیں تھا، لیکن جب بتایا ابا نے اسے سینے سے لگایا تو جیسے سکتہ ٹوٹ گیا۔
 وہ چیخ چیخ کر رونے لگی تھی۔

”صدمہ تو بہت بڑا ہے بیٹا! تم نے بڑا نقصان اٹھایا ہے، لیکن خود کو بے سہارا مت سمجھنا۔ میں تمہارے ابا کا بڑا بھائی ہوں۔ تم خون ہو میرا، بچے ہو میرے۔“ بتایا ابا کی آواز بھاری ہو رہی تھی۔
 پھر آنے والے دنوں میں کتنے ہی فیصلے ہوتے چلے گئے۔ گھر کرائے کا تھا، انہیں چھوڑنا تھا کہ اب آمدنی کا وہ ذریعہ نہیں تھا، انہیں ابا کی پنشن ہی ملنا تھی یا کچھ فنڈ تھے، لیکن سرکاری کام اتنی جلدی کہاں ہوا کرتے ہیں۔

بتایا ابا انہیں اپنے شہر اپنے گھر لے کر جا رہے تھے۔ اسی شہر میں خالہ بھی رہتی تھیں، لیکن ان کا گھر چھوٹا تھا، مالی حالات کبھی اتنے اچھے نہیں تھے کہ وہ مستقل بہن اور اس کے زیر تعلیم بچوں کا بوجھ اٹھا سکیں۔

حیران آنکھوں، سبے چہروں کے ساتھ وہ اپنا سب کچھ چھوڑ کر ایک نئے شہر بلکہ ایک نئی دنیا میں جا رہے تھے۔

نایا ابا کا کہہ بہت اچھا تھا اور گھر کے پچھلے حصے میں بنے جو دو کمرے انہیں دیے گئے وہ بھی بہت اچھے ہو، دار اور روشن تھے۔ گھروں کے آگے برآمدہ اور سائینڈ پر چھوٹا سا ستور اور ایک عدد کچن جو تایا ابا نے ان کے لیے بنوایا تھا۔

”آصفہ بیٹی! (وہ بھانج کو بیٹی کہہ کر مخاطب کرتے تھے) میں تمہیں اپنے ساتھ بھی رکھ سکتا تھا، لیکن میں نے سوچا شاید وہاں بچے اتنا ریلیکس فیل نہ کریں۔ یہ پورٹن تھوڑا الگ ہے، تم لوگ اپنی مرضی سے رہ سکتے ہو یہاں۔ میں نے کچن بھی بنوایا ہے، لیکن تم لوگ کھانا ہمارے ساتھ ہی کھایا کرو گے، یہاں صرف چائے وغیرہ کا سامان رکھ لو کہ سردیوں میں ہمارے کچن تک آنا تمہارے لیے مشکل ہوگا۔ ویسے میں سوچ رہا ہوں لاؤنج میں ایک دروازہ ادھر سے کھلوادوں تاکہ تمہیں لمبا چکر نہ کاٹنا پڑے۔“

”تایا ابا بھی بالکل ابا کی طرح چھوٹی چھوٹی باتوں کا خیال رکھتے ہیں۔“ وہ صرف یہی سوچے جا رہی تھی۔

”میں نے دونوں بہنوں کو آپ سب کی آمد کے بارے میں بتا دیا ہے۔ آئیں گی چند روز میں ملنے کے لیے۔“ تایا ابا کو کسی کام سے جانا تھا انہیں بتا کر وہ تو رات کو آنے کا کہہ کر چلے گئے، تائی جان وہیں بیٹھ گئیں اور دھیرے سے بولیں۔

”آصفہ! تم شاید اپنی نندوں سے ملی نہیں ہوگی۔ میں تمہیں بتا دوں، وہ ذرا دوسرے مزاج کی ہیں، میں سگی بھابھی ہو کر بھی ان کے لیے عزت کی مستحق نہیں ہوں تو تم تو پھر۔۔۔ ان کی کسی بات کو دل سے نہ لگنا۔ ہاں عدیل انہیں بہت چاہتا ہے، اس کے سامنے ان لوگوں کے لیے ناپسندیدگی کا اظہار نہ کرنا۔“

”عدیل کہاں ہے؟ ہم نے دیکھا نہیں اسے؟“

”اس کی اپنی مصروفیات ہیں اور گھر میں اس کے لیے کوئی دلچسپی بھی تو نہیں ہے۔ دس، پندرہ روز کے لیے کوئٹہ گیا ہوا ہے کسی دوست کے ساتھ۔“ شاہدہ بیگم مسکرا دیں۔

ایک خدشہ جو یہاں آتے ہوئے تھا، پتا نہیں نئی جگہ ان کے ساتھ کیسا سلوک کیا جائے گا۔ اب بالکل مفقود تھا۔



خالہ آسیہ بھی اسی شہر میں تھیں۔ وہ ان سے ملنے کے لیے آئیں تو رعنا، نفیر اور دونیہ کو اپنے ساتھ گھر لے گئیں، ظفر کی عمر کا کوئی بچہ ان کے گھر میں نہیں تھا اور پھر خالو جان کا مزاج بھی خاصا خشک تھا، انہیں شور بالکل پسند نہیں تھا اور اب تو ایسے مہمان بچے ان کے ہاں آئے تھے جو بیوی کے رشتہ دار بلکہ غریب، یتیم رشتہ دار تھے تو آنکھیں ماتھے پر سجالی تھیں، ہاں خالہ کے بچے بہت اچھے تھے، انبلا اور رونی باقی انہیں لے کر محلے میں اپنی دوستوں سے ملوانے بھی لے گئیں اور ایاز بھائی بازار سے بھی آگس کریم تو ابھی چکن رول لاکر ان کی خاطر تواضع کرتے رہے۔



خالہ کے ہاں تین روز گزار کر جب وہ واپس آئے تو عدیل گھر آچکا تھا، یہ شام کا وقت تھا اور وہ لاؤنج میں رکھی ڈائننگ ٹیبل پر اکیلا بیٹھا چائے پی رہا تھا۔

”مرادوئی نامرادو! آج چائے میں چینی کیا تیرا دلدار آکر ڈالے گا۔“ اس کی آواز پر بلیک کہتی مرادو کچن سے شوگر پاٹ لیے دانتوں کی نمائش کرنی حاضر ہوئی، اب تک انہوں نے مرادو کو کام چور، چکی، بڑے مزاج کی ملازمتہ کے روپ میں پایا تھا، لیکن آج تو گہری سانولی نو جوان مرادو کی سیتیسی باہرنگی ہوئی تھی۔

”وہ جی ہانڈی بھی تو ساتھ ساتھ بھون رہی تھی۔ مجھے شک ہے چینی میں نے ادھر پا (ڈال) دی ہے۔“

”شاباشے، آئندہ اگر چینی سالن میں پادو تو پھر ہتی اور دودھ بھی ادھر ہی پادیا کرو، تاکہ دو، دو کاموں کا سیاہی خلاص ہو جائے۔“

پھر آصف بیگم کی طرف متوجہ ہوا۔ ”چچی! یہ یقیناً آپ کے نور نظر لخت جگر ہیں۔“ ظفر اور دونیہ سے ہاتھ ملایا اس کی جانب دیکھا۔ پتا نہیں اس کی براؤن آنکھیں ایسے ہی جگمگاتی تھیں یا پھر یہ جگمگاہٹ اسے دیکھ کر ابھری تھی، ہاتھ اس کی جانب بڑھا یا وہ جھجکی تو مسکرا کر ہاتھ پیچھے کر لیا، مگر وہ مسکراہٹ، رعنا کھیا گئی۔ اور اسے لگا عدیل کی موجودگی کچھ آسان ثابت نہیں ہوگی۔ اسی دوران تائی جان بھی ٹیبل پر آچکی تھیں۔

”والدہ! آپ نے مجھے ان سب کی آمد کے بارے میں کم از کم اطلاع تو کر دینا تھی۔ میں سب کے لیے گفت لے کر آتا۔“

”تمہارا چکر تو لگتا ہی رہتا ہے، اب کے جاؤ گے تو لے آنا۔“

”ایسا کرتا ہوں جو رشنا اور شیخ کے لیے لایا تھا اس میں سے کچھ دے دیتا ہوں اور آپ نے پھپھو کے ہاں فون تو نہیں کیا ہوگا۔ میں آپ کو پتا کر گیا تھا ساجدہ پھپھو کی طبیعت ٹھیک نہیں ہے۔“ انداز کتنا جتنا تھا اور شاہدہ بیگم صفائی میں کہہ رہی تھی۔

”تمہارے ابا سے دونوں کی بات ہوئی رہی ہے۔“

”میں جا رہا ہوں ساجدہ پھپھو کی طرف، رات کو دیر ہو جائے گی۔“

”آج ہی تو آئے ہو بیٹا!“

”تو کیا ہوا؟“ اس نے تھنویں چڑھا کر پوچھا۔ وہ خاموش ہو گئیں۔

پھر یک دم اس کا موبائل بجنے لگا۔

”ہاں شیخ! آگیا ہوں۔ یار! ذرا دم تو لو اوہو! ہاں ہاں، آج ہی آیا ہوں۔“

”تمہارے لیے؟ کوئی سے تو اخروٹ ہی لائے جاسکتے ہیں۔“

”کیا اخروٹ پسند نہیں، ہاں ان کے کھانے سے دماغ جو تیز ہو جاتا ہے۔“

”کیا کہا؟ پہلے ہی تیز ہے بھئی۔ میں زبان کی نہیں دماغ کی بات کر رہا ہوں۔“

وہ چائے پینے کے دوران ایسی ہی باتیں کرتا رہا، کبھی بھی اس کے کسی فقرے پر ان سب کے لبوں پر بھی مسکراہٹ رینک جاتی، لیکن تائی جان خاموش بیٹھی تھیں، یوں جیسے اس کی کوئی بات سن ہی نہیں رہیں۔

اس کے بعد عدیل نے جلدی جلدی چائے ختم کی اور پھپھو کے ہاں جانے کے لیے کھڑا ہو گیا۔
 ”بیٹا! بچے اپنی خالہ کی طرف گئے ہوئے تھے، آج ہی واپس آئے ہیں۔ میں نے کھانا بنوایا تھا،
 اگر ہو سکے تو جلدی آجانا۔ اکٹھے کھالیں گے۔“
 ”سوری ماما! مجھے پہلے شمع کی طرف جانا ہے، پھر ساجدہ پھپھو کی طرف۔ آپ تو جانتی ہیں۔ وہ
 مجھے کھانا کھائے بغیر نہیں آنے دیں گی“ وہ کہتے ہوئے باہر چلا گیا۔
 شاہدہ بیگم نے ان کی واپسی پر کھانے پر واقعی بہت اہتمام کروایا تھا۔
 ابھی یہ لوگ کھانا کھا رہے تھے کہ تایا ابا بھی آ گئے۔ وہ بھی یوں ملے جیسے ان کی واپسی تین دنوں
 کے بعد نہیں تین ماہ کے بعد ہوئی ہے۔



تایا ابا نے انہیں شہر کے بہترین تعلیمی اداروں میں ایڈمیشن دلوا لیا تھا۔ صبح ڈرائیور گاڑی پر ڈراپ
 کرنے جاتا تھا اور واپسی پر بھی گاڑی گیٹ پر منتظر ہوتی تھی۔
 ”ابا کی نیکیاں ہمارے کام آرہی ہیں۔ اللہ نے ہمیں باپ کے بعد بھی وقت کی آندھی کی زد میں
 نہیں آنے دیا۔“

چھٹی کے روز وہ اور امی کچن میں ناشتا بنا رہی تھیں۔ ویسے تو امی روزانہ ہی ان کا ناشتا اپنے ہاتھ
 سے تیار کرتی تھیں اور اب تو اکثر اس ناشتے میں تایا ابا اور عدیل بھی شریک ہو جاتے۔ تائی اماں دواؤں
 کے زیر اثر سوتی تھیں اور صبح دیر سے اٹھتی تھیں۔ آج تو چھٹی کا دن تھا۔ سب ہی لیٹ اٹھے تھے اور امی
 آج قیے والے پراٹھے بنا رہی تھیں۔
 ”کیا کرتی ہیں چچی، اتنی خوشبو آرہی ہے کہ جی چاہتا ہے بیٹھ کر کھانا شروع کر دوں، پابندی
 یہ لگا دی ہے سب ل کر کھائیں گے۔“

”ٹھوڑا صبر کر لو، میں ساتھ میں دھنیے اور پودینے کی چٹنی بھی بنا رہی ہوں۔“
 ”چچی! اصل میں، میں کب عادی ہوں ان سب کا۔ یہاں تو خیر ملازمہ کچن دیکھتی ہے کہ امی کی
 صحت اجازت نہیں دیتی۔ بڑی اور چھوٹی پھپھو کے ہاں بھی بڑا سادہ سا کھانا بنتا ہے، وہاں کسی کو بھی گھر
 کے کام کاج میں دلچسپی نہیں ہے اور ہاں یاد آیا۔ آج شام کو جاذبہ پھپھو آرہی ہیں۔ ساتھ میں ان کی
 بیٹیاں بھی ہیں، لیکن آپ کچن میں مت گھس جائیے گا، کھانا بازار سے آئے گا، وہ بازار کا کھانا ہی شوق
 سے کھاتی ہیں۔“

شام کو جب جاذبہ بیگم اپنی دونوں بیٹیوں کے ساتھ آئیں، تب تایا ابا کا موڈ خاصا خراب تھا۔ اصل
 میں پھپھو نے شام پانچ بجے آنے کو کہا تھا۔ اب ساڑھے چھ بج رہے تھے۔ تایا ابا صرف ان کی وجہ سے
 اپنے ضروری کام چھوڑ کر گھر پررکے تھے۔ دوبار عدیل نے فون کیا، پتا چلا لڑکیاں تیار ہو رہی ہیں، اسی
 بات نے انہیں غصہ دلادیا تھا۔

ساڑھے چھ بجے تک تو صبر کا پیمانہ لبریز ہو چکا تھا۔ جاذبہ پھپھو کے سلام کے جواب میں ہی وہ
 بولنے لگے تھے۔ رعنا نے تایا ابا کو اتنے غصے میں پہلی بار دیکھا تھا۔ ابا تو بالکل غصہ نہیں کرتے تھے۔

ڈانٹ وہ پھسکی لڑکیوں کو رہے تھے اور سہم رعنا لگتی تھی، جبکہ پھسواوران کی بیٹیاں شاید عادی تھیں، جب ہی تو بالکل نوٹس نہیں لیا۔

لڑکیوں کی سچ دج ان کی تیاری دیکھ کر بھی اسے یہ احساس ہوا تھا وہ تو بہت سادہ ہے۔ دونوں نے تائی جان کو سلام کیا، پھر عدیل کی جانب ہاتھ بڑھائے اور ان چاروں میں سے کسی کی طرف دوسری نظر ڈالے بغیر صوفے پر جا بیٹھیں۔

آصفہ بیگم نے اٹھ کر پھسواور کو سلام کیا تو رعنا اور دونیہ نے بھی تقلید کی۔ انہوں نے آصفہ بیگم کے سلام کا جواب صرف سر ہلا کر دیا۔ ان تینوں کی جانب خاص کر رعنا کی جانب بہت گہری، بڑی سرد نگاہ ڈالی کہ اس کا جی چاہا وہ خود اس کمرے سے جا کر اپنے کمرے میں چھپ جائے۔

”بھائی بڑے دن ہوئے آپ نے نہ میری طرف چکر لگایا نہ ہی ساجدہ کی طرف گئے۔ بہنوں کو تو آپ اب بھولتے جا رہے ہیں۔“

زور ”اب“ یہ تھا۔

”میں پہلے کب زیادہ آتا جاتا ہوں۔ عدیل ہی تم دونوں کی خیر خیریت بتا دیتا ہے یا پھر تم لوگ چکر لگا لیتے ہو۔ اور سناؤ تمہارے میاں اور بیٹے کا کیا حال ہے؟“

”میں ٹھیک ہیں، اپنے حال میں مگن اور میرے بچے کا آپ کیا پوچھتے ہیں بھائی! کئی بار کہہ چکی ہوں آپ سے اسے اپنی کمپنی میں رکھیں۔ نوکری پر اپنے ساتھ لگا لیں۔“

”پہلے وہ تعلیم کو مکمل کر لے اسے کہو آوارہ گردی چھوڑ کر پڑھائی پر دھیان دے۔“

بھائی کی جانب سے ایسی بات حاذبہ کو بری تو لگی، خصوصاً آصفہ بیگم کے سامنے سکی محسوس ہوئی، لیکن وہ چہرے کے تاثرات پر کنٹرول رکھنے میں مکمل مہارت رکھتی تھیں۔

”ماموں! آج ہم سب کھانا کھانے باہر جائیں گے؟“ سچ پر ان کے موڈ کا مجال ہے کہ کوئی اثر ہوا ہو۔

”کئی بار میں تم بہنوں کو کسی نہ کسی فوڈ اسٹریٹ میں دیکھ چکا ہوں۔ حاذبہ! تم نے کیا بیٹیوں کی طرف سے بالکل آنکھیں بند کر رکھی ہیں۔“

”کہاں بھائی، ہمارے حالات ایسے کب سے ہو گئے کہ بچے آئے دن ہوٹلنگ کریں۔ وہ تو ان کی کچھ سہیلیوں نے ٹریٹ وغیرہ دی تھی، ورنہ تو ساری فرمائشیں بس آپ سے ہوتی ہیں۔“

”کھانا منگوایا ہے میں نے۔ گھر بیٹھ کر کھا لینا۔“ اب کے کوئی کچھ نہیں بولا۔

علیم الدین کچھ دیر بیٹھ پھر اٹھ کر چلے گئے۔ ان کے جاتے ہی رعنا اور آصفہ کو بھی یہاں بیٹھنا مشکل لگنے لگا۔ دونیہ اور ظفر تو بچے تھے، اٹھ کر لان میں جا چکے تھے، پھر انہوں نے دیکھا، وہ تینوں عدیل کے گرد گھیر اڑاں کر بیٹھ گئیں۔ ان کی طرح انہوں نے شاہدہ بیگم کو بھی نظر انداز کر دیا تھا۔ مگر وہ پھر بھی یہاں بیٹھی تھیں تو یہ بھی خاموشی سے بیٹھ گئیں۔

”اے لڑکی! کیا نام ہے تمہارا میرے لیے اپیل جوس تو لے آؤ۔“ کچھ دیر بعد پھسواور نے بڑی رعنت سے حکم دیا تھا۔ وہ اٹھنے لگی تو شاہدہ بیگم نے چپکے سے اس کا ہاتھ پکڑ لیا اور مراد کو آوازیں دینے

لگیں۔

”جی بی بی!“ وہ سستی سے چلی آئی۔

”یہ نامراد! ابھی تک یہیں ہے۔ نکالا نہیں اسے۔ پچھلی مرتبہ جب میں آئی تھی۔ اس نے خالی چائے لا کر رکھ دی تھی میرے سامنے۔ میں کہہ کر گئی تھی آئندہ یہ دکھائی نہ دے۔“ جاذبہ کا موڈ اسے دیکھ کر خراب ہوا۔ وہ بھابھی سے جواب طلب کرنے لگیں۔

”پھپھو! جانے دیں، مرادو! پھپھو کے لیے اپیل جس لے کر آؤ۔“ عدیل نے مرادو کو وہاں سے چلتا کیا، پھر بولا۔

”کیا کرتی ہیں آپ؟ بے چاری کیا سوچے گی اور آپ کو پتا تو ہے امی بیمار رہتی ہیں۔ زیادہ کام نہیں کر سکتیں، ملازمہ ملنا کوئی آسان تھوڑا ہی ہے۔“

”کیوں اب ملازموں کی کیا ضرورت باقی رہ گئی ہے۔“ اسے اور امی کو دیکھ کر کیسے جتنا تے ہوئے انداز میں کہا تھا۔ اسے لگا شاید اس کے ہاتھ دھیرے دھیرے کانپ رہے ہیں۔

”اب تو زیادہ ضرورت ہے۔ ہم لوگ زیادہ ہو گئے ہیں نا!“ عدیل نے رمان سے کہا تھا۔

تھوڑی دیر بعد گل رعنا خاموشی سے اٹھی اور وہاں سے باہر نکل گئی۔

کچھ دیر کے بعد اس نے اپنے کمرے کی کھڑکی کے پردے پر ابرار کرتے ہوئے عدیل کو ان دونوں کے ساتھ باہر جاتے دیکھا۔ کھڑکی کے شیشے کے بارہند اتر رہی تھی، اس وقت شام گہری ہو رہی تھی، سردیوں میں اندھیرا جلدی اتر آتا تھا، وہ کتابیں لے کر رائٹنگ ٹیبل پر آ بیٹھی۔



رات کو ٹیبل پر سیاں سے وہاں تک بھری ہوئی تھی اور ان کا انتظار کیے بغیر کھانا شروع ہو چکا تھا۔ تاہم جان ٹیبل پر موجود نہیں تھیں۔ عدیل موبائل کان سے لگائے ڈائنگ ٹیبل سے قدرے فاصلے پر کھڑا دھیمی آواز میں کسی سے بات کر رہا تھا۔ ٹیبل پر یہ تینوں ماں، بیٹیاں ہی تھیں۔ اتنے میں شاید بیگم چلی آئیں۔

”ارے شاید! بریانی گھر میں بنوانے کی کیا ضرورت تھی، نہ مرغ، نہ مسالا، پھلکی سی تھی۔“

”بالکل مزا نہیں آ رہا۔“ سمیع نے بھی اعتراض میں حصہ لیا۔ پھر مزرعہ بھی تک موبائل پر مصروف عدیل کو دیکھا اور بولی۔

”ہم کھانا باہر سے کھا آتے تو بہتر تھا۔“

”بھابھی! لقمان اور اس کے ماما گھر پر ہی ہیں، ان کے لیے کھانا بندھوا دیں، ہم لے کر جائیں گے۔“ کھانے میں نقص نکالنے کے دوران جاذبہ نے یہ حکم دیا تھا اور ٹیبل پر آتا عدیل ہنس پڑا تھا۔

”تمہیں کیا ہوا اور اتنی لمبی بات کس سے کر رہے تھے؟“ رشنا پوچھنے لگی۔

”تمہاری خالہ زاد بہن بات کر رہی تھی۔“

”ہونہہ بہن! اللہ معاف رکھے ایسے رشتہ داروں سے۔ تم نے بھی نا ساجدہ خالہ کی اس بیٹی کو بڑا سرچڑھا رکھا ہے۔“

”لائیں امی یہ ڈش ادھر کریں۔ اور پلیز کباب بھی پکڑا دیں۔ تھوڑا سا کھاؤں گا۔ آج نیند بہت

آ رہی ہے۔“ وہ ان سنی کرتے ہوئے ماں سے بولا تھا۔

”کیا! ہم آئے بیٹھے ہیں تم سونے کی بات کر رہے ہو۔“

”اوہو اچھا میرا تو خیال تھا کھانے کے بعد آپ لوگ اجازت چاہیں گے۔“

”دیکھ لیں امی!“ جمع منہ بنا کر ماں سے شکایت کرنے لگی۔

”مذاق کر رہا ہے۔ ورنہ کیا میں نہیں جانتی کتنا پیار کرتا ہے یہ ہم سے۔“ پھپھو جاذبہ کھانے میں

مصروف بولی تھیں۔

”ایسے ہی بناتے ہیں یہ صاحب ہمیں۔“ رشنا کچھ خاص اس کے منہ سے سننا چاہتی تھی۔

”ادھر لڑائی کو فتنے۔ تو بہ، ہر چیز ہی بے ذائقہ۔“ حاذیہ نے پھر تہرہ کیا۔

”پھپھو! اب تو لگتا ہے مجھے ہی کوکنگ سیکھنی پڑے گی۔“ وہ فکر مندی سے کہہ رہا تھا۔

”کیوں لوگ کم تھوڑی ہیں گھر میں۔ یہ سیکھیں، حالات اچھے نہ ہوں تو ہنر ہاتھ میں ضرور ہونا

چاہیے۔ یہی کام آجاتا ہے۔ چھوٹے بچوں کا ساتھ ہے، کوئی دوسرا بھلا کتنے عرصے بوجھ اٹھا سکتا ہے۔“

اور ان کے ہاتھ رک گئے تھے۔

اپنی بات کہہ کر وہ پھر کھانے کی طرف متوجہ ہو گئی تھیں۔

باہر بھی ویسی ہی تاریکی اور کھڑی، جیسی رعنا کے اندر اترنے لگی تھی۔

”ابا، میرے اچھے ابا۔“ اس کا جی چاہا، وہ چیخ چیخ کر رونے لگے۔



ساجدہ کو پتا چلا تھا جاذبہ بھائی کے ہاں آئی تھی تو انہوں نے بھی بیٹی کے ساتھ ادھر آنے کا پروگرام

بنالیا۔

”امی! آپ فون پر ان سے پوچھ لیں، وہ کیا کھانا پسند کریں گی، مہمان کو اگر کھانا بھی اس کی پسند کا

نہ ملے تو اس سے بری بات کیا ہوگی اور یہ تو ان کے بھائی کا گھر ہے، اس گھر پر پورا حق ہے ان کا۔“

”جاذبہ کے آنے پر جو کچھ بنا، وہ تمہارے ابا کے کہنے کے مطابق ہی تھا۔“ شاہدہ بیگم نے

وضاحت کی تھی۔

”پاپا کو تو بس اپنی مرضی ٹھونسنے کی عادت ہے۔ یہی بہتر ہے، اس مرتبہ آپ پھپھو سے پوچھ لیجئے

گا۔“

”ٹھیک ہے۔“ باوجود ناگواری کے شاہدہ بڑے تحمل سے بولی تھیں، جانتی تھیں۔ یہ سب شکایت

حاذیہ اور لڑکیوں نے اس سے کی ہے، حالانکہ انہوں نے اس روز کھایا بھی ٹھیک ٹھاک اور گھر بھی لے کر

گئی تھیں۔

”بی بی صاحبہ! کوئی ملنے والے آئے ہیں۔ ایاز نام بتا رہے ہیں، ساتھ میں ایک خاتون بھی ہیں،

کہہ رہے ہیں ظفر میاں کی والدہ سے ملنا ہے۔“

”ایاز بھائی ہوں گے۔“ رعنا ایک دم جوش سے بولی تھی تو عدیل نے اس کی جانب دیکھا تھا۔

”بلاؤ نا انیس، بلکہ امی ہم انہیں ادھر اپنے پورشن میں لے چلتے ہیں۔“

”نہیں ادھر ہی بلا لو۔ یہ بھی تمہارا اپنا گھر ہے، میں چائے پر کچھ انتظام بھی کرواتی ہوں۔“ شاہدہ بیگم کے کہنے پر ایاز اور انیلا باجی ادھر ہی آ گئے، سادہ سے پر خلوص چہرے، رعنا کو لگا اس وقت تو اسے ان کی بہت ضرورت تھی۔ وہ انیلا باجی کے گلے لگ گئی۔ ایاز کو سلام کیا۔ خالہ اور گھر کے باقی افراد کا حال پوچھنے لگی۔

”آج پہلی بار اسے اتنی آواز میں بولتے سنا ہے۔“ عدیل نے بے اختیار سوچا تھا۔ ایاز اور انیلا سے وہ بھی اچھے طریقے سے ملا، پھر کہیں جانا تھا، اس لیے اٹھ کھڑا ہوا، یہ لوگ ادھر ادھر کی چھوٹی چھوٹی باتیں کرتے رہے، پھر انیلا بولی۔

”اپنا کمر اٹو دکھاؤ۔ میں دیکھوں تو سہی، کیسے سیٹ کیا ہے، کتنی گھڑ ہو تم۔“
 ”گھڑ تو میں بالکل نہیں ہوں، بس ابھی تک صرف پڑھائی کی طرف ہی توجہ ہے نا! میٹرک کی چھٹیوں کے بعد امی کے ساتھ کھانا ہانے میں لگی تھی۔ کچھ سیکھ بھی لیا ہے، باقی اور تو ابھی کچھ نہیں آتا۔“
 ”پڑھنے کا شوق ہے، کیا بننا چاہتی ہو؟“

”یہ تو نہیں سوچا، لیکن میں اپنے پیروں پہ کھڑے ہونا چاہتی ہوں۔ میرا بھی نام ہونا چاہیے۔ میری پہچان میرے اچھے کام سے ہونی چاہیے، میں مضبوط لڑکی کہلانا چاہتی ہوں، مجھے یہ بھی پتا ہے ہمارے معاشرے میں یہ آسان نہیں ہے۔“
 ”ارے رعنا! انیلا نے اک دم چونک کر اس کی طرف دیکھا تھا، تم اتنی بڑی بڑی باتیں کب سے کرنے لگیں۔“

”میں نے اپنے گھر میں عورت کی عزت دیکھی ہے، بیوی کے روپ میں بھی اور بیٹی کے روپ میں بھی، لیکن جب میں نے اپنے گھر سے باہر نظر ڈالی تو وہاں ایسا نہیں ہے تب میں نے سوچا مجھے ہر جگہ اپنی عزت کروانی ہے اور اس کے لیے تعلیم حاصل کرنا بھی تو ضروری ہے۔“
 ”دنیا بہت ظالم ہے رعنا! میری دعا ہے تمہیں زندگی میں ہمیشہ اچھے لوگ ملیں۔“ انیلا نے دل سے کہا تھا۔



آصفہ بیگم اکثر اب خود ہی کچن دیکھنے لگی تھیں۔ آج بھی انیلا اور ایاز کی آمد پر وہ خود ہی کچن میں لگ گئیں اور اک احساس تلے دب کر انہوں نے اپنے رشتے داروں کے لیے زیادہ اہتمام بھی نہیں کیا۔ چکن کاسالن، سبزی پلاؤ اور سلاڈ لیکن ہاتھ میں ذائقہ تھا۔ سب اچھا بنا تھا۔
 کھانے کے بعد جب وہ لوگ رخصت ہو رہے تھے۔ اسی وقت عدیل گھر میں داخل ہوا تھا۔
 ”یہ ایاز صاحب کرتے کیا ہیں؟“

”پتا نہیں۔“ وہ دروازہ کھول کر اندر چلی گئی کہ سردی بہت زیادہ تھی۔ اسے رہ رہ کر انیلا اور ایاز کا خیال آ رہا تھا۔

”کھانا کھاؤ گے بیٹا؟“ عدیل کو دیکھ کر شاہدہ بیگم پوچھ رہی تھیں۔
 ”نہیں، میں ساجدہ پھپھو کی طرف چلا گیا تھا۔ کھانا بھی وہیں کھا لیا اور ایک نئی خبر بھی ہے۔“

پھوپھو اپنے ہونہار صاحب زادے جناب عقیل صاحب کی بات تقریباً پکی کر چکی ہیں۔ عنقریب منگنی کی توقع ہے۔“

پتا نہیں وہ کیوں ہنس رہا تھا۔

”یہ تو بڑی خوشی کی بات ہے، کہاں پکی کی عقیل کی بات، میرا تو خیال تھا وہ جاذبہ کی لڑکیوں میں سے کسی ایک کو لیں گی۔ آخر کو بھانجیاں ہیں۔“

”بھانجیاں ہیں تو یہ کہاں لکھا ہے کہ بھانجیوں کے ساتھ دشمنی کرو، عقیل کو تو جاذبہ پھوپھو اچھی طرح جانتی ہیں، بھلا دیتیں وہ منع یا رشتا میں سے کسی کا رشتہ اور تو اور لڑکیاں تو ایسی بات پر ہی قیامت اٹھالیتیں۔ اب بھی کوئی عقل کا اندھا ہی ہوگا جس نے بیٹی ایک بوجھ سمجھ کر انہیں دے دی ہے۔“

”بیٹی کو بوجھ کون سمجھتا ہے، بس غیروں میں سو عیب چھپ جاتے ہیں۔“

”ہاں یہ بھی ٹھیک کہہ رہی ہیں آپ۔ بہر حال سب بہت خوش تھے۔ روزینہ باجی اور ان کے میاں صاحب بھی تشریف لائے ہوئے تھے اور یہ بھی ایک الگ ہی لطیفہ ہیں۔ روزینہ باجی کے ساتھ تو ذرا نہیں بیچتے، میں نے تو بیٹا سے کہہ دیا تم بڑا ڈاؤ۔ اب تمہاری باری ہے۔ کہیں پھوپھو روزینہ باجی کے میاں جیسا ہی نہ تمہارے لیے اٹھالائیں۔“

”تمہارے ابا ابھی تک گھر نہیں آئے۔ ٹائم خاصا ہو رہا ہے۔ نمبر تو ملاؤ ان کا۔“ اس بار انہوں نے اس کی بات کا کوئی جواب نہ دیا تھا۔

”اوہو! اب اس عمر میں ابا نے کہاں جانا ہے۔ کیوں فکر کرتی ہیں، آجائیں گے۔“

”میرا یہ مطلب تھوڑی تھا، میں تو۔۔۔“

”آجائیں گے، مت پریشان ہوں اور ابھی ابا سے عقیل کے رشتے والی بات کا تذکرہ مت کیجیے گا۔ سوچیں گے، بہن نے بتایا تک نہیں، جبکہ ساجدہ پھوپھو دو ایک روز میں مٹھائی کے ساتھ آنے کا ارادہ رکھتی ہیں۔“

”اگر تمہارے ابا ایسا سوچیں گے تو غلط نہ ہوگا، ہر ہر قدم پر بہنوں کا خیال رکھا ہے اور اب جب بیٹے کا رشتہ کرنے کا وقت آیا تو کسی سے مشورہ تک نہیں مانگا۔ بات پکی کر کے مٹھائی دینے آرہے ہیں۔“

”بس، ایک تو آپ عورتوں کی یہ باتیں، کوئی نہ کوئی اعتراض کا پہلو نکال ہی لیتی ہیں، رنجش بڑھانے میں جواب نہیں۔“ وہ اچھا خاصا خفا ہوا اور لاؤنج سے اوپر جانی سیڑھیاں طے کر کے اپنے کمرے میں چلا گیا۔

”باپ کی پروا نہیں، بس پھوپھی کی حمایت ہر حال میں کرنی ہے۔ علیم نے کیا نہیں کیا ان بہنوں اور ان کے بچوں کے لیے، جائیداد میں سے شرعی حصہ سب کو ملاتا تھا۔ لیکن دونوں ہی بہنوں کی کاروبار کے شوق میں سب گنوا بیٹھے۔ بہنوں پر تنگی آئی تو علیم نے ہر طرح سے ہمیشہ ان کی مدد کی ہے اور اب تک کرتے آرہے ہیں، لیکن اب عقیل بھی ملازم ہو گیا ہے اور چھوٹا بھی کمانے لگا ہے تو ساجدہ نے کتنی آسانی سے بھائی کو بھلا دیا اور یہ علیم کا لاڈلا اکلوتا بیٹا اسے پروا ہی نہیں کہ باپ سین کر کیا محسوس کرے گا۔ روزینہ کی شادی پر سارا خرچ علیم نے اٹھایا۔ حالانکہ وہ اس رشتہ کے حق میں نہیں تھے۔ لیکن بہن، بہنوں سے

زیادہ اظہار نہیں کیا کہ ان کی بیٹی ہے اس کے لیے اچھائی سوچا ہوگا۔
 ”چھوڑیے بھابھی! آپ کیوں اپنی طبیعت خراب کرتی ہیں۔“
 ”افسوس ہوتا ہے آصفہ! ان دونوں بہنوں کی خود غرضی پر اور غصہ بھی آتا ہے۔“ انہوں نے تاسف سے سر ہلایا تھا۔



انہوں نے واقعی علیم الدین سے بالکل ذکر نہیں کیا۔ انہیں تب ہی خبر ہوئی جب چھٹی کے روز دربار کے بارہ بجے ساجدہ، میاں اور بچوں کے ساتھ مٹھائی لیے چلی آئیں۔ عدیل نے آگے بڑھ کر استقبال کیا اور مینا اس کے ساتھ چلتی اس کے برابر میں ہی صوفے پر بیٹھ گئی۔
 ساجدہ بھائی کو سلام کرنے کے بعد کتنی دیر ان سے لپٹی کھڑی رہیں۔
 ”امی! آپ آکر بیٹھ جائیں۔“ روزینہ نے ہاتھ پکڑا۔

”بیچھے ہو، مجھے اپنے والدین کی خوشبو محسوس کرنے دو، بھائی کے پاس آکر اس چھاؤں کا احساس ہوتا ہے، جو ماں، باپ کی زندگی میں محسوس کیا کرتے تھے۔“ وہ جذباتی بیان داغنے میں کمال رکھتی تھیں۔ ایسی گفتگو کے بعد جب عقیل کی بات سنی ہونے کی اطلاع دی جاتی تو بھلا علیم صاحب کوئی اعتراض کرنے کے قابل رہ جاتے بھلا۔

”اچھا تو یہ ہیں وہ بے سہارا بچے جنہیں آپ نے اپنے گھر میں رکھا ہے۔“ روزینہ کے میاں نے ان تینوں پر نظر ڈالی، پھر رعنا پر نظریں جما کر فرمایا۔
 ”کیا مطلب بھئی یہ خون ہیں میرا۔ میرے بھائی کی اولاد، میرے بچے۔“ تایا اتنا غصہ ضبط نہیں کر سکے تھے۔

”میرے بھائی! تمہارا دل ہی بہت بڑا ہے۔“ ساجدہ نے داد دی، پھر مٹھائی کا ڈبا کھولنے لگیں۔
 اپنے ہاتھ سے پیارے بھائی کو کھلایا، پھر عدیل کی جانب دیکھا۔

”ادھر آنا پھوپھی کی جان، تو بھی میرے ہاتھ سے کھا۔“ برنی کا ٹکڑا بڑے پیار سے کھلانے کے بعد پیشانی بھی چوم لی۔ ان لوگوں کا تو ذکر ہی کیا شاہدہ بیگم بھی یاد نہیں آئیں۔

”بس بھائی تمہاری دیعاؤں سے اللہ نے اچھی جگہ بات بنادی ہے، لڑکی کے نام مکان بھی ہے اور بینک میں بھی کہتے ہیں کافی رقم ہے، اس کے نام پر۔“

”ہاں، ورنہ لڑکی تو یہ بھی اچھی ہے۔“ عقیل نے مینا کے کان میں سرگوشی کی، جسے عدیل نے بھی سنا اور پہلو بدل کر رہ گیا۔

”یہ والی ہونہ! ایسی کون سی خوبی ہے اس میں، ذرا بتا تو۔“ مینا نے منہ بنایا۔
 ”رعنا! مرادو سے کہو چائے رکھ دے اور پلیز اپنی نگرانی میں تیار کرو الیمنا۔“ عدیل نے رعنا کو کچن میں بھیج دیا۔

”یار! اتنی جلدی کیا پڑ گئی چائے کی۔“ عقیل نے کمینگی سے آہ بھری۔
 آج ساجدہ کی میٹی کا سارا دن ادھر ہی گزرتا تھا، جس میں بیابائی بیٹی روزینہ اس کا نظر باز میاں، دو

بدلتیز بچے بھی شامل تھے۔ باقی بیٹا، عقیل اور چھوٹا وحید بھی کسی سے کم نہ تھے، گھر آوازوں سے گونج رہا تھا۔ سب ہی بہت اونچی آواز میں بولنے اور ہنسنے کے شوقین تھے۔
جاذبہ کی فیملی کی طرح انہیں بھی گھر کا کھانا پسند نہیں تھا، آج بھی ان کی پسند پر تایا بانے آرڈر لکھوایا تھا، باقی کچھ کام گھر پر بھی ہو رہا تھا۔
”علیم! میرے بھائی! میں کہے دیتی ہوں۔ بھانجے کی منگنی کی ساری تیاری تمہیں ہی کرنا ہے۔ کیا دینا دلانا ہے۔ کیا کھانے میں رکھنا ہے بس میں نے کہہ دیا تمہارے بہنوئی سے جو میرا بھائی فیصلہ کرے گا وہی ہوگا۔“

”ارے آپ! مجھے تو تمہاری خوشی عزیز ہے، تم جو کہو گی، میں ایسا ہی کروں گا۔“
”جیتا رہ میرا بھیا! اللہ تعالیٰ اور بھی دے، اتنا دے کہ تمہاری نسلیں بھی سنبھالتے سنبھالتے تھک جائیں۔“

”شاہدہ! کہاں رہ گئی ہو، چائے لے بھی آؤ۔“
”چھوڑو بھائی! کیا کہتے ہو یہ تو ہمیشہ کا روٹا۔“
”بھابھی کے لیے ایسا انداز، آصف تو گھبرا ہی گئیں اور خود بھی اٹھ کر کچن میں چلی گئیں۔“
”آؤ آصف! آج تو سارا دن کچن میں ہی گزرے گا اور ایک طرح سے تو یہ غنیمت ہی ہے۔“
شاہدہ دھیرے سے بولی تھیں۔



عقیل کی منگنی کی ڈیٹ فکس ہو گئی تھی، اس سلسلے میں علیم اور عدیل بھی گئے تھے۔ شاہدہ بیگم کو بھی سرسری انداز میں آنے کو کہا تو گیا تھا، لیکن وہ جانیں سکیں، جس پر علیم صاحب کو گلہ بھی تھا۔ لیکن شاہدہ کا کہنا تھا، ساجدہ نے کون سا زور دیا تھا اور میرے جانے نہ جانے سے سے کوئی فرق بھی نہیں پڑے گا اور علیم صرف یہ سوچ کر خاموش ہو گئے تھے کہ گھر میں آصف اور بیٹے بھی رہتے تھے۔ ساجدہ نے انہیں بھی نہیں بلایا تھا۔ اگر ہم لوگ انہیں چھوڑ کر چلے جائیں گے تو یہ محسوس کریں گے۔
تقریب تو ساجدہ کے گھر میں ہونا تھی۔ لیکن ساری رونق جیسے ادھر اتر آئی تھی۔ بیٹا اکثر عدیل کے ساتھ شاپنگ کرنے کے لیے چلی آتی۔ ساجدہ لڑکی کا جوڑا، زیور، دوسرا سامان علیم تو کبھی عدیل کے ساتھ جا کر خرید آتی۔ اکثر وحید بھی چلا آتا اور رعنا اپنے کمرے میں جا کر بیٹھ جاتی، لیکن پھر پھوپھو کو اس پر بھی اعتراض ہونے لگا تو اس نے اماز کو فون کر دیا۔

”آپ پلزز آکر مجھے لے جائیں، میں کچھ دن آپ کے گھر رہنا چاہتی ہوں۔“ جس وقت وہ ایاز کی بائیک پر بیٹھ کر اس کے گھر جا رہی تھی۔ اسی وقت عدیل بیٹا اور روزینہ کو لیے گھر میں داخل ہوا تھا۔
”لو ہمارے ساتھ تو سیدھے منہ بات بھی نہیں کرتی، یہ کون سا گاہے اس کا، جس کے ساتھ سیروں پر جا رہی ہے۔“ بیٹا نے کہا تو روزینہ بولی۔

”پوری گھنٹی میسنی ہے۔ یہ سب بھی توجہ حاصل کرنے کے بہانے ہوتے ہیں۔“
”اچھی اتنی عمر نہیں ہے اس کی۔ سادہ سی لڑکی ہے۔“ عدیل بے ساختہ بول اٹھا۔

اور اس نے بعد کئی بھران کا پتہ جاری رہا تھا۔

”رہنا کہاں کئی ہے؟“ ان کی باتوں کا اثر ہی تھا کہ وہ شاہدہ بیگم سے پوچھ رہا تھا۔

”اپنی مثال لے ہاں کئی ہے، چند روز کے بعد آ جائے گی۔“

”یوں ایسی کیا ضرورت پیش آ گئی؟“

”بہن۔ جیسے یہ بتایا ہیں اسی طرح وہاں اس کی خالہ ہیں اور وہ بہت مانوس ہے اُس گھر سے۔ اور

ب آصفہ نے اجازت دی ہے تو ہم کون ہوتے ہیں روکنے والے۔“

”ہاں ہم تو اُلُو کے پٹھے ہیں، کل کو کوئی مسئلہ ہوا تو پھر الزام کس کے سر آئے گا۔“

”کیسا مسئلہ؟“ وہ اس کے تیور دیکھ کر حیران تھیں۔ عدیل نے جواب نہیں دیا۔ جا کر بیٹا اور

روزینہ کے پاس بیٹھ گیا۔

رعنا کو تو تقریب میں شامل ہونا ہی تھا۔ اس لیے صرف دو روز کے بعد ہی آنا پڑا۔

تقریب کے دوران اندازہ ہوا چاندیہ اور ساجدہ پھپھو کی لڑکیاں ایک دوسرے سے خاصی بے زار

بلکہ خار کھاتی ہیں اور تو اور رشنا اور شمع سنگی بہنیں۔ روشمی روشمی ہیں، خاص کر عدیل کے معاملے

میں وہ تینوں ایک دوسرے کو کوئی بھی رعایت دینے کے لیے بالکل تیار نہیں تھیں اور تینوں کو اس سے کیا

دشمنی ہے؟ اسے دیکھتے ہی تیوری کیوں چڑھالیتی ہیں، یہ بات وہ بالکل سمجھ نہیں پاتی تھی۔ تقریب کے روز

جب وہ ہلکی سی ایمر ایڈری سے سبائیلے رنگ کا سوٹ پہن کر تیار ہو کر سامنے آئی تو عدیل نے بے ساختہ

”بہت اچھی لگ رہی ہو“ کہا تھا۔ وہ عمر کے اس دور سے گزر رہی تھی جہاں دامن بچاتے بچاتے بھی جل

جا کر تے ہیں اور دل ذرا ذرا سی بات پر دھڑک اٹھتا ہے۔ عدیل کوئی نظر انداز کر دینے والی ہستی تو نہیں

تھا لیکن اپنے اور اس کے درمیان جو فرق تھا وہ اس سے بہ خوبی واقف تھی۔ اور وہ تباہی کی شکر گزار تھی۔

شکر گزار ہمیشہ سر جھکا کر رہتا ہے، لیکن عدیل کی آنکھوں میں، اس کے لہجے میں ایسا کچھ تھا جو آج اس کا

دل دھڑکا گیا اور وہ تھیلیوں میں کمی لیے اس کے سامنے سے ہٹ گئی۔ لیکن کہاں چھپ سکتی تھی، وہ دونیہ

کے ساتھ ذرا الگ تھلگ بیٹھی تھی۔

”بابی! یہ وحید بھائی بار بار آپ کی جانب اشارہ کر کے اپنے دوستوں سے کچھ کہہ رہے ہیں۔“

دونیہ کے کہنے پر اس نے سر اٹھایا۔ واقعی وہ چند اپنے جیسے دوستوں میں کھڑا اسی کو دیکھ کر کچھ کہہ رہا تھا۔ وہ

وہاں سے اٹھی اور اندر چلی گئی۔ (تقریب کا انتظام کھلے صحن میں شامیانے لگا کر کیا گیا تھا۔) پھپھو

ساجدہ کے گھر کے نقشے سے وہ واقف نہیں تھی۔ اسے پیاس محسوس ہو رہی تھی۔ آگے بڑھ کر ایک دروازہ

کھولا اور اس کے قدم جہاں تھے وہیں جم گئے۔ عدیل اور شمع ایک دوسرے کے قابل اعتراض حد تک

قریب اخلاقی اور مذہبی اقدار کو پامال کرتے۔۔۔

وہ اندھیرے میں تھی، دوسرے وہ جس عالم میں تھے، انہیں کہاں ہوش تھا۔ اس کے آنے کا پتا ہی

نہیں چلا اور وہ بے جان قدموں کے ساتھ واپس پلٹ آئی۔ دل جیسے مٹی میں آگیا تھا، اسے سانس لینے

میں بھی دقت ہو رہی تھی، بار بار سر کو جھٹکتی۔ لیکن وہ منظر ذہن سے ہٹا ہی نہیں تھا۔

خوب صورت چہروں والے یہ مکروہ کردار کے مالک لوگ۔۔۔ اور وہ تو اسی کے گھر میں رہتی

ہے۔۔۔

”رہنا کیا ہوا ہے تمہیں؟ طبیعت خراب ہو رہی ہے؟“ شاید ہیگم قریب چلی آئیں۔
”تائی امی!“ وہ ان سے لپٹ گئی۔

”ارے تم تو کانپ رہی ہو، چلو اندر چل کر لیٹو۔“

”نہیں نہیں۔ میں اندر نہیں جاؤں گی، پلیر مجھے یہیں بیٹھا رہنے دیں۔“

وہ انہیں کیا بتاتی، دوپٹے کو اچھی طرح اپنے گرد لپیٹ کر وہ غیر شعوری طور پر اپنے گرد حفاظتی حصار بنا رہی تھی اور پھر یہ کوشش وہ ہمیشہ کرنے لگی، دوپٹا سر پر اور اس کے جسم پر ہر وقت بہت اچھی طرح لپٹنا دکھائی دینے لگا، وہ لاؤنچ میں ایسے وقت میں آنے سے گریز کرتی جب عدیل وہاں موجود ہوتا۔ وہ کچن میں مرادو کے ساتھ کام کروانی رہتی یا پھر اپنے کمرے میں جا کر پڑھتی رہتی، اس کا جی چاہتا تھا وقت پر لگا کر اڑ جائے وہ جلد از جلد تعلیم مکمل کر کے اپنے پیروں پر کھڑی ہو جائے۔



”کیا بن رہا ہے؟“ وہ کچن میں کھڑی چاول چن رہی تھی۔ پتا ہی نہیں چلا کب عدیل آ گیا، وہ وہ ڈر گئی۔

”کن خیالوں میں گم تھیں؟“ اس کے ڈرنے پر وہ ہنس پڑا تھا۔ رہنا آہستگی سے اس کے قریب سے ہٹ گئی اور چاولوں کا تھال بھی سلیب سے اٹھا لیا۔

”کہاں رہتی ہو دکھائی ہی نہیں دیتیں۔“ اس نے نوٹس نہیں لیا اس کے کترانے کا اور سلا کی پلیٹ سے ٹماٹر اٹھا کر کھانے لگا۔

”ادھر ہی ہوتی ہوں، پڑھتی رہتی ہوں۔“ وہ پھر چالوں کی جانب متوجہ ہوئی۔

”کوئی مشکل تو نہیں پیش آرہی، تم میری ہیلپ لے سکتی ہو، کھانا بنانے میں نہیں، اسٹڈی میں۔“

”جی۔“ اس نے سنجیدگی سے کہا۔

”تم ہنستی بولتی نہیں ہو؟“ پھر جیسے یاد آیا، بولا۔ ”نہیں نہیں ہنستی بولتی تو ہو، میں پوچھنا چاہتا تھا ہم سے ہنسنا بولنا منع ہے کیا؟“

عدیل نے ایک دم سے اس کا ہاتھ پکڑا تھا اور اسے جیسے کرنٹ لگا تھا۔ عورت کا گھبرانا، کترانا، مرد کو اس کی مردانگی کا احساس دلانا ہے۔ عدیل نے بھی مسکراتے لبوں کے ساتھ گہری سانس لیتے ہوئے یہ منظر دیکھا اور اپنے ہاتھ میں پکڑا اس کا ہاتھ سینے پر رکھ لیا۔

”بہت بھولی، بہت سویت ہو۔“ بھی کبھی تو بہت حیرت ہوتی ہے مجھے تم پر۔“

”ہا۔۔۔ ہاتھ تو چھوڑ دیں، پلیر پلیر ایسے مت کریں۔“ اس میں اس وقت اتنی ہمت نہیں تھی کہ

اس کے ہاتھ سے ہاتھ ہٹا لیتی۔

”ارے رونے کیوں لگی ہو؟“ اور اس کا ہاتھ اس کے معصوم کنوارے آنچھوئے چہرے پر آ گیا،

اس نے رعنا کے آنسو پکڑ لیے۔ اور اس روز شدید سردی کے موسم میں پتا نہیں کتنی بار رعنا نے منہ دھویا۔ لیکن گندگی دور ہی نہیں ہوئی تھی۔ وہ ہاتھ، وہی ہاتھ اس روز تنہائی میں صبح کے ساتھ۔۔۔ اور رعنا کا پٹنہ



ایک سال آخر بیت ہی گیا۔ عدیل کسی کام کے سلسلے میں باہر چلا گیا اور اس کے جانے کے بعد رعنا کے سر سے جیسے ایک بوجھ اتر گیا۔ اس کے جانے کے بعد دونوں پھپھوؤں اور ان کی لڑکیوں کی آمد بھی برائے نام رہ گئی تھی۔ اس ایک سال نے رعنا کو بہت کچھ دیا، جس میں سب سے اہم اعتماد تھا، اور اسے با اعتماد لڑکی بنانے میں انیلا، رومی اور ایاز بھائی کا بہت ہاتھ تھا۔ وہ بھی ڈینٹش میں حصہ لینے کا سوچ بھی نہیں سکتی تھی۔ ایاز بھائی نے تقریر لکھ کر دی اور رومی نے تیاری کروائی تھی۔ اسے سیکنڈ پرائز ملا اور پھر تو دھن سوار ہو گئی، مجھے آگے ہی آگے بڑھنا ہے۔ عورت کمزور نہیں ہے۔ رعنا کو شمع نہیں بننا، جسے مرد جب چاہے جیسے چاہے محبت کا جھانسدے کر استعمال کرے، وہ آج بھی اس منظر کو نہیں بھولی تھی، وہ منظر آج بھی اسے مضطرب کرتا تھا اور اسے اپنی پھپھو کی بیٹیاں اتنی ہی بری لگتی تھیں جتنا عدیل۔

باپ کی دولت سے ناجائز فائدہ اٹھانے والا اپنی خوروی کے گھمنڈ میں سب کچھ کر گزرنے والا سطحی سوچ کا مالک بڑا عام سامرد۔ اس نے اپنے باپ سے کچھ نہیں لیا۔ سوائے مردانہ وجاہت کے، لیکن کردار کا گھناؤنا پن صورتوں پر مکروہ تاثر پیدا کر دیتا ہے۔



وہ غیر نصابی سرگرمیوں میں بڑھ چڑھ کر حصہ لیتی تھی۔ جس نے اس کی شخصیت میں اعتماد پیدا کیا تھا۔ لیکن وہ اپنی قدروں کو بھی نہیں بھولی تھی۔ تایا ابا کے سامنے ہمیشہ سر پر دوپٹا اوڑھ کر اور نظر جھکا کر آتی تھی۔ گھر کے کاموں سے اس نے کبھی جی نہیں چرایا تھا کہ اسے بھی اپنے عورت ہونے پر افسوس یا شرمندگی نہیں ہوتی تھی۔ مردوں والے کام وہ لڑکیاں کرتی ہیں، جو عورت کو مرد سے کمتر جانتی ہیں۔ اب ایک سال بعد عدیل واپس آ رہا تھا۔ تایا ابا بے حد خوش تھے، جاذبہ اور ساجدہ کو بھی اطلاع دے دی تھی۔ وہ دونوں گھبرا گئیں۔

”اے بے بھابھی! بس یہی کچھ پکوا یا ہے۔ اتنے عرصے کے بعد میرا بچہ گھر آ رہا ہے اور یہاں پر نہ کوئی خوشی، نہ کوئی اہتمام۔ مجھے ہی بتا دیا ہوتا، میں گھر سے کچھ پکوا کر لے آتی۔“ ساجدہ کی بات کا شاہدہ بیگم نے کوئی جواب نہیں دیا۔

وہ ویسا ہی تھا، شوخ، زندہ دل اور وجاہت میں تو مزید اضافہ ہو گیا تھا۔ بیٹا، رشنا اور شمع کے ساتھ باتیں کرتا ان کی باتوں پر ہنستا۔ بقول شاہدہ بیگم ”میرا بچہ تو بالکل شہزادہ لگ رہا ہے۔“ تایا ابا بھی اس کی واپسی پر بے حد خوش تھے اور انہیں معمول کے خلاف بہت ہنس بول رہے تھے۔ وحید اسے بتا رہا تھا کچھ ناگزیر وجوہات کی بناء پر ہمارے عقیل بھائی کی منگی ختم ہو گئی تھی۔ آج کل لڑکی کی تلاش جاری ہے۔

”کیسی ہورانی؟“ وہ چائے کے برتن سیٹ کر رہی تھی، جب عدیل کچن میں چلا آیا اور اس کے طرزِ مخاطب پر وہ چونک گئی۔

”بہت یاد آتی تھیں تم اور مجھے ایک ڈر بھی تھا، پتا نہیں تم اب بھی ویسی ہی دوپٹے میں لپٹی شرمیلی سی

لڑکی رہی ہوگی یا زمانے کی ہوا کا شکار ہوگئی ہوگی۔ لیکن تم اب بھی وہی ہو اور مجھے بہت اچھا لگ رہا ہے۔“

”آپ چلیں عدیل بھائی! میں چائے لارہی ہوں۔“ ناگواری کے احساس کو چھپا کر اس نے سہولت سے کہا تھا۔

”اے، اے خبردار! آئندہ بھائی مت کہنا۔“ اس نے ہاتھ اٹھا کر وارننگ دینے والے انداز میں کہا تھا۔

”کہاں رہ گئے ہو عدیل! تو بہ یہ بھی کوئی جگہ ہے۔“ شمع بولتی ہوئی اس کے قریب آ کر کھڑی ہوگئی تھی۔ پھر سر دی نگاہ رونا پر ڈال کر بولی۔

”کیا کر رہے تھے تم یہاں؟“

”یہاں رونا کے سوا کون ہے؟ میں تو اسی سے باتیں کر رہا تھا۔“

”ایسی کون سی خاص باتیں ہیں جو سب کے درمیان نہیں ہو سکتی تھیں۔“ وہ جرح کر رہی تھی۔

”تم کیوں چلی آئیں؟“

”تمہیں دیکھتے ہی آئی ہوں، اب ابھی چکویا یہیں کھڑے رہنے کا ارادہ ہے۔“

”شمع! تم جاؤ اور مجھے یہ جاسوسی بالکل پسند نہیں۔“ وہ ایک دم اجنبی سا بن گیا تھا۔

یہاں سے جانے کے بجائے شمع نے بھی برتن ٹرائی میں رکھنے شروع کر دیے تو وہ خود باہر نکل گیا۔

”کیا کہہ رہا تھا تم سے؟“ شمع خاصے رعب سے پوچھ رہی تھی۔

”کہہ رہا تھا ان تینوں لڑکیوں میں سے کون سی بہتر لگتی ہے؟“

”پھر۔۔۔ پھر تم نے کیا کہا؟“ وہ بے تابی سے بولی۔

”ظاہر ہے کہ کوئی بھی نہیں۔“ اس نے ابرو چڑھا کر شمع کی جانب دیکھا، پھر سر جھٹک کر ٹرائی لے کر چل پڑی۔

چائے کے دوران شمع خواہ مخواہ رونا کی مدد کے لیے اٹھتی رہی، کبھی کسی کو پلیٹ تھماتی، تو کبھی اس کے

ہاتھ سے پلیٹ لے کر خود آگے پہنچاتی۔ چائے بھی اسی نے بنائی اور چائے کے دوران ہی آئندہ کے

پروگرام بھی بننے رہے۔ دو روز کے بعد جاذبہ پھپھو کے ہاں کھانا تھا تو اس سے اگلے روز ساجدہ پھپھو نے

انوائٹ کیا تھا اور ساتھ یہ بھی کہا تھا۔

”دیکھنے کو آنکھیں ترس گئی ہیں، سامان لے کر آنا۔ کچھ روز تو اپنے ہاں رکھوں گی۔“

”ہاں بھی چاند! بہت اداس ہیں ہم تمہارے لیے، میں اور بچیاں تو اپنے کچھ کپڑے لے کر آئی

ہیں، اب یہ دو روز ادھر ہی گزاریں گے۔“

جاذبہ کی چالاکی پر بیٹا اور ساجدہ کلک کر رہ گئیں۔



آنے والے دنوں میں دھماکا تو ساجدہ پھپھو نے کیا تھا۔ وہ عقیل کے لیے رونا کا رشتہ چاہ رہی

تھیں، جہاں اس خبر نے امی اور تائی امی کو حیران پریشان کیا تھا، وہاں وہ خوف زدہ ہوگئی تھی۔ اسے ان

وہاں نو اتین سے ٹیب سا خوف محسوس ہوتا تھا۔ ان کی موجودگی میں وہ وحشت زدہ رہتی تھی اور تیل۔۔۔ اسے سوچ کر ہی جھر جھری سی آگئی۔

”اگر تائیا تانے یہ رشتہ قبول کر لیا تو کیا امی یا میں انکار کر سکیں گی؟“ مگر ان کے انکار سے پہلے عدیل نے اس رشتے میں ہزار نقص گنوا دیے۔

”میں تو خود بھی حامی نہیں ہوں۔ عقیل کو جانتا ہوں۔ کوئی پر سنالئی نہیں ہے اس کی۔ ماں، بہنوں نے دبا کر رکھا ہے اسے۔“

”رعنا تو بڑی ذہین اور پیاری بچی ہے۔ ٹھیک ہے، ساجدہ نے بیٹی کی محبت میں رشتہ مانگ لیا، لیکن ہم اسے قبول نہیں کر سکتے۔“

یہ جواب تائیا تانے کا تھا اور اس کے دل سے سارے خوف مٹ گئے تھے۔ جہاں ساجدہ کو انکار سن کر بے حد سبکی کا احساس ہوا تھا۔ وہیں عقیل بھی جواب ہاں میں سننے کا یقین لیے بیٹھا تھا۔

”تم لوگوں نے انکار کر کے اچھا نہیں کیا۔ تم مجھے کیا ہو خود کو؟“ مسلسل تیل ہونے پر اس نے ریسیور اٹھایا تو اس کی آواز سن کر وہ برس پڑا تھا۔

”ویسے عدیل! ماموں نے رعنا کی بات ساجدہ خالہ کے ہاں نہ پکڑ کر کے غلطی ہی کی ہے، بے سہارا لڑکی ہے۔ اچھا تھا ٹھکانے لگ جانی۔“ شمع ان کے یہاں آئی ہوئی تھی اور اس نے اپنے کانوں سے اسے عدیل سے یہ کہتے سنا تھا۔

”وہاں تو انکار ہو گیا ہے، تم کہو تو تمہاری بات عقیل سے پکڑ کر وادیتا ہوں۔“

یہ سن کر وہ غصے کا اظہار کرنے لگی تھی اور عدیل ہنس رہا تھا۔

رعنا دروازے سے ہی پھر پلٹ کر بچن میں آگئی تھی۔ وہ تب تک لاؤنج میں نہیں گئی، جب تک ان کی باتوں کی آوازیں آتی رہیں۔



”رانی! آج شاہی ٹکڑے بناؤ۔ تم بہت مزے کے بناتی ہو۔“

”پلیز مجھے رانی مت کہائیں۔ میرا نام رعنا ہے۔ سب مجھے اسی نام سے بلاتے ہیں۔“

”بلانے دو، لیکن میری تو تم رانی ہی ہو۔“

”لیکن مجھے اچھا نہیں لگتا۔“ وہ لہجے کو مزید سخت بنا کر بولی تھی۔

”یہ دیکھو۔ میں کیا لایا ہوں تمہارے لیے۔ چھوڑو نا پڑھائی تو ہوتی رہتی ہے، ادھر دیکھو۔“ اس نے بے تکلفی کی انتہا کرتے ہوئے اس کے گال پر ہاتھ رکھا اور چہرہ اپنی جانب موڑ لیا۔ رعنا کے تو تن بدن میں آگ لگ گئی۔

”آپ انہیں لے جائیے اور آئندہ ایسی زحمت مت کیجیے گا۔“

عدیل کے چہرے کا رنگ بدلا تھا۔ وہ اس کے سامنے آکھڑا ہوا۔

”تمہیں میں اچھا نہیں لگتا، شک تو مجھے پہلے بھی تھا۔ آج تم نے یقین دلا دیا، مگر خیر مجھے اس سے فرق نہیں پڑتا کہ تمہیں میں نہیں تو کون اچھا لگتا ہے۔ بس اتنا کافی ہے کہ میں تمہیں اپنانے کا ارادہ رکھتا

ہوں۔“

”میری مرضی کے خلاف ممکن نہیں۔“ اندر کی عورت تن کر سامنے آکھڑی ہوئی تھی۔
 ”آ۔۔۔ اچھا جی!“ وہ کھل کر ہنسا تھا۔ رعنا کے تاثرات نہیں بدلے تو ہاتھ اٹھا کر لاپرواہی سے

بولی۔

”چلو دیکھیں گے اور ہاں نہ ٹاپیں میں تمہیں اپنے ہاتھوں سے پہناؤں گا، یاد رکھنا۔“
 موبائل کی مخصوص ٹون بجنے لگی تھی۔ عدیل نے جیب سے سیل نکالا، مینا بات کر رہی تھی۔ عدیل کا
 لہجہ ہی بدل گیا۔

”دیکھو تیار ہونے میں زیادہ دیر نہ لگانا۔“

”اویار! تجھے ضرورت ہی نہیں ہے نا لہجے چوڑے میک اپ کی اور سن آج کھانا میری پسند کا ہوگا۔“

”ہاں۔۔۔ ہاں ٹھیک ہے آ رہا ہوں بابا!“

”پاگل دی پکی! اتنا میک اپ تھوپ لیتی ہے کہ بندریا لگنے لگتی ہے۔“ موبائل آف کر کے تبصرہ کرتا

وہ باہر نکل گیا تھا۔

”کبھی یہ تین کمزور کبھی دوسری بہت سی لڑکیاں کال کر رہی ہیں۔ ملنے کو بے تاب ہیں۔ عورت
 نے خود کو اتار رازاں کیوں کر لیا ہے اور یہ ابھی ابھی کیا کہہ کر گیا ہے۔ میرے خدا! رحم کر میرے حال پر،
 تائیا تبا کا لاڈلا ہے اور ان کے بہت احسانات ہیں ہم پر، مگر مگر میں خود کو داؤ پر کیسے لگا سکتی ہوں۔ ایک بے
 کردار، خود پسند مرد کے ساتھ زندگی گزارنا تو بذاتہ خود ایک سزا ہے، میں اپنے لیے یہ سزا کیسے تجویز
 کر لوں۔“ وہ سوچ سوچ کر لرز رہی تھی۔



عدیل جان گیا تھا وہ اس سے کترانے لگی ہے اور وہ اب جان بوجھ کر اس کے قریب آتا اور ذو معنی
 جملہ بول جاتا تھا۔ رعنا خود سے بے زار ہوئی جاتی تھی۔ اسے یہی حل سوچا کچھ دنوں کے لیے خالہ کے
 گھر چلی جائے۔ امی سے اجازت لے کر ایاز بھائی کو فون کیا اور بیگ میں ضرورت کی چیزیں اور کپڑے
 رکھنے لگی۔

اسی وقت عدیل کمرے میں آیا اور آصفہ بیگم کے پاس آکر بیٹھ گیا۔
 ”کیا حال ہے چچی! کیا آپ لوگ مجھ سے پردہ کرنے لگے ہیں۔ نظر ہی نہیں آتے۔“ وہ اسے جتا

رہا تھا۔

”نہیں بیٹا! ہم تو ادھر ہی ہوتے ہیں۔ اسی گھر میں، ہاں البتہ تم گھر میں کم ہی ہوتے ہو۔“

”کہاں کی تیاری ہے۔“ اسے بیگ تیار کرتے دیکھا تو پوچھنے لگا۔

”وہ رعنا چند روز کے لیے اپنی خالہ کے ہاں جانے کو کہہ رہی ہے۔“

”کیوں خیریت تو ہے؟“ وہ ایک دم سنجیدہ ہو گیا۔

”ہاں ہاں اللہ کا فضل ہے۔ بس اس کا دل چاہ رہا تھا وہاں لڑکیاں ہیں نا، اسی لیے دل لگتا ہے اس

کا۔“

”آدھادن کالج میں لڑکیوں کے ساتھ ہی گزار کر آتی ہے۔“ اس نے ان کی بات کے جواب میں کہا تھا۔

وہ اس کی خفگی کی وجہ بالکل نہیں سمجھیں۔

”چلو، میں ڈراپ کر دیتا ہوں۔“ کچھ سوچ کر وہ کہہ رہا تھا۔

”نہیں نہیں۔ میں چلی جاؤں گی۔“

”ہاں بیٹا! ایاز کو فون کیا ہے اس نے، بس آتا ہی ہوگا۔“ عدیل چپ چاپ اٹھ کر کمرے سے چلا

گیا۔

”شاید عدیل کو تمہارا آپا کے ہاں جا کر رہنا پسند نہیں۔“

”اور یہ عدیل صاحب جو کچھ کرتے پھرتے ہیں۔ کیا ہماری ناپسند، پسند کو دیکھ کر کرتے ہیں۔ امی!

جب ہر شخص اپنی زندگی گزارنے میں آزاد ہے تو ہم کیوں نہیں۔“

”کیا بات ہے رعنا! تم کس طرح بول رہی ہو۔ کیا تمہارا عدیل کے ساتھ کوئی جھگڑا ہوا ہے؟“

”مجھے اس کا اپنے معاملے میں ٹانگ اڑانا بالکل پسند نہیں۔ میں کیڑے تبدیل کر لوں۔ ایاز بھائی

آتے ہی ہوں گے۔“ وہ اس بحث کو سمیٹتے ہوئے کمرے سے نکل گئی مگر ٹھنک کر رکن پڑا۔ عدیل گیا نہیں

تھا۔ دروازے کے باہر ہی رُک گیا تھا۔

”ہونہ! چلو اچھا ہے، سب سن لیا ہے۔“ وہ آگے بڑھ گئی۔

خالہ کے ہاں ہمیشہ کی طرح کھلے دل سے استقبال کیا گیا۔ رات یہ سب دیر تک جاگتے اور باتیں

کرتے رہے۔ آج کل خالہ ایاز بھائی کے لیے لڑکیاں دیکھ رہی تھیں۔ وہ اب جلد ہی ان کی شادی کرنا

چاہ رہی تھیں، یہی موضوع گفتگو رہا اور ان کی باتیں سن کر مسکراتے ایاز بھائی اسے بہت اچھے لگے۔ صبح وہ

ایاز بھائی کے ساتھ کالج گئی تھی۔ واپسی پر البتہ کہہ دیا تھا کہ اس کی دوست کا گھر ان ہی کی کالونی میں ہے،

وہ گاڑی پر آئی ہے۔ لہذا وہ بھی اس کے ساتھ آجائے گی۔ لیکن اس کی نوبت ہی نہیں آئی۔ ابھی دوسرا

پیریڈ ہی آف ہوا تھا کہ اسے اطلاع ملی، پرنسپل کے آفس میں کوئی اس کا انتظار کر رہا ہے۔ اور آفس میں

عدیل کو دیکھ کر وہ حیران رہ گئی۔

”رعنا! آنٹی آصفہ جی کی طبیعت ٹھیک نہیں ہے۔ تم جلدی سے میرے ساتھ چلو۔“

ماں کی بیماری کا سن کر قدموں تلے سے زمین کھسک گئی۔ اس نے کیسے چھٹی کی اجازت لی، کس

طرح عدیل کے ساتھ باہر آکر اس کی گاڑی میں بیٹھی، کچھ پتا نہیں چل رہا تھا۔ سارا دھیان ماں کی طرف

تھا۔

”کیا ان کی طبیعت زیادہ خراب ہے؟“

”ہوں!“ اس نے مختصر! کہا تھا، حالانکہ یہ اس کی عادت کے خلاف تھا۔ کچھ دیر بعد اسے احساس

ہوا وہ گھر کی جانب نہیں جا رہی تو عدیل سے پوچھنے لگی۔

”پچی اسپتال میں ہیں؟“ اس نے نگاہ سامنے روڈ پر رکھتے اور رش ڈرائیونگ کرتے جواب دیا تو

وہ رونے لگی۔

”یا اللہ! میری ماں کو کچھ نہ ہو، مالک رحم کر ہمارے حال پر۔“ وہ روتی رہی اور چادر سے آنسو پونچھتی رہی۔ عدیل کی غیر معمولی چپ اسے کچھ انہونی کا احساس دلارہی تھی۔ پھر آبادی ختم ہوئی اور ایسا علاقہ شروع ہوا جہاں تعمیر جاری تھی، یہ کسی نئی آبادی کے آثار تھے۔

ایسی ہی زیر تعمیر ایک عمارت میں جا کر اس نے گاڑی روک دی۔
 ”یہ تم۔۔۔ یہ اسپتال تو نہیں ہے، کہاں لائے ہو مجھے۔“ وہ سخت خوف زدہ ہو گئی۔ عدیل نے بازو سے پکڑ کر اسے گاڑی سے اتارا اور بولا۔

”چلا نامت، ویسے بھی تم دیکھ رہی ہو یہاں دور، دور تک چیخ و پکار سننے والا کوئی نہیں ہے۔ چلو جلدی چلو۔“

”نہیں میں نہیں جاؤں گی۔“ وہ رونے اور چلانے لگی۔

عدیل نے بازو نہیں چھوڑا، کھینچتا ہوا عمارت کے تعمیر شدہ کمروں میں سے ایک میں لے گیا، یہاں تین اور لڑکوں کو دیکھ کر وہ تو مارے خوف کے رونا اور چلانا ہی بھول گئی۔

”آگئے ہیں کیا؟“ عدیل نے ان سے پوچھا۔

”بس پہنچنے والے ہیں ابھی عاقب کا فون آیا تھا۔“ وہ تینوں اٹھ کر باہر نکل گئے۔

”مجھے کیوں لائے ہو؟“ سسکنے لگی۔

”اتنی بھولی ہو۔ سمجھ میں نہیں آیا کیوں لایا ہوں؟“

”پلیز رحم کرو میرے حالی پر، کیا باگڑا ہے میں نے تمہارا؟“

”بس۔۔۔ اتنی سی اکڑ تھی، ارے جب تم لڑکیاں اتنی سی بات پر پیر پکڑنے کو تیار ہو جاتی ہو تو اتنی کس بات پر ہو۔ کس برتے پر بڑھ بڑھ کر بول رہی تھیں، کیوں بھولتی ہو اپنی اوقات۔ تم دل بہلاوے کی چیز ہو، مرد کے عیش کے سامان میں سے سب سے اہم سامان، یاد رکھو۔ چور چور کر کے پھینک سکتا ہوں تمہیں۔ اس سر کو ہمیشہ کے لیے جھکا سکتا ہوں، لیکن ٹسلی رکھو۔ میرا ایسا کوئی ارادہ نہیں ہے۔ نکاح خواں کو بلوایا ہے۔ آتا ہی ہوگا۔“

”نک۔۔۔ نکاح!“ اس نے بڑی دقت سے یہ لفظ ادا کیا۔

”کیوں اعتراض ہے نکاح پر، ویسے ہی راضی ہو؟“ وہ خباثت سے ہنسا تھا، پھر بولا۔

”نکاح کر رہا ہوں۔ تمہیں اعتراض تھا تاں! تم انکار کا ارادہ لیے بیٹھی تھیں، بس اسی لیے یہ قدم اٹھانا پڑا۔ یہ نکاح خفیہ رہے گا، گھر میں اس کا ذکر نہیں کروں گا۔ یہ تو بس اس لیے کر رہا ہوں کہ تم میری پابند ہو جاؤ۔ انکار نہ لر سکو، باقی جب اتنا چاہیں تب کر لیں گے اور سنو، گھر جا کر واویلا کرنے کی کوشش مت کرنا، ثبوت کوئی نہیں ہے تمہارے پاس۔ اگر واویلا کرو گی بھی تو نقصان اپنا ہی کرو گی جو شادی سال ڈیڑھ سال کے بعد ہوتا ہے، وہ اتنا فوراً کر دیں گے اور اگر انہوں نے نہ بھی کی تو طلاق دینے سے پہلے میں اپنا حق تو ضرور وصول کروں گا۔ تمہیں پتا چل ہی گیا ہو گا میرے لیے کچھ بھی مشکل نہیں ہے۔“

وہ ماؤف ذہن لیے بیٹھی مسلسل آنسو بہا رہی تھی۔ ذہن بالکل کام نہیں کر رہا تھا۔ کب نکاح ہوا، اس نے کہاں سائن کیے، کچھ ہوش نہیں تھا۔

”مبارک ہو۔“ اس نے مٹھائی کا ٹکڑا زبردستی اس کے منہ میں ڈالا تو اسے ابکائی آگئی۔
 ”دل بے ایمان ہو رہا ہے اب تو چیز بھی اپنی ہو، لیکن وقت کا تقاضا کچھ اور ہے، تمہیں کالج کے
 گیٹ پر اتارنا ہے۔“

وہ اسے تمام کر گاڑی تک لانا چاہتا تھا۔ لیکن اپنی جانب بڑھنے والے اس ہاتھ کو دیکھ کر جیسے اس
 کی ساری حسیں بے دار ہو گئیں۔ وہ خود اپنی جگہ سے اٹھی اور لرزتی ٹانگوں کے ساتھ گاڑی میں آ بیٹھی۔
 یہاں سے کالج تک کا فاصلہ اور کالج سے گھر تک کا فاصلہ، دل پر جو بیت رہی تھی وہی جانتی تھی، جی چاہتا
 تھا جیج جیج کر روئے اور لوگوں کو بتائے اس کے ساتھ کیا ہوا ہے، لیکن وہ جانتی تھی عدیل یا شخص اگر مکر گیا
 تو پھر اس کی زندگی کیا ہوگی۔ وہ تو اس نکاح کا کوئی ثبوت اپنے پاس نہیں رکھتی۔ اس کے حق میں بہتر ہوا
 کہ رومی اور انیلا بازار لگتی ہوئی تھیں۔ خالہ کچن میں تھیں۔ ایاز بھائی تو آفس سے چار، پانچ بجے کے
 قریب ہی لوٹتے تھے۔ تیکے میں منہ چھپا کر وہ خوب روئی اور ساری چھین اسی میں دفن کر دیں۔ وہ ماں
 کے پاس جانا چاہتی تھی۔ لیکن یہ خیال کہ وہاں وہ بھی موجود ہوگا اس کے پاؤں میں زنجیر ڈال دیتا تھا۔
 اس پر لکچی طاری ہونے لگی اور کچھ دیر بعد تیز بخار نے آلیا۔ ایاز پڑوس میں رہنے والے ڈاکٹر صاحب کو
 بلا لایا۔ انہوں نے دوا لکھ کر دی۔ رات دس بجے تک اس کا بخار خاصا کم ہو چکا تھا۔ لیکن وہ بری طرح
 نڈھال دکھائی دیتی تھی۔

گیٹ کی بیل بج رہی تھی، اس وقت وہ سب اسی کے گرد جمع تھے اور اسے کچھ نہ کچھ کھالینے کے
 لیے کہہ رہے تھے، ایاز گیٹ پر گیا۔ واپسی پر عدیل بھی ساتھ تھا۔ وہ سب تو پتاک سے ملے، لیکن رعنا کو لگا
 اس پر ایک بار پھر لکچی طاری ہونے لگی ہے۔
 ”چلو میں تمہیں لینے آیا ہوں۔“

”اسے بہت تیز بخار رہا ہے۔ آج کا دن ریسٹ کرنے دو، کل ایاز چھوڑ آئے گا۔“ خالہ سمجھا رہی
 تھیں۔

”نہیں اسے آج ہی جانا ہے۔ مجھے اتنا نہ بھیجا ہے۔“
 ”میں بتایا تھا سے خود بات کر لیتی ہوں، انہیں بتا دیتی ہوں کہ ابھی میں آنا نہیں چاہ رہی۔“ اس
 کے جھوٹ پر وہ خاموش نہیں رہ سکی۔
 ”اچھا! عدیل نے اس کی آنکھوں میں آنکھیں ڈال کر کچھ بتایا تھا۔
 ”ہاں۔ میں کل ہی آؤں گی۔“ اس کا لہجہ اٹل تھا۔

عدیل کچھ دیر پیٹھا۔ خالہ چائے اور کھانے کے لیے کہتی رہی، لیکن وہ نہیں مانا، یہاں سے جانے
 کے بعد اس نے رعنا کو کون کیا تھا۔

”تمہاری بھلائی اسی میں ہے کہ میری بات ماننی رہو، ورنہ تم پھر مجھے تو جانتی ہو، ہاں میں یہ وعدہ
 کرتا ہوں، اگر تم میری بات ماننی رہیں تو میں رخصتی تک انتظار کروں گا، کل آؤں گا تمہیں لینے کے لیے۔
 تیار رہنا اور یہ بھی سن لو، مجھے تمہارا ان رشتے داروں کے گھر جا کر رہنا بالکل پسند نہیں ہے۔ آئندہ اس
 سلسلے میں بھی احتیاط رکھنا۔“

نفرت تو لہو بن کر اس کے جسم میں دوڑ رہی تھی اور اب ایک اور جذبے نے بھی سراٹھایا تھا۔
 ”میں دیکھتی ہوں عدیل صاحب! کہاں تک جاتے ہو تم، عورت کو مرد کی عیاشی کے لیے پیدا کی
 گئی حقیر ہستی کہا تھا نام تم نے، تو بس یہ میرا عہد ہے یہ حقیر ہستی تمہیں چین سے چینی نہیں دے گی، اپنے
 لیے دیکھے میرے تمام خواب تم نے جلا کر راکھ کر دیے تو اب میری زندگی کا مقصد تمہیں بھی خوشیوں سے
 محروم کر دینا ہی ہوگا۔“ وہ خود سے عہد باندھ رہی تھی۔



اگلے روز وہ چلنے کے لیے تیار ہو گئی۔
 ”اتنی جلدی کیا پڑ گئی ہے؟“ خالد نے شکوہ کیا۔
 ”اب اینٹا باجی اور روحی آپنی تو پڑھانے کے لیے اسکول جائیں گی۔ ایاز بھائی اپنے آفس، آج
 خالو جان گھر پر ہیں، میں تو کمرے سے نکلتے ہوئے بھی ڈروں گی۔ بہتر ہے ابھی چلی جاؤں۔“
 بات معقول تھی۔ واقعی خالو کا رویہ اس کے ساتھ بہت سرد ہوتا تھا۔ سوایا زاسے باہر ہی سے ڈراپ
 کر کے چلا گیا۔

وہ سپدی اپنے پورشن میں آئی، دونوں بہن، بھائی اسکول جا چکے تھے، امی سے کہہ دیا۔
 ”میری آمد کی اطلاع فی الحال کسی کو نہ دیں۔ ناشتا میں کر کے آئی ہوں، طبیعت کچھ ٹھیک نہیں، سونا
 چاہتی ہوں۔“

”تایا تاتا کو سلام تو کر آؤ۔“
 ”شام کو مل لوں گی، سر میں بہت درد ہے۔“ وہ اپنے کمرے میں جا کر دروازہ لاک کر کے لیٹ
 گئی۔

دوپہر میں جب عدیل گھر آیا۔ وہ کچن میں تھی۔ اس کی آواز سن کر وہ لاؤنج میں چلی آئی کہ اسے
 تنہائی کا موقع نہیں دینا چاہتی تھی۔
 ”روٹی بن گئی ہے بیٹا تو کھانا لگا دو۔“

”جی اچھا امی!“ وہ کہہ کے بھی بیٹھی رہی، جب عدیل چینیج کرنے اپنے کمرے میں گیا، تب اس
 نے کھانا میز پر لگایا۔ عدیل نے سب سے نظر بچا کر اسے دو، تین بار گھور کر دیکھا، لیکن وہ نظر انداز کر کے
 کھانا کھاتی رہی، لیکن جیسے ہی تایا تاتا ٹیبل سے اٹھے وہ ضبط نہیں کر سکا۔
 ”میں نے کہا تھا تم سے کہ میں پک کر لوں گا، پھر کیوں چلیں آئیں؟“
 ”میں بھول گئی تھی۔“ اس نے آرام سے کہا۔

”کیا؟ بھول گئی تھیں تم؟“ وہ خاصا اونچا بول گیا تو شاہدہ اور آصفہ حیرت سے اس کی جانب
 دیکھنے لگیں۔

”جواب دو میری بات کا۔“ اسے آرام سے کھانا کھاتے دیکھ کر اس کا ضبط جواب دے رہا تھا۔
 ”کہا تو ہے بھول گئی تھی۔“

”کیوں بھوسا بھرا ہوا ہے سر میں؟“

”ایا، واعدیل! تم ایسے کیوں بات کر رہے ہو؟“ شاہدہ بیگم خاموش نہیں رہ سکیں۔

وہ اٹھ کر اپنے کمرے میں چلا گیا، کھانا بھی نہیں کھایا۔

”تم بتاؤ، بات کیا ہوئی ہے؟“ دونوں اس سے پوچھنے لگیں۔

”یہ ہر کسی کو اپنا ملازم سمجھتے ہیں، ملازم بھی کیا بلکہ پچھلے درجے کی مخلوق خیال کرتے ہیں۔ یہ ٹھیک ہے تا یا ابا کے ہم پر بہت احسان ہیں۔ ان کی ہر بات ماننا ان کے ہر حکم پر سر جھکانا ہمارا فرض بنتا ہے۔“
 ”ارے یہ تم کیسی باتیں کر رہی ہو رعنا! علیم تمہیں اتنا ہی چاہتے ہیں جتنا کہ سگی بیٹی کو چاہا جاسکتا ہے۔ میں علیم سے بات کرتی ہوں۔ تم اس طرح مت سوچو، دراصل عدیل کا دماغ اس کی پچھڑیوں اور ان کی بیٹیوں نے خراب کر رکھا ہے۔“

اور شاہدہ بیگم نے واقعی عدیل کی شکایت علیم صاحب سے لگا دی۔ شام کی چائے پر اس کی پیشی تھی اور سب کے سامنے تا یا ابا نے اسے سخت سناٹی تھیں، آخر میں کہا تھا۔

”آئندہ کبھی رعنا سے اونچی آواز میں بات بھی نہ کرنا۔“

”ابا! آپ اسے منع نہیں کرتے یہ جو۔۔۔“

”میں نے جو کہنا تھا کہہ دیا، یاد رکھو، یہ شیخ، رشنا یا پینا نہیں ہے۔ ان تینوں کو ماؤں نے بے جا آزادی دے کر بگاڑ رکھا ہے۔ رعنا میری بیٹی ہے۔“

رشنا اور شیخ واقعی ماں، باپ کی آزادی کا ناجائز فائدہ اٹھا رہی تھیں۔ غیر ملکی فلموں نے ان کے مزاج پر گہرا اثر چھوڑا تھا اور اب انہیں اپنی بہت سی روایات معیوب دکھائی دیتی تھیں ان کے نزدیک زندگی کا مزہ ابلے گلے اور موج مستی میں تھا۔ لباس سے لے کر کھانا پینا، بول چال سب بدیسی تھا۔ پینا پر بھائیوں کی طرف سے کچھ پابندی تھی، اس لیے وہ ان کے مقابلے میں تھوڑی پیچھے تھی، جس کا اسے بے حد قلق تھا اور وہ ان دونوں سے خار کھاتی تھی۔



عدیل کے معمولات اب بھی وہی تھے ہاں اب دن کے اوقات میں اس کا وقت باپ کے آفس میں گزرنے لگا تھا کہ یہ ان کی ہدایت تھی، مگر وہ دو بجے کے قریب وہاں سے نکل آتا تھا اور پھر رات تک اس کے پاس وقت ہی وقت ہوتا تھا۔

جو کچھ اس نے رعنا کے ساتھ کیا۔ اس کے بعد رعنا کو زندگی بے مقصد لگنے لگی تھی، بہت دنوں تک وہ کتابوں کی طرف ہاتھ نہیں بڑھا سکی۔ اس کے دماغ میں ایک فلم سی چلتی رہتی تھی اور ہر سوچ انتقام پر جا کر ختم ہوتی تھی۔ کبھی عدیل کو زہر دینے کا خیال آتا تو کبھی کسی اور طریقے سے اسے تکلیف میں مبتلا کرنے کا سوچتی۔

ایک ہی بات بار بار سوچتے آخروہ اس نتیجے پر پہنچی کہ زندگی ختم نہیں ہوئی۔ اسے اس کے ساتھ نہیں رہنا۔ اپنے پیروں پر کھڑا ہونا ہے اور اس کے لیے تعلیم بہت ضروری ہے لہذا وہ ایک بار پھر پڑھائی کی طرف متوجہ ہو گئی۔

ان ہی دنوں یہ خوش خبری ملی کہ عدیل کو تا یا ابا اسلام آباد بھیج رہے ہیں، وہ نئی برانچ کھول رہے تھے

اور اس کی نگرانی کے لیے اسے اب اسلام آباد رہنا ہوگا۔ کتنا اچھا ہو گیا تھا، ورنہ اس کی موجودگی میں دم کھٹنا ہوا محسوس ہوتا تھا۔ اس نے طمانیت سے سوچا تھا۔

اس کی تینوں کزنز اور اس شہر میں رہنے والی انہی جیسی اس کی دوست لڑکیاں بے حد اس تھیں۔ رات گیارہ بجے دونوں بہن بھائی سوچکے تھے امی بھی یقیناً اپنے کمرے میں سو رہی تھیں، جبکہ وہ نوٹس تیار کرنے میں لگی تھی، اسے پتا ہی نہیں چلا وہ کب کمرے میں آیا اور بہت قریب آکر ہاتھ اس کی گردن پر رکھ دیا، رعنا ڈر کر اچھل پڑی۔

”جتنہیں ڈرنا ہی چاہیے کہ یہ میں ہوں۔“ وہ اب سامنے آ گیا۔ اور رعنا کا دل اچھل کر حلق میں آ گیا، آج وہ کیسے اور کیوں دروازہ لاک کرنا بھول گئی۔ حالانکہ بہت محتاط رہنے لگی تھی۔

”جابر ہا ہوں، لیکن اس کا یہ مطلب نہیں کہ من مانیاں شروع کر دو، اور یہ زیادہ پڑھائی وڑھائی کی بھی ضرورت نہیں۔ میں نے تم سے نوکر کی تھوڑا ہی کروانی ہے۔“

اس نے گھبراہٹ میں کھڑی ہو جانے والی رعنا کی کمر میں ہاتھ ڈال دیا۔

”یہ کیا کر رہے ہو؟ جھوڑو مجھے۔۔۔“ خوف سے اس کی آواز بند ہونے لگی تھی۔

”بیوی ہو میری۔ کچھ بھی کر سکتا ہوں۔“ وہ مسکرایا تھا۔

رعنا نے نفرت سے منہ پھیر لیا۔ ”بھی مسکرا کر پیار سے بھی دیکھ لیا کرو، ترس گیا ہوں تمہاری آنکھوں میں اپنا عکس دیکھنے کے لیے۔ دیکھو، جو کچھ بھی کیا اسی لیے کیا ہے نا کہ تم مجھے اچھی لگتی ہو۔ مجھے ڈر تھا کہیں چچی تمہیں اپنے بھانجے ایاز سے منسوب نہ کر دیں کہ یقیناً تمہاری بھی خواہش تھی۔ میں تمہیں یقین دلاتا ہوں۔ تم میرے ساتھ خوش رہو گی۔ وہ ایاز بھلا کیا دے سکتا ہے تمہیں۔“

(اس نے اسے ایاز سے متعلق غلط فہمی سے نکالنا ضروری نہیں سمجھا) ”ارے خوش قسمت ہو جو میری بیوی بن گئی ہو، پتا ہے آدھے شہر کی لڑکیاں مرتی ہیں مجھ پر۔“

(تو ابھی اس شہر پر ایسا بھی عذاب نہیں آیا۔ ہاں چند بے راہ رو ضرور ٹائم پاس کرتی ہیں۔) وہ صرف سوچ سکتی تھی بولنے کی سکت نہیں تھی اس میں۔

”آؤ نا۔“ اس نے قریب کرنا چاہا۔

”امی، امی!“ رعنا چلانے لگی۔ کہاں تو آواز نہیں نکل رہی تھی اور کہاں اب اس کا چلا نارات کے

ساتھ لے کو چیر گیا تھا۔

جب آصفہ کمرے میں آئیں تو وہ کرسی پر بیٹھی کانپ رہی تھی۔ دونوں چھوٹے بچے سو رہے تھے۔ اور کمرے میں کوئی نہیں تھا۔

”کیا ہوا رعنا! اتنے زور سے کیوں چلائی تھیں؟“

”کک کچھ نہیں امی! بس یہیں بیٹھے بیٹھے سو گئی تھی اور پھر میں ڈر گئی۔“

”اف جان نکال دی میری تو تم نے، اٹھو بستر پر جا کر لیٹو، دن میں بھی آرام نہیں کرتیں، اسی لیے بیٹھے بیٹھے سو گئی اور کوئی الناسیدھا خواب دیکھ لیا ہوگا۔“

”آہ کاش! یہ خواب ہی ہوتا۔“ امی چلی گئیں اس نے دروازہ لاک کر لیا، لیکن نیند دیر تک نہیں آئی

تھی۔



اس کے اسلام آباد جانے کے بعد وہ کچھ سنبھل گئی تھی، گھر میں رہتے ہوئے جو احساس اس کی موجودگی میں چھایا رہتا تھا۔ ایسا نہیں تھا، لیکن انہی دنوں ساجدہ پتھو نے وحید کے لیے اس کا رشتہ مانگ کر اسے پھر سے بے چین کر دیا۔ خبر اسلام آباد میں عدیل کو بھی پہنچ گئی تھی۔

اس نے شاہدہ بیگم سے کہا تھا ابا سے رونا کے لیے بات کریں۔ شاہدہ بیگم کو یہ سن کر بہت خوشی ہوئی تھی۔ وہ تو جھجکتی تھیں، عدیل ساجدہ یا جاذبہ میں سے کسی کی لڑکی کو پسند کر لے گا۔ انہوں نے بڑے جوش کے عالم میں علیم سے بات کی تھی اور کہا تھا۔ ”یہ عدیل کی مرضی بھی ہے۔“

”عدیل نے رونا کو پسند کر کے سمجھ داری کا ثبوت دیا ہے، لیکن میں سمجھتا ہوں وہ رونا کے لیے مناسب نہیں۔ مجھے رونا کا باپ بن کر بھی تو سوچنا ہے اور جب میں ایسا سوچتا ہوں تو عدیل مجھے مناسب نہیں لگتا۔“

جب اگلے ہی روز اس کا فون آنے پر شاہدہ نے اسے یہ بات بتائی تو اس نے کہا۔ ”آپ ابا سے کہیں وہ رونا اور چچی سے پوچھ لیں، اگر انہیں اعتراض نہیں تو پھر ابا کو بھی اعتراض نہیں ہونا چاہیے۔“

”وہ پہلے ہی کہہ رہے تھے کہ آصف بے چاری تو کبھی انکار نہیں کرے گی، لیکن میں یتیم بچی پر ظلم نہیں کر سکتا۔“

”اوہو، یہ ابا بھی نا! کیا انہیں میری خوشی کا خیال نہیں؟“ وہ جھنجھلا رہا تھا۔ ”تم خود اپنے ابا سے بات کر لو، شاید تم انہیں اطمینان دلا سکو، اصل میں انہیں تمہارا بھروسہ نہیں ہے۔“

”ٹھیک ہے میں خود بات کر لوں گا۔“ اس نے رکھائی سے کہہ کر فون بند کر دیا اور دو روز بعد وہ گھر میں بیٹھا تھا۔

”ابا تم سے بات کریں تو تمہارے لیے ہاں میں جواب دینا ہی بہتر ہے۔ دوسری صورت میں، میں بڑی سے بڑی قسم کھالوں گا، مگر یہ نہیں مانوں گا کہ تم سے نکاح کیا ہے، لیکن تمہیں بھی چھوڑوں گا نہیں۔“

”میں نے کیا بگاڑا ہے تمہارا؟“

”بہر حال ابا تمہاری مرضی پوچھیں تو جواب ہاں میں دینا اور جواب نہ میں ہونے کی صورت میں تیار رہنا میں ہوٹل میں کمر ایک کروالوں گا۔“

وہ اندر سے کانپ گئی۔ عدیل معنی خیز مسکراہٹ کے ساتھ اس کے قریب آ بیٹھا۔ اسی وقت آصف بیگم کمرے میں داخل ہوئیں اور ان دونوں کو اتنے قریب بیٹھے دیکھ کر ٹھٹک گئیں۔

”چچی! ہم دونوں پسند کرتے ہیں ایک دوسرے کو۔ ابارشتہ ڈالیں گے، پلیز ہماری خوشیوں کا خیال کیجیے گا۔“

وہ چپ رہیں اور رونا کو ماں کی چپ بری طرح گھائل کر گئی۔

”کیا اس میں تمہاری مرضی بھی شامل ہے؟“ امی نے اسے حیرت سے دیکھا تھا۔

”امی! یہ صرف عدیل کی خواہش ہے۔“ ماں کے سوال پر وہ گڑبڑا گئی، پھر بولی۔ ”میرا خیال ہے،

اس میں ہرج بھی نہیں ہے۔“

”ہاں ویسے تو عدیل اچھا ہے، لیکن آزاد خیال ہے۔ بہت سی لڑکیوں سے اس کی دوستی ہے۔

شادی کے بعد بھی دوستی نہ چھوڑی تو تمہارے لیے مشکل ہوگی۔“

”وہ کہتا ہے سب چھوڑ دوں گا اور پھر تاپاتا بھی تو ہیں نا۔ وہ اسے ایسا نہیں کرنے دیں گے۔“

”ہاں بھائی صاحب کی طرف سے تو مجھے مکمل اطمینان ہے۔“ اور اسی اعتماد کے سہارے جب تاپا

ابا نے رونا کا رشتہ مانگا تو آصفہ بیگم نے ہاں کر دی۔ جیسے ہی اس رشتے کی خبر ساجدہ اور جاذ بہ تک پہنچی انہیں پہلے تو یقین ہی نہیں آیا، پھر یہی سوچا ضرور علیم نے زبردستی کی ہوگی۔

”میں نے جس وقت عدیل کو فون کیا۔ وہ لاؤنچ میں بیٹھا چائے پی رہا تھا اور رونا بھی ملازمہ کے سر پر موجود صفائی کر رہی تھی۔

”ارے ہاں بھئی رشتہ پکا ہوا ہے، گھبراتا کیوں ہو، وہ پرانے زمانے کی باتیں نہیں کہ بیوی زندگی

کی ساتھی ہے، یہ ہے تو وہ ہے۔ اب تو ساری اہمیت محبوبہ کی ہوتی ہے، گھر میں سمجھو ایک مشین لا رہا ہوں،

جو میرے لیے وقت پر کھانا بنا سکتی ہے، میرے کپڑوں کا خیال رکھ سکتی ہے، میرے پاؤں دبا سکتی ہے اور

بچے پیدا کر سکتی ہے۔ (قتہیہ) ارے جانو!! تمہاری جگہ کون لے سکتا ہے۔ بیوی تو سمجھو وہ عورت ہوتی

ہے جس کی جانب دیکھنا بھی گوارا نہیں کیا جاتا، ٹھکن کی ماری، ذمہ داریاں نبھاتے ہوئے اپنا آپ بھلا

دینے والی عورت۔ میں تو سمجھتا ہوں کوئی بھی مرد بیوی کی کمپنی کو پسند نہیں کرتا اور میرے جیسا مرد ٹھکی ہاری

عورت کو پسند نہیں کرتا۔“

رونا کو اس کی باتوں نے ہراساں نہیں کیا۔ وہ اداسیوں میں نہیں گھری، بلکہ اس کے اندر سلگنے والی

آگ کو ہوا ملی تھی اور وہ بھڑکنے لگی تھی۔ اس کا جی چاہا دوسری طرف جو بھی عورت ہے جا کر اس کا بھی منہ

لوج لے جو عورت کو ذلیل کروا کر بھی سراٹھا کر بیٹھی تھی اور ذلیل کرنے والے کے لیے مری جا رہی تھی۔

”شع تھی بے چاری، رو رہی ہے، کہو تو اس سے بھی نکاح کر لوں۔ اسلام میں چار کی اجازت

ہے۔“

”ہاں ٹھیک ہے بلکہ میں خود تاپا تاپا سے بات کرتی ہوں۔ پہلے تم اسے گھر لے آؤ۔ میں تو پڑھ رہی

ہوں اور مجھے تو کوئی خواہش بھی نہیں ہے۔ اچھا ہے کچھ دیر کے لیے ناپسندیدہ زندگی ٹل جائے گی۔“

”کیا مطلب ہے تمہارا؟“ وہ بوکھلایا۔

”وہی تو کہہ رہی ہوں خود تاپا تاپا سے بات کر کے انہیں قائل کرنے کی کوشش کرتی ہوں۔ تمہاری تو

ایسی بات وہ نہیں مانیں گے۔“

”یہ تم مجھے تم، تم کیوں کرتی رہتی ہو آپ کہہ کر بلایا کرو اور کوئی ضرورت نہیں ہے تمہیں ابا سے اس

قسم کی بات کرنے کی۔“

”میں تم سے شدید نفرت کرتی ہوں، بے کردار لوگ میرے خیال میں کسی عزت کے مستحق نہیں ہوتے۔“

ملازمہ کام چھوڑ کر انہیں دیکھنے لگی تو وہ اٹھ کر اپنے کمرے میں چلا گیا۔



آصفہ اور شاہدہ شادی کی تیار یوں میں لگ گئی تھیں۔ جبکہ اسے سوائے اپنی پڑھائی کے اور کسی چیز کی ہوش بظاہر نہیں تھا۔ شادی سے ایک ہفتہ قبل عدیل، اسلام آباد سے آ گیا، اس نے دونوں پھوپھوں کو بھی ادھر آ جانے کو کہا، جاذبہ کو غصہ زیادہ تھا کہ وہ تو عدیل کو اپنا داماد تسلیم کیے بیٹھی تھیں، وہ نہیں آئیں۔ ساجدہ نے سوچا، بھائی سے بگاڑ مناسب نہیں، عدیل تو ہاتھ سے نکل ہی چکا ہے، باقی کے فوائد تو اپنی جگہ موجود ہی ہیں وہ اور ان کے بچے آ گئے تھے۔ آصفہ نے اپنی بہن اور بچوں سے بھی پہلے ہی آ جانے کو کہا تھا۔ مہندی سے ایک روز پہلے رومی اور انیلا بھی آ گئیں تھیں۔

دلہن بن کر اس پر بہت روپ آیا تھا جس نے دیکھا سہرا ہا تھا۔

”دیکھو رعنا! تم کتنی پیاری لگ رہی ہو۔“ انیلا نے اسے ڈریسنگ ٹیبل کے سامنے لاکھڑا کیا تھا، خود کو دیکھا دل سے ہوک اٹھی۔ ”کس کے لیے ہے ہی سب کچھ۔ مجھے کس کے لیے سنوارا گیا ہے۔ وہ بے اختیار رونے لگی۔

”باگل ہوئی ہو۔ میک اپ بہہ جائے گا، سب بگڑ جائے گا۔“ لیکن وہ روتی رہی۔

”گلیز مجھے اکیلا چھوڑ دو، میرے سر میں شدید درد ہے۔“ ان سب کے جاتے ہی وہ تیزی سے اٹھی، الماری سے نیند کی ایک گولی نکال کر پرس میں رکھ لی۔

کچھ دیر کے بعد رخصتی کا شور مٹا، اسے رخصت ہو کر کہیں دور نہیں جانا تھا۔ فرسٹ فلوئر پر عدیل کے کمرے میں ہی جانا تھا اور اس کے قدم من من بھر کے ہو رہے تھے۔ عدیل ہول میں کمرابک گردا رہا تھا۔ لیکن اس نے شاہدہ بیگم سے کہہ دیا تھا۔ وہ ہول نہیں جائے گی۔

رات کے گیارہ بجے اسے عدیل کے کمرے میں لا کر بٹھایا گیا۔

”پانی تو ہے نا۔“ اس نے بیڈ پر بیٹھتے ہی پوچھا تھا۔

”ہاں ہاں، یہ رکھا ہے۔“ ڈال کر دوں۔“ رشتے کی ایک آنٹی کہہ رہی تھیں، اس نے نفی میں سر ہلا دیا۔ لڑکیاں تقریباً آدھے گھنٹے تک موجود رہیں، عدیل کو دوستوں نے گھیر لیا۔ لڑکیوں نے کمر اخالی کیا تو اس نے پرس کھول کر ایک پرچہ نکال کر اپنے تنکے کے قریب رکھا، پھر چند گولیاں نکال کر پانی سے نکل لیں، لباس تبدیل کیا اور بیڈ پر آ کر لیٹ گئی۔

جس وقت صبح کے نشے میں چور وہ کمرے میں داخل ہوا تو وہاں اس کے لیے سچی بنی کوئی عورت موجود نہیں تھی، بلکہ اپنی تذلیل پر انتقام بن کر کھولتا وجود سوراہا تھا۔ اس نے بلیک کلر کا سادہ سا سوٹ پہن رکھا تھا۔ میک اپ سے بے نیاز چہرہ مکمل میں چھپائے وہ اتنی گہری نیند میں تھی کہ عدیل کے جھٹکے سے مکمل کھینچنے پر بھی نہیں اٹھی۔ کسی انہونی کے احساس سے عدیل کی پیشانی تر ہوئی۔ اس کی ناک کے آگے ہتھیلی کی، سانس معمول کے مطابق تھی اور پھر نظر نیچے کے برابر پڑے پرچے پر گئی، لکھا تھا۔

”گھبراؤ نہیں، خودکشی نہیں کر رہی، بس آج کی رات کے لیے نیند کی گولیاں کھائی ہیں۔“ عدیل نے زیر لب اسے گندی گالی دے ڈالی، پھر جھنجھوڑنے لگا۔ لیکن بے فائدہ رہا۔ اس نے بھی نیند کی دوا استعمال نہیں کی تھی، اسی لیے چند گولیوں نے ہی بے سدھ کر دیا تھا۔



اسے عدیل سے اس شدت پسندی اور اجڑ پن کی امید نہیں تھی۔ رات کا بدلہ جس طرح صبح اس نے لیا۔ رعنا کی روح کانپ اٹھی اور جی میں آئی ایسی زندگی سے تو موت بہتر ہے۔ وہ اس کے سامنے رونا نہیں چاہتی تھی، لیکن بے اختیار تھی اور ہچکیوں کے ساتھ روئی تھی۔

”آئندہ میرے مقابل آنے کے بارے میں کبھی خواب میں بھی مت سوچنا۔“ بالوں سے پکڑ کر اس کا سر پیچھے کیا تھا اور چہرے پر اتنی زور کا طمانچہ مارا تھا کہ کچھ دیر تک تو اسے لگا اس کی بینائی ختم ہو گئی ہے۔

”یہ خیال دل سے نکال دو کہ کبھی مجھ سے چھٹکارا یا لوگی، جو چیز ایک بار میری ہو جاتی ہے پھر وہ میری ہی رہتی ہے، دل بھر جائے تو اسے توڑ دیا کرتا ہوں، لیکن کسی کو دینا پسند نہیں کرتا۔“

اسے جتنا کروہ و اش روم میں گھس گیا۔ فریش ہو کر نکلا تو وہ ابھی تک رو رہی تھی، بیڈ سے ذرا فاصلے پر رک کر عدیل نے اس کے جھکے لیے جسم کو دیکھا، سسکیوں کو سنا۔

”اب یہ رونا دھونا بند کرو۔ اٹھ کر فریش ہو جاؤ، ابھی ناشتا لے کر کوئی آجائے گا۔“

رعنا تیزی سے بیڈ سے اتری اور اش روم میں گھس گئی، نیلے رنگ کا جوڑا جس پر سلور کام تھا، پینگ کیا ہوا تھا۔ اتنا بھاری کام وہ واپس پٹی، الماری کھول کر ایک سادہ سا سوٹ نکال لیا۔

نہا کر نکلی تو شاہدہ بیگم ناشتے کے ساتھ موجود تھیں۔ وہ اپنی جگہ سے انھیں اور بڑے اشتیاق سے اس کی جانب بڑھیں، لیکن قریب آتے آتے ٹھنک گئیں، دلہنوں والا کوئی روپ اس کے چہرے پر نہ تھا، بجھی بجھی آنکھیں اور پریشان چہرہ۔

”تم ٹھیک تو ہونا رعنا؟“

”رات سے اس کے سر میں درد ہے۔“ جواب عدیل نے دیا تھا۔

”اوہو، آکر مجھ سے ٹیبلٹ ہی لے جاتے۔“

اس بات کا عدیل نے جواب نہیں دیا، اسے ناشتے کے لیے بلانے لگا۔ وہ اس کے سامنے جا بیٹھی، جونہی شاہدہ بیگم کمرے سے نکلیں وہ اپنی جگہ سے اٹھی اور جا کر بیڈ پر بیٹھ گئی۔

”اب کیا مسئلہ ہے، ناشتا تو کر لو۔“

”میں تمہارے ساتھ کھانا نہیں کھا سکتی، مجھے تم سے گھن آتی ہے۔“ عدیل نے دانت پیس کر زیر لب کچھ کہا، پھر ناشتا کرنے لگا۔ جونہی وہ ناشتا ختم کر کے اٹھا، رعنا آٹھٹی اور دل جمعی سے ناشتا کرنے لگی۔



ولیمہ کانکشن بہت بھرپور تھا۔ اس کو شہر کے مشہور پارلر سے تیار کروایا گیا اور جب وہ اسٹیج پر آئی تو

سب ہی نے سراہا۔ عدیل اس وقت ایک بے حد ماڈرن سی لڑکی کے ساتھ سامنے ہی کھڑا تھا۔ لڑکی نے اس کی جانب دیکھ کر کچھ کہا، جواب میں عدیل نے بھی کچھ کہہ کر آنکھ ماری تھی اور دونوں ہنس پڑے تھے، پھر وہ دونوں اسٹیج پر آ کر اس کے دائیں بائیں بیٹھ گئے۔

”ہیلو میرا نام زری ہے۔ یہ ہانگڑو بڑی تحریف کدہا ہے تمہاری۔“

رعنا نے جواب دینا ضروری نہیں سمجھا۔ وہ نظر جھکا کر نہیں بیٹھی تھی، سر اٹھا کر بڑی ہی بے نیازی سے دیکھ رہی تھی۔

”عدیل! تم تو کہتے تھے بڑی معصوم، بڑی سادہ سی دلہن ہے میری۔“ اس کی بے نیازی پر وہ خاموش نہیں رہ سکی۔

”بس راتوں رات کا پلٹ گئی ہے اس کی۔“

”ہاں بھی، اب یہ تمہاری جو بنادی گئی ہے۔“

”ایلیکسیو زری! بھلا ان میں ایسی کون سی خوبی ہے جو میں اتر اؤں گی۔“ وہ چباچبا کر بولی تھی۔

زری پہلے تو ہنسی، مگر بہت تیز اور بے باک لڑکی تھی۔ مصنوعی حیرت سے بولی۔

”ارے آپ کو ابھی تک اندازہ نہیں ہوا، حیرت ہے۔“ اور قہقہہ لگا کر ہنس پڑی۔

”آپ اپنی باتیں ذرا سائیز پر جا کر کر لیں، یہاں مجھ سے ملنے والے لوگ بھی آنا چاہتے ہیں۔“

زری کی معنی خیز گفتگو اسے کوفت میں مبتلا کر رہی تھی۔

”ہمیں کہاں بیٹھنا ہے، کہاں نہیں بیٹھنا۔ خوب جانتے ہیں۔ تمہیں مشورہ دینے کی ضرورت نہیں

ہے۔“ عدیل نے بھڑک کر کہا۔

”جانے دو عدیل!! جہنمی بے چاری نہیں جانتی کہ تمہاری لائف میں میری کیا حیثیت ہے۔“ زری

نے اسے جتاتے ہوئے عدیل کے بازو پر ہاتھ رکھ کر کہا تھا۔

”اوکے پھر میں ہی چلی جاتی ہوں۔“

وہ تیزی سے اٹھی اور ان کی سمجھ میں کچھ آنے سے پہلے اسٹیج سے اتر کر سامنے کرسیوں میں سے

ایک کرسی پر جا بیٹھی اور عدیل کی قسمت علیم الدین اس وقت ادھر قریب ہی کھڑے تھے، جب وہ تیزی

سے اسٹیج سے اتر کر نیچے آ بیٹھی تو وہ فوراً اس کی جانب لپکے۔

”کیا ہوا رعنا بیٹی! تم ادھر کیوں آ گئیں؟“

”وہاں عدیل ان صاحب کو بٹھانا چاہتا ہے۔“ اس نے اونچی آواز میں کہنے کے ساتھ اشارہ بھی کیا۔

علیم الدین صاحب کے کتنے ہی ملنے والے دور و نزدیک کے رشتہ دار سب ہی موجود تھے۔ ایسی

بات پر تھوڑی شرمندگی ہوئی، غصہ زیادہ آیا، اس سے پہلے کہ جا کر عدیل کو کچھ کہتے، صورت حال دیکھ کر

وہ خود ہی چلا آیا اور بولا۔

”ابا! وہ تو بس میری ایک پرانی کلاس فیلو اور دوست ہے۔ پتا نہیں رعنا کیوں اس طرح سوچ رہی

ہے۔“

”تم یاد رکھنا عدیل! جو جگہ میں نے رعنا کو دی ہے۔ اس پر کوئی دوسری عورت نہیں بیٹھ سکتی۔“ آواز

آہستہ لیکن اندازاً اٹھتا تھا۔ عدیل نے زور و شور سے اثبات میں سر ہلادیا۔
وہ ایک بار پھر اسٹیج پر بٹھادی گئی اور زری کو اٹھنا پڑا۔

رعنا کا خیال تھا عدیل برابر میں بیٹھ کر پھر کوئی چوٹ کرے گا، لیکن وہ بیٹھا مسکراتا رہا اور اسے اندازہ ہوا تا یا ابا کے حکم سے سر تابی بھی نہیں کر سکتا۔

کچھ دیر کے بعد دونوں کے لیے کھانا اسٹیج پر لگادیا گیا۔ رعنا نے کھانے کو ہاتھ نہیں لگایا تھا۔
گھر آکر وہ لاؤنج میں ہی بیٹھ گئی اور روجی سے کھانا لانے کو کہا۔

”اور کمرے میں لے چلیں۔“ عدیل نے کھانا لاتی روجی سے کہا۔ لیکن رعنا نے کہا۔ ”میں کھانا یہیں کھاؤں گی۔“

وہ اوپر اپنے کمرے میں چلا گیا، چیخ کر کے اس کا انتظار کرنے لگا۔ ایک گھنٹہ بیتنے کو تھا۔ تھکن شدید تھی، بار بار جھونک بھی آرہی تھی۔ غصہ بھی، لیکن وہ نہیں آرہی تھی، یہاں تک کہ عدیل نیند کی وادی میں اتر گیا۔

صبح عدیل کا موڈ سخت خراب تھا، اس نے صوفے پر رات گزارنے والی اس لڑکی کو دیکھ کر ایک لفظ بھی نہیں بولا، بلکہ اس کی جانب دیکھنا بھی گوارا نہیں کیا، جب ان کا اشتا کمرے میں آیا تو وہ بستر سے اٹھ کر واش روم گیا، تب رعنا نے ٹرے کی جانب ہاتھ بڑھایا اور جب تک وہ برآمد ہوایہ اپنا حصہ ختم کر کے چائے پی رہی تھی۔

”میرے لیے اور بنا کر لاؤ۔“ میں کسی کا جوتھا نہیں کھاتا۔“ حکم دیا گیا جسے اس نے سنا ہی نہیں۔
”تم اکتی ہو یا نہیں؟“ اس نے ہاتھ زور سے صوفے کی بیک پر مارا۔
”نہیں۔“ میں تو نہیں بتا رہی۔“

”کیسے نہیں بتا رہی؟“ اس نے بالوں سے پکڑا، کمرے کی کھڑکی اس وقت کھلی ہوئی تھی، رعنا نے پورے زور و شور سے چلانے کا آغاز کیا اور اس نے گھبرا کر بال چھوڑ دیے۔
”چپ کر جاؤ، بد ذات!“ وہ دبے دبے لہجے میں کہہ رہا تھا۔

”ایسے ہی چپ ہو جاؤ، سب کو پتا تو چلے نا عدیل صاحب کتنے مرد ہیں، ہونہہ عورت پر ہاتھ اٹھاتے ہو۔“ اس نے پھر چلانے کے لیے منہ کھولا، عدیل نے فوراً اس کے منہ پر ہاتھ رکھ دیا۔
”اب اگر شور کیا تو گلا گھونٹ دوں گا۔“ اسے صوفے پر بیٹھ کر وہ دانت پیستے ہوئے کہہ رہا تھا۔

”گھونٹ دو۔“ یہی تو میں چاہتی ہوں تمہارے ساتھ زندہ رہنے سے کہیں بہتر مر جانا ہے اور پھر یہ خیال کہ میری موت کے بعد تم جیل کی سلاخوں کے پیچھے ہو گے کتنا خوش کن ہے تم اندازہ ہی نہیں کر سکتے۔“



مرد کے لیے اپنی ذات اپنی چھوٹی بڑی خوشیاں بہت اہمیت رکھتی ہیں، ذرا سی کی پر اس کا دل اپنے لیے رنجور ہونے لگتا ہے، یہی حال عدیل کا تھا۔ وہ سوچ بھی نہیں سکتا تھا کہ رعنا شادی کے بعد ایسے کٹھور پن کا مظاہرہ کرے گی۔ اس کا خیال تھا وہ مشرق کی کمزور عورت کی طرح اس کے سامنے سر جھکا کر باوفا

بیوی کا کردار ادا کرنے لگی گی، جس کی دنیا شوہر سے شروع ہو کر شوہر پر ہی ختم ہو جاتی ہے۔ اب جو ایسا نہیں ہوا تو بہت سی محرومیاں اسے ستانے لگیں۔

”باہر سے آؤ تو یہ سراپا انتظار نہیں ملتی۔ اسے میرے کھانے پینے اور کپڑوں کی فکر نہیں ہوتی، یہ میرے لیے جتنی سنورتی نہیں اور میں چپکے چپکے اس کے کان میں سرگوشیاں کر کے اسے شرماتے ہوئے نہیں دیکھ سکتا، نئے نئے جوڑے تو محفلوں میں بیٹھ کر بھی اس پاس کو بھول کر ایک دوسرے میں کھو جایا کرتے ہیں اور وہ تو سب کے درمیان بیٹھ کر مجھے بھول ہی جایا کرتی ہے، کبھی میرے برابر نہیں بیٹھتی۔ مجھے زندگی میں یہ رنگ بھی چاہیے۔“

رات کو اس نے علیم الدین کے ساتھ تنہائی میں بڑی دیر تک بات کی تھی۔ انہیں بتایا تھا کہ رعنا شاید ابھی ذہنی طور پر شادی کے لیے تیار نہیں تھی، وہ شادی شدہ زندگی کی کسی بھی قسم کی ذمہ داری قبول کرنے کو تیار نہیں ہے۔ ”اے میں بڑی ہمت سے اسے ڈیل کر رہا ہوں، لیکن آپ سب کو بھی اس سلسلے میں میرا ساتھ دینا ہوگا۔ میرے خیال میں اس کا بہترین حل یہی ہے کہ اب جب میں اسلام آباد جاؤں تو آپ اسے بھی میرے ساتھ بھجوا دیں۔ دیکھیے نا! یہاں گھر میں بہت سے لوگ ہیں، وہ مجھے نظر انداز کر کے کسی کے بھی پاس جا بیٹھتی ہے۔“

واقعی اس کی بات معقول تھی، یہ تو وہ بھی دیکھ رہے تھے، رعنا کے چہرے پر نئی دہنوں والا نکھار نہیں تھا، وہ تو بالکل پہلے جیسی ہی دکھتی تھی، اب تک وہ اس کی ذمہ داری عدیل کے سر ڈال کر اس سے کسی روز سختی سے بات کرنے کا سوچ رہے تھے، لیکن آج عدیل نے پہلے خود یہ بات کر کے سب کلیئر کر دیا تھا۔

”ٹھیک ہے تم اسے اپنے ساتھ لے جاؤ۔“

”وہ میرے کہنے کو اہمیت نہیں دے گی۔ آپ کہیں گے تو ہی تیار ہوگی۔“

”میں کہہ دوں گا۔“ انہوں نے تسلی دی تھی۔



ڈرائیونگ کے دوران عدیل نے اس سے دو تین بار بات کرنے کی کوشش کی تھی، لیکن وہ سپاٹ چہرہ لیے کھڑکی سے باہر دیکھتی رہی۔ اس کی بات دھیان سے سنی ہی نہیں، رعنا کا خیال تھا اسلام آباد کے کسی اچھے سے رہائشی علاقے میں اس کا گھر ہوگا، لیکن شہر کی آبادی کے وہاں کوئی آثار ہی نہیں تھے، جہاں عدیل نے گاڑی روکی تھی۔ پرانی لیکن بڑی سی عمارت جس کے گرد باؤنڈری وال چھوٹی سی تھی، لکڑی کا گیٹ جس کے آر پار دیکھا جاسکتا تھا، بے شمار درختوں نے اس جگہ اور اس کے آس پاس ایک چھوٹے موٹے جنگل کا سماں پیدا کر دیا تھا۔

عدیل نے ہارن دیا تو ایک مقامی باشندے نے آکر گیٹ کھولا اور عدیل کو دیکھتے ہی ہاتھ ماتھے پر رکھ کر سلام کیا۔ گاڑی عمارت میں داخل ہو کر ایک بار پھر رک گئی۔

”اتر و منزل آگئی ہے۔“ وہ اپنی جانب کا دروازہ کھول کر اترتا تو اسے بھی اترنا پڑا۔ دو سیڑھیاں چڑھ کر برآمدہ تھا اور آگے کمرے بنے ہوئے تھے، دروازہ کھول کر وہ کوریڈور میں داخل ہوا اور پھر ایک کمرے میں آگیا، جو یقیناً اس کا بیڈروم تھا۔

”جلدی سے فریش ہو جاؤ۔ میں جائے کا کہہ کر آتا ہوں۔ یہ ادھر واش روم ہے۔“ اور جو نہیں وہ ادھر کو چلی۔ عدیل کے موبائل کی مخصوص ٹون بجنے لگی اور واش روم کا دروازہ کھولتے اس نے شمع کا نام سنا۔ وہ دروازہ کھل کر بند کرنے کے بجائے محسوس میں تھوڑا کھول کر وہیں کھڑی ہو گئی۔

”یاں بھی۔ لے آیا ہوں اسلام آباد۔ یار! ابا کا حکم تھا، کیسے نالتا، مگر تجھے فکر کیوں ہو رہی ہے۔ تجھے تو میں بھی نہیں بھول سکتا۔ اسے تو بس چار دن کی چاندنی دکھائی ہے۔ نہیں خفامت ہو یار! تیری ہنسی نہیں برداشت کر سکتا۔“

پھر وہ کیا کیا کہتا رہا، اس کے لیے تو بس اتنا ہی سننا کافی تھا۔ اسے سردی محسوس ہو رہی تھی۔ اسے پاؤں آس کے اپنی میٹھی امی نے دو، تین سوئٹر بھی رکھے تھے، پتا نہیں سامان گاڑی سے نکلوا یا بھی ہے یا نہیں، وہ یہی دیکھنے کمرے سے باہر آئی۔ وہ موبائل کان سے لگائے دوسری جانب رخ کیے دھیمی آواز میں بول رہا تھا۔

”ابھی کہاں، لاہور میں ہی پھنسا ہوا ہوں۔ بس کچھ کام پڑ گیا ہے۔ دس، پندرہ روز تک ہی اسلام آباد آسکوں گا در آتے ہی تم سے ملوں گا، میں جتنا داس ہوں تم اندازہ نہیں لگا سکتیں۔“

”بی بی! کچھ چاہیے تھا؟“ سامنے کچن میں ادھیڑ عمر ملازمہ چائے بنا رہی تھی، اسے دیکھا، سلام کیا، پھر پوچھنے لگی اور عدیل نے بھی مڑ کر دیکھا پھر موبائل آف کر دیا۔

”باہر کیوں آگئیں؟“

”سامان چاہیے تھا اپنا۔“

”ہاں وہ رقیق لا رہا ہے۔ تم اندر چلو۔ ایک تو یہاں ویسے بھی سردی لاہور سے زیادہ ہوتی ہے اور علاقہ بھی کھلا ہے۔ میرا خیال ہے رات کو ہیٹر آن کرنا پڑے گا۔“

”تم سوئٹر تو لے کر آئی ہو نا؟“ اس پر نظر پڑی تو پوچھنے لگا، رعنا نے اثبات میں سر ہلا دیا۔

”فکر نہ کرو، کل ہم مزید شاپنگ کر لیں گے۔“

ایک آدھ ہی کافی ہے۔ مجھے زیادہ عرصہ یہاں رہنا تو ہے نہیں۔“ وہ بڑی بے نیازی سے بولی تھی۔

”کیا مطلب تو پھر کہاں رہنا ہے؟“ اس نے مہنوس سکڑ کر پوچھا تھا۔

”واپس جانا ہے مجھے۔ خیر دیکھا جائے گا اور فی الحال تم میرے بہت اچھے موڈ کو خراب مت کرو۔“

”کتنے کمرے ہیں اس گھر میں؟“ وہ پوچھنے لگی۔

”بہت سے، لیکن صرف تین ہی سیٹ کیے ہیں، ایک گیسٹ روم، ڈرائنگ روم اور یہ میرا بیڈ روم۔“

”کدھر ہے گیسٹ روم؟ میں اپنا سامان ادھر ہی رکھاؤں گی۔“

”تماشا مت بناؤ، یوں رہو گی تو گھر کے ملازم شک کی نظر سے دیکھیں گے تمہیں، کچھ تو سوچ لیا کرو۔“ عدیل نے جھلّا کر کہا تھا۔

”دماغ تو مرد کے پاس ہوتا ہے، عورت کے پاس تھوڑا ہی۔“ اس نے جتایا تھا۔

”بہر حال تمہیں اسی کمرے میں رہنا ہے اور ہاں تم نے دیکھا ہے برآمدے کے آگے گرل لگی ہوئی ہے، صرف اندر آنے کا ایک ہی دروازہ ہے، وہ بھی لوہے کی مضبوط جالی کا ہے، یہ سب اس لیے کہ اس علاقے میں بھیڑیے، بندر اور جنگلی بلیاں بہت ہیں، کبھی کبھی جیتے بھی دیکھے گئے ہیں، غلطی سے بھی دروازہ کھلا مت چھوڑنا اور شام میں تو بالکل بھی نہیں، یہ ملازم بھی احتیاط رکھتے ہیں، تم بھی شام کے اوقات میں برآمدے کا دروازہ کھول کر باہر نکلنے کی کوشش مت کرنا۔“

عدیل نے یہ بات ایسے وقت میں کہی تھی جب وہ دوسرے کمرے میں رہنے کی بات کر رہی تھی، پتا نہیں وہ سچ کہہ رہا تھا یا اسے اس کے ارادے سے باز رکھنے کو بات بنائی تھی، لیکن جو بھی تھا، وہ خوں خوار درندوں سے ڈرتی تھی۔ اس نے خاموشی سے اپنا سامان اسی کمرے میں رکھ لیا۔



صبح عدیل کا موڈ بے حد خوش گوار تھا اور وہ بہت بد مزاج ہو رہی تھی۔

”مجھے واپس لاہور جانا ہے۔“

”تو میرا کیا بنے گا جانی؟“ بڑے رومانٹک انداز میں اس نے کہا تھا۔

تب ہی موبائل کی مخصوص ٹون بجنے لگی اور رعنا جتاتے ہوئے انداز میں طنزیہ ہنسی ہنس پڑی۔

”شک نہ کیا کرو، منیجر کا فون ہے۔“ اسکرین کی جانب نظر ڈال کر وہ کہہ رہا تھا۔

”تو کیا ہوا ابھی دوسرا فون بھی آجائے گا۔“ عدیل موبائل پر بات کرنے لگا۔

”جا کر دیکھو، ناشتا تیار ہے۔“ کال انڈینڈ کرنے کے بعد وہ کہہ رہا تھا۔

”خود ہی دیکھ لو۔“ وہ کمری پر بیٹھ گئی۔

”بھئی بڑی ہی بے مروت ہو۔ ہم سے تو بلایاں اچھی ہیں جن کا کچھ رعب، کوئی دہشت تو ہے تم پر۔“ وہ یہ کہتا کمرے سے چلا گیا۔ اسے پھر سے رات کو گونجنے والی خوف ناک آوازیں یاد آ گئیں۔

اسکیلے ہی ناشتا کر کے وہ اپنے آفس چلا گیا تو یہ بھی اٹھ کر کچن میں آ گئی۔ ملازم عورت نے ادب سے سلام کیا، پھر ناشتا بنانے کے بارے میں پوچھنے لگی۔

”تم جاؤ۔ میں خود بنالوں گی۔“

”ٹھیک ہے بی بی! میں اتنی دیر میں برتن دھولیتی ہوں۔“

رعنا نے ادھر ادھر دیکھا، کچن کی حالت خاصی اہتر نظر آئی۔

”تم صفائی ٹھیک سے نہیں کرتیں۔“

”اب آپ آتے ہوئے، جیسا بولو گے کروں گی۔“ مگر کہنے کے ساتھ ہی رعنا کو خیال آ گیا تھا۔ بھلا مجھے کیا ضرورت پڑی ہے، جس کا گھر ہے وہ جانے، میری بلا سے۔ اپنے لیے ناشتا بناتے ہوئے پتا نہیں کیا کیا سوچ کر وہ آزدہ ہو رہی تھی۔

”یہ بتاؤ۔ اس جنگل میں جانور بھی ہوتے ہیں؟“

ادھر جنگل کہاں ہے بیگم صاحبہ! یہ تو بس چند درختوں کا جھنڈ ہے، لیکن آپ کو پتا ہے یہ پوٹھوہار کا علاقہ ہے، راستے او۔۔۔ خچے پھاڑی نما ہیں، پھر ذرا دور تو بہت گھنے درخت اور غار ہیں۔ ادھر جانور

ہوتے ہیں اور رات کو وہ ادھر بھی آجاتے ہیں، لیکن دن میں ادھر خطرہ نہیں ہوتا۔“
 ”پھر بھی برآمدے کا دروازہ لاک رکھا کرو، صرف شام میں ہی نہیں دن میں بھی۔“
 ”ٹھیک ہے نیگم صاحبہ! دوپہر میں کیا کھاؤں؟“
 ”کچھ بھی بنالینا۔“

ناشتا تیار کر کے ٹرے میں لگایا اور کمرے میں چلی آئی۔
 ناشتا کر کے لاہور میں سب سے بات کی، لیکن کتنی دیر امی اور تائی امی ایک ہی بات کہہ رہی تھیں۔
 ”اب وہ تمہارا گھر ہے اسے سجاؤ سنوارو دپچی لو۔“ وہ یہ سب سننا نہیں چاہتی تھی۔ اس کا خیال تھا عدیل کی واپسی شام تک ہوگی، کچھ دیر ایک کمرے سے دوسرے میں گھومنے اور گرل سے باہر جھانکنے کے بعد آخر وہ پھر سے کمرے میں آ بیٹھی۔ کچھ نہیں سوچا تو اپنے کچھ کپڑے ہی پریش کرنے لگی۔
 عدیل کی واپسی بہت جلدی ہوگئی اور اسے اس کی آمد پر کیا خوشی ہو سکتی تھی۔
 ”ایک دوست نے انوائٹ کیا ہے۔ میں رات کو دیر سے آؤں گا۔ ڈرنا نہیں، یہ جانور اندر نہیں آسکتے۔“

وہ خاموش بیٹھی اس کی تیاری کو دیکھتی رہی، جو بہت دل لگا کر کی جا رہی تھی۔

”کیسا لگ رہا ہوں؟“ بڑے اعتماد کے ساتھ وہ پوچھ رہا تھا۔

”ہونہہ، جب دل ہی کا لے ہوں پھر اچلی صورتیں چھی دھندلی لگتی ہیں۔“ اس جواب پر اس نے قہقہہ لگایا۔

”دلوں کو کس نے دیکھا ہے۔ خوش قسمت ہو بھی کہ ہم جیسا نصیب بنا ہے۔ ارے لڑکیاں دیکھ دیکھ کر آہیں بھرتی ہیں۔“

”آہیں تو میں بھی بھرتی ہوں، بڑا روتی ہوں نصیب پر۔“ اس کا پُر غور انداز سچ پا کر گیا تھا۔
 ”تو بس پھر روتی رہو، بھرتی رہو آہیں۔“ اب کے اس کا موڈ بھی خراب ہوا تھا، مزید اس سے کچھ کہے بغیر، پھر اپنی تیاری میں لگ گیا، جو کسی طرح مکمل ہونے میں نہیں آ رہی تھی۔ وہ چلا گیا تو رعنا کتنی دیر ایک ہی پوزیشن میں بیٹھی رہی۔ ملازمہ اپنے کوارٹر میں چلی گئی تو اس نے اٹھ کر برآمدے کا دروازہ بند کیا۔

کمرے سے باہر آ کر اسے احساس ہوا بہت تیز ہوا چل رہی تھی اور دوپہر سے پہر میں ڈھل رہی تھی۔

”اتنے بڑے گھر میں، میں بالکل اکیلی۔ مجھے ملازمہ کو نہیں بھیجنا چاہیے تھا۔“ کچن میں آ کر چائے بنانے کھڑی ہوئی تو ہوا کی شدت میں اور بھی اضافہ ہو گیا۔ یک دم اسے لگا اسے کے پیچھے کوئی موجود ہے۔ تیزی سے پلٹ کر دیکھا کوئی بھی نہیں تھا مگر اب اس کا دل معمول سے زیادہ تیز دھڑکنے لگا تھا۔
 بشکل چائے پینائی، بسکٹ نکالے اور تیز قدموں کے ساتھ انے کمرے میں آ گئی۔ کھڑکی پر درختوں کی شاخیں زور سے لگتی تھیں تو عجیب سی آواز پیدا ہوتی تھی۔ دفعتاً بجلی چمکنے لگی، شاید ہلکی بارش بھی ہونے لگی تھی۔ اس نے ٹائم دیکھا، عدیل کو گھر سے نکلے چار گھنٹے ہو چکے تھے، اب تو شاید واپس آنے والا ہوگا۔

آج پہلی بار اسے اس کی واپسی کا انتظار تھا۔

چائے اور بسکٹ لینے کے بعد اس نے بیڈ پر نیم دراز ہو کر کبل اٹھایا، وہ کچھ دیر سونا چاہتی تھی۔ جیسے تیسے دو گھنٹے گزر رہی گئے، شام رات میں ڈھل گئی اور اسے لگنے لگا۔ گھر بھوتوں کی آماجگاہ ہے۔ گھبرا کر اس نے عدیل کا نمبر ملایا لیکن وہ اٹینڈ نہیں کر رہا تھا۔ وہ بھی بار بار کوشش کرتی رہی اور آخر عدیل نے اٹینڈ کر ہی لیا۔

”کیا ہے، کیوں بار بار رنگ کر رہی ہو؟ بتایا تو تھا دیر سے آؤں گا۔“ اس کی آواز کے ساتھ ساتھ وہ پس منظر میں بجنے والی موسیقی اور لوگوں کی ہنسی اور باتوں کی آواز بھی سن رہی تھی۔

عدیل کے لہجے نے اسے احساس دلایا، وہ کتنی بڑی غلطی کر چکی ہے۔
”کیا ضرورت تھی مجھے اس کا نمبر ملانے کی۔“ اب وہ خود سے الجھ رہی تھی۔ اسے احساس نہیں ہوا، غصے اور دکھ کی اس کیفیت میں خوف کی کیفیت کم ہو گئی ہے۔ باہر سے آئی آوازیں اب کم ہو رہی تھیں۔ شاید آندھی کا زور ٹوٹ رہا تھا۔ جانے کب اسے نیند آگئی۔ جانے کتنی رات بیت رہی تھی کہ اس کی آنکھ اپنے موبائل کی رنگ پر کھلی۔ عدیل کا نام اسکرین پر روشن ہو رہا تھا۔ جی چاہا، آف کر دے پھر کچھ سوچ کر کان سے لگا لیا۔

”برآمدے سے باہر کھڑا ہوں، دروازہ کھولو۔“ اور وہ بستر چھوڑ کر اٹھ کھڑی ہوئی۔

”سو گئی تھیں، بتولاں کہاں ہے؟“

”کون بتولاں؟“

”ارے بھئی، وہی عورت جو یہاں کام کرتی ہے۔ کمال ہے تم نے ابھی تک اس سے نام بھی نہیں پوچھا۔“ وہ بڑا فریٹش اور خوش گوار موڈ میں دکھائی دے رہا تھا۔

”وہ دو پہر میں اپنے کوارٹر چلی گئی تھی۔“

”ادفو۔۔۔ جانے کیوں دیا؟ وہ تو رات تک ادھر ہی ہوتی ہے، اب دیکھ لیا ہوگا۔“ احقر سی بیگم صاحبہ آگئی ہے تو چمکے دے گئی۔ ڈرتی نہیں لگا؟ فون کیوں کیا تھا؟“ اسے شانوں سے تھام لیا۔

”میں سو رہی تھی۔“ اس نے یاد دلایا اور اس کے ہاتھ ہٹانے چاہے۔

”سو رہنا یا! سونے کو عمر بڑی ہے لیکن آج موسم بڑا بے ایمان ہے۔“ وہ اسی طرح اسے تھامے ہوئے کمرے تک آیا تھا۔

”میں اس وقت سونا چاہتی ہوں۔“

اس کی مسکراہٹ معدوم ہوئی۔ اور چہرے پر سختی چھا گئی۔

پھر اس کے دونوں ہاتھ پکڑ کر اسے بے بس کیا اور بولا۔

”تمہیں پتا تو ہے ایک نہیں چل سکتی تمہاری۔“

ہر بات میں من مانی صرف اپنی مرضی اور دھونس بھر انداز۔

رعنا کے پاس ایک ہی حربہ تھا، جب بھی وہ اس سے خوش گوار موڈ چاہتا تو وہ ایسی بات کر جاتی کہ اس کا مزاج بھی درہم برہم ہو جاتا۔



شمع کے فون اب بھی تواتر سے آتے تھے اور عدیل، رعنا کی موجودگی کی پروا نہ کرتے ہوئے بڑے
نثار ہونے والے انداز میں باتیں کیا کرتا تھا۔

”تم نے شمع سے شادی کیوں نہیں کر لی؟“ ایک روز جب اس سے بات کر کے وہ بڑے مزے
سے بیٹھا تھا، اس نے پوچھ لیا۔

”کر لیں گے، فی الحال نہ اسے جلدی تھی نہ مجھے۔“

وہ سر جھٹک کر کمرے سے باہر آگئی۔
اس رات بھی آندھی کے ساتھ بارش آئی تھی۔ موسم میں خنکی بہت بڑھ گئی تھی۔ سوئٹر پہن کر اس
نے شال بھی اوڑھ لی اور آکر لان میں بیٹھ گئی۔ آج موسم صاف تھا اور دھوپ نکلی ہوئی تھی۔ سرسبز چٹڑ
پودے اور لکڑی کے گیٹ سے اندر آتا سرخ اینٹوں کا راستہ۔ بتولاں نے بتایا تھا یہ عمارت بہت پرانی
ہے، کبھی یہ انگریزوں کی ملکیت بھی رہ چکی ہے۔ بڑے بڑے انگریز افسر اور گوریاں یہاں آکر ٹھہرا کرتے
تھے اور رت جگا مٹایا جاتا تھا اور یہ کوٹھی کبھی بھی ویران نہیں رہی اور جس نے بھی خریدی ہے، بڑے پیار
سے خریدی ہے۔

”اب یہ کوٹھی جو بظاہر آباد دکھائی دیتی ہے لیکن ویران ہی تو ہے۔“ اس نے گہری سانس کھینچ کر
سوچا ضرور تھا، کہا کچھ نہیں۔

”کیا یہاں آس پاس آبادی ہے؟“

”جی ہاں، بالکل ایسے ہی بڑے بڑے اور بھی مکان ہیں اور نیچے ہمارا گاؤں بھی ہے۔ اگر آپ
باہر سڑک پر آکر دیکھو تو بل کھاتے راستوں سے آگے آپ کو کچھ مکان دکھائی دیں گے، بس وہی گاؤں
ہے۔ یہ گوشت، مرغی، اٹھ لے، بھری اور ضرورت کا اور سامان بھی میں ادھر سے لے کر آتی ہوں۔“
”رعنا! ادھر آؤ۔“ عدیل پر آمدے کی پہلی سیڑھی پر کھڑا اسے آوازیں دے رہا تھا۔ وہ قریب جا کر
سوالیہ نظروں سے اسے دیکھنے لگی۔

”شام کو میرے کچھ دوست آرہے ہیں، تم تیاری کر لینا۔“

”کیسی تیاری؟“

”میرا مطلب ہے چڑیل بن کر مت گھومتی رہنا کچھ تیار ہو جانا، ان میں سے کچھ میرڈ ہیں۔
بیگمات بھی ساتھ ہوں گی۔“

”مجھے کسی سے نہیں ملنا۔“

”ملنا تو ہے۔“ وہ پھر سے اپنے مخصوص انداز میں بولا۔

”جب میں نے کہا ہے، مجھے تمہارے دوستوں سے نہیں ملنا پھر کیوں زبردستی کرتے ہو؟“

”میرے دوستوں میں میل ہی نہیں، فی میل بھی تو شامل ہیں۔“

”ہاں، وہ جن کے عورت ہونے پر مجھے شرمندگی اور افسوس ہے۔“

”ہاں جی، آپ تو ولی ہیں نا!“ وہ ہنستے ہوئے برابر رکھی کرسی پر بیٹھ گیا تو رعنا تیزی سے اٹھ کر اندر

چلی گئی۔ وہ بھی اٹھا اور پیچھے چلا آیا۔

”میری دوستیں یہ دیکھنا چاہتی ہیں، آخر وہ کون ہے جسے میں نے شادی کے لیے منتخب کر لیا ہے۔“
”ہاں، اب مجھ سے ملنے کے بعد پھر تمہارے ساتھ میری ذات پر تبصرے کیے جائیں گے۔ ہر لڑکی بار بار یہی کہے گی، اتنی خاص تو نہیں۔ تمہیں کیا نظر آ گیا تھا۔“
”مجھے اپنے ذریعے دکھاؤ، اگر مجھے پسند نہ آئے تو ابھی بازار جلیں گے۔“

”میری طبیعت ٹھیک نہیں ہے۔“

”تمہاری طبیعت کی ایسی کی تھی۔“

”سوچ لو، ضد پر آگئی تو ساری پارٹی دھری کی دھری رہ جائے گی اور ہاں، مجھ سے یہ امید نہ رکھنا کہ میں تمہاری تھرڈ کلاس دوستوں سے کسی نیمز ادب آداب سے پیش آؤں گی۔“
”ضدی لڑکی! میں نے انہیں یہاں ذلیل کروانے کے لیے نہیں بلایا۔“
”میں مقابل کو اس کے کردار کے مطابق ہی عزت دیا کرتی ہوں۔“

پھر اچھی خاصی لڑائی ہو گئی۔ عدیل کا اس پر ہاتھ بھی اٹھ گیا، وہ کمر بند کر کے روتی رہی اور یہی دی لگا کر چینل سرچ کرتا رہا۔

”بات بات پر ہاتھ اٹھاتا ہے، مجھے زرخیز سمجھتا ہے اور میں پھر بھی اس کے ساتھ رہ رہی ہوں۔“
یہ خیال ذہن میں آج بھی جا گتا تھا، وہ فوراً مٹی۔ دروازہ کھولا پھر برآمدہ پار کیا، اس کے بعد لکڑی کا پھیانک کراس کر کے وہ اوپچی پچی سڑک پر چلنے لگی۔ تھیلیوں سے آنکھوں میں آنے والے آنسو بار بار پوچھتی جا رہی تھی۔

کچھ دیر بعد وہ جھک کر سنگ میل پر بیٹھ گئی اور اونچائی پر بنے گھروں کو بظاہر بڑے انہماک سے دیکھنے لگی۔

”کیا میں آپ کی مدد کر سکتا ہوں۔“ کوئی بہت قریب آ کر بولا تھا اور وہ جو دکھوں کے پاتال میں اتری ہوئی تھی، یہ آواز سن کر اچھل پڑی۔

”دیکھیے یہ جگہ قطعی محفوظ نہیں ہے۔“ رعنا نے اب اسے پہلے گھرے ہوئے اندھیرے کی طرف پھر اس کی طرف دیکھا، وہ اس سے کچھ فاصلے پر کھڑا تھا۔ اس کے بازو اور ماتھے پر مٹی پھینکی ہوئی تھی، یقیناً وہ زخمی تھا، خوف کچھ کم ہوا۔

”اگر آپ کہیں تو آپ کو آپ کے گھر تک چھوڑ دوں؟“

”مم۔۔۔ میں تو راستہ نہیں جانتی۔ ہم لوگ ابھی یہاں آئے ہیں۔“ وہ رو ہانسی ہو رہی تھی۔

”اوہ مہمان ہیں آپ ادھر۔“

”آپ فون نمبر بتائیں، میں رابطہ کرتا ہوں۔“

وہ رونے لگی۔ ”مجھے نمبر بالکل یاد نہیں۔ میرے موبائل میں ہے نمبر لیکن موبائل تو گھر پر ہے۔“

”اف۔۔۔ اب میں کیا کروں؟“

”رونیں نہیں، میرے ساتھ آئیے۔ میرے گھر میں میری سسٹر اور ان کے بچے موجود ہیں۔“

گھبرا ئے نہیں، یہ جگہ تو بالکل محفوظ نہیں۔“
یہ تو وہ خود بھی دیکھ رہی تھی۔

”شکل سے شریف آدمی لگتا ہے اور پھر زخمی بھی ہے۔ میرا خیال ہے بھروسہ کر ہی لوں۔“ اس نے سوچتے ہوئے اثبات میں سر ہلا دیا اور اس کے ساتھ ہولی۔ گھر میں واقعی ایک خاتون اور تین بچے موجود تھے۔

سامنے گھڑی پر نگاہ گئی، رات کے ساڑھے آٹھ ہو رہے تھے۔
”اب تک عدیل کے مہمان آچکے ہوں گے اور میرے لیے تو اس کا غصہ آخری حدوں کو چھو رہا ہوگا۔ کوئی پتا نہیں آج وہ گھر پہنچنے پر مجھے ماری ڈالے۔“
ان سب نے رعنا کی جانب دیکھا، خاتون اس کے پاس آئیں۔ نام پوچھا اور یہ جان کر کہ وہ اپنے گھر کا پتا بھول چکی ہے، خاص پریشان ہوئیں۔
”انسپکٹر زمان کو فون کرو شہاب!“ وہ بھائی سے مخاطب تھیں۔

”اوہو، ایسی بھی آفت نہیں آگئی کہ پولیس طلب کر لی جائے۔ آپ یہ بتائیں اپنے سیل کا نمبر تو یاد ہے نا آپ کو۔“ اس نے اثبات میں سر ہلا کر نمبر بول دیا۔ ”تو ٹھیک ہے، اسی پر ٹرائی کرتے ہیں۔ سیل تو آپ کا گھر میں ہی ہے نا کوئی تو اٹھائے گا۔“

شہاب نے نمبر ملایا، بیل جاتی رہی۔ پہلی بار دوسری بار پھر تیسری بار، یقیناً وہ ڈرائنگ روم میں مہمانوں کے ساتھ مصروف ہوگا اور اس کا موبائل تو بیڈ روم میں رکھا تھا۔
”اوہو، آپ کہیں اس پرانے بنگلے میں تو نہیں رہتیں جس کے آس پاس بہت سے درخت ہیں اور جس کے دروازوں، کھڑکیوں پر تازہ تازہ گرین کلر کا پینٹ کیا گیا ہے۔ دور ہی سے دکھائی دیتا ہے؟“

”جی جی۔۔۔ بالکل۔۔۔“ اس نے جھٹ سے کہا۔
”پھر تو پریشانی کی بالکل کوئی بات نہیں، میں اور بچے کبھی کبھار سیر کے لیے اس طرف چلے جاتے ہیں۔ خوب پہچان ہے اس راستے کی۔ شہاب! گاڑی نکالو، میں تمہارے ساتھ چلتی ہوں۔ راستہ بتاتی جاؤں گی۔“ وہ خاتون اس بار طمانیت سے بولی۔

جس وقت وہ عدیل کی رہائش گاہ پر پہنچے، سردرات پر پھیلانے دلوں پر بھی کبر اور خوف اتار رہی تھی۔ وہ دونوں سوچ رہے تھے، پتا نہیں اس کا شوہر کس مزاج کا ہوگا اور اجنبیوں کے ہمراہ اپنی بیوی کو دیکھ کر کس رویے کا مظاہرہ کرے گا جبکہ وہ اس کی مار سے خوف زدہ تھی۔ تکلیف اور تذلیل کا احساس ابھی سے رگ و پے میں اتر رہا تھا۔ چھوٹی سی باؤنڈری وال سے نظر آ رہا تھا کہ اب وہاں عدیل کی گاڑی کے علاوہ کوئی گاڑی نہیں تھی، یقیناً اس کے مہمان جا چکے تھے۔

گاڑی کے بارن پر خدا بخش نے گیٹ کھولا تھا اور آواز سن کر ہی عدیل بھی باہر آ گیا تھا۔
”آپ کی بیگم راستہ بھول گئی تھیں۔“ فرح خود نیچے اتری تھی اور عدیل کو بتا رہی تھی۔
”اوہ۔۔۔ بے حد شکریہ آپ لوگوں کا، اندر تو آئے۔“ وہ بڑی شائستگی کا مظاہرہ کر رہا تھا۔
”نہیں پھر کبھی سہی، فی الحال تو آپ سنبھالیے اپنی معصوم سی بیگم کو۔ ہم بچوں کو گھر پر اکیلا چھوڑ کر

آئے ہیں، بھر نہیں سکتے۔“

وہ واپس چلے گئے۔ رعنا دھڑکتے دل کے ساتھ اندر آگئی۔ اسے سردی لگ رہی تھی اور وہ بے حد تھکن اور کمزوری محسوس کر رہی تھی۔ کمرے میں آکر جیسے ہی بیڈ پر بیٹھی عدیل کی سرد آواز آئی۔

”اپنا تکیہ اٹھاؤ اور صوفے پر چلی جاؤ۔“

اس نے تکیہ اٹھایا مگر صوفے پر بغیر کمبل کے کہ کمبل تو ایک ہی تھا اور اسے سردی بھی لگ رہی تھی۔ عدیل نے سیر سے پاؤں تک کمبل اوڑھ لیا تھا۔ وہ ہلکی سی شال اوڑھے صوفے پر احمقوں کی طرح منہ اٹھائے بیٹھی تھی۔ عدیل نے اسے مکمل نظر انداز کر دیا تھا۔

”کیا میں اس کی غلط فہمی دور کروں؟ اسے بتاؤں میں نے جان بوجھ کر دیرینس کی لیکن کیا یہ خود غرض شخص اس قابل ہے کہ اسے وضاحتیں دی جائیں۔ نہیں، بالکل نہیں۔“ اور وہ کٹمی سمنائی پھر سے لیٹ گئی۔ خوف اور تھکن نے اسے کمزور کر دیا تھا لیکن ٹھنڈک سونے بھی نہیں دے رہی تھی۔

ساری رات سونے جانے کی کیفیت میں گزر گئی۔ صبح جسم ٹوٹ رہا تھا۔ وہ وقت پر اٹھ نہ سکی۔ عدیل تیار ہو کر آفس چلا گیا۔ کچن سے کھڑ پٹر کی آواز آ رہی تھیں۔ یقیناً بتولاں برتن دھو رہی تھی۔ اس کے جانے کے بعد وہ بیڈ پر لیٹی اور سو گئی۔ اس کی آنکھ کھلی تو دن کے بارہ بج رہے تھے، زور کی بھوک لگ رہی تھی اور سر میں درد بھی تھا۔ فریش ہو کر وہ کچن میں آئی۔ برتنوں کا ایک ڈھیر تھا جو بتولاں نے دھو کر رکھا تھا۔

اس نے فریج کا جائزہ لیا، رات کا بچا بہت کچھ رکھا ہوا تھا۔ اس نے اسی میں سے تھوڑا سا نکالا اور چائے بنا کر ناشتا کر لیا۔

”اب ایک تو بچنے لگا ہے، دو بجے تک عدیل گھر آ ہی جایا کرتا ہے۔ ایک ڈیڑھ گھنٹہ ہی رہ گیا ہے۔“ اسے گھبراہٹ ہونے لگی۔ وہ اس کا سامنا نہیں کرنا چاہتی تھی۔ عدیل آج دو ڈھائی کے بجائے شام کے چار بجے گھر آیا اور اس کے ساتھ دو بے حد ماڈرن بے باک سی لڑکیاں بھی تھیں، وہ ڈرائنگ روم میں بیٹھنے کے بجائے بیڈ روم میں آگئی تھیں اور انہوں نے رعنا کے وجود کو بالکل نظر انداز کر دیا تھا۔

وہ خاموشی سے اٹھ کر گیٹ روم میں آ بیٹھی۔ یہاں بیڈ اور بیڈ پر تہہ کیا ہوا کمبل بھی موجود تھا۔ ”اوہ رات کو دھیان ہی نہیں آیا، ایسے ہی سردی میں ٹھہرتی رہی۔“ وہ پیروں پر کمبل ڈال کر بیڈ پر بیٹھ گئی۔

”کیا مجھے یہ انتظار کرنا چاہیے کہ وہ مجھے اپنے منہ سے جانے کو کہے لیکن وہ کبھی نہیں کہے گا، وہ بتایا ابا کے ڈر سے ایسا نہیں کہہ سکتا، وہ بس مجھے یونہی ذلیل کرتا رہے گا۔ یہ لڑکیاں مسلمان ہیں، کیسے گھروں سے تعلق ہے ان کا، ان کے لباس، انداز، کتنا فضول ہے اور وہ مجھے تقدیر نے میرا شوہر بنا دیا ہے۔ ان پر مرتا ہے۔“ اسے پتا نہیں چلا آنسو تو اتر سے چہرہ بھگور رہے تھے۔ ایک ہی رخ پر بیٹھے اسے کتنی ہی دیر گزر گئی، باتوں اور ہنسی کی مسلسل آواز آرہی تھی۔

کھانا کھا کر اس نے نماز پڑھی اور سجدے میں سر رکھ کر دیر تک روتی رہی۔ کیا مانگے خدا سے، اسے یہ سمجھ میں نہیں آیا مگر وہ روتی چلی گئی۔

گیارہ بجے کے قریب اس نے گاڑی کی آواز سنی تھی۔ یقیناً عدیل کے مہمانوں کی واپسی ہو رہی

تھی، وہ جانتی تھی اسے بلانے نہیں آئے گا۔ وہ دروازہ لاک کر کے لیٹ گئی۔ صبح اسے پتا ہی نہیں چلا کہ وہ کس وقت تیار ہو کر چلا گیا، ہاں جب شام کے پانچ بجے اس کی واپسی ہوئی تو وہ کچن میں بیٹھی چائے پی رہی تھی۔

”سنو یہ تمہارے باپ کا گھر نہیں ہے کہ جہاں جی چاہے استراحت فرماؤ، آج بیڈ روم میں سونا ہوگا سمجھیں۔“ وہ حکم سنا کر چلا گیا اور اس نے چائے سنک میں انڈ پل دی۔
 یہ تیسرا روز تھا جب وہ اس سے بات نہیں کر رہا تھا مگر من مانی جاری تھی۔
 ”منع اور رشنا آرہی ہیں، میں نہیں چاہتا ہمارے درمیان جو بھی ہے، اس کی بھٹک بھی خاندان میں کسی کو پڑے، اس لیے کچھ دنوں کے لیے ہم دونوں کو ادکاری کرنا پڑے گی۔“ وہ دوبارہ اس کے سر پہ کھڑا کہہ رہا تھا۔

”تم میری بات سن رہی ہو؟“ اس کے خاموش رہنے پر وہ جھلا گیا۔
 ”ظاہر ہے بہری نہیں ہوں، سن ہی رہی ہوں۔“

”تو پھر اس پر عمل بھی کر لیتا، تمہاری ہی عزت کا سوال ہے۔“

”ہونہہ!“ وہ سر جھٹکے بغیر رہ نہیں سکی، عدیل نے اس انداز کو دیکھا ضرور لیکن فی الحال خاموش رہنا ہی بہتر تھا۔

وہ الجھن میں تھا کہ آخر ان دونوں نے اچانک کیوں پروگرام بنالیا۔ مانا کہ جا کر اتنا سے وہ دونوں ہرگز کوئی شکایت نہیں لگائیں گی لیکن جو اندازہ لگائیں گی، گھر جا کر ضرور بتائیں گی اور پھپھو تو جب تک سارے خاندان کو سنانہ دیں چین نہیں پڑے گا۔

اور ادھر وہ سوچ رہی تھی، یہ دونوں عدیل سے ملنے یہاں تک چلی آئی ہیں۔ کوئی آس ولا رکھی ہے تب ہی تو۔۔۔ عدیل صاحب تیار ہو جائیے آپ بھی، بہت دن زیادتی برواشت کر لی میں نے۔
 ایسی سوچ ذہن میں ابھری تھی کہ وہ سیدھی ہو بیٹھی اور اندرونی سوچ کا عکس اس کے چہرے پر بھی ابھرنے لگا۔ عدیل بھی اسے دیکھ کر چونکا مگر کہا کچھ نہیں۔

”دیکھ لیتا، گھر میں کسی چیز کی ضرورت ہو تو بتا دینا، لیتا آؤں گا۔ وہ دونوں پرسوں دوپہر تک پہنچ جائیں گی۔“

رعنا نے اٹھ کر الماری سے اپنے کپڑے نکالے اور واش روم میں گھس گئی۔



جس روز شیخ اور رشنا نے آنا تھا، عدیل آفس ہی نہیں گیا۔ بتولاں کے ساتھ مل کر لسٹ بنائی اور مارکیٹ سودا لینے چلا گیا۔

”کوئی خاص مہمان آرہے ہیں؟“ اس کے جانے کے بعد بتولاں، رعنا سے پوچھ رہی تھی۔

”تمہارے صاحب کی ملنے والیاں ہیں۔“

بتولاں نے برا سامنہ بنا کر لمبی سانس پھینچی اور خاموشی سے کچن میں جا کر دھلے برتن خشک کرنے لگی۔

بتولاں نے یہ سن کر کہ لڑکیاں عدیل کی ملنے والیاں ہیں، بے دلی سے کھانا تیار کیا۔ وہ دونوں آئیں تو سلام کرنے بھی کچن سے باہر نہیں نکلی اور رعنا بھی ان کی آمد کے بعد کچن میں ہی کرسی رکھ کر بیٹھ گئی۔ عدیل کچھ دیر بعد آیا۔

”تم ادھر آ کر کیوں بیٹھ گئی ہو۔ مہمان آئے ہیں تمہارے گھر میں، یوں اچھا لگتا ہے کیا؟“
 ”وہ میری نہیں، تمہاری مہمان ہیں۔ تم اینڈ کرو۔“

”میں نے تم سے کچھ کہا تھا رعنا!“ وہ بڑی مشکل سے ضبط سے کام لے رہا تھا۔
 ”میں بھول گئی ہوں۔“

”باہر آ کر بات سنو۔“ وہ بتولاں کے سامنے کچھ کہنا نہیں چاہ رہا تھا۔ رعنا اٹھ کر باہر آئی۔
 ”ہر وقت تماشا کرنا ضروری ہوتا ہے، تمہیں ذرا بھی تمیز نہیں ہے۔“

”اگر آنے والے کسی عزت کے مستحق ہوں گے تو میں ضرور انہیں عزت دوں گی۔“
 ”اندرا کر بیٹھو۔“ اس نے انگلی اٹھا کر تنبیہی انداز میں لیکن بظاہر آرام سے کہا تھا۔

رعنا نے کچھ سوچا پھر اثبات میں سر ہلا دیا۔ عدیل گیسٹ روم میں اس سے پہلے داخل ہوا۔ دونوں لڑکیوں کی زور و شور سے ہنسنے بولنے کی آوازیں آنے لگیں، جیسے ہی رعنا کمرے میں داخل ہوئی، نت نئی فرمائشیں کرتے کرتے دونوں بالکل چپ ہو گئیں۔ رعنا نے جتانے والے انداز میں عدیل کی جانب دیکھا۔

کھانا صرف اس کی موجودگی کی وجہ سے بڑی خاموشی سے کھایا گیا اور اس کے بعد وہ اٹھ کر بیڈ روم میں آ گئی۔ وہ بدستور صوفے پر ہی سو رہی تھی لیکن روزانہ اس کے پاس گیسٹ روم والا کبل ہوتا تھا۔ عدیل کو مہمانوں کا تو خیال رہا کہ ان کے آنے پر کسی چیز کی کمی نہ ہو لیکن رعنا کا خیال نہیں آیا، اب وہ رات کو کیا اوڑھ کے سوئے گی، اس نے اسے بیڈ روم میں تو بلالیا تھا لیکن بیڈ روم سے نہ تو نہیں کہا تھا اور رعنا کو بھی خودداری روکتی تھی۔ وہ آج پھر دونوں گرم شانوں کو ملا کر صوفے پر لیٹ گئی تھی۔ عدیل جب کمرے میں آیا تو رات کا ایک بج رہا تھا۔ رعنا کو نیند نہیں آرہی تھی لیکن وہ سوئی بن گئی۔



ناشتے کی ٹیبل پھر وہ اور ان کی باتیں تھیں، اب تو وہ رعنا کی موجودگی میں بھی خاموش نہیں ہوئی تھیں۔ انہیں خوب صورت کڑھائی والے گرم سوٹ اور سویٹر لینے تھے۔ یہاں کی کچھ خاص سوغاتیں اور جیولری بھی چاہیے تھی۔

”آج تو آفس جانا ہے، بابا مسلسل رابطہ رکھتے ہیں۔ کل بھی انہوں نے آفس فون کیا تھا اور جب پتا چلا کہ میں آفس نہیں آیا تو بہت خفا ہوئے تھے۔“

”پھر آج شام کو چلیں گے۔“ سنج نے جھٹ سے کہا تو اس نے اثبات میں سر ہلا دیا۔

عدیل کے جاتے ہی رعنا نے بتولاں سے پوچھا۔ ”ادھر ٹیکسی کدھر سے ملے گی؟“

”فون کر کے منگوائی جاسکتی ہے، آپ کو کہیں جانا ہے کیا؟“

”بتولاں! وہ ابھی ابھی میرے گھر سے فون آیا ہے، ضروری کام ہے۔ مجھے جانا پڑے گا، تم خدا

بخش سے کہہ دو ٹیکسی منگوا دے اور میرے ساتھ کوچز کے اڈے تک چلے۔“
 ”ٹھیک ہے بیگم صاحبہ! میں کہہ دیتی ہوں۔“
 کمرے میں آکر اس نے ضرورت کی چیزیں اور کپڑے جلدی جلدی بیگ میں ڈالے جیسے ہی
 ٹیکسی آئی، وہ خدا بخش کے ساتھ نکل آئی۔



جس وقت وہ لاہور پہنچی، شام کے سات بج رہے تھے۔ اندھیرا چھا چکا تھا، اس نے راستے میں ہی
 تایا با کوفون کر کے ڈرائیور کو بھیجنے کے لیے کہہ دیا تھا لیکن وہ تو خود لینے آئے تھے۔

”تم اچانک۔۔۔ خیر تو بے بیٹا!“

”جی تایا با! خیر ہی ہے، بس آپ لوگوں سے ملنے چلی آئی۔ یوں بھی آج کل رشنا اور شیخ اسلام آباد
 آئی ہوئی ہیں تو میرا وہاں کوئی کام نہیں تھا۔“

وہ جیسے سمجھ گئے اور خاموش ہو گئے لیکن گھر پہنچتے ہی انہوں نے نمبر ملا کر عدیل کی خوب خبر لی تھی
 جس کے نتیجے میں کچھ دیر بعد وہ اس کے موبائل پر تھا اور خوب ہی برساتھا۔ اچھی خاصی سنانے کے بعد
 اس نے کہا تھا۔

”میرا خیال ہے رعنا بی بی! ہمارا ساتھ اتنا ہی بہت تھا۔ بھی مجھے تمہیں حاصل کرنا تھا کر لیا، اب
 اپنے عاشق سے بیاہ ر جاؤ یا کسی اور کے پلے بندھ جاؤ، مجھے پروا نہیں۔“
 وہ سن ہی کھڑی رہ گئی پھر وہ اس رات ایک لمحہ کے لیے بھی نہ سو سکی تھی۔



اگلے روز رشتے کی ایک چچی اچانک ہی چلی آئیں، رعنا کو دیکھا تو ٹھنکیں۔

”ساجدہ تو بتا رہی تھی، اس کی دونوں لڑکیاں اسلام آباد گئی ہوئی ہیں۔ تم تو یہاں ہو۔“

”جی عدیل تو وہیں ہیں نا۔“ اس نے جس طرح کہا، چچی تو خاندان کے ایک ایک فرد کو خبر سنانے
 کے لیے بے تاب ہو گئیں۔ یہ ان کی اعلا کارکردگی کا نتیجہ تھا کہ اگلے ہی روز دونوں لڑکیوں کو سارے
 پروگرام مینسل کر کے واپس لاہور آنا پڑا۔

تایا ابانے عدیل کوفون کر کے کہا کہ وہ آکر رعنا کو لے جائے۔ جواب میں اس نے کہا تھا۔

”ابا! رعنا کو یہاں لا کر رکھنا میری غلطی تھی، وہاں تو وہ آپ لوگوں کی نگرانی میں ہے۔ یہاں میں تو
 آفس چلا جاتا ہوں، وہ ادھر ادھر گھومنے نکل جاتی ہے۔ میری تو اس کی نظر میں دو کوڑی کی بھی عزت
 نہیں۔ یہاں اس ویران علاقے میں وہ بڑے آرام سے ایک غیر مرد کی گاڑی میں رات کے دس بجے گھر
 آتی ہے۔“

”تم بکواس کر رہے ہو عدیل!“

”مجھے پتا تھا ابا! آپ یہی کہیں گے لیکن کسی بھی غیرت مند مرد کے لیے یہ برداشت کرنا بہت
 مشکل ہے، چاہے اس کے باپ کا حکم ہی کیوں نہ ہو۔“

بعد میں یہ سب اس نے خود ہی رعنا کو بتا کر اسے بے سکون کر دیا تھا۔ اسی شرمندگی اور دکھ نے

اسے بیمار کر ڈالا۔ بخار تھا کہ ٹوٹنے میں ہی نہیں آتا تھا۔ تایا ابا قریب آ کر بیٹھتے تو وہ رونے لگتی لیکن اس کے لب اس بارے میں کوئی بھی بات کرنے سے قاصر تھے۔

تیسرے روز اسے پتا چلا تایا ابا اور تائی جان اسلام آباد چلے گئے ہیں۔ ان کی واپسی ایک ہفتہ بعد ہوئی، تب تک اس کا بخار تو اترا چکا تھا لیکن ابھی وہ بہت کمزور تھی۔ تایا ابا نے اسے اپنے کمرے میں بلایا اور پاس بٹھا کر آرزوگی سے کہا تھا۔

”عدیل نے تمہارے ساتھ جو کچھ کیا، اسے معاف کر دینا بیٹا! پاک باز عورت پر تہمت بڑا گناہ ہے اور اس نے تمہارے کردار پر چھینٹے اچھا ل کر اس کی سزا پالی ہے۔ وہ تمہارا مجرم ہے بیٹا! معاف کر دو اسے۔“

وہ کچھ نہیں سمجھ رہی تھی، تب آصفہ بیگم نے بتایا۔ ”عدیل کا بہت بری طرح ایکسڈنٹ ہوا ہے، وہ چلنے پھرنے سے معذور بستر پر پڑا ہے۔ اس وقت اسے تمہاری بہت ضرورت ہے۔“

وہ دوبارہ جانا نہیں چاہتی تھی لیکن ماں کے مجبور کرنے پر ایک بار پھر جا رہی تھی، اس بار تایا اور تائی جان اس کے ہمراہ تھے۔ عدیل ہاسپٹل سے گھر آچکا تھا۔ ایک ٹانگ اور بازو فریجچر تھا۔ کمر میں بھی شدید چوٹ آئی تھی۔ وہ اس وقت مکمل طور پر دوسروں کے رحم و کرم پر تھا۔

✿ ✿ ✿

جس وقت وہ لوگ اسلام آباد پہنچے، کارڈور میں خدا بخش سے ملاقات ہوئی اور اس نے بتایا وہ ابھی ابھی صاحب کا لباس تبدیل کر کے آ رہا ہے۔ رعنا نے دیکھا اس کے ہاتھ میں عدیل کے اتارے ہوئے کپڑے تھے، وہ شخص جو ملازموں کو زیادہ لفٹ دینے کا قائل نہیں تھا، خدا بخش کے ساتھ تو ہمیشہ بڑے روکھے انداز میں بات کرتا تھا، آج۔۔۔ اُف! کیا ہے انسان بھی لیکن وہ اپنی اوقات بھول جاتا ہے، بڑھ بڑھ کر بولنے اور دعوے کرنے لگتا ہے۔

بتولاں ٹرے میں یقیناً عدیل کا کھانا رکھے ادھر آئی تھی۔ انہیں دیکھا تو سلام کیا اور رعنا کو دیکھ کر تو بہت خوشی کا اظہار کیا۔

کمرے میں شاہدہ بیگم اور علیم الدین پہلے داخل ہوئے۔ ان سے پیچھے بتولاں تھی اور سب سے آخر میں دھیرے دھیرے قدم اٹھاتی وہ تھی۔ برا تو اس کے ساتھ عدیل نے کیا تھا لیکن سمجھ میں اسے نہیں آ رہا تھا کہ وہ اس کا سامنا کیسے کرے۔

”کیسا ہے میرا بیٹا!“ علیم الدین نے بیڈ پر اس کے قریب بیٹھتے ہوئے محبت سے پوچھا تھا۔

”بس جی رہا ہوں ابا!“ وہ پھیکسی سی ہنسی ہنس پڑا تھا۔

”گھبراؤ نہیں، مایوس کیوں ہو؟ چند روزہ تکلیف ہے پھر تم پہلے کی طرح بھلے چنگے ہو جاؤ گے۔“

”پتا نہیں وہ دن کب آئے گا ابا! بہت تھک گیا ہوں میں۔ اکتا گیا ہوں۔“

”میرے ساتھ رعنا بھی آگئی ہے، اب یہ تمہیں کہنی دے گی، بور نہیں ہونے دے گی۔“

تب اس نے چہرہ موڑ کر چپ چاپ کھڑی رعنا کو دیکھا، بولا کچھ نہیں۔ بتولاں ابھی تک برتن اٹھائے کھڑی تھی، شاہدہ بیگم سے بولی۔

”اب آپ آگئے ہو، اپنے پتر کو خود کھلاؤ۔ مجھ سے تو جی یہ مانتے ہی نہیں ہیں۔“
 ”برئی بات عدیل! ایسا نہیں کرتے۔ تم تو سمجھ دار ہو، جانتے ہو جلدی صحت یاب ہونے کے لیے
 خوراک لینا بھی تو ضروری ہے۔“

علیم صاحب نے سہارا دے کر اسے بٹھایا۔ دائیں بازو پر پلستر تھا اور بائیں سے کھانے میں یقیناً
 اسے دقت ہوتی تھی، اسی لیے شاید وہ خود کھلانے لگیں۔

”میں آپ دونوں کے لیے کمراد کچھ لوں۔“ رعنا یہ بہانا بنا کر کمرے سے باہر نکل گئی۔
 ”رات کا کھانا اس نے بتولاں کے ساتھ مل کر بنایا۔ مٹر گوشت کا سالن، شامی کباب اور پھلکے۔
 عدیل کے لیے وہ خود کھانا لے کر آئی۔ بیڈ کے ساتھ چھوٹی ٹیبل رکھ کر اس پر بڑے رکھی اور اپنے لیے کرسی
 رکھ کر بیٹھ گئی اور چھوٹے چھوٹے نوالے بنا کر اس کی طرف بڑھانے لگی۔ بہت خاموشی سے یہ مرحلہ طے
 ہوا۔ دوا کھلانے کے بعد وہ باہر آگئی۔ کچن میں بیٹھ کر کھانا کھایا، سامان ابھی تک کاریڈور میں رکھا تھا اور
 اس میں اس کا لایا ایک عدد گرم مبل بھی تھا۔

تایا جان اور تائی جان اپنے کمرے میں تھے۔ اس نے سامان اٹھایا، الماری میں بیک یونٹی رکھ دیا
 اور پھر کیمبل اٹھا کر صوفے کی جانب بڑھ گئی۔ عدیل نے دیکھا مگر کہا کچھ نہیں۔

”رات میں اگر میری ضرورت پڑے تو آواز دے لیتا۔“ وہ کہہ رہی تھی پھر اسے اپنی طرف دیکھتا
 یا کر کیمبل اوڑھ کر صوفے پر لیٹ گئی۔ آج پھر بلیوں نے درخت پر آکر بہت شور مچایا، اب وہ ڈری تو نہیں
 لیکن نیند بری طرح اچاٹ ہوئی۔ عدیل بھی یقیناً جاگ رہا تھا۔

”ناشتے میں کیا لو گے؟“ صبح وہ پوچھ رہی تھی۔
 ”جو بھی مل جائے۔“ عدیل کی آواز پست تھی۔ اسے خیال آیا، وہ تو ابھی سو کر اٹھا ہے اور صبح اٹھنے
 کے بعد کی ضروریات سے اسے ہی فارغ کرانا ہے۔



تایا اتا اور شاہدہ بیگم نے دیکھ لیا تھا، وہ جی جان سے اپنا فرض ادا کر رہی تھی۔ ایک اونچے پورے
 مرد کو سنبھالنا، سہارا دے کر بٹھانا، لٹانا، ڈاکٹر کی بتائی ٹیوب سے اس کی کمر کی مالش کرنا۔ اسے خود کھانا
 کھلانا، یہ سب کچھ اتنا آسان تو نہیں تھا لیکن وہ اپنا فرض ادا کر رہی تھی تو دو روز بعد انہوں نے بھی واپسی
 کی ٹھانی۔

وہ اسے شام کی چائے پلا رہی تھی جب بتولاں نے بتایا۔
 ”آپ سے کوئی فرح نامی خاتون ملنے کے لیے آئی ہیں۔“
 ”اوہ اچھا۔۔۔ بٹھاؤ انہیں۔“ اسے انہیں یاد کرنے میں ذرا بھی دیر نہیں لگی۔
 ”کون ہے؟“ اس نے رعنا کو اتنا خوش دیکھ کر پوچھا۔
 ”میری ملنے والی ہیں۔“

”وہی تو نہیں جو ایک رات اپنے میاں کے ساتھ تمہیں چھوڑنے آئی تھیں۔“
 ”میاں نہیں، بھائی ہے وہ ان کا۔“ چائے ختم ہو چکی تھی، وہ اٹھ کر باہر آگئی۔ فرح سے تپاک سے

مٹی اور بتولاں سے اچھی سی چائے لانے کا کہہ کر وہ کافی دیر فرح کے ساتھ بیٹھی رہی۔ اسے عدیل کے ساتھ ہونے والے حادثے کا پتا چلا تو اس کے کمرے میں بھی چلی آئی۔ کچھ دیر حال احوال پوچھنے کے بعد بولی۔

”آپ تو اکیلے پڑے ہو رہے ہو گئے، آئندہ شہاب کو لے کر آؤ گی، وہ آپ کو کمپنی دے گا۔“

اور واقعی چند دنوں کے بعد شہاب کے ساتھ موجود تھی۔ رعنا کو شہاب اچھا لگا تھا کہ اس کے چہرے پر شرافت کا بالکل ویسا ہی رنگ تھا جو اس نے اپنے ابا اور پھر ایاز بھائی کے چہرے پر دیکھا تھا۔



فرح تو اکثر چلی آتی اور ایسے لینے کے لیے شہاب اور بچوں کو آنا بڑتا کر رعنا کے ساتھ باتوں میں لگ کر وہ واپسی کو تو بھول ہی جاتی تھی اور عدیل کا خیال تھا، یہ بہن بھائی مل کر ڈرامہ کر رہے ہیں لیکن وہ رعنا سے صاف بات بھی نہیں کر سکتا تھا۔ جانتا تھا اس کے رحم و کرم پر ہے، اگر وہ خفا ہو گئی تو بہت مہنگا پڑے گا۔

آج پھر دوپہر میں فرح آئی تھی، رعنا نے کھانے پر بھی روک لیا اور بڑا دل لگا کر سب تیار کیا۔ ابھی کھانا شروع ہی کیا تھا کہ شہاب بھی پہنچ گیا اور فرح نے اسے بھی کھانے پر بٹھالیا، حالانکہ وہ انکار کر رہا تھا لیکن جب کھانا شروع کیا تو ہاتھ روک نہ سکا۔ دونوں بہن بھائی اس کے سلیقے کی تعریف کرتے رہے۔ کھانا واقعی بہت اچھا تھا اور عدیل نے سوچا۔ ”میں تو آج تک رعنا کے بنائے کھانے کی تعریف نہیں کی۔ حالانکہ یہ سچ ہے اس کے ہاتھ میں بہت ذائقہ ہے۔“

روشن دان کے شیشوں سے اچانک بجلی کی چمک دکھائی دینے لگی پھر فضا میں بادلوں کا شور گونجنے لگا تو وہ دونوں جلدی سے اٹھ کھڑے ہوئے۔ شکر ہے کہ شہاب گاڑی لے کر آیا تھا، ورنہ گھر پہنچنے تک دونوں بھٹکے ہوتے اور یہ سرا کی بارش نہانے کے لیے تو ہرگز نہیں ہوتی اور اس روز بارش بھی وہ ہوتی کہ رکنے کا نام نہیں لے رہی تھی۔

وہ بیڈ کے قریب رہی کرسی پر بیٹھی چائے پی رہی تھی اور ساری توجہ بارش کے شور اور شیشے سے جھلکتی بجلی کی چمک پر تھی۔ جب عدیل نے اس کے ہاتھ پر اپنا ہاتھ رکھ دیا۔ وہ چونکی پھر دوبارہ یوں پہلے والے منظر میں خود کھائی دینے لگی۔ جیسے اس نے کچھ محسوس ہی نہیں کیا۔

”بیڈ پر آ جاؤ۔“ وہ خسار آلود لہجے میں کہہ رہا تھا۔

اس نے چپ چاپ حکم کی تعمیل کی۔

”یاد ہے جب لاہور سے یہاں آئی تھیں، جنگل کا شور تمہیں بہت پریشان کرتا تھا۔“ وہ مسکراتے ہوئے یاد دلارہا تھا۔

”اب اندر کا شور پریشان کرتا ہے۔“ اس نے سپاٹ سے انداز میں کہا تھا۔

”ایک تو تمہیں بائیں بہت آتی ہیں یا ر!“

”ٹھیک ہو جاؤ تو کرنا کچھ اس کا بھی علاج۔“ وہ کہہ کر چائے پینے لگی۔

”آج تم بہت پیاری لگ رہی ہو۔ بہت ہی اچھی۔“ اس نے بڑے انداز سے سراہ کر اس کا اثر رعنا کے چہرے پر تلاشنا چاہا تھا لیکن وہاں کچھ بھی نہیں تھا۔

”کچھ بات بھی تو کیا کرونا، بور ہو جاتا ہوں۔“

”موبائل تمہارے پاس ہے، یہ فی وی کار میوٹ بھی رکھا ہے، جب جی چاہے استعمال کرو۔“

”میں تم سے باتیں کرنا چاہتا ہوں۔“

”میرے پاس تو کہنے کو کچھ نہیں اور تمہاری کسی بات کا مجھے اعتبار نہیں۔“

”ایسے مت کہو رعنا! اور سنو میں جتنا اس وقت جسمانی طور پر معذور ہوں، اس سے کہیں زیادہ ذہنی

طور پر شکستہ ہوں۔ مجھے اس وقت ایک ساتھی، ایک ہمدرد کی ضرورت ہے۔“

”شمع کو فون کرلو، ویسے بھی اس شہر میں تمہاری کافی جاننے والیاں موجود ہیں۔ میں کچھ جتنا نہیں رہی، خلوص سے مشورہ دے رہی ہوں۔ اگر تمہیں یہ ڈر ہے کہ پھر میں تمہاری دیکھ بھال چھوڑ دوں گی تو ایسا نہیں ہوگا کہ مجھے پتا ہے یہ تو چار دن کے لیے تمہیں بستر پر لیٹنا پڑ گیا ہے، اٹھو گے تو وہی دن رات ہوں گے۔“

”ایسا نہیں ہوگا۔“

”پلیز پلیز۔ جپ ہو جاؤ یا کوئی اور بات کرو۔“ وہ ایک دم چلا کر بولی تھی۔

عدیل خاموش ہو گیا تو کہنے لگی۔ ”یہ میری برداشت سے باہر ہے، مجھے تمہاری ایسی باتیں سن کر

وحشت ہونے لگتی ہے کہ میں جانتی ہوں یہ جھوٹ ہے۔“

”اور میں جانتا ہوں تم میرا اعتبار کرنا ہی نہیں چاہتیں۔“

کچھ دیر کے لیے خاموشی چھا گئی جسے عدیل نے ہی توڑا اور بولا۔

”ایک بات تو بتاؤ رعنا! تمہیں مجھ میں ایسا کیا برا لگتا تھا جو شادی سے پہلے بھی مجھ سے کتراتے

تھیں۔“

”چھوڑو، جو گزر گیا وہ گزر گیا۔ اب ان دنوں کی کیا بات کریں جو قسمت میں لکھا تھا ہو کر رہا۔“ وہ

بکھری بکھری سی لگ رہی تھی۔

بات کرتے کرتے شکست کا ایسا تاثر اس کے چہرے پر اترتا تھا کہ فاتح شرمندہ ہو کر پھر کچھ کہہ

نہیں سکا۔ وہ اٹھی اور فی وی آن کر دیا۔ بے مقصد سا پروگرام آرہا تھا لیکن وہ دھیان میں کب تھی۔ عدیل

اس کے چہرے کے اتار چڑھاؤ کو غور سے دیکھ رہا تھا۔

”بہت دکھ ہے تمہیں؟“ یہ پوچھنا اس کے لیے کچھ آسان نہیں تھا اور رعنا نے فوراً اثبات میں سر ہلا

دیا۔ بھرائی ہوئی آواز میں بولی۔

”بہت سینت سینت کر رکھا تھا خود کو۔ میں تو سوچ بھی اتنی ہی پاکیزہ رکھتی تھی پھر میرے ساتھ ایسا

کیوں ہوا؟ یہ نا انصافی میرے حصے میں کیوں آئی؟“ وہ سسکیاں بھرنے لگی پھر اس کی جانب دیکھ کر

بولی۔

”تمہیں شمع یا اس جیسی ہی ملنا چاہیے تھی، تم اسی کے قابل تھے۔“

عدیل چپ چاپ بیٹھا سنتا رہا اور وہ اٹھ کر باہر چلی گئی۔



آنے والے دنوں میں وہ بالکل خاموش ہو گیا۔ رعنا پہلے کی طرح معمول کے مطابق اس کے سارے کام بناتی رہی۔ عدیل کی صحت تیزی سے ٹھیک ہو رہی تھی، اس عرصہ میں علیم صاحب بھی آئے اور رعنا کی والدہ نے بھی شاید بیگم کے ساتھ چکر لگایا۔ وہ اپنی بیٹی کو ایک وفا شعار بیوی کے روپ میں دیکھ کر بہت خوش تھیں اور اس کی خاموشی اور اداسی کا مطلب عدیل کو ہی لیا تھا۔ لہذا سلی دیتی رہیں۔ ”وہ بہت جلد ٹھیک ہو جائے گا۔ تم خوش رہا کرو، اس کے ساتھ چھوٹی چھوٹی باتیں کر کے اس کا دل بہلایا کرو۔“ ایسا ہی ایک بار عدیل کے سامنے کہا تو وہ بولی۔

”آپ پھوکی شمع کو ساتھ لے آئیں، عدیل کی اس کے ساتھ بہت اثر راسٹینڈنگ ہے۔“
 ”لو بھلا یہ کیا بات ہے، ٹھیک ہے، وہ کزن ہے لیکن یہ کوئی ایسا تعلق تو نہیں ہوتا۔“
 ”اچھا میں بھی شاید ہوتا ہے۔“ وہ جسے سنار ہی تھی، وہ سمجھ رہا تھا۔

کچھ دن ٹھہر کر وہ لوگ واپس چلے گئے، رعنا اس روز عدیل کے سو جانے کے بعد کمرے میں بیٹھنے کے بجائے لمبی لمبی گھاس والے بے ترتیب لان میں آگئی کہ دھوپ بہت اچھی تھی آج اور ایسے میں جب اس نے شہاب کو آتے دیکھا تو ایک دم سے خوش ہو گئی اور اسے خود بھی اپنی اس خوشی کا احساس تک نہیں ہوا۔

”مجھے فرح آپ نے بھیجا تھا، کہہ رہی تھیں، مجھے آپ کے میاں کو کمپنی دینی چاہیے اور اگر کسی ہیلپ کی ضرورت ہو تو آپ سے پوچھنا چاہیے۔“

”نہیں نہیں، بہت شکریہ۔ یہ بتائیں چائے بناؤں آپ کے لیے۔“

”آپ کے عدیل صاحب کے پاس چل کر بیٹھتے ہیں۔“

”وہ تو سو رہے ہیں، دو گھنٹے سے پہلے نہیں بے دار ہونے والے۔ ادھر ہی بیٹھ جائیں۔“

”شکر ہے آج دھوپ تو اچھی نکلی ہے۔“

”ارے، آپ لاہور والے تو دھوپ میں خود کفیل ہوتے ہیں پھر بھی آپ کو اتنی خوشی ہو رہی ہے۔“

تب ہی بتولاں نے کچن میں عدیل کی آواز سنی، وہ رعنا کو پکار رہا تھا۔ وہ جلدی سے اس کے کمرے کی طرف بڑھی۔

”رعنا کدھر ہے، میں کب سے آوازیں دے رہا ہوں۔“

”وہ جی شہاب صاحب آئے ہیں، ان کے ساتھ لان میں بیٹھی ہیں۔“

”ان کی سسر بھی ساتھ ہیں؟“

”نہیں جی، اکیلے ہی آئے ہیں۔ آپ کو کچھ چاہیے تھا؟“ اور عدیل، شہاب کی آمد کی خبر سن کر

بھول گیا تھا کہ اس نے رعنا کو کیوں آواز دی تھی۔

شام کو عدیل نے چائے پینے سے انکار کر دیا اور رات کو کھانا لے کر آئی، تب بھی کہہ دیا۔

”لے جاؤ، مجھے نہیں کھانا۔“

”او کے، مگر ایک گھنٹے تک کھا لینا، شام سے ہی بے حد ٹھنڈی ہوائیں چلنا شروع ہو گئی ہیں۔ سردی بڑھ گئی ہے، بار بار کمرے سے نکلنے کو جی نہیں چاہتا۔“ وہ برتن اٹھانے لگی۔
وہ ہمیشہ سے لڑکیوں کی توجہ کا عادی تھا اور اب لڑکی اور وہ بھی بیوی، اس کی یہ بے توجہی اسے اذیت میں مبتلا کر رہی تھی لیکن وہ اسے کچھ بھی کہہ نہیں پا رہا تھا۔



موسم بدل رہا تھا، سرما رخصت چاہ رہا تھا اور دھوپ میں تیزی آگئی تھی۔ عدیل اب ٹھیک تھا، وہ خود سے چل پھر سکتا تھا لیکن زیادہ نہیں۔ البتہ وہ آفس جانے لگا تھا۔ اس کے لیے ایک عدد ڈرائیور کا انتظام کر لیا گیا تھا۔ وہ شام کو بہت دیر سے گھر آتا تھا۔ اکثر تو چائے کا ٹائم بھی نکل چکا ہوتا تھا، صرف کھانا کھاتا، وہ بھی بے حد خاموشی کے ساتھ۔ پھر اپنی فائلیں دیکھنے اور کچھ ٹائم دی کو دینے کے بعد وہ سو جاتا۔ رعنا نے اب مصروفیات ڈھونڈ لی تھیں، وہ بچن کا کام خود کرنے لگی تھی۔ نت نئے کھانے بناتی اور فرح کے ہاں دینے چلی جاتی۔

اس روز فرح کے ہاں سے واپس آئی تو عدیل گھر آچکا تھا اور بتولاں اسے بتا چکی تھی کہ وہ فرح کے گھر گئی ہے۔ اس کے آنے پر عدیل نے کچھ نہیں پوچھا اور اس نے خود سے کچھ بتایا بھی نہیں۔
”صاحب! آپ سے ملنے کچھ پیماں تشریف لائی ہیں۔“ بتولاں نے آکر اطلاع دی۔
”کون ہیں؟“

”میرا خیال ہے وہ پہلے بھی ادھر آ چکی ہیں۔“
”آؤ رعنا! دیکھیں کون ہے؟“ وہ یہ کہتے ہوئے اٹھ کھڑا ہوا۔
”بتا تو رہی ہے، تمہاری ملنے والیاں ہیں۔ میرا بھلا کیا کام۔“
”آؤ تو سہی۔“ اور اسے آنا پڑا۔ واقعی بتولاں نے ٹھیک کہا تھا، یہ لڑکیاں پہلے بھی آئی تھیں جب عدیل کا ایکسڈنٹ نہیں ہوا تھا اور یہ دونوں بہت دیر تک بیٹھی تھیں۔
والہنا بے انداز میں اس کی جانب بڑھیں جبکہ وہ سپاٹ چہرے کے ساتھ اپنی جگہ پر کھڑا تھا۔
”جب بھی فون کرو، اٹھاتے ہی نہیں ہو، اس لیے آج خود آئے ہیں۔“
”ہاں بیٹھو، چائے بناؤں؟“

”تو اور کیا، گھر آئے مہمانوں کو ایسے ہی ٹرخانے کا ارادہ ہے کنجوس کبھی چوس۔“ عدیل نے وہیں سے آواز دے کر بتولاں سے چائے کے لیے کہا۔
”میں لے آتی ہوں۔“ وہ جانا چاہتی تھی لیکن عدیل نے ہاتھ پکڑ کر اپنے برابر بیٹھالیا اور اب یہ منظر دیکھ کر آنے والیوں کے پاس کرنے کو کوئی بات ہی نہیں رہی۔ چائے آنے سے پہلے ہی وہ ایک ضروری کام یاد آ جانے کا بہانا بنا کر چلی گئیں۔
عدیل نے رعنا کی طرف دیکھا، وہ یقیناً کچھ کہنا چاہتا تھا لیکن رعنا اٹھ کر بچن میں چلی گئی۔



”رعنا! موسم بدل رہا ہے، چلو مارکیٹ تک چلتے ہیں۔ تم کچھ کپڑے خرید لو اور ہم کھانا بھی باہر

لہا نہیں گے۔“ وہ خوش گوار موڈ میں پروگرام ترتیب دے رہا تھا۔
 ”نہیں بھئی، مجھے تمہارے ساتھ کہیں نہیں جانا۔ پتا نہیں ان ہی اسٹور پر اپنی کس کس چہیتی کے ساتھ کتنی مرتبہ گئے ہو گے۔ سلیز مین مجھے بھی ان میں سے ہی سمجھیں گے۔“ ایسے جواب کے بعد وہ ناموش ہو گیا۔

رعنا اس کی گھر آمد کے بعد جان بوجھ کر بہت مصروف ہو جایا کرتی تھی، اس کی کوشش یہی ہوتی تھی، جب وہ کمرے میں جائے تو عدیل سورہا ہو اور آج تو اس نے بے مقصد کاموں میں بہت ہی دیر لگا دی لیکن جب کمرے میں گئی تو وہ جاگ رہا تھا۔ رعنا نے اپنا تکیہ اٹھا کر بالکل بیڈ کے آخری سرے پر رکھا اور اس کی طرف سے آنکھیں بند کر کے لیٹ گئی۔

”تم مجھے معاف نہیں کر سکتیں رعنا؟“ وہ اس کے شانے پر ہاتھ رکھے کہہ رہا تھا۔
 وہ جھپٹکے سے اٹھ بیٹھی۔

”معافی؟ بڑا آسان ہے یہ کہنا مگر ان سے پوچھو جو ظلم سہہ سہہ کر اپنے وجود سے بے زار ہو چکے ہوتے ہیں، جنہیں اپنی ہستی پر ہی شرمندگی محسوس ہوتی ہے اور تب آپ کو اپنی غلطی کا احساس ہوتا ہے۔ یہ کہتے ہوئے میں تمہارے جسم اور تمہاری روح کو یکٹنے کے بعد شرمندہ ہوں کہ مجھے معاف کر دو۔ بولو ایسے ہی کیا معافی دے دینی چاہیے، کیا معافی دی جاسکتی ہے۔“ وہ چیخ رہی تھی۔ یوں لگتا تھا۔ بولتے بولتے وہ رونے لگی اور وہ بہت غریب بیٹھا بھی اسے چھونے، اسے چپ کرانے کی کوشش نہیں کر سکا۔

عدیل نے مایوسی سے سوچا تھا۔ ”رعنا کیوں کر مجھے معاف کر سکتی ہے۔ میں جان گیا ہوں کیا حقیقت ہے میری۔ اللہ نے کچھ اس طرح مجھے سمجھایا ہے کہ رعنا تم میرے دل کو دیکھو، مارے شرمندگی کے پانی پانی ہو رہا ہے اور میں تمہارے سامنے خود کو کسی حقیر کیڑے کی طرح پاتا ہوں۔ عورت وہ نہیں جو میں سمجھتا تھا، عورت وہی ہے جس کی پہچان تم نے کروانے کی کوشش کی تھی۔ مرد ہر حال میں اس کا محتاج ہے، پیدائش سے لے کر موت تک وہی اس کی پرورش کرتی ہے اور کیسا بے فیض ہے اسی پر غزاتا ہے۔ تم جتنا بھی دھتکارو رعنا! میں بدول نہیں ہوں گا۔“



صبح بتولاں ناشتے میں اس کی مدد کروانے کے لیے آئی تو اس کے ساتھ دو بچیاں بھی تھیں، شرمائی شرمائی جھجکی سی۔

”یہ کون ہیں؟“ رعنا نے دلچسپی سے پوچھا۔

”میری نواسیاں ہیں، رات میری بیٹی ادھر آئی ہے۔“ بتولاں کے لہجے میں خوشی کی ہلکی سی رمت بھی نہیں تھی۔

”انہیں ناشتا تو کراؤ۔“ عدیل کہہ رہا تھا۔

”نہیں صاحب! روٹی تو کھا کر آئی ہیں۔“ لیکن جب عدیل نے انہیں ٹیبل پر آنے کو کہا تو وہ جھٹ سے آئیں۔ بتولاں منع کرنے لگی لیکن عدیل نے روک دیا۔

رعنا اور عدیل ناشتے کے دوران ان سے باتیں بھی کرتے رہے اور انہوں نے دھیان نہیں دیا،

بتولاں آج معمول سے کہیں زیادہ خاموش تھی۔

”چلو بھی، آج ان بچیوں کی وجہ سے تمہارا دن بھی اچھا گزر جائے گا لیکن مانگے کی خوشیاں دو چار دن کی ہوتی ہیں۔ میرا خیال ہے ہمیں اپنا بندوبست خود کر لینا چاہیے۔“ اس نے شرارت سے مسکرا کر کہا تھا، رعنا لب تھینچنے بیٹھی رہی۔

اور واقعی اس کا دن اچھا گزرا۔ وہ بچیوں کے ساتھ لان میں کھیلتی رہی۔ اس موسم میں یہاں تتلیاں بہت آگئی تھیں۔ چھوٹی لڑکی جس کی عمر چار سال تھی، ان کے پیچھے بھاگتی رہی اور رعنا اس کی بھاگ دوڑ کو انجوائے کرتی رہی۔

عدیل آج معمول سے کچھ جلدی گھر آ گیا، وہ اس وقت قیمہ بھون رہی تھی اور کئی ہوئی موسیٰ سبزیاں اس کے قریب ہی رکھی تھیں۔

”جلدی سے کمرے میں آؤ۔“ وہ بڑے جوش سے کہہ کر کمرے کی جانب چل دیا۔
”کیا مصیبت ہے، جلدی سے آؤ۔ فارغ کھڑی ہوں نا میں۔“ بڑبڑاتی ہوئی وہ بھی بیڈروم میں آگئی۔

”یہ تمہارے لیے ہے، میں نے بہت شوق سے خریدا ہے۔“ اس نے ایک پیکٹ اس کی جانب بڑھایا۔

”کیا ہے یہ؟“ کسی جذبہ کے بغیر اس نے تھام لیا۔
”کھول کر دیکھو کیسا ہے؟“ پتا نہیں وہ اتنا پر جوش کیوں ہو رہا تھا۔
رعنا نے پیکٹ کھولا۔ ایمر اینڈری سے بھرا ریڈ کلر کا خوب صورت سوٹ تھا۔ ریڈ کلر جو شادی کی رات اتارا پھر کبھی پہنا ہی نہیں تھا۔

”کیسا ہے؟“ وہ پوچھ رہا تھا۔
”ہوں، ایسی چیزوں کی شاپنگ کا تو تمہارا خاصا تجربہ ہے نا!“ اور عدیل کی مسکراہٹ معدوم ہوگئی۔ پیکٹ الماری میں رکھ کر وہ پھر کچن میں آگئی۔
”چچ میں عدیل نے پھر بچیوں کو بلوایا۔“

”ان کی ماں کدھر ہے ماسی! میں نے اسے نہیں دیکھا۔“ رعنا نے پوچھا۔
”گھر میں پڑی ہے، دکھوں کی ماری۔“ بتولاں نے آہ بھری۔
”کیا مطلب؟ کیا ہوا ہے اس کے ساتھ؟“

”بس جی کیا بتاؤں، دو بیٹیاں یہ ہیں، تیسری ابھی چند روز کی ہے۔ گھر والا کہتا ہے مجھے بیٹیاں نہیں چاہئیں، تو ہے کہ لائن لگائے چلی جا رہی ہے، اسی لیے تو ماں باپ کے در پر چھوڑ گیا ہے۔ بڑا ظلم کرتا ہے جی میری بیٹی پر۔ گھر بسانے کے لیے سب سہتی رہی ہے، لیکن ظالم نے چھت بھی چھین لی ہے۔“

بتولاں سسکنے لگی۔

”کدھر ہوتا ہے وہ؟“ عدیل نے پوچھا۔

”تھوڑی دور گاؤں ہے جی اس کا۔“
 ”میں ڈرائیور سے کہتا ہوں گاڑی نکالے۔ تم اللہ بخش کو ساتھ کر دو۔ اسے کہو اپنے داماد کو لے کر آئے۔“

موسم خاصا بدل گیا تھا، اسی لیے طبیعت میں سستی ہو رہی تھی، لہجے کے بعد وہ لیٹی اور سو گئی چونکہ دن میں سونے کی عادت نہیں تھی۔ سو ایک گھنٹے بعد آنکھ کھل گئی۔ وہ لیٹی نہیں، اٹھ کر کارڈور میں آگئی اور تب ہی اس نے عدیل کی آواز سنی۔

”شریف باکر دار بیوی نعت ہوتی ہے اور سچ تو یہ ہے کہ عورت تو باکر دار ہی ہوا کرتی ہے۔ اسے ورغلانے والا مرد ہے۔ اس کی ہوس عورت کو کچھ سے کچھ بنادیتی ہے۔ قدر کرو اپنی بیوی کی، یہ بیٹیاں آزمائش نہیں، انعام ہیں۔ ان کی حفاظت کرنا، ان سے محبت کرنا اور ان کی عزت کرنا تمہارا فرض ہے ولی محمد! مردانگی کے غرور میں تم جو کچھ کر رہے ہو، کیا یہ کسی مرد کو زیب دیتا ہے؟“
 اس نے دیکھا، ولی محمد (بتولا کا داماد) اس کے سامنے سر جھکائے کھڑا تھا۔ وہ اچھے کپڑوں میں ملبوس تھا اور کچھ پڑھا لکھا بھی لگتا تھا۔

”یقین کرو میری بات کا، جب ایک شریف عورت تمہاری زندگی میں نہیں رہے گی تو کچھ بھی باقی نہیں رہے گا۔ مٹا کر لے جاؤ اپنی بیوی کو اور پھر بھی اسے ناراض مت کرنا۔“
 ”جی صاحب! ٹھیک ہے صاحب!“ ولی محمد نے کہا تھا اور رونا واپس کمرے میں پلٹ آئی۔
 کچھ دیر بعد عدیل کمرے میں آیا اور ٹھنک گیا۔ وہ اس کا لایا ہوا ریڈ سوٹ پہنے آئینے کے سامنے کھڑی، بہت دنوں بعد لب اسٹاک لگا رہی تھی۔ اسے دیکھا تو مسکرائی اور بولی۔
 ”آج ہم رات کا کھانا باہر کھائیں گے اور مجھے کچھ شاپنگ بھی کرنا ہے۔“

مارے حیرت کے وہ کچھ بول نہیں سکا مگر اسے پوچھنا تو تھا کیا کیوں پلٹ گئی کہ نہیں جانتا تھا عورت کا دل پتھر کا نہیں، موم کا ہے۔ مرد کا کردار اس کی محبت، اس کی وفاداری، اسے کسی بھی وقت، کسی بھی روپ میں ڈھال دیتی ہے، جیسے عدیل کے بدلے خیال نے اسے بھی بدل دیا تھا۔ پہلے صرف وجود اس کا تھا، اب دل اور روح بھی عدیل کی ہو گئی تھی۔



ہم آوارگان شوق

ادھر نئی فلم ریلیز ہوتی، ادھر رحمت بیگم عرف نی کسی سہیلی کے ساتھ سینما ہال پہنچ جاتی، اور واپسی پر ہمیشہ اپنے شوہر سے ٹکڑی مار کھاتی، مگر فلم بنی کا ایسا چکا بڑا تھا کہ اترنے کا نام نہیں لیتا تھا، فلمیں دیکھ دیکھ کر اسے اداکاری کا بھی شوق پیدا ہو گیا تھا، مگر سنسنے میں یہی آتا تھا، فلمیں لاہور میں بنتی ہیں اور وہاں جانا اس کے لیے ولایت جانے سے کم مشکل تو نہیں تھا۔ ویسے اسے یقین تھا، وہ بھی کسی ہیروئن سے کم نہیں ہے، اس کے چہرے اور جسم کی ساخت میں بلا کی کشش ہے، اس بات کا اظہار آس پڑوس میں رہنے والیاں بھی کر جاتیں اور شادی سے پہلے وہ چاہے، ماے کے لڑکوں کی آنکھوں میں اپنے لیے پسندیدگی دیکھ چکی تھی، پر اماں بڑی گھاگ عورت تھی، صرف پندرہواں لگا تھا کہ اماں نے سردار کے لیے باندھ دیا، ویسے اس وقت اسے اپنے ساتھ ہونے والی زیادتی کا احساس نہیں تھا۔ دلہن بن کر خوش خوش سردار کے گھر چلی آئیں تھی، سردار عمر میں اس سے پندرہ سال بڑا تھا۔ مضبوط قد کا ٹھ، بڑی بڑی سرخ ڈوروں والی بے رحم سے آنکھیں، پکارنگ، ٹیکھا ساناک نقشہ، کم عمر رحمت تو دہلی گئی اور یہ دہشت چار سال تک قائم رہی، پہلے موتیا، پھر صفدر کی پیدائش، رحمت لڑکی سے عورت بن گئی اور اسے یہ بھی احساس ہوا کہ سردار خاموش طبع، اپنے آپ میں کُن رہنے والا ہے، تھوڑا سا غصیلا ضرور ہے، مگر اتنا بھی نہیں کہ اس سے دب کر عمر گزار دی جائے۔

”آخر میرے بھی تو کچھ ارمان ہیں، کون سی دوبارہ زندگی ملتا ہے کہ یہ زندگی میں سردار کے اشاروں پر ناپتے گزار دوں۔“ بس یہ سوچ ذہن میں آنے کی دیر تھی کہ اس نے پر پرزے نکالنے شروع کر دیے۔ ساتھ کے گھر میں انورارہتی تھی، جسے رحمت، بھابھی انورا کہتی تھی، وہ بڑی فیشن ایبل عورت تھی، خوب شوخ رنگوں کے چست کپڑے پہنتی، ہر وقت نئی ٹھنی رہتی، میک اپ تو کبھی کسی شادی بیاہ میں شرکت کے لیے محلے کی عورتیں کرتی ہی تھیں، مگر انورا کا تو انداز بھی دوسرا تھا۔ ہونٹوں پر شوخ لب اسٹک

اور اس پر چکیلی افشاں، آنکھوں میں سرمہ تو سب ہی لگاتی تھیں، مگر انورا جیسا دنبالے دار سرمہ کسی کو لگاتا نہیں آتا تھا۔ ابرو مونچے سے فالٹو بال نکال نکال کر باریک کیے گئے تھے اور بالوں کا جوڑا تو وہ ایسا بناتی کہ سب دیکھتی رہ جائیں۔ یہ رحمت کی قسمت کہ وہ ان کے پڑوس میں آئی تھی۔ بچہ و چوکونی نہیں تھا اور میاں اس کا اکثر بیمار رہتا تھا۔ اکثر عورتیں انورا سے اس سلسلے میں کافی ہمدردی رکھتی تھیں، مگر اس بات پر کسی نے بھی انورا کو دکھڑے روتے نہیں سنا تھا، اب جو رحمت کا اس کے گھر خاصا آنا جانا ہوا تو دل میں میلتا سوال لبوں پر آ ہی گیا۔ انورا شیشے کے سامنے بیٹھی میک اپ مکمل کرنے کے بعد گال پر تل بنانے لگی تھی۔ ہاتھ روک کر بولی۔

”سردار تو خاصا خوش شکل اور بھرپور مرد ہے نا، پھر تجھے اس کی اچھی شکل سے کوئی فائدہ ہوا ہے؟“

رحمت سوچ میں پڑ گئی۔

انورا مسکرائی اور بولی۔ ”مرد جتنا بد صورت ہوتا ہے، اتنا ہی بیوی کے رعب میں رہتا ہے، میں کیا کرتی ہوں، کیسے رہتی ہوں، کیا کھاتی، پہنتی ہوں، کہاں کہاں گھومتی پھرتی ہوں، اس میں اتنی جرات نہیں کہ مجھ سے سوال و جواب کر سکے۔ ریلوے میں ملازم ہے، اچھی خاصی تنخواہ ہے، دوسری سہولتیں بھی حاصل ہیں۔ جن سے فائدہ اٹھاتی ہوں صرف میں۔“

انورا نے بد صورت شوہر کے اتنے فوائد بتائے کہ رحمت نے بے اختیار سوچا، کاش سردار بھی ایک بد صورت، دبلا پتلا، ڈرپوک مرد ہوتا۔

”تم تو گھر میں بند رہتی ہو۔ بھی چلو نا میرے ساتھ مل کر فلم دیکھیں گے۔“

”فلم؟“

”ہاں، ایک دوبارانی اور خالہ کے ساتھ شادی سے پہلے میں فلم دیکھنے گئی تھی۔ میری تو آنکھیں پھٹی کی پھٹی رہ گئیں، کیسی خوبصورت زندگی تھی، ان لوگوں کی اور وہ تجھے بھی کتنے خوبصورت۔“

”اچھا، تجھے فلمیں دیکھنا اچھا لگتا ہے، یہ تو بڑی اچھی بات ہے، دو بجے کا شو ہمیں مناسب رہے گا، تم بچے سلا کر آ جانا، گھر میں تمہاری ساس تو ہوتی ہے، اگر کوئی بچہ جاگ بھی گیا تو وہ سنبھال لے گی۔“

”ہاں خالہ (ساس) تو بہت اچھی ہے، وہ مجھے کہیں آنے جانے سے نہیں روکتی، مگر فلم پر جانا شاید اسے اچھا نہ لگے۔“

”تو بھلا، بے وقوف! یہ بتانے کی ضرورت ہی کیا ہے، کہہ دینا انورا بھابھی نے بازار جانا ہے، مجھے بھی ساتھ چلنے کو کہہ رہی ہے۔“

بس ایک بار انورا نے راہ دکھائی اور پھر وہ اسی راہ پر چل نکلی۔ سردار ٹھنکا۔ اس کی ماں نے بہو کو سمجھانے کی کوشش کی۔ مگر فلم کا نشہ رگ رگ میں اتر چکا تھا۔ اگلے تین سالوں میں وہ بالکل ہی بدل چکی تھی، بلکہ اب تو اسے اس نام سے بھی چڑھتی، وہ می کہلاتی تھی۔ سردار کو اس کا نیا نام بالکل پسند نہیں تھا، وہ رحمت کہہ کر بنی بلاتا اور یوں آغاز میں ہی جھگڑا کھڑا ہو جاتا۔

”ہزار بار کہا ہے، میرا نام اب نمی ہے۔ تم مجھے اس پرانے زمانے کے فضول نام سے مت پکارا کرو۔“

”انسان بن جا رحمتے! کسی دن مجھ سے ہڈی پسلی تڑوالے گی۔“

مگر نمی جانتی تھی، وہ صرف دھمکی ہی دیتا ہے، ہاتھ کبھی نہیں اٹھائے گا۔ چھ برس اس کے پڑوس میں رہنے کے بعد انورا کو دوسرے شہر چلی گئی، مگر اب کی کو شہر کے ہر سینما ہاؤس کا راستہ پاد تھا، میک اپ کرنا، ہر نیافیشن کرنا، سب سیکھ چکی تھی۔ اس لیے انورا کے جانے سے اسے کچھ زیادہ فرق نہیں پڑا۔

پھر جب موتیا آٹھ برس کی ہوئی، وہ بھی ساتھ جانے کی ضد کرنے لگی۔ نمی نے سوچا۔ حرج ہی کیا ہے، بچی بھی خوش ہو جائے گی۔ وہ موتیا کو بھی ساتھ لے جانے لگی۔ موتیا کے جوان ہونے کی اسے تو خبر نہ ہوئی، یہ احساس اسے سینما ہاؤس میں آنے والے بے فکرے شوئے لڑکوں نے دلایا، تب اس نے چونک کر بیٹی کی طرف دیکھا، لڑکوں کے گروپ کی جانب سے اچھالے گئے بے ہودہ فقروں نے اس کا رنگ اڑا دیا تھا۔ وہ ماں کے پیچھے چھپنے کی کوشش کر رہی تھی اور نمی سوچ رہی تھی۔

”موتیا تو بہت خوبصورت ہے، بالکل کسی فلم کی ہیر وئن کی طرح۔“

پھر یہ بات اس کے ذہن سے نکل گئی۔

”میری تو عمر اس خواہش میں ہی بیت گئی، کوئی راہ ہی نہیں ملی، ورنہ آج اس گندے محلے میں چھوٹے سے ٹوٹے پھوٹے مکان کے بجائے کسی شان دار بنگلے میں رہ رہی ہوتی۔ اب بیٹی کا مستقبل سردار جیسا کوئی مزدور آدمی نہیں ہونا چاہیے۔ اسے فلم کی ہیر وئن بناؤں گی، پھر ہم سب ٹھاٹ سے رہیں گے۔ مگر کیسے؟ فلمیں تو لاہور میں بنتی ہیں، سنا ہے وہاں کچھ جگہیں ہیں جہاں اداکار اکٹھے ہوتے ہیں اور فلم بنتی ہے۔“

ایک دن اس نے موتیا سے پوچھا، تمہیں فلمیں دیکھنے کا بہت شوق ہے، یہ تو میں جانتی ہوں، تم نے کبھی یہ بھی سوچا ہے کہ تم بھی فلم کی ہیر وئن بن جاؤ۔“

”اماں! وہ۔۔۔“ موتیا ڈر رہی تھی، اگر اس نے بتا دیا، وہ دن رات خود کو ہیر وئن تصور کر کے کسی نہ کسی ہیر وئن کے ساتھ خیالوں ہی خیالوں میں گیت گاتی رہتی ہے، تو اماں بہت مارے گی۔ بس اسی لیے ہچکچا رہی تھی، مگر نمی کا انداز کچھ ایسا تھا۔ موتیا اپنی خواہش کو زیادہ دیر چھپا نہیں سکی۔

”ہائے موتیا! اگر تم ہیر وئن بن جاؤ! ہمارے تو دارے نیارے ہو جا میں گے۔“

”اماں۔۔۔ اماں! کیا ایسا ممکن ہے؟“ موتیا کی آنکھیں جگمگانے لگی تھیں۔

”میں ارادے کی بڑی پکی عورت ہوں۔ بس تیری مرضی پوچھنی تھی، تجھے بھی شوق ہے تو بس سمجھ

لے، ہیر وئن بن گئی۔“

”اماں! تم پڑھی لکھی نہیں ہو، میں نے پوری آٹھ جماعتیں پڑھی ہیں۔ تمہیں پتا نہیں ہے۔ فلمیں لاہور میں بنتی ہیں اور جہاں فلمیں بنائی جاتی ہیں۔ اس جگہ کو اسٹوڈیو کہتے ہیں، وہاں ہر وقت چوکیدار کھڑا رہتا ہے، ہر کسی کو اسٹوڈیو میں داخلے کی اجازت بھی نہیں ہوتی۔“

”جو لوگ ایکٹر بن گئے ہیں، وہ بھی تو آخر کسی نہ کسی طرح اندر داخل ہوئے ہی ہیں نا!“ نمی مایوس نہیں تھی۔



آنے والے دنوں میں وہ ماں، بیٹی کم سہیلیاں زیادہ بن گئیں۔ موتیا کو گھر کے کام کاج میں پہلے بھی زیادہ دلچسپی نہیں تھی، اب تو نمی اس سے بالکل ہی کام نہیں کرواتی تھی۔ برتن مانگنے، کپڑے، برتن دھونے سے اس کے ہاتھ خراب ہو سکتے تھے۔ ہیر ورن کے ہاتھ تو بہت خوب صورت، نازک نازک، صاف ستھرے ہوا کرتے ہیں۔

دادی دن بے گزر چکی تھی، ورنہ پوتی کے فیشن اور خروں پر ضرور اعتراض کرتی۔ ماں، بیٹی فلم دیکھ کر آتیں، پھر ریڈیو پر فرمائشی پروگرام باقاعدگی سے سنتیں اور موتیا گانوں پر بالکل ویسا ہی ڈانس کرتی جیسا فلم میں ہیر ورن نے کیا ہوتا تھا۔

”کاش انورا ایہاں ہوتی، وہ ضرور کوئی نہ کوئی راہ نکال لیتی۔“ نمی کو اب کئی بار انورا کا خیال آتا تھا۔

”اماں! وہ دن کب آئے گا جب میری بھی تصویریں اخباروں میں چھپیں گی؟“ دونوں اس وقت بازار کی مشہور دکان پر بیٹھی چاٹ کھا رہی تھیں۔ میز پر پڑے اخبار کے فلمی صفحے دیکھ کر موتیا کچھ اداسی، کچھ بے تابی سے سوال کر رہی تھی۔

”میں خود بھی زیادہ انتظار نہیں کرنا چاہتی۔ سوچ رہی ہوں، لاہور کا چکر لگاؤں، مگر وہاں ہمارا کوئی رشتہ دار تو رہتا نہیں ہے۔ ہوٹل میں جا کر ٹھہرنا پڑے گا اور اس کے لیے پیسہ چاہیے۔ تجھے تو پتا ہے۔ تیرا کنجوس ابا گن کر پیسہ میزے ہاتھ پر رکھتا ہے۔“

”اگر پیسہ نہیں ہے، پھر ایسے منصوبے بناتی ہی کیوں ہو؟“ موتیا ناراضی سے بولی۔

”مایوس کیوں ہوتی ہے۔ تجھے ہیر ورن بنانا میرا خواب ہے، اور میں اس خواب کو پورا کر کے دم لوں گی۔ چل اب جلدی جلدی کھا، تھوڑی خریداری رہ گئی ہے، پھر گھر چلیں۔“

”اب اور کیا لیتا ہے؟“ موتیا نے قریب رکھے دو پھولے ہوئے شاؤنگ بیک دیکھ کر سوال کیا۔

”کپڑے لٹے تو لے لیے ہیں، اب ان سے میچ کرتی نلکیاں، فیتے، بٹن بھی تو لینے ہیں کہ نہیں؟“

موتیا نے اثبات میں سر ہلایا، پھر بولی، درزن سے کہنا، جلدی سی دے۔ پچھلی مرتبہ اس نے بہت دن لگا دیے تھے اور دیکھو اماں! نیلے سوٹ کے لیے یہ ڈیزائن کتنا اچھا رہا ہے گا۔“ اس نے اخبار کے صفحے پر مسکراتی ہیر ورن کی تصویر پر ہاتھ رکھا۔

”ہاں۔ اچھا ہے، یہی بنوادوں گی۔ اخبار پلٹ کر شاپر میں ڈال لے۔“ اور موتیا نے ایسا ہی کیا۔



سردار کوئی ڈھیلا ڈھالا امر نہیں تھا، اس نے کمانے کے ساتھ ساتھ گھر کے مسئلے مسائل پر بھی پوری نظر رکھی ہوئی تھی، بیٹی جوان ہے اور خوب صورت بھی، سونے پر سہاگہ تعلیم بھی حاصل کر رہی ہے، اسے بہت اچھے مال دار گھر میں بیانے کا اس نے فیصلہ کر رکھا تھا۔

اس سلسلے میں بیوی سے کوئی بات نہیں کی کہ وہ اسے بے وقوف اور گنوار عورت خیال کرتا تھا، جسے جوان بیٹی کی ماں ہونے کے باوجود فیشن کرنے کا بے انتہا شوق تھا اور سردار کو اس کی اس عادت سے سخت چڑھتی تھی۔

ماں، بیٹی گھر آئیں، دونوں لڑکے گلی میں دروازے کے سامنے کھیل رہے تھے۔ بڑے نے اطلاع دی کہ ابا گھر آچکا ہے، ساتھ میں دو مہمان بھی ہیں۔

”تیرے ابا کو بھی چین نہیں۔ یہ بھلا گھر آنے کا وقت ہے اور ساتھ میں پتا نہیں کون سے مفت خورے اٹھا لایا ہے۔“ نمی نے بڑبڑاتے ہوئے برقعہ اتارا۔ موتیا کو کسی کے آنے جانے سے کوئی مطلب نہیں تھا۔ وہ تو گھر کے کسی کام کو ہاتھ ہی نہیں لگاتی تھی۔ نمی کو اگر کام کی زیادتی کی وجہ سے مدد چاہیے ہوتی تو بیٹوں کو ہی پکارا کرتی تھی۔

”موتیا کی ماں! لاہور سے میرے مہمان آئے ہیں۔ امیر بندے ہیں، کھانا بہت اچھا سا ہونا چاہیے۔“

سردار نے بیٹھک سے آکر بتایا تھا۔

”لاہور سے؟ وہاں تو بڑی فلمیں بنتی ہیں۔“ نمی کی آنکھیں چمکے لگیں۔

”اویا گل! یہ کوئی بھانڈ نہیں ہیں۔ اچھے خاصے کھاتے، پیٹے شریف لوگ ہیں۔“ سردار نے دانت پیستے ہوئے گردھی آواز میں کہا تھا کہ گھر کوئی اتنا بڑا نہیں تھا۔ چند فٹ کے فاصلے پر بنی بیٹھک میں معزز مہمان بیٹھے تھے۔ وہ نہیں چاہتا تھا، اس کی آواز وہاں تک پہنچے۔

”لاہور سے آئے ہیں۔ کھاتے پیٹے لوگ ہیں۔“ سردار کے جانے کے بعد اس نے موتیا کو بتایا۔

”ہمیں کیا فائدہ؟ یہ تو ابا کے جاننے والے ہیں۔“

”سوچے سے راستے نکل آتے ہیں۔ تم ہر وقت مایوسی کی باتیں مت کیا کرو۔ اور سنو، یہ دونوں تھیلے ابھی تک یونہی رکھے ہیں، کچھ تو عقل کیا کرو، انہیں فوراً چھپاؤ۔ سردار کی نظر پڑ گئی تو اس فضول خرچی پر بڑا چلائے گا۔“

”اوه ہاں۔ مجھے خیال ہی نہیں رہا۔“ وہ برق رفتاری سے اٹھی۔ دونوں تھیلے اٹھا کر صندوق میں ڈال دیے۔

سردار کے ملنے والے آتے ہی رہتے تھے، مگر ماں، بیٹی کو بیٹھک میں آنے کو کبھی نہیں کہا تھا، لڑکے ہی کھانا اندر لے کر جایا کرتے تھے، مگر آج تو انہونی ہو گئی۔ سردار نے نمی سے کہا۔

”کھانا خود لے کر جاؤ اور موتیا کو بھی ساتھ لے لینا۔“

دونوں مرد معقول صورت، سردار کے ہم عمر اور لباس سے پیسے والے دکھائی دیتے تھے، جب سردار نے بتایا کہ یہ اس کی بیٹی موتیا ہے۔ بہت ہنرمند اور لائق ہے تو دونوں پر شفقت انداز میں مسکرائے اور اس کے سر پر ہاتھ پھیرا، پھر پانچ، پانچ سوموتیا کے ہاتھ میں رکھ دیے۔ سردار نہیں، نہیں کرتا رہ گیا، مگر اس کے ہونٹوں پر مسکراہٹ بھی تھی اور وہ دونوں بھی اس کے انکار کو اہمیت نہیں دے رہے تھے۔ موتیا روپے ہاتھ میں پکڑے باپ کی جانب سوالیہ انداز میں دیکھ رہی تھی، جونہی باپ کی جانب سے ”رکھو“ کا اشارہ ملا، وہ بھی بند کر کے بیٹھک سے باہر آگئی اور جب نمی کمرے سے باہر آئی تو اس کے چہرے پر گہری سوچ کے سائے تھے۔

”کیا ہوا ماں! اتنی چپ کیوں ہو۔ دیکھو تو کتنے روپے مل گئے، لگتا ہے ابا کے دوست بہت ہی

”ہاں ہوں گے، مگر موتیا! کوئی یونہی روپے ہاتھ پر نہیں رکھ دیا کرتا، مجھے تو یہ کچھ خاص معاملہ لگتا ہے۔“

”کیسا معاملہ؟“ وہ ماں کے قریب کھسک آئی۔

”ضرور سردار نے تیرا رشتہ پگھا کر دیا ہے۔“

”کک۔۔۔ کیا، مگر مجھے تو شادی نہیں کرنی، میں تو ہیر و کن بننا چاہتی ہوں۔“

”جب شور نہ ڈال۔ ابھی میں مری نہیں، زندہ ہوں۔ اگر یہ شادی تیرے میرے مفاد میں ہوئی تب ہی ہوگی، نہیں تو ہنگامہ کھڑا کر دوں گی۔“

نمی کا شک غلط نہیں تھا، ان دو میں سے ایک نے موتیا کو اپنے بھتیجے کے لیے پسند کر لیا تھا۔ دراصل وہ لوگ آئے ہی اسی سلسلے میں تھے۔ سردار کی ان سے کب سے بات چیت چل رہی تھی، سردار لاہور جا کر لڑکا بھی دیکھ آیا تھا۔

موتیا کے جوڑ کا خوب صورت پڑھا لکھا جوان تھا۔ اس کے چچا، چچی نے ہی اس کی پرورش کی تھی۔ اب تو چچی بھی دنیا میں موجود نہیں تھی، بڑا سا گھر اور یہ دو مرد۔ سردار کا تو بس نہیں چلتا تھا، ابھی نکاح پڑھوا دے۔ سردار بہت خوش تھا، انہیں رخصت کر کے وہ اندر آیا، نمی آگ بگولہ سامنے برآمدے میں ہی موڑھے پر بیٹھی تھی۔

”نہیں کیا ہوا ہے؟“ وہ صورت دیکھ کر ٹھنکا۔

”سب کچھ کر کے پوچھتے ہو مجھے کیا ہوا ہے۔ ٹھیک ہے، بہت عقل ہے تمہارے پاس، مگر میں بھی نری گدھی نہیں ہوں اور پھر میں موتیا کی ماں ہوں، تم سے زیادہ اس کا اچھا برا سوچ سکتی ہوں، مگر تم نے تو مجھے ہوا تک نہیں لگنے دی۔ پتا نہیں کب سے بات چلائے ہوئے تھے جو آج وہ لوگ پیسے بھی رکھ گئے جو تیرا چاہ رہا تھا، وہیں رو لا ڈال دوں، مگر تیری عزت کے خیال سے چپ ہو گئی۔“

”بڑی مہربانی تیری اور تیری عقل کو بھی میں آج مان گیا ہوں مگر یہ تو بتائیں نے آج تک کچھ غلط کیا ہے۔ جواب کروں گا۔“ پھر اس نے نمی کو تفصیل سے سب کچھ بتا دیا۔

”گھر میں کوئی عورت نہیں ہوگی دونوں مرد ذاتی کاروبار کرتے ہیں، صبح کے نکلے شام کو گھر آتے ہوں گے، لاہور شہر میں رہتے ہیں، یہ تو سب کچھ ان کے حق میں جا رہا تھا۔ نمی نے جب یہ سب سوچا تو خاموش ہو گئی، جب موتیا کو ساری بات سمجھائی تو وہ بھی خاموش ہو گئی۔ ویسے بھی وہ اپنی عقل سے کم ماں کی عقل سے زیادہ سوچتی تھی۔

مگر رشتہ پگھا ہو جانے کے بعد ایک تبدیلی اس میں آرہی تھی، وہ طیب کے بارے میں بہت سوچنے لگی تھی۔ سردار نے نمی کو بتایا تھا، وہ بہت خوب صورت اور پڑھا لکھا ہے، یہ دونوں باتیں موتیا کو بڑی اچھی لگی تھیں۔ اور موتیا کی یہ تبدیلی نمی کو بالکل اچھی نہیں لگی تھی۔



سردار کا ایکسڈنٹ ہو گیا تھا، وہ دو دن بے ہوشی کی حالت میں اسپتال میں رہا، ڈاکٹر اس کی طرف

سے مایوس تھے۔ سر پر چوٹ آئی تھی، آرپیشن کا کہا گیا۔

نمی نے لاہور طبیب کے چچا کو تار بھجوادیا، وہ بھی فوراً چلا آیا، سردار کے پاس پیسے کی کمی نہیں تھی، بس اس وقت کسی سیانے کی ضرورت تھی۔ طبیب کے چچا علاؤ الدین نے یہ ضرورت پوری کر دی۔

”کیوں روتی ہو موتیا! تمہارے ابا بالکل ٹھیک ہو جائیں گے۔“ وہ ستون کے ساتھ کھڑی سسک رہی تھی، جب علاؤ الدین نے قریب آ کر سلی دی تھی۔

”میرا دل گھبرا رہا ہے چچا!“

”نہیں، نہیں پریشان مت ہو۔ تمہارا ابا ٹھیک ہو جائے گا۔ آؤ میرے ساتھ باہر تازہ ہوا میں آ جاؤ۔“ وہ اسی طرح اسے سہارا دیے باہر اسپتال کے لان تک لے آیا، اس وقت سورج ڈوب رہا تھا، یہ وقت طبیعت پر اداسی کے اثرات چھوڑتا ہے اور یہ لڑکی جس کا رنگ بہت چمک لیے ہوئے صاف تھا۔ اور جس کے ہونٹوں کا کٹاؤ بہت واضح تھا۔ اس وقت اداسی کے رنگ میں پوری طرح رنگی ہوئی تھی۔

وہ اس کی اداسی دور کرنے کو بے چین تھا۔ ادھر ادھر کی باتیں کرتا رہا، پھر بوتل پلائی، سمو سے منگوا کر دیے۔ اور جب وہ وارڈ کی طرف واپس آ رہے تھے موتیا پہلے کی نسبت کافی سنبھل چکی تھی۔

سردار کو ابھی بہت دن اسپتال میں رہنا تھا۔ علاؤ الدین ذاتی کاروبار کرنے والا مصروف آدمی تھا۔ وہ دو چار دن رہنے کے ارادے سے آیا تھا، مگر اب اس نے طبیب کو لکھ دیا تھا۔

”کاروبار تم سنبھالو، مجھے آنے میں دن لگ جائیں گے۔“ نمی اس کے اس ایثار پر بہت ممنون تھی اور وہ موتیا کے سامنے اٹھتے بیٹھتے اس کی تعریف کرتی تھی، ساتھ ہی یہ بھی کہا۔

”یہ تمہارا چچا سر ہے، طبیب کو اسی نے پالا ہے۔ اس لیے طبیب اس سے پیار تو کرتا ہی ہوگا، اس کا احسان منہ بھی ہوگا۔ اگر تم اس بڑھے کے دل میں جگہ بنا لو تب تمہیں اس گھر میں جا کر کوئی مشکل پیش نہیں آئے گی اور تم اپنی ہر بات آرام سے منوا سکو گی۔“ موتیا نے اثبات میں سر ہلادیا اور علاؤ الدین کا بہت خیال رکھنے لگی۔

مگر تھوڑے دن بعد اس نے محسوس کیا، اسے موتیا کی یہ خدمت اتنی خوشی نہیں دیتی، وہ تو خود اس کے ناز اٹھا کر، اسے اس کی پسند کی چیزیں دلا کر خوش ہوتا ہے۔ اور یہ تو بہت ہی اچھی بات تھی۔ ان چند دنوں میں اس نے موتیا کو بہت مہنگے جوڑے دلادیے۔ نہ صرف موتیا، بلکہ نمی کو بھی بہت کچھ لے کر دیا۔ وہ سردار کی بیماری سے پریشان تو تھی، مگر خوب صورت کپڑے تو اس کی کمزوری تھے۔ سردار گھر آ گیا، مگر معذوری کے ساتھ وہ ابھی کسی کو پہچانتا نہیں تھا۔ نہ ہی خود سے اٹھتا بیٹھتا تھا، مگر ڈاکٹر نے کہا تھا۔ علاج اور وقت کے ساتھ وہ سنبھل جائے گا۔

کاروبار بڑا لڑکا دیکھنے لگا۔ ابھی وہ بچہ ہی تھا، مگر یہ مشکل جو اڑی تھی۔

سردار کے گھر آتے ہی علاؤ الدین دوبارہ جلد آنے کے وعدے کے ساتھ لاہور چلا گیا تھا، دس دن کے بعد لدا پھندا واپس آیا تو سردار کی وہی حالت اور کاروبار کی بگڑتی حالت سامنے تھی۔ نمی سے مشورہ کر کے اس نے لڑکے کے ساتھ اپنا بھروسے کا ایک ملازم بھی لاہور سے بلوا کر لگا دیا۔

”یہ علاؤ الدین چاچا تو بڑے کھلے دل والا ہے۔ میں سوچتی ہوں اماں! پتا نہیں اس کا بھتیجا بھی

اتبادل والا ہو گا یا نہیں۔“ موتیا ماں سے بے تکلف تھی۔ دونوں ہم عمر سہیلیوں کی طرح ہر بات کر لیا کرتی تھیں۔

”چھوڑ دے، اس کے بھتیجے کو۔ ہمیں اس سے کیا لینا دینا۔“ ماں کی بات پر اس کے برابر چار پائی پر لٹی موتیا اٹھ بیٹھی اور ٹکڑے کر کے صورت دیکھنے لگی، لیکن رات کے اس پہر زبرد کے بلب کی لمبائی روشنی میں وہ ماں کے چہرے کے تاثرات جاننے سے قاصر تھی۔

”ادھر آ میرے پاس۔ تجھے کچھ سمجھانا ہے میں نے اور میری بات سننے سے پہلے یہ یاد رکھ لینا کہ میں تیری دشمن نہیں، ماں ہوں اور میں نے آج تک کبھی تیرے لیے کوئی غلط فیصلہ نہیں کیا۔“ نمی کا انداز ہی ایسا تھا کہ جس کی ماری موتیا جلدی سے بستر چھوڑ کر اس کے پاس آ بیٹھی۔ لیکن جو کچھ ماں نے کہا، وہ سننے کے بعد بدک کر پیچھے ہٹی پھر حلقی سے اٹھنے لگی۔

نمی نے بازو پکڑ لیا۔ ”تم بچی ہو، نا سمجھ ہو، لیکن میں نے ایک دنیا دیکھی ہے اور پھر اپنی بڑی بوڑھیوں سے بہت کچھ سن بھی رکھا ہے، ہمارا تجربہ یہی کہتا ہے جو ان مرد کی نسبت بوڑھا خاندان بیوی کے بہت ناز و نخرے اٹھاتا ہے، اس کی ہر بات مانتا ہے اور اس کی خواہش رد کرنے کی، اسے خفا کرنے کی جرات بھی نہیں کر سکتا۔“

”پر اماں! نہیں، نہیں میرا دل نہیں مانتا۔“ موتیا نے پوری شدت سے نفی میں سر ہلایا۔
 ”بے وقوف پاگل کی پتر! وہ جو طیب ہے نا، تجھے گھر کی چار دیواری میں قید کر دے گا۔ دن رات خدمت کروائے گا، گھر کے کام کر کے تیرے ہاتھ کھر درے ہو جا میں گے، اور یہ جو چہرے پر گلاب کھلے رہتے ہیں نا، سرسوں پھولے گی پھر یہاں پر، جبکہ علاؤ الدین سر آنکھوں پر بٹھائے گا، پیر دبانے کو کہے گی تو اس پر بھی تیار ہو جائے گا۔“ پھر مزید ہلکی آواز میں بولی۔ ”بڑھا آدمی ہے، دو چار سال میں لڑھک جائے گا، پھر ساری دولت تیری ہی ہوگی، جس سے چاہے شادی کر لینا اور اتنے پیسے سے اپنی ذاتی فلیس بھی بنانے لگنا اور وہ طیب، علاؤ الدین نے بتایا ہے۔ یتیم بھتیجا ہے اس کا۔ صرف کاروباری نگرانی کرتا ہے، ایک طرح کا نشی سمجھ لو اور وہ بھی تنخواہ کے بغیر، چاہے جب جی چاہتا ہے، خرچے کی کچھ رقم رکھ دیتا ہے اس کے ہاتھ پر۔“

پھر آنے والے دن نمی نے اسے قائل کرنے میں گزارے، ادھر علاؤ الدین کی نوازشیں بڑھتی جا رہی تھیں۔ دراصل یہ نمی کا کارنامہ تھا۔ ایک طرف بیٹی کو قائل کر رہی تھی، تو دوسری طرف علاؤ الدین کی بھی ہمدردی، مشوروں پر مشورے دے کر خوب عیش کر رہی تھی اور آخر ایک دن موتیا نے ماں کی بات سمجھ لی۔

موتیا کا نکاح، علاؤ الدین کے ساتھ پڑھوا دیا گیا۔ لڑکے پہلے تو حیران ہوئے، لیکن انہیں اعتراض کیونکر ہو سکتا تھا، آخر کو ابا کا یہ دوست اتنی مدد کر رہا تھا ان کی۔
 نمی نے ابھی صرف نکاح ہی کیا تھا، رخصتی کے لیے ایک سال کا وقت مانگ لیا تھا، یہ شرط کڑی تھی، لیکن علاؤ الدین کو فی الحال ماننا ہی پڑی تھی۔

ان دنوں دعی کم ہی لوگ گئے تھے اور جو گئے تھے، ان کی حالت دنوں میں بدل گئی تھی۔ کوشٹیاں،

کوٹھیوں میں بدل گئی تھیں۔ نمی نے دیکھ لیا تھا، بڑے لڑکے سے بھی کام سنبھالا نہیں جا رہا تھا اور چھوٹا تو ابھی بالکل بچہ تھا۔ علاؤ الدین سے اسے وہی بھجوانے کی بات کی۔ اس نے جھٹ ہامی بھری، بڑے والے نے سنا تو وہ بھی خوش ہو گیا۔

علاؤ الدین نے کاروبار سمیٹا اور نمی کی خواہش پر وہ سب لاہور آ گئے۔ آنے سے پہلے طیب کو تار دے دیا تھا، بتا دیا تھا۔ نکاح کر لیا ہے، کچھ لوگ ساتھ آرہے ہیں۔ لیکن یہ نہیں لکھا تھا، تمہاری منگیت پر ہی ہاتھ صاف کر لیا ہے۔



طیب اسٹیشن پر انہیں لینے آیا تھا، جہاں وہ اتنی کم عمر چچی کو دیکھ کر چونکا، وہاں موتیا کے دل میں بھی اسے دیکھ کر ملال سا اتر آیا۔

”یہ کیا کر دیا میں نے۔“ اس کے قدم لڑکھڑائے تھے۔ طیب کی صورت دیکھنے کے بعد نمی سمجھ گئی تھی، موتیا کے دل کی کیا حالت ہو سکتی ہے۔ اسی لیے ساتھ ساتھ بھی، جہاں وہ لڑکھڑائی، بڑھ کر پیغام لیا۔ لیکن موتیا کی آنکھوں میں اتر آنے والی نمی اسے مسلسل پریشان بھی کر رہی تھی اور غصہ بھی دلارہی تھی۔ آدھے گھنٹے کے بعد ٹیکسی ایک پرانی سی کوٹھی کے باہر رکی، اچھا خاصا رقبہ تھا اور جھاڑ جھنکاڑ کے ساتھ ساتھ لان میں کئی پھل دار درخت بھی موجود تھے۔

”قیام پاکستان سے پہلے اس کوٹھی میں انگریز رہتے تھے اب یہ میرے نام ہے۔“ علاؤ الدین نے فخر سے بتایا۔ ”سن رہی ہے فی موتیا! یہاں کبھی میم صاحبہ گھومتی تھیں اب تو سر اٹھا کر پھرے گی۔“ ”موتیا! طیب نے چونک کر سر اٹھایا، پھر سوالیہ نظروں سے چچا کی جانب دیکھا۔

”سامان اندر رکھو، ہم لوگ تھکے ہوئے آئے ہیں اور میرے سر کی حالت تو تم دیکھ رہے ہو، بیمار آدمی ہے، جلدی سے اسے کمرے میں لٹاؤ۔ آج گرمی بھی کچھ زیادہ ہے۔“ اس کی نظروں کے سوال کو نظر انداز کر کے وہ تیز تیز بول رہا تھا۔

نمی نے تو اتے ہی سارے گھر کا جائزہ لینا شروع کر دیا۔ یہاں کئی کمرے تھے۔ دھول، مٹی سے اٹا ہوا بہت سا سامان بھی موجود تھا، یہ سب دیکھ کر نمی تو مارے خوشی کے پاگل سی ہوئی جا رہی تھی۔

سردار اچھا کمار ہاتھ، لیکن گھر بالکل چھوٹا سا تھا جہاں ضرورت کا تھوڑا سا سادہ فرنیچر ہی موجود تھا۔ ”دیکھ رے، قسمت بدل گئی تیری۔“ موتیا کو ٹھوکا دیا، لیکن وہ بالکل ٹھس تھی، اسے کسی بھی چیز میں دلچسپی نہیں تھی۔

بے حد رنجور وہ باپ کی پٹی سے لگی چپ چاپ بیٹھی تھی۔

”نی ادھر آ۔“ نمی نے بازو سے پکڑ کر اٹھایا اور تقریباً کھینچتی ہوئی دوسرے کمرے میں لائی۔

”اب بول۔ کچھ منہ سے پھوٹ، شکل کیوں اتری ہوئی ہے تیری۔“

”اماں! وہ طیب تو بڑا خوبو جوان ہے، بالکل کسی فلم کے ہیرو کی طرح۔“

”دفع دور۔ نا پاگل ہے تو۔ وہ ہیرو جیسا ضرور ہے، لیکن ہیرو نہیں ہے، لنگلا ہے۔ پھوٹی کوڑی

نہیں ہے اس کی جیب میں، اگر خدا نا خواستا تیرا بیاہ اس سے ہو جاتا تو اس کوٹھی کے پچھواڑے کوئی ایک

آدھ کمرائی مقدار ٹھہرتا۔ پھر سارے خواب مٹی میں رُل جاتے، لیکن اب بس ٹو دیکھتی جا، ہائے اب تو لگتا ہے۔ میرا خوب حقیقت بننے کے دن بہت ہی قریب آگئے ہیں۔“

”سچ کہتی ہو اماں! پتا ہے مجھے تو لگتا ہے، میں اس بڑھے کی بڑی سی کوٹھی میں کھو کر رہ جاؤں گی۔ میرے سارے خوب بس خواب ہی رہ جائیں گے۔“

”اماں پر اعتبار نہیں تھے! ارے تیرے خوابوں کو حقیقت نہ بنا دیا تو نام بدل دینا میرا۔ اور ہاں سن، اس بڑھے سے ذرا بچ کے رہنا۔ تنہائی کا موقع مت دینا اسے۔ یہ مرد چاہے قبر میں پاؤں لٹکے ہوں، ہوتے بڑے خبیث مردود ہیں۔ میرے ساتھ ساتھ ہی رہو۔“

”ٹھیک ہے اماں! مجھے کون سا اس کے منہ لگنے کی چاہ ہے۔“ موتیا نے برا سامنہ بنایا۔

”اب یہ باسی روٹی جیسی شکلیں نہ بنا، اس کے سامنے بری بری شکلیں بنانے کی ضرورت نہیں، جب بھی بات کرنا، مسکرا کر کرنا، یہ بڑھے مردشکی مزاج اور خراٹ بھی ہوتے ہیں۔“

”اماں! طیب سے دوستی تو کر سکتی ہوں۔“

”دفع۔ میں کیا بکواس کر رہی ہوں۔ کہاں گئی ہے تیری عقل۔ اری میری بچی! طیب کے تو سائے سے بھی بچ کر رہنا، یہ بڑھا سب سے زیادہ ٹھک تو اسی کے حوالے سے کرے گا۔“

”اماں! ہم فلم اسٹوڈیو کب جا سکیں گے، ذرا جلدی بات کریں نا اس سے۔“

”کرلوں گی بات، پہلے تو میں سوچ رہی ہوں، کسی دن لاہور کے سینما گھر میں جا کر فلم دیکھیں، یہاں کے تو سینما گھر بھی بڑے خوب صورت، صاف ستھرے ہوں گے، وہ ہمارے شہر جیسے نہیں کہ ایک سیٹ پر ہم بیٹھے ہیں، فلم دیکھ رہے ہیں، مونگ پھلی کھا رہے ہیں، برابر میں یہ موٹا تازہ چوہا بیٹھا بھی یہی منتقل فرما رہا ہے۔“

”ہاں اماں! مزا آئے گا۔“ وہ بھی بڑ جوش ہو گئی۔



علاؤ الدین کے پاس یہ تو تھا، گھر میں عورت نہیں تھی۔ عورت کے وجود کے بغیر سلیقے کا کیا تصور؟ یہاں تین ملازم تھے، ایک ڈرائیور، ایک ملازم صفائی کے لیے اور ایک سست الوجود بابا کھانا بنانے کے لیے رکھ چھوڑا تھا۔

علاؤ الدین نے بھنا گوشت، کباب، چاول سب بنوائے تھے اور سب ایک سے بڑھ کر ایک بد مزہ۔

”کل سے کھانا میں بناؤں گی۔“ نمی نے اعلان کر دیا۔ فرشی درری پر کھانا لگایا تھا۔ موتیا، نمی چھوٹا لڑکا اور علاؤ الدین بیٹھے تھے، سردار کی تو صحت ایسی نہیں تھی۔ اسے تو چھوٹے بچے کی طرح کھانا پڑتا تھا اور طیب دسترخوان پر موجود نہیں تھا۔

”دیکھ لو۔ یہ اوقات ہے طیب کی۔“ نمی نے موتیا کے کان میں سرگوشی کی جبکہ وہ سوچ رہی تھی شاید خفا ہوگا، چچا سے۔ اسی لیے نہیں آیا ہوگا۔

”سب سے پہلے تو سردار کو کسی اچھے ڈاکٹر کے پاس لے کر چلیں۔“ نمی نے کھانے کے بعد داماد

صاحب سے کہا تھا۔

”ہاں، ہاں کیوں نہیں۔“ وہ اس وقت بیٹھی نظروں سے موتیا کا جائزہ لینے میں مصروف تھا۔ ہڑ بڑا کمر سر ہلانے لگا۔

”اور اپنی موتیا کو قلم اسٹوڈیو دیکھنے کا بڑا شوق ہے، کسی روز وہاں کی بھی سیر کروائیں نا اسے۔“

”قلم اسٹوڈیو کی سیر کا شوق؟“ اس نے حیرت سے دہرایا۔

”ہاں۔ فلمیں دیکھنے کی بھی بڑی شوقین ہے اور ہے بھی تو کسی فلمی ہیروئن جیسی۔“

”ہاں، ہاں۔ اس میں کیا شک ہے۔“ آنکھوں میں خمار بھر کر شوخی سے موتیا کو دیکھا اور یہ شوخی اسے زہر لگی، لیکن ہاں کا حکم تھا۔ بے زاری کا اظہار نہیں ہونا چاہیے تو شرماتے کی اداکاری کرنے لگی۔

”ہائے کیسی پیاری لگے گی، قلم میں ہیرو کے ساتھ اسی طرح کی اداکاری کرتی ہوئی۔“ نمی نے آنکھوں ہی آنکھوں میں بیٹی کی بلاتیں لے لیں۔

شام کو سیر کا پروگرام بن گیا علاؤ الدین کے پاس ایک پرانی سی گاڑی اور اناڑی سا ڈرائیور تھا۔

”اپنی موتیا کو بڑا شوق ہے گاڑی میں سیر کرنے کا اور بڑا ارمان تھا اسے اپنی گاڑی کا۔ سچی آپ تو اس کے لیے بڑے ہی بھاگوں ثابت ہوئے ہیں۔ میری بیٹی نے تو جو چاہا پایا۔“

”یہ تو کچھ بھی نہیں خالہ! بس دیکھتی جاؤ، کیسے کیسے عیش کروانا ہوں اپنی بیگم کو۔“ اور خالہ کہنے پر نمی کی تو آنکھیں ابل پڑیں۔ موتیا نے ہنسی چھپانے کو دو پٹامنے کے آگے کر لیا، مگر وہ عمر میں نمی سے بڑا تھا۔ ٹھیک ہے رشتے کا تقاضا کچھ اور تھا، پھر بھی سیدھے سمجھاؤ خالہ بول دینا نمی کو ہضم نہیں ہو رہا تھا۔

”ارے بولنا تھا تو بھابھی ہی کہہ دیتا۔ ننھا چوڑا بنتا ہے کم بخت۔“ اور اگلے روز وہ کم بخت واقعی ہال رنگو کر شوخ سا کرتا شلوار پہنے جب گھر آیا تو نمی اور موتیا کمرے کی کھڑکی سے دیکھ کر ہی ہنستے ہنستے لوٹ پوٹ ہو گئیں۔

”ہائے ہائے اماں! کہاں پھنسا دیا، کیا لگے گا یہ پاگل کا پتر میرے ساتھ چلتے ہوئے۔“

”نو کر لگے گا تیرا اور کیا لگے گا۔ اور پھر تو کیوں چلنے لگی اس کے ساتھ، تیرے ساتھ ساتھ تو تیری فلموں کے ہیرو ہوں گے۔ آج ہی چلتے کہیں سیر کو، پرتیرے ابا کی طبیعت آج کچھ زیادہ ہی خراب ہے۔“

دونوں بے تکلفی کے ماحول میں دوپٹے سائیڈ پر ڈالے کمرے میں کھڑکی بائیں کر رہی تھیں۔ پتا ہی نہیں چلا کب لدا پھدا علاؤ الدین کمرے میں چلا آیا۔

موتیا اور نمی نے جلدی سے دوپٹے اوڑھے۔

”کب آئے، پتا ہی نہیں چلا۔“ چمی معصومیت سے بولی۔

”لو جی، میں کیا جی، ذرا ادھر تو دیکھو۔ ذرا بوجھو تو ہم تمہارے لیے کیا لائے ہیں۔ اور دیکھو جی، ہم نے آج جو حلیہ تبدیل کیا ہے۔“ وہ پورے کا پورا موتیا کی جانب متوجہ تھا، جو گھونگھٹ میں منہ چھپائے کھڑی تھی۔ اس کی طرف سے کوئی جواب نہیں آیا۔

”شرماتی ہے، سچی ہے نا ابھی۔“ نمی نے پہلے بتایا، پھر جتایا۔

”ادخالہ! عمر تو میری بھی زیادہ نہیں، پر تم جانو جب گھر میں خیال کرنے والی عورت نہ ہو تو پھر مرد کا کچھ نہیں رہتا۔ زمانے کی ٹھوکروں نے حلیہ ٹائٹ کر دیا ہے میرا، بال بھی وقت سے پہلے سفید ہو گئے، کبھی رنگوانے کا خیال نہیں آیا، پر اب تو سارے خیال رکھنے پڑیں گے نا۔“

”بذہا ضرورت سے زیادہ تیز جا رہا ہے، ہم اندھے ہیں، جھریوں سے بھرا چہرہ اور فرماتے ہیں عمر زیادہ نہیں، خمیشت! پھر کیا منہ پر گرم استری لگ گئی ہے۔“ نمی جی ہی جی میں کوس رہی تھی، اور موتیا کا جی چاہتا تھا، دھکے مار کر اسے کمرے سے نکال دے۔

”وہ کیا خیال ہے جی، آج سیر شیر کو نا چلیں، دیکھو تو میں کیسے خوب صورت مہنگے مہنگے کپڑے لے کر آیا ہوں، لفافہ کھولو نا جی۔“ وہ موتیا کے قریب آکھڑا ہوا تھا۔

موتیا اس کے قریب سے ہٹ کر لفافے کھولنے لگی، کپڑے واقعی بہت قیمتی اور خوب صورت تھے، لیکن اس نے تعریف نہ کی۔ ہاں نمی اس کی پسند کو سراہتی رہی۔

”پھر بن گیا پروگرام، چلیں شام کو شمالا مار باغ دیکھنے؟“

”وہ جی علاؤ الدین بھائی! اصل میں سردار کی طبیعت بڑی خراب ہے، آج ہم کہاں نکل سکتے ہیں۔“

”چلو ٹھیک ہے، آپ سردار چاچا کے پاس رہنا، میں اور موتیا چلے چلتے ہیں۔“ آرام سے پروگرام بنالیا۔

”نن۔ نہیں۔ میرا مطلب تھا، سردار کو ڈاکٹر کے پاس لے چلتے ہیں۔“

”آہاں، ہاں، لیکن آج تو ڈاکٹر کی چٹھی ہے، اصل میں، میں سردار چاچا کو شہر کے سب سے اچھے ڈاکٹر کو دکھانا چاہتا ہوں نا۔“ جلدی سے وضاحت کی۔ اسی وقت دستک دے کر ملازم اندر آیا

”وہ جی طیب بھائی، آپ کے کمرے میں کھڑے ہیں، بلارہے ہیں آپ کو۔“

”کنگلا فقیر، پیسے چاہیے ہوں گے، ہٹا کٹا ہے، لیکن کام کی عادت ہی نہیں، ابھی تک میرے ہی فکروں پر چل رہا ہے۔“ وہ انہیں سناتے اور کچھ جتانے کو بڑبڑاتا ہوا کمرے سے نکل گیا۔

”شکر ہے گیا تو، میرا تو دم الجھتا ہے اماں!“ موتیا ہراساں سی تھی۔

”ایسے نہیں کہتے۔ ویسے سامان تو تیرے لیے بڑا اچھا لایا ہے۔“ وہ ایک، ایک چیز کو دوبارہ دیکھنے لگی۔

”دفع کرو اماں! ایک بار فلموں میں آ جاؤں، اس سے کہیں اچھا سب کچھ فریڈ لوں گی۔“

”اسٹوڈیو جانے کے لیے ایسے ہی قیمتی کپڑوں کی ضرورت تھی۔“ نمی نے اس کی بات سنی ہی نہیں۔

موتیا اکتا کر کمرے سے باہر نکل آئی، آج کھانا نمی نے بنایا تھا، بڑی اچھی خوشبو آ رہی تھی، وہ ادھر ہی آ گئی۔ اور دم لگے کھانوں کے ڈھکن اٹھا اٹھا کر چیک کرنے لگی۔ اسے پتا نہیں لگا۔ کب طیب ادھر آ گیا، اس نے پانی کا گلاس اٹھایا، تب موتیا نے آہٹ پر مز کر دیکھا، اسے دیکھ کر گھبرا گئی۔

”وہ میں کھانا دیکھنے آئی تھی، دم پر لگایا ہے نا۔“

”مجھے کیا کہتی ہیں آپ بیگم صاحبہ ہیں۔ مالکن ہیں اس گھر کی۔“ اس کے لہجے میں کاٹ تھی، یقیناً وہ خفا تھا۔ یہاں آنے کے بعد موتیا پہلی مرتبہ اس سے مخاطب ہوئی تھی۔ اس کی جانب سے ایسے جواب پر منہ بنایا اور بولی۔

”مجھے کیا جتاتے ہو، بیگم صاحبہ مجھے آپ کے چچا نے بنایا ہے، ورنہ مجھے ایسے کون سے چاؤ چڑھے تھے۔“

”آپ کو شاید یہی سب چاہیے تھا۔“ وہ شاید آج سارے گلے شکوے کر لینا چاہتا تھا۔

”ناہ مجھ سے حساب کتاب کس سلسلے میں؟“ موتیا کا مزاج عود کر آیا، کمر پر ہاتھ لگا کر اکڑ کر بولی۔

”مجھے کیا حساب کتاب کرنے ہیں، تم لوگوں کو دیکھنے کے بعد احساس ہوا، اللہ جو کرتا ہے بہتر کرتا ہے۔ میں تو چچا کا شکر گزار ہی ہوں۔“ پانی گلاس میں انڈیل چکا تھا، لے کر باہر چلا۔ موتیا نے پوچھا بھی۔

”نا تو کیا مطلب ہے تمہارا، میں بد شکل ہوں، گنوار ہوں، کیا مجھے فیشن کا نہیں پتا؟“ طیب نے جواب دینے کی بھی ضرورت نہیں سمجھی۔

”ایں کیا سمجھتا ہے خود کو، آج علاؤ الدین سے کہوں تو وہ اسے گھر سے نکالنے میں دو منٹ نہ لگائے، پر کیا فائدہ۔ دفع کرو۔ ہا۔۔۔ ذلیل کیا بکواس کر گیا ہے۔ لگتا ہے غصے کی عینک لگا کر میری شکل دیکھی ہے۔ ہاں تو بے چارہ غصے سے تو بات کرے گا نا! ویسے ہوئی بڑی زیادتی ہے اس کے ساتھ۔ وچارا، خیر اب کیا ہو سکتا ہے۔“ وہ ہانڈی میں سے بوتلیاں پلیٹ میں منتقل کرنے لگی۔ ارادہ یہیں بیٹھ کر دعوت اڑانے کا تھا۔

”ہول آپا! اکیلے اکیلے۔“ چھوٹا بھی آگیا۔

”توبہ بھی نہ مجھے آرام سے کچھ کھانے مرنے دینا، فوراً پہنچ جاتا ہے حصہ بٹانے۔ آج اب کھالے ٹو بھی۔“ پلیٹ اس کے سامنے رکھ دی۔



”کیا خیال ہے، چلیں پھر آج کہیں گھومنے شو منے۔“ دوپہر کے کھانے کے بعد علاؤ الدین پھر سر پر سوار تھا۔

”لگتا ہے بڑھے کا دماغ گھوم گیا ہے، اماں نے بتایا بھی ہے، ابا کی طبیعت اچھی نہیں ہے، لیکن پھر وہی ایک ہی رٹ۔“ موتیا نے جل کر سوچا تھا۔

”وہ جو گلابی ساڑھی لایا ہوں، تمہیں میری قسم، وہی پہن کر چلو۔“ کیسا عاشقانہ اسٹائل تھا۔

”چھوٹے تو بھی ساتھ لے جانا، اسے بھی بڑا شوق ہے سر کا اور ویسے بھی ابھی تمہاری رخصتی نہیں ہوئی، یوں اکیلے جانا مناسب نہیں۔“ نئی مخاطب تو موتیا سے تھی، لیکن سنا علاؤ الدین کو رہی تھی۔

خلاف توقع وہ چپ ہی رہا اور موتیا بھائی کے ساتھ گاڑی میں آ بیٹھی، ڈرائیور کو چھٹی دے کر علاؤ الدین خود گاڑی چلا رہا تھا۔ اسے بھی اپنے ساتھ بٹھایا تھا، چھوٹا پیچھے گردن اکڑائے سڑک پر پیدل چلتے لوگوں کو حقارت سے دیکھ رہا تھا۔

”کدھر چلیں؟“ بات کرتے کرتے ہاتھ موتیا کے ہاتھ پر رکھ دیا۔

”فلم اسٹوڈیو۔“ جھٹ سے جواب دیا۔

”اس ادھر کیا ہے، اندر تو کوئی گھسنے بھی نہیں دیتا، بڑی سختی ہوتی ہے۔“

”کوئی واقفیت نہیں ہے آپ کی؟“

”لومیری بھانڈوں سے کیوں واقفیت ہونے لگی۔“

”آپ کو کیا پتا فنکار ہوتے ہیں یہ لوگ۔“ موتیا تو تڑپ اٹھی۔ یوں لگا تھا، یہ گالی براہ راست اسے

دی گئی ہے۔

”دفع کرو۔ ہم چڑیا گھر چلتے ہیں۔“

”ہاں تمہارے لیے وہی بہتر ہے۔“ موتیا نے جل کر سوچا۔

چڑیا گھر میں ایک کیمرے والے کو اجرت دے کر اس کی کمر میں ہاتھ ڈال کر تصویریں بھی

بنوالیں۔ بندروں کو چنے کھلائے، چھوٹا بھی بڑی خوشی خوشی ہر جانور کو بڑی دلچسپی سے دیکھ رہا تھا۔

علاؤ الدین بار بار اس کے برابر اور بے حد قریب چلنے لگتا، اگر ماں نے موڈ ٹھیک رکھنے کی تاکید نہ کی ہوتی

تو کب کی برداشت کھو بیٹھتی۔

کئی گھنٹے چڑیا گھر میں خراب کروا کر پھر ایک ہوٹل سے کھانا کھلایا۔ موتیا کو تو صرف مرچوں کا

ذائقہ ہی محسوس ہوا، آنکھوں سے پانی، کانوں سے دھواں نکلنے لگا، جبکہ وہ مزے سے کھا رہا تھا اور بتا رہا تھا

وہ اس ہوٹل کے سوا د کو بے حد پسند کرتا ہے۔

”اسے ہوٹل تو نہ کہو۔“ موتیا نے درود پورا درود فرخ پر نظر ڈالتے ہوئے احتجاج کیا۔

”اوا اچھا، اچھا خفا ہو۔ کسی بڑے ہوٹل کیوں نہیں لے کر گیا۔ خفا نہ ہو چلیں گے ادھر بھی۔“ پھر

آگے کو جھکا اور رازداری سے بولا۔ ”جس دن صرف ہم دونوں سیر کے لیے نکلیں گے تب چلیں گے

ادھر۔“

رات گئے جب واپسی ہوئی۔ طیب برآمدے میں کرسی ڈالے کچھ پڑھ رہا تھا، آنکھ اٹھا کر بھی ان

لوگوں کی جانب نہیں دیکھا، جبکہ موتیا چپکے چپکے اسے ہی دیکھ رہی تھی۔

”خفا ہے بے چارہ؟“ یہی اندازہ لگائی اپنے کمرے میں آ گئی۔



صبح صبح نمی نے جگا دیا۔

”کیا ہے اماں! سو لینے دے۔“ اس نے پھر کروٹ بدل لی۔

”نی موتی! میں نے دیکھا ہے، ادھر کوٹھیوں میں رہنے والیاں صبح سویرے سڑک پر سیر کر رہی ہوتی

ہیں، چل، ہم بھی چلتے ہیں۔ اسی طرح جان پہچان بڑھے گی۔ دیکھنا، یہ سب بڑے لوگ ہیں، خوب پیشانی

سی ہیں ساری عورتیں، ہمیں ان سے ملنے ملانے سے فائدہ ہی ہوگا۔“

”اچھا جی اور جو کسی نے پوچھ لیا، اس کو ٹھکی کے مالک ہا بے سے تمہارا کیا رشتہ ہے تو کیا جواب دیں

گے؟“

”کہہ دیں گے رشتے داری ہے، چل اب اٹھنا۔“

اور فیشنی بیگمات سے ملنے کے شوق میں وہ بھی اٹھ کھڑی ہوئی۔ جلدی سے صبا بن سے رگڑ کر منہ ہاتھ دھویا۔ میروں لب اسٹک لگا کر ریشمی جوڑا اور ہیل والی جوتی پہنے وہ جانے کو تیار تھی۔ نمی ایک بار پھر کمرے میں آئی اس کی تیاری دیکھ کر اثبات میں سر ہلایا اور دونوں باہر نکل آئیں۔ اس وقت آسمان پر سرخی تھی، سورج ابھی نکلا نہیں تھا، یہ اواکل اپریل تھا، ٹھنڈی ٹھنڈی صبح کی ہوا بھلی لگ رہی تھی، قریب سے گزرنے والی ہر لڑکی اور خاتون نے کچھ حیرت اور دلچسپی سے انہیں اور ان کے حلیے کو دیکھا۔

”ستیا ناس، کتنی فلموں میں ہیروئن کو صبح کی سیر کرتے دیکھ چکے ہیں، پھر بھی میں آج بھول گئی۔“
 ”نی موتی! کل سے یہ جوتے، یہ کپڑے نہیں چلیں گے، آج ہی ہم بابے کے ساتھ جا کر صبح کی سیر کے لیے جوتے اور کپڑے خرید لیں گے۔“

”ایک تو اماں! صبح صبح تمہیں بابا یاد آیا ہے۔ اب سارا دن فضول گزرے گا۔“ نمی نے ہنس کر دھپ رسید کر دی، تب ہی دونوں کی نظر پڑی، سامنے سے طیب آرہا تھا۔ یقیناً وہ صبح کی سیر کا عادی تھا۔ موتیا نہ چاہتے ہوئے بھی دیکھے گئی۔

”چل نا۔ کیا پاؤں میں موج آگئی ہے؟“ نمی نے دانستہ اس کی محویت کو توڑا اور ساتھ کھینچ لیا۔
 ”اے بات تو سنئے۔“ کسی نے پکارا۔

دونوں نے مڑ کر دیکھا، ایک ادھیڑ عمر، لیکن اسمارٹ سی عورت ہونٹوں پر دوستانہ مسکراہٹ لیے انہیں ہی دیکھ رہی تھی۔

”جی جی السلام علیکم! کیا حال ہے؟ صحت تو ٹھیک ہے نا آپ کی؟“ نمی نے اخلاق نبھایا۔
 ”میں ٹھیک ہوں، آپ کا کیا حال ہے۔ پہلی بار دیکھ رہی ہوں تم دونوں کو۔ کسی دوسرے گھر کیسے آئی ہو۔ مہمان ہو؟“ اس کا لب و لہجہ ان ہی جیسا تھا۔

”نہیں نہیں جی۔ یہ والی ٹوٹی اپنی ہے۔“ نمی نے بڑے فخر سے بتایا۔

”اچھا اچھا جہاں وہ خوب صورت سا خریلا لڑکا رہتا ہے، طیب نام ہے نا، اس کا؟ کیا لگتا ہے وہ تمہارا؟“ انہیں پتا نہیں تھا، یہ کونسی خوب صورت لڑکے کی وجہ سے مشہور ہے۔ یہ حوالہ ان کے لیے کچھ خاص پسندیدہ بھی نہیں تھا۔ نمی اس کے سوالوں کو گول کر گئی اور بولی۔

”آپ کا گھر کون سا ہے؟ اتنی دہلی پتلی ہو کر آپ نے یہ صبح کی سیر کا کھڑاگ کیوں پال لیا ہے۔“
 ”بس جی اللہ دا ماغ ہے میرے میاں کا۔ فیشنی عورتیں پسند ہیں۔ میری جان کھائے رکھتا ہے، میں تو بڑی سیدھی سادھی معصوم سی عورت ہوں، پر میرا وہ بڑا تیز ہے اور جب سے فلم والوں میں اٹھنے بیٹھنے لگا ہے، چنگ منک والی زنانیوں نے حواس ہی چھین لیے ہیں۔“

”ف۔۔۔ فلم والے؟“ دونوں ایک ساتھ بولی تھیں اور ایک سیکنڈ میں مارے جوش کے چہرے کے رنگ بدل گئے تھے۔

”آہو مصیبت، سیاپا، جان کا روگ۔“ جتنی یہ مشاق، عورت اتنی بے زار تھی۔

”کیا کرتا ہے تمہارا میاں فلموں میں؟“ نمی نے ایک اہم سوال کیا۔

”کھتے سوا (راکھ اور مٹی) فلم والے سوائے پان کھانے، سگریٹ پینے اور باتیں بنانے کے اور کچھ نہیں کرتے، ہاں یاد آیا۔ وہ بھی خوب پیتے ہیں، شیطان کے بچے۔“

”نہیں تو تمہارا میاں کچھ تو آخر کرتا ہی ہوگا۔“ نمی نے پھر اصرار کیا۔

”کہتا ہے فلم بناؤں گا۔ بیڑا غرق۔ میں کہتی ہوں زنانیاں نچا کے کیوں پیسے کمانے ہیں۔ اس سے بہتر ہے تو تین ڈبے کا کارخانہ لگا لے۔“

”اے میں نے کہا نیگم صاحبہ! بھابی جی، بہن میری۔ اپنے میاں سے ملو اؤ نا۔ ہمیں فلمی دنیا کو قریب سے دیکھنے کا بڑا شوق ہے۔“ نمی کی کھکھیاہٹ کو خاتون نے کچھ یوں دیکھا، جیسے اس کی دماغی حالت پر شبہ ہو اور جواب نہیں دیا۔

”ہیں جی! پھر بتایا نہیں آپ نے کون سا گھر ہے آپ کا؟“

”میں تو تمہیں شریف عورتیں سمجھتی تھی۔“ وہ چل پڑی۔

”ہم شریف ہیں بالکل، بلکہ گھریلو اور یہ میری بیٹی بڑی دکھی اسٹوری ہے اس کی، وہ جو بڑھا اس کوٹھی میں رہتا ہے نا، اس نے نکاح کر لیا ہے میری بیٹی سے۔“ نمی اس کے پیچھے پیچھے چلتی تیز تیز بول رہی تھی۔

”ہائے میں مر گئی۔“ عورت ٹھکی۔ گھوم کر موتیا کو دوبارہ دیکھا اور سینے پر ہاتھ رکھ لیا۔

”یہ ملوک سی لڑکی اور وہ بڑھا بد معاش، نا ایسی کیا آفت آگئی تھی تم پر؟“

”دبئی کہانی ہے نیگم صاحبہ! کبھی تمہارے گھر آؤں گی تو سناؤں گی۔“

”آج شام ہی آ جاؤ۔ وہ جو سبز گیٹ والا گھر ہے نا جس میں جاسن کا درخت بھی لگا ہوا ہے، وہی ہمارا ہے۔“

”ضرور ضرور آئیں گے۔“ مقصد حاصل ہو گیا تھا، دونوں کا بس نہیں چل رہا تھا، کس طرح خوشی کا اظہار کریں۔ گھر سے پہلے دن اکیس نکلی تھیں، اور اتنی جلدی مراد بھی بر آئی۔ اب سب عورتیں گھر دل کو جانے لگی تھیں کہ دن چڑھنے لگا تھا، وہ بھی واپس آئیں۔

”کدھر نکل گئی تھیں تم دونوں سویرے سویرے۔ یہ تم لوگوں کا چھوٹا سا شہر نہیں ہے، لہور ہے لہور۔ یہاں ہر طرح کے لوگ بستے ہیں، تمہیں اکیلے نکلنے میں احتیاط کرنا چاہیے۔“ بڑھے ہوئے پیٹ کے ساتھ کمر پر دونوں جانب ہاتھ رکھے بڑی سنجیدگی چہرے پر طاری کیے وہ برآمدے کی سیڑھیوں میں کھڑا تھا۔

”ہم عورتیں ہیں بکریاں نہیں کہ کوئی ہانک کے لے جائے گا۔“ آج پہلی بار نمی نے کچھ جتا کر کچھ بے زار صورت بنا کر بات کی تھی۔

”او پاگلو! بکریاں ہوتی ہیں تو مجھے اتنی فکر کس بات کی ہوتی۔ چلو بس کرو اب اندر چل کر ناشتے کا انتظام کرو۔“ اس کا انداز آج واقعی گھر کے سربراہ کا تھا یا نہیں ہی محسوس ہوا تھا۔ دونوں کچن کی طرف چل دیں۔

”اوئے کیا دیکیں چڑھانی ہیں، جو ایک عورت نہیں سنبھال سکتی۔ تم ادھر آؤ موتیا! میرا بوٹہ نہیں مل

رہا، صبح سے ڈھونڈ رہا ہوں۔ اچھی خاصی رقم تھی اس میں۔ میری الماری میں اور کمرے میں ہر جگہ دیکھو اور ہاں کہیں تمہارے بھائی نے تو نہیں اٹھایا، بڑا شوق ہے اسے گلی سے گزرنے والے ہر ٹھیلے سے کچھ نہ کچھ لے کر کھانے کا، پوچھو اس سے بھی۔“

”ناجی۔ میرا بھائی کوئی چور ہے۔“ وہ برا مان گئی۔

”ادا اچھا اچھا، چل کر پہلے کمرہ دیکھ لے نہ ملا، بڑھ پھر کچھ سوچوں گا۔“ وہ غصے سے پیر پٹختی اس کے کمرے میں آئی تھی۔ آتے ہی سیدھی الماری کی طرف بڑھی، پٹ کھولے اور تب کمرے میں اندھیرا بڑھ گیا۔ پلٹ کر دیکھا علاؤ الدین نے کمرے میں آنے کے بعد دروازہ بند کر کے چٹنی چڑھا دی تھی۔

”یہ۔۔۔ یہ لگ۔۔۔ کیا؟“ ناز ادا سے بات کرنے والی موتیا کھکھیا رہی تھی۔

”اوسو ہوا!“ وہ ہنستے ہوئے قریب آیا۔ بڑھ کر بازو سے تھام لیا۔ ”نکاح میں ہو تم میرے، اور یہ تمہاری ماں چالاک لومڑی۔ پتا نہیں کیوں خواستہ کی پابندیاں لگاتی ہے۔“

”پرچی رخصتی نہیں ہوئی ابھی۔“ اس نے خود کو اس کی گرفت سے آزاد کرنے کی کوشش کی۔

”ہوئی رہے گی رخصتی بھی۔“ وہ اس پر جھکا۔



ناشتے پر طیب، علاؤ الدین اور چھوٹا موجود تھا۔ طیب بھی ان کے ساتھ کھانا نہیں کھاتا تھا، آج اس کے چچا علاؤ الدین نے خود بلوایا تھا اسے، وہ کچھ بتانا، کچھ جتنا چاہتا تھا۔ طیب کا یہ خفا تھا، کتنا کتنا انداز بتاتا تھا وہ اب بھی موتیا کو اپنی منگیتر سمجھتا ہے، حالانکہ یہ صرف علاؤ الدین کی اپنی سوچ تھی۔ اس کے اندر کے چور کی آواز بھی ہوتی تھی، طیب بھی اس کے بہت قریب نہیں رہا تھا، اس کی دلچسپیاں، اس کے شوق ہمیشہ سے الگ تھے، جب تک علاؤ الدین کی پہلی بیوی زندگی رہی، طیب اپنی خالہ کے ہاں رہا تھا، اس کی خالہ غریب بیوہ تھی، طیب کا خرچ علاؤ الدین ہی دیتا تھا کہ آخر اس جائیداد میں طیب کا حصہ تو تھا، پھر علاؤ الدین کی بیوی کا انتقال ہوا، طیب ان دنوں میٹرک میں تھا، اب چچا تنہائی سے گھبرا کر اسے اپنے ہاں آکر رہنے کو کہتا تھا۔ پھر دو سال بعد جب طیب کی خالہ کا انتقال ہو گیا، تب اسے ادھر آنا پڑا۔ اس کے آنے سے چچا کو خاصا فائدہ بھی ہوا کہ وہ حساب کتاب میں تیز تھا اور سمجھ دار بھی تھا۔ ان دنوں میں اس نے اس حقیقت کو مان لیا تھا کہ یہ جو کچھ بن رہا ہے طیب کا ہی ہے کہ اس کی اپنی کوئی اولاد نہیں تھی۔ لیکن موتیا کے آجانے کے بعد وہ پھر سے جوانی کو بلانے کے جتن کر رہا تھا۔ بٹنگ کے برابر رکھی میز طاقت کی دواؤں اور دیسی کشتوں سے بھر گئی تھی۔ اب اسے طیب کا وجود بھی کھلنے لگا تھا۔ وہ جتنی کام رقیب زیادہ لگنے لگا تھا۔ ہاں ایک بات اطمینان بخش تھی کہ طیب ادھر کم آتا تھا اور موتیا، فی اسے بالکل اہمیت بھی نہیں دیتی تھیں۔ لیکن آج جی میں ایسی ترنگ تھی کہ اسے بلا بیٹھا، لیکن فائدہ نہیں ہوا۔ وہ دونوں تو آئیں نہیں، کمرے میں نمی بڑھے کو کوئٹے بددعا میں دینے میں لگی تھی اور موتیا کا رو، رو کر برا حال تھا۔

”بس اب نہیں رہنا یہاں، آج ہی اس بزم گیت والی کے گھر جا کر اس کے میاں کو شیشے میں اتارنا ہے، بس اب جلدی فلموں میں کام شروع کرنا ہے۔“ وہ روتے ہوئے بول رہی تھی۔

”اچھا اچھا۔ چپ کر، کچھ سوچنے دے مجھے۔“

”سب سے پہلے تو یہ سوچ اس بڑھے بھیڑیے کوئل کس طرح کرتا ہے۔“
 ”نی چپ کر، دلواریوں کے بھی کان ہوتے ہیں۔“ نمی نے گھبرا کر اس کے منہ پر ہاتھ رکھا۔
 ”نہیں چھوڑوں گی میں اسے۔“ اس نے ماں کا ہاتھ ہٹا کر دانت پیستے ہوئے کہا۔
 ”بس، بس۔ بے وقوف تیرا میاں ہی، نکاح میں تو ہے نا اس کے، اور اس کوئل کر کے ہم نے پھانسی
 تھوڑا چڑھنا ہے۔ دفع کر اسے، ہمیں کون سا یہاں رہنا ہے۔ دیکھنا منہ دیکھتا رہ جائے گا یہ۔“
 ”اب کیا فائدہ!“ موتیا نے بے بسی سے سر ہلایا۔
 ”کچھ نہیں ہوا، بس اب چپ کر جا اور اس پر ظاہر بھی نہ کرنا کہ تجھے اتنا غصہ ہے اس بات کا۔“
 تب ہی دروازے کے باہر کوئی کھنکھار، دونوں سنبھل کر بیٹھ گئیں۔ علاؤ الدین ان کے سامنے تھا۔ اکڑ کر
 سیدھا کھڑا، چہرے پر جیت کا غرور، ہونٹوں پر مسکراہٹ، موتیا نے نفرت سے نگاہ پھیر لی۔
 ”او میں نے کہا جی۔ آج ناشتے کا خیال نہیں ہے؟“ نمی کو نظر انداز کیے وہ بڑے لاڈ سے مخاطب
 تھا۔

”آج حلوہ پوری کو جی چاہ رہا ہے اس کا، اگر ہو سکے تو لا دو۔“ نمی کو بات تو سنبھالنا تھی۔
 ”او یہ تو گل ہی کوئی نہیں، سجنو! بس کہہ کرتے دیکھو۔“ وہ فرمائش پوری کرنے چلا گیا۔
 ”شکر ہے، دفع ہوا۔“

”چھوڑ اسے۔ یہ دیکھ اٹھ کے کہ شام کو کپڑے کون سے پہن کر جائے گی۔ اگر کسی چیز کی ضرورت
 ہے تو ابھی ناشتے کے بعد بازار چلتے ہیں۔“



لیکن شام کو سبز دروازوں والے گھر میں جانے کی نوبت ہی نہیں آئی۔
 سردار کا انتقال ہو گیا۔ وہ نمی اور موتیا کے لیے بس ایک اچھی یاد بن گیا۔ وہ جیسا بھی تھا جتنا بیمار اور
 ناکارہ سہی، لیکن پھر بھی اس کے وجود سے ڈھارس تھی اور اب بہت دنوں تک دونوں بے حد ادا رہیں،
 چھوٹا چودہ پندرہ سالہ لاابالی سالز کا تھا۔ قد بت کچھ ایسا تھا کہ اپنی عمر سے بہت چھوٹا دکھائی دیتا تھا۔ باپ
 کے جانے پر دکھ تو اسے بھی تھا، لیکن فطری طور پر وہ کچھ من مو جی ٹائپ لڑکا تھا۔ سارا دن گلی کے لڑکوں
 کے ساتھ کھیل میں گزار دینا اسے اچھا لگتا تھا اور بڑے نے تو جانے کے بعد ایک خط کے بعد کوئی رابطہ
 ہی نہیں کیا، جب تک سردار زندہ تھا۔ یہ ساری باتیں اتنی محسوس نہیں ہوتی تھیں، لیکن اس کے جاتے ہی
 دونوں یہ سب بڑی شدت سے سوچنے لگی تھیں۔

سبز گیٹ والے گھر کی بیگم بھی افسوس کے لیے آئی تھی، ان آس پاس کے گھروں میں رہنے والیوں
 کو اس موقع پر ہی پتا چلا کہ کامنی سی موتیا اس بڑھے علاؤ الدین کی بیوی ہے۔ ہر کسی نے افسوس کیا اور
 بڑھے پر لعنت بھیجی۔

سبز گیٹ والے گھر کی بیگم کا نام مختار بیگم تھا اور اب اس کی ہمدردی ان دو مظلوم عورتوں کے ساتھ
 تھی۔

”میں کہوں گی اپنے میاں سے۔ تم لوگوں کو فلم میں چانس دلوائیں۔ اپنا کمانے لگو گی تو پھر مڑ کر

تھو کتنا بھی نہیں اس مکار لومڑ کے منہ پر۔“
 ”بس بیگم! اب تو اوپر خدا اور نیچے آپ ہیں۔ ہمیں آپ ہی کا سہارا ہے۔“ نئی نے تو بس پیر
 پکڑنے کی ہی کسر چھوڑی۔



پھر ایک روز مختار بیگم دوپہر کے وقت بڑی عجلت کے عالم میں آئی تھی۔
 ”تیار ہو جاؤ تم دونوں۔ شام کو میرے میاں نے فلم کے کچھ لوگوں کو چائے پر بلوایا ہے، آ جانا۔
 میں ملو ادوں گی۔“

”تم نے اپنے میاں سے ذکر تو کیا ہوگا ہمارا؟“
 ”آہو! پردہ دار دوسرے دماغ کا بندہ ہے، کہتا ہے نئے چہروں کو چانس ملنا آسان نہیں ہوتا۔
 ایسے شوقیہ فنکار تو نہ جانے کتنے اسٹوڈیو کے گیٹ پر رڑتے ہیں۔ اسی لیے تو میں آج تمہیں کچھ بڑے
 لوگوں سے ملوار ہی ہوں، جن کا فلم انڈسٹری میں واقعی ایک نام ہے۔“
 ”اچھا یہ بتاؤ۔ مختار باجی! ہیر کو کون سا آرہا ہے؟“ مختار عمر میں نئی سے بھی بڑی تھی، لیکن اسے خوش
 کرنے کو موتیا اسے پاجامی ہی پہنتی تھی۔

”ہیر کو کیا کرنا ہے، ہیر کو کوئی فلم تھوڑا ہی بنا تا ہے۔“ مختار نے اس کی معصومیت پر لٹاڑا۔
 ”اسے بھلا کیا پتا، بس جی آپ نے کہہ دیا۔ حکم سر آنکھوں پر۔ ہم دوپہر کو ہی آ جاؤ گے، کچھ کام
 شام میں ہاتھ بٹا دیں گے نا آپ کا، بلکہ جو کچھ بنانا ہے مجھے بتا دینا۔ آپ بس آرام کرنا۔“ نئی کی بات پر
 مختار بے حد خوش ہوئی اور کہہ دیا۔
 ”یہ ٹھیک رہے گا۔ تم دوپہر کو ہی آ جانا۔“



بچی سنویری موتیا کو دیکھ کر مختار کا میاں چونکا تھا۔
 ”واقعی بھئی، بیوی ٹھیک کہتی ہے، اس لڑکی میں ہیر وٹن والی بات تو ہے۔ چلو آج شام کو اتنے لوگ
 آرہے ہیں۔ سامنے کر دوں گا اسے اور اس وعدے پر فلم دلوادوں گا۔ تین سال تک میری پابند رہے گی۔“
 اسے دیکھ کر وہ خیالی پلاؤ پکانے لگا۔

شام کو آنے والوں میں ایک فلم کا نامور موسیقار، ایک کیمبرہ مین اور ایک مکالمہ نگار تھا۔ تینوں نے
 ہی موتیا کی خوب صورتی کو سراہا۔ کیمبرہ مین نے اسے کیمبرے کی نظر سے ہر زاویے پر گھما کر دیکھا، کبھی
 کہتا، مسکراؤ، کبھی رو کر دکھاؤ، کبھی شرماء اور آخر میں فیصلہ سنایا۔
 ”لڑکی بس ایک بار اسکرین پر آ جائے۔ ساری ہیر وٹنیں گھر بیٹھا دے گی۔ راج کرے گی فلم
 انڈسٹری پر۔“

”تو کیا خیال ہے، کل ہی اسے لے چلیں۔ سروش صاحب کے پاس۔“ مختار کا میاں شوکی مسکرایا۔
 ”ہاں بالکل، دیر کیوں کریں۔“

”تو ایسا کرتے ہیں۔ ہم ایک گروپ بنالیتے ہیں۔ جس نے موتیا کو ہیر وٹن سائن کرنا ہوگا۔ اسے

ہم سب کو بھی اس فلم کے ان شعبوں میں رکھنا ہوگا، جن میں ہم ماسٹر ہیں۔“
سب نے اثبات میں سر ہلا دیے، جبکہ یہ خیال بھی سب کو آیا تھا، بھلا شوکی صاحب کس چیز کے ماسٹر ہیں، اس کا اٹھنا بیٹھنا فلمی ہنرمندوں کے ساتھ ضرور تھا، لیکن اس شعبے سے متعلق کوئی بھی کام اسے نہیں آتا تھا۔

سروش صاحب فلمی دنیا کا بڑا نام تھا۔ فلم پروڈیوس بھی کرتے تھے، ڈائریکٹر بھی تھے۔ واپسی پر موتیا کے تو پاؤں زمین پر نہیں نکلتے تھے۔ وہ اور نی جیسے ہواؤں میں اڑتی ہوئی گھرتی گھرتی تھیں۔
”میں نہ کہتی تھی، تو ایک روز بڑی ہیروئن بننے لگی اور میں، ہائے قسمت نے مجھے ایسا موقع نہیں دیا اور میری ماں بھی بد نصیبی سے تیری ماں جیسی نہیں تھی نا، مجھے میرے بچپن میں ہی بیاہ کر فارغ ہوئی، سارے ارمان مٹی میں مل گئے میرے، ورنہ جوانی میں، میں کیا کم قیامت ڈھاتی تھی۔“
وہ اپنے دکھڑے لے کر بیٹھ گئی، لیکن موتیا ٹوکتی تو تب جو کچھ سن رہی ہوتی، وہ تو اپنے ہی خیالوں میں گم تھی۔

ان کی خوش قسمتی کہ علاؤ الدین سویرے ہی کسی ضروری کام کا کہہ کر شہر سے باہر چلا گیا۔ واپسی کا دن یہ پوچھتی رہیں۔ نہیں بتانا۔ ہاں اس نے موتیا کو ساتھ لے کر جانے کی بات کی تھی۔ آج تو نمی نے اس بات پر وہ شور ڈالا کہ بھارا گھبرا گیا، یاد دلانے لگا، موتیا منکوحہ ہوتی ہے اس کی۔
”جچی ہے ابھی وہ۔ مجھ سو اس کی جان!“ نمی نے دانت پیسے۔

”اچھا پھر اسے اپنی نظروں کے سامنے ہی رکھنا، دیکھو وہ امانت ہے میری، زمانہ بڑا خراب ہے اور، اور اس گھر میں رہنے والا میرا بھتیجا، وہ بھی بظاہر معصوم، بے ضرر دکھائی دیتا ہے، ہے پورا شیطان، خیال رکھنا۔ اسے تنہائی میں موتیا سے کوئی بات نہ کرنے دینا۔“

”اے نا تو سیٹھ علاؤ الدین صاحب!“ نمی کمر پر ہاتھ ٹکا کر سامنے کھڑی ہو گئی۔ ”اگر ایسی ہی بے اعتباری ہے میری بیٹی پر تو پہلے کیوں نکاح کر بیٹھے؟“

”نہیں، نہیں۔ تو بہنو۔ میرا ایسا کوئی مطلب ہرگز نہیں تھا۔“
”چلو پھر رت راکھا۔ نکلو اپنے کام سے صبح ہی صبح پتا نہیں کیسی کیسی باتیں لے بیٹھے ہو۔“ آج نمی کا انداز بدلا ہوا تھا۔

وہ اسے اپنی بات کا رد عمل سمجھا اور شرمندہ سا چلا گیا۔
”چل موتیا رانی! اٹھ جا اب۔ اجن بنا کر رکھا ہے میں نے۔ اچھی طرح چہرے کے ساتھ ساتھ ہاتھ پیروں پر بھی لگالے، پھر نہا کر بال کھلے چھوڑ دینا اور جوتی وہی ستاروں والی پہن کر جانا۔ تیرے پیروں میں بڑی اچھی لگتی ہے۔“

”نیلا سوٹ پہن جاؤں یا ہاں؟“ اس نے مشورہ چاہا۔
”کون سا نیلا، جس پر ریشمی دھاگے کا کام ہے نا۔ وہ نہیں ذرا چمک دمک والے کپڑوں میں جانا، میرا تو خیال ہے ہر والا پہن لے، وہی جولا ہور کی بڑی مہنگی مارکیٹ سے خریدا تھا۔“
”چلو ٹھیک ہے، پھر وہی استری کر لیتی ہوں۔“

”تو ابٹن لگا، باقی کام مجھ پر چھوڑ دے۔“ نمی نے روک دیا۔
 دن کا ایک بچہ رہا تھا، جب وہ دونوں شوکی کی کوٹھی میں کھڑی تھیں۔ ٹیکسی آپچی تھی، اب انہیں شوکی کے ساتھ اسٹوڈیو جانا تھا۔ گھر پر بیگم کی موجودگی میں تو شوکی صاحب بیٹے بچے بنے رہے، ان کی عمر دیکھتے ہوئے تو موتیا انہیں چاچا جی کہنے کا ہی ارادہ کر رہی تھی، لیکن ادھر ٹیکسی چلی ادھر ان کی زبان بھی چل پڑی، نمی کی موجودگی میں بھی وہ موتیا پر فدا ہوئے جاتے تھے۔ اس کے حسن کے قصیدے پڑھتے نہیں ٹھکتے تھے۔



اسٹوڈیو میں شوکی کے گھر آنے والے اس کے دوست بھی موجود تھے۔ موتیا کا سب نے بغور جائزہ لیا۔ کچھ تعریفی جملے بھی کہے، لیکن ان میں سے اکثر کی حالت وہی تھی جو موتیا کی تھی، اگر یہ رجیکٹ ہوگئی تو اس کے حوالے سے بنائے تمام منصوبے بھی خاک میں مل جائیں گے۔ روزی روٹی کے جو خواب اس کے حوالے سے دیکھے ہیں۔ وہ خواب ہی رہ جائیں گے۔

یہاں سب سے شاندار آفس سرورش صاحب کا ہی تھا۔ وہ سوئڈ بوئڈ سلیپ سے پال بنائے بڑی سی میز کے پیچھے اونچی سی بیک والی کرسی ڈالے بیٹھے تھے۔ صورت تو بالکل بھی خاص نہیں تھی، لیکن شان دار آفس، اچھے لباس اور مہنگے پرفیوم نے بھرم رکھا ہوا تھا۔ جس وقت یہ لوگ ان کے کمرے میں داخل ہوئے، وہاں کچھ اور افراد بھی بیٹھے تھے، کچھ ہی دیر کے بعد وہ چلے گئے اور اب سرورش صاحب ان کی جانب متوجہ تھے۔

”ایک چم لائے ہیں جی آپ کے لیے، اسے آپ فلم انڈسٹری کے لیے تھد ہی سمجھیں۔ ہماری دریافت ہے جی، لیکن آپ یہ ہر اپنے سر باندھیں گے تو ہمیں بہت خوشی ہوگی۔“
 وہ سب بول رہے تھے اور سرورش صاحب کی تولتی نظریں موتیا پر تھیں، جو نگاہیں جھکائے بڑی زور سے بیٹھی تھی۔

”ادھر آؤ لڑکی! کیا نام ہے تمہارا؟“
 ”جی صاحب! موتیا نام ہے جی اس کا۔“ نمی نے تیزی سے کہا، صاحب نے ہاتھ اٹھا کر خاموش رہنے کا اشارہ کیا، پھر روکھے سے لہجے میں بولے۔

”جس سے پوچھ رہا ہوں، جواب بھی اسے ہی دینے دیں، ہاں بی بی! اگر تم بھی ہیر و دن کا ٹیٹ دینے آئی ہو تو دوسری بات ہے۔“
 ”نا، نا جی!“ اس انداز پر نمی سہم کر چپ ہو گئی۔

”ادھر آؤ۔“ پھر سے موتیا کو اشارہ ہوا، وہ اپنی جگہ سے اٹھی اور چلتی ہوئی اس کرسی پر جا بیٹھی، جس کی طرف اشارہ کیا تھا۔ دائیں پیر کو ذرا اندر کی طرف موڑ کر چلتی ہے تو گویا باز اِ حسن سے نہیں وہاں پہلی توجہ چال پر دی جاتی ہے۔

”نام نہیں بتایا۔ کہاں سے آئی ہو، یہ بھی نہیں بتایا۔“
 ”موتیا نام ہے جی میرا اور گھر گھر میں گھر ہے ہمارا۔“

”گلیبرگ میں!“ وہ چونکے۔

”ہاں جی۔ میرے گھر کے قریب ہی رہتی ہے۔“ شوکی صاحب نے بتایا۔

”کب سے؟“ سروش کو یہ بات ہضم نہیں ہو رہی تھی۔

”کچھ دن سے۔ پہلے ہم چیچہ وطنی رہتے تھے۔“

”اوہ!“ اب سروش صاحب پر سکون ہوئے۔ ورنہ اندازے کی غلطی نے انہیں پریشان کر دیا تھا۔

لڑکی نے دو لفظ بولے اور وہ سمجھ گئے، کم بڑھی لکھی اور کم پڑھے لکھے گھرانے کی ہے۔ اردو بھی مقامی بولی کے انداز میں بولی رہی تھی اور اس کے چہرے پر بھی اسی کلاس کا عکس تھا جس سے وہ تعلق رکھتی تھی۔ شکل و صورت کی اچھی تھی، لیکن ایک گھاگ ڈائریکٹر کی نظر اور بھی بہت کچھ دیکھتی ہے، چال کی خامی، لہجے کی خامی، آواز کا بھاری پن اور اس کا گول بھاری چہرہ اسکرین پر اور بھی نمایاں ہوگا۔

”یہ چہرہ اردو فلموں کے لیے نہیں پنجابی فلموں کے لیے موزوں ہوگا۔ آپ لوگ کسی پنجابی فلم کے ہدایت کار سے ملیں۔“ انہوں نے پانچ منٹ نہیں لگائے فیصلہ سنانے پر۔

”مگر سرجی! آپ ٹیسٹ تو لے لیتے۔ کچھ فوٹو ہی اتروا کر دیکھتے۔“ کیمرو مین صاحب نے یاد

دلا لیا۔

”ضرورت نہیں ہے، یہ چہرہ اردو فلموں کا ہے ہی نہیں۔ آپ اب جاسکتے ہیں۔“ یہ کہہ کر سگریٹ

سلاگیا اور کوئی فائل کھول لی۔ انہیں اٹھنا پڑا۔

”دفعہ دور۔ مغرور گھوڑا۔“ موتیا نے جل کر خطاب دیا کہ اس کے تو سارے خواب جلنے لگے تھے۔

”گلیبرگ نہیں، یہ سروش صاحب تو چیز ہی بڑی اونچی ہیں۔ ہمیں ان کے پاس جانا ہی نہیں چاہیے

تھا۔“

وہ سب تسلی دیتے اسے ایک بڑے سے ہال نما کمرے میں لے آئے۔ یہاں جگہ جگہ مجمع لگے

تھے، ایک ایسے ہی مجمع میں یہ بھی گھس گئے۔

”اوئے کیا ہے پھر کوئی شعر لکھ لیا تو نے یا پھر شوکی نے فلم بنانے کے لیے پیسے اکٹھے کر لیے

ہیں؟“ خالص لاہوری لہجہ، گرج دار آواز اور بھاری ڈیل ڈول، اب وہ اس شخص کے سامنے کھڑے تھے

اور اسے موتیا کے بارے میں بتا رہے تھے۔

گہرے سانولے رنگ والے اس مرد نے اپنی موٹی موٹی گول آنکھوں سے موتیا کو دیکھا، پھر یہ

کہتے ہوئے اٹھ کھڑا ہوا۔

”میرے کمرے میں آؤ۔ یہاں بھیڑ بھاڑ میں کیا بات ہو سکتی ہے۔“

اس کا کمرہ ابھی اس کی طرح بے ترتیب سا تھا۔ سروش صاحب کے آفس جیسی کوئی بات اس آفس

میں نہیں تھی۔

”ہاں بھی کڑیے، پہلے تعارف تو کرنا اور یہ تمہیں کہاں سے مل گئی بھی؟“

جواب میں شوکی نے بتایا کہ پڑوسن ہے میری، ساری بات سن کر اس نے نفی میں سر ہلایا بولا۔

”اس کا مطلب ہے، گھر سے اٹھ کر فلم میں کام کرنے آگئی ہے۔ بازار سے تعلق نہیں۔ یعنی تربیت

کچھ بھی نہیں۔ یہ تو بڑا مسئلہ ہوگا۔“ اور نظریں جیسے موتیا کے وجود پر گڑھی گئی تھیں۔
 ”آپ جس کے سر پر ہاتھ رکھ دیں ناجی، پھر کوئی مسئلہ نہیں رہتا۔ قسمت کی دیوی آپ ہی مہربان ہو جاتی ہے۔“

”اوبھی شوکی! وہ سب تو ٹھیک ہے پر سوچو نا ذرا، کڑی میں جھک بھی ہوگی کہ گھر سے اٹھ کر آئی ہے۔ پھر بول چال، ادب آداب، سیاست سب سے ناواقف۔ ڈالس کے نام پر چند ٹھمکے ہی مار سکے گی اور بس۔“

”آپ اس کا چہرہ تو دیکھیں۔ ہے کہ نہیں بالکل شہزادیوں جیسا۔ میں تو کہتا ہوں، اسے ہیر وئن بنائیں۔ کیمبرہ مین مجھے رہیں، اسے ایسے زاویے سے لوں گا کہ دھوم مچ جائے گی۔“
 ”اوا ہو۔ اوئے پتا ہے تو بڑا قابل کیمبرہ مین ہے۔“ طنز یہ ہنسی کے ساتھ کہا، پھر موتیا کے قریب آ کر کندھے پر ہاتھ رکھا، وہ ذرا گھبرا گئی، مگر ناگواری کا اظہار نہیں کیا، پھر اس نے ٹھوڑی کے نیچے دو انگلیاں رکھ کر چہرہ اونچا کیا اور بولا۔

”خوب صورت چہروں کی کمی نہیں ہے یہاں، تم یہ بتاؤ محنت سے تو نہیں گھبراتیں؟“
 ”نہیں جی، جو کہیں گے میں کروں گی۔“ اس نے جلدی سے کہا۔
 ”پہلے تمہیں ٹریننگ دیں گے، پھر ہی فلم میں رکھیں گے۔“
 ”میں تیار ہوں۔“ اس کے تودل کی دھڑکن نہ سوچ کر ہی بڑھ گئی کہ وہ اس کے لیے تیار تھا۔
 ”سروش صاحب کہہ رہے تھے، یہ چہرہ اردو فلموں کے لیے نہیں ہے۔ پنجابی فلموں میں ہی چلے گا۔“ موسیقار نے بتایا۔

اس نے نفی میں سر ہلایا اور بولا۔
 ”دیکھ لینا۔ ہم ایک دن اسے اردو فلموں کی بھی ہیر وئن بنائیں گے، کیوں بے بی بنو گی نا ہیر وئن؟“ اس کے گال پر ہاتھ پھیرا اور اس نے اثبات میں سر ہلادیا۔
 ”بھئی۔ یہ شرم و حیا اب صرف اسکرین پر دکھانے کے لیے ہی رکھ چھوڑو۔ یہاں اس کا کوئی کام نہیں۔“

اور موتیا نے اس پر بھی اثبات میں سر ہلادیا۔
 ”وہ ڈوگر صاحب! اگر تصویریں بنالی جائیں۔“ مشورہ دیا گیا۔
 شفیق ڈوگر نے ماننے سے انکار کر دیا، بولا۔
 ”میں خود ساری تیاری کرواؤں گا بھئی، لوجی مبارک ہو۔ یہ چہرہ پسند آ گیا ہے مجھے۔ بس میری آنے والی فلم کی ہیر وئن یہی ہوگی۔“

”مہربانی کر کے موسیقی کا کام مجھے دیں۔“
 ”اور کیمبرہ مین مجھے رہیں۔“ وہ سب اپنی اپنی کوالٹیز بتانے لگے تھے۔
 ”اوئے چپ او۔“ (ایک زبردست گالی) کمی اور موتیا تو اچھل ہی پڑیں۔
 ”بھئی میں کہہ رہا ہوں لڑکی بالکل کوری ہے۔ سارے سبق ہمیں ہی رٹوانے پڑیں گے۔ اس کے

لیے ٹائم بھی لگے گا۔ محنت بھی ہوگی۔ شوکی! یہ کام تیرے ذمے ہیں، تو ہر روز شام کے پانچ بجے لڑکی کو نہر والی میری کوٹھی پر لایا کرے گا۔ وہاں پر اس کی کلاسیں ہوں گی۔ اداکاری بھی سکھائیں گے اور ڈانس بھی۔ ”پر جی۔۔۔ میں کیوں لاؤں گا۔ میرا مطلب ہے کوئی وجہ بھی تو ہونا چاہی؟“ وہ خوشامندانہ انداز میں ہنسا۔

”گھبراتا کیوں ہے، شفیقہ ڈوگر نے آج تک کسی سے مفت کام نہیں کروایا۔“
 ”بہت شکریہ جناب! اب اجازت۔ ہم چلتے ہیں۔“ شوکی نے اجازت چاہی، اس نے نفی میں سر ہلایا اور بولا۔

”تم سب باہر بیٹھو۔ میں ذرا کاکی کا انٹرویو تو کر لوں اور ہاں دو چائے ایک اور گرم رول بھجوا دینا میرے کمرے میں۔“

اور موتیا نے پہلی بار کسی غیر مرد کے ساتھ تنہا بیٹھ کر چائے پی، ہاں لیکن اس دوران وہ اس کی شرافت کی ضرورت قائل ہو گئی۔ ایک بھی غلط بات کی نہ غلط نگاہ سے دیکھا اسے۔ بس تفصیل سے اس کے بارے میں پوچھتا رہا اور پہلے سے طے کیے گئے کے مطابق اس نے یہی بتایا۔ ”علاؤ الدین اس کا دور کا رشتہ دار ہے اور باپ کی وفات کے بعد وہ اس کے گھر میں رہتی ہے۔“

”فکر نہ کرو۔ یہ پریشانی چند روز کی ہے۔ وہ دن دور نہیں جب تم اس علاقے میں اپنی کوٹھی کی مالک ہوگی۔“ وہ باتوں ہی باتوں میں اسے ہیر و من بناتا گیا۔

اور جب موتیا کمرے سے باہر آئی تو خوب صورت گردن تھی ہوئی تھی۔ آنکھوں میں اعتماد اور غرور تھا اور چال بھی بدلی بدلی تھی۔ اس کا چہرہ بے حد سنجیدہ تھا اور اسے باہر انتظار میں بیٹھے سب لوگ کیڑے مکوڑے لگ رہے تھے، عام سے لوگ جو ایکٹرس کی ایک جھلک دیکھنے کے لیے گھنٹوں دھوپ میں جل سکتے ہیں۔

”نئی گاڑی کی کیا قیمت ہوتی ہے بھلا؟“ شوکی کے ساتھ ان کی واپسی ہوئی تھی اور وہ راستے میں ٹیکسی کے سفر سے، اس کے بوسیدہ پن سے بور ہو کر پوچھ رہی تھی۔

شوکی نے جواب میں تہمتہ لگایا اور بولا۔
 ”فلم ہٹ ہونے کی دیر ہے، پھر گاڑی کیا، ہیلی کاپٹر خرید لیتا۔“

”اچھا شوکی بھائی! وہ جو ڈوگر صاحب نے نہر والی کوٹھی آنے کو کہا ہے، وہ بھلا کتنی دور ہے ادھر سے؟“ نئی نے کسی سوچ سے ابھرتے ہوئے سوال کیا تھا۔

”بس جی۔ زیادہ دور نہیں ہے، یہی کوئی بیس پچیس منٹ کا راستہ ہے ٹیکسی سے۔“
 ”ٹیکسی نہیں گھریں گاڑی تو ہے۔ کل سے ہم گاڑی پر ہی جائیں گے۔“

”کیسی بات کرنی ہوا ماں؟“ موتیا نے ٹھوکا دیا۔
 نئی نے سوالیہ انداز میں دیکھا تو بولی۔ ”وہ بھلا لانے دے گا ہمیں گاڑی سو سوال ہوں گے اس کے پہلے تو، اور میں بتائے دیتی ہوں، کسی کے سوالوں کے جواب دینے کے موڈ میں نہیں ہوں اور وہ۔۔۔ ہونہہ! اس کی شکل دیکھنے سے بے زار ہوں۔“

”بس اب تو تھوڑے دن کی بات ہے، بڑا صبر کیا ہے میری بچی نے۔ بس تھوڑے دن اور۔“
 نمی پکڑ رہی تھی۔ موتیا منہ بنائے بیٹھی تھی۔

شوکی سے انہوں نے گاڑی گھر سے کچھ دور رکوانے کو ہی کہا تھا۔ گھر داخل ہوئیں، لان میں طیب
 کرسی ڈالے بیٹھا تھا۔ ہاتھ میں کتاب تھی، اس پر نظر ڈالی۔ یہ دیکھا کہ گیٹ سے کون گھر میں داخل ہوا
 ہے، پھر دوبارہ کتاب کی طرف متوجہ ہو گیا۔

”تو بے کیسا اجڑا ہوا لان ہے اور گھر بھی قبرستان کی طرح ہی لگتا ہے۔“ آج نمی کو بھی احساس ہوا
 تھا۔

”یہ طیب اپنی عمر گنوار ہے، اسے چاہیے فلم میں ٹرائی کرے۔ آرام سے ہیر و بن سکتا ہے۔“ ہمیشہ
 کی طرح موتیا آج بھی اسے نظر انداز نہیں کر پاتی تھی۔

”چل، چل۔ آرام کر لے، پھر کل کی تیاری بھی کرتا ہے۔“

”ہائے اللہ خوابوں کی تعبیر کتنی قریب ہے نی موتی! میرے تو ہاتھ پاؤں پھول رہے ہیں۔“

”مجھے تو پہلے ہی یقین تھا اماں! آج ہی کامیاب لوٹوں گی۔“

”ہاں پر نی وہ اردو فلموں کا ہدایت کار تو بڑا ہی چول بڑا ہی کوجا نکلا۔“

”دفع کرو اماں! فلم انڈسٹری میں اردو فلموں کا ایک ہی ہدایت کار تھوڑی ہے۔ تم دیکھنا جلد ہی اردو
 فلمیں بھی کرنے لگوں گی، پھر جونی پڑے گی اس کے منہ پر۔“

”ویسے اماں! یہ ڈوگر صاحب بڑا ہی اچھا آدمی ہے۔ اکیلے میں بھی بڑی عزت، بڑی ہی شرافت
 سے بات کی اس نے۔“

”اے مجھے تو صاف پتا چل رہا تھا، تیرے حسن سے بری طرح متاثر ہو گیا تھا بے چارہ اور آج تو
 ماں کو بھی داد دے، اگر میں نے تیری شادی طیب کے بجائے علاؤ الدین سے نہ کروادی ہوتی تو بھلا تو
 پہنچ سکتی تھی یہاں تک۔“

پھر خود ہی نفی میں سر ہلا کر بولی۔

”کبھی نہیں، یہ جو منڈے ہوتے ہیں نا۔ بڑا گرم خون ہوتا ہے، بڑی غیرت ہوتی ہے ان میں۔
 بیوی مرضی کے خلاف چلے تو قتل سے بھی گریز نہیں کرتے۔“

”چل چھوڑ اس بات کو اماں! تھک گئی ہوں۔ سونا چاہتی ہوں۔“ وہ تیز قدموں سے اپنے کمرے
 کی جانب بڑھ گئی۔



ان کا خیال تھا نہر کے کنارے بڑی عالی شان سی کوٹھی ہوگی، جہاں ڈوگر صاحب بچے سچائے
 ڈرائنگ روم میں ان کے انتظار میں بیٹھے ہوں گے۔ لیکن نہر والی کوٹھی تو کسی اجڑے دیوار کا منظر پیش کر
 رہی تھی۔ علاؤ الدین کی کونجی سے کہیں زیادہ اجڑا ہوا لان تھا۔ گھاس اتنی لمبی کہ آدمی آرام سے چھپ
 جائے اور گھاس کا رنگ بزنہیں خاکستری سا تھا۔ دھول مٹی میں اتنی برآمدے کی ٹوٹی پھوٹی سیڑھیاں اور
 برآمدے کے فرش پر بھی اتنی مٹی کہ پیر رکھو تو نشان چھوڑ جائے۔ ایک بٹے کٹے ملازم نے ڈرائنگ روم تک

رنمائی کی تھی۔

ہاں، ڈرائنگ روم کی حالت بہت بہتر تھی۔ صاف ستھرا، سجا سجا یا، فرنیچر کوئی بہت اعلیٰ نہیں تھا، لیکن اچھا تھا، قالین پرانا، لیکن صاف ستھرا بے داغ تھا، دروازوں، کھڑکیوں پر پردے نئے ڈالے گئے لگ رہے تھے۔ ڈوگر صاحب استقبال کے لیے موجود تھے۔ انہیں دیکھ کر اٹھے نہیں۔ بیٹھے بیٹھے ہی استقبال کیا۔ موتیا کی تیاری کو بغور دیکھا اور اعلان کیا۔

”لڑکی کو ابھی پہننے اوڑھنے کا سلیقہ نہیں۔ یہ بھی سکھانا پڑے گا۔“

”کیا یہ صحیح نہیں ہے؟“ وہ گھبرائی۔

”بالکل بھی صحیح نہیں ہے۔ فکر نہ کرو، بلوایا ہے میں نے۔ کوکب عرف چھیمہ کو۔ ایک دم سے چالو کر دے گی تمہیں۔ ڈانس وائس، چنگ ملک سب سکھا دے گی، فکر نہ کرو جند جان! ارے اب تم ڈوگر کی پارٹی بن گئی ہو۔ چند دنوں کی بات ہے، پھر دیکھ لینا ہر اخبار ہر فلم میگزین میں تمہارے ہی چرچے ہوں گے۔“

”او یا شوکی! ذرا دیکھنا ادھر باورچی خانے میں کوئی ملازم ہوگا، اسے چاء پانی کا تو بول دو۔“

”رہنے دو جی، ڈوگر صاحب! بھلا اس تکلف کی کیا ضرورت ہے۔“ مٹی نے خوشامندانہ انداز

میں کہا اور ڈوگر نے فوراً اثبات میں سر ہلادیا۔

کچھ دیر کے بعد چھیمہ بھی پہنچ گئی۔

عمر ہوگی پینتالیس کے قریب تھوڑا فربہ بدن۔ چھدرے سے بال، لیکن ساری کسر لباس اور میک اپ نے پوری کر دی تھی۔ اتنی تہیں لگا رکھی تھیں چہرے پر کہ اصل صورت کا اندازہ ہی نہیں کیا جاسکتا تھا۔ اتنی چست قمیص پہنا نہیں غریب سا بس بھی کیسے لیتی ہے۔

ڈوگر سے بہت بے تکلف تھی۔ کبھی ہاتھ پر ہاتھ مار کر، تو کبھی اس کے کندھے پر ہاتھ مار کر بات کرتی تھی۔ قہقہے بھی مردانہ دار لگاتی تھی اور اکثر بائیں ایسی کہہ جاتی جو ان دونوں کے سر سے گزر جاتیں۔ ہاں شوکی صاحب کی سمجھ میں آ جاتی تھیں، منہ بچا کر کے ہنس پڑتے تو کبھی کھنکار کر کچھ سمجھانے کی کوشش کرتے۔ موتیا انتظار میں ہی رہی۔ ابھی استانی جی آج کا سبق دے گی، لیکن وہ تو یوں نظر انداز کیے بیٹھی تھی جیسے یہاں ڈوگر کے علاوہ کوئی موجود ہی نہیں۔

تقریباً ایک گھنٹہ بعد ڈوگر نے ان تینوں کو جانے کی اجازت دے دی اور تاکید کی۔ ”کل پورے ٹائم پر آ جانا۔ ہمارے پاس ضائع کرنے کو ٹائم نہیں ہے لڑکی! ٹریننگ جتنی جلدی ہو جائے اتنا ہی اچھا ہے۔ اور سنو جانی، موتی! پیاری! کل بال کھلے چھوڑ کر آنا۔ اچھے لگیں گے ٹائم پر جانی!“ چھیمہ کو بالکل اچانک اس پر بے حد پیار آ گیا تھا۔

”جی، جی اچھا!“ پہلے وہ حیران ہوئی، پھر مسکرائی۔

”کل سے تمہارا پہلا سبق شروع ہو جائے گا۔ اچھی پیاری لڑکی ہو تم، اگر دل لگا کر کام کرو گی تو بہت ترقی کرو گی، یہ جو تین، چار لڑکیاں آج کل فلم انڈسٹری پر راج کر رہی ہیں نا، یہ سب میری ہی شاگرد رہ چکی ہیں۔“ اس نے ان ہیزوئٹوں کے نام بتائے اور انہیں متاثر کر دیا۔



اگلے روز اس کی تیاری کو چھینا اور ڈوگر نے پہلے سے بہتر قرار دیا۔ پھر ٹیپ چلائی گئی اور گیت کے بولوں پر اسے ڈانس کے لیے کہا، دوسروں کی موجودگی میں وہ گھبرائی۔
 ”ایسے تو کام نہیں چلے گا، ارے اسٹوڈیو میں تو کئی ہوں گے اور ہیرو کے تو ساتھ لگی کھڑی ہوگی تم۔“

اس بے جا شرم پر سب ہی نے خفگی کا اظہار کیا، نمی نے بھی کہنی ماری تو اسے اٹھنا پڑا۔ وہ ناچتی رہی، سب ہی بڑی سنجیدگی سے دیکھتے رہے، پھر چھینا اٹھی اور اسے بتانے لگی۔ کہاں کہاں کس طرح کے اسٹیپ لینے چاہئیں۔

دو گھنٹے تک وہ اسے یہی سکھاتی رہی، موتیا تھک گئی، کچھ بے زار بھی ہوئی، اس نے کب سوچا تھا۔ ہیروئن بننے کے لیے یہ سب بھی کرنا ہوگا۔

پھر آنے والے دنوں میں وہ اکیلی آنے لگی، حالانکہ نمی ایسا نہیں چاہتی تھی، لیکن ہر روز موقع پاتے ہی ڈوگر اسے یہ بات سمجھانا نہیں بھولتا تھا۔ اسے بتاتا تھا ایک ہیروئن کو بااعتماد ہونا چاہیے، پھر تم یہاں اکیلی تھوڑا سی ہو، پھر تم بھی موجود ہوتی ہے۔

پندرہ دن کے بعد وہ اور ڈوگر اکیلے تھے، ڈوگر نے بڑی بے تکلفی اور محبت سے بڑی سلجھی ہوئی باتیں کیں۔ موتیا کو ذرا بھی تو گھبراہٹ نہیں ہوئی اس تنہائی میں۔ آنے والے دنوں میں بے تکلفی بڑھی اس کی باتیں سنتے، اس کے ساتھ شہر کے اچھے سے ریسٹورنٹ میں کھانا کھاتے، اسے بھی یہ خیال نہیں آیا، اس کی ٹریننگ میں پھر چھینا کے نہ آنے سے خلل آ رہا تھا۔

”بات یہ ہے رانی! کہ میں چاہتا ہوں اب تم کسی ایسی جگہ شفٹ ہو جاؤ جہاں سے آزادی سے ہر جگہ آ جا سکو، اصل میں کچھ اخبار والوں سے بھی ملوانا چاہتا ہوں تمہیں اور یہ سب اس گھر میں تو ممکن نہیں۔“

”پھر پھر کیا کروں، ابھی تو میری کوئی انکم بھی نہیں ہے۔ میں گھر تو نہیں لے سکتی۔“
 ”اوشہرادی! اورانی! کیسی بات کی ہے۔ آئے ہائے ہائے دل میں چھید ڈال دیا، ادجی۔ ہماری کوٹھی کس لیے ہے۔ کیسی غیروں والی بات کی ہے، زندگی بھر گلہ ہی رہے گا۔“

”آ۔۔۔ آپ کی کوٹھی کیکن۔۔۔ لیکن۔۔۔“
 ”لیکن وہیکن کچھ نہیں۔ شفٹ ہونے کی تیاری کرو، اور اپنی ماں کو بھی کچھ سمجھاؤ، مجھے تو لگتا ہے، اس کی یہ احتیاطیں، ہر کسی پر شک، ہر وقت عجیب چوکناسا انداز ہوتا ہے، جیسے میں کوئی اٹھائی گیرا ہوں۔“
 ”نہیں نہیں۔ ماں کو تو خود بہت شوق ہے مجھے ہیروئن بنانے کا۔“

”بس پھر ٹھیک ہے۔ سمجھاؤ اسے۔ تم لوگوں کا اب اس گھر سے اٹھ آنا ہی بہتر ہے۔“
 ”لیکن وہ جی، وہ سرجی۔ کک۔۔۔۔ مشکل ہے۔“ اس کی آواز اصل بات بتاتے ہوئے پھنس رہی تھی، لیکن اب تو ڈوگر صاحب سے اچھا، سچا، سادہ دل پر خلوص کوئی لگتا ہی نہیں تھا۔ ایک ایک کر حقیقت بتا ہی دی۔

”اولو جی مسئلہ ہی کوئی نہیں۔ کیوں گھبراتی ہو رانی! ویسے یہ سب سن کر مجھے تم سے بہت ہمدردی

ہو رہی ہے۔“



نہروالی کوٹھی میں آجانے کے بعد حالات بڑی تیزی سے بدلے تھے، اب وہ آزاد تھی، ڈوگر کے ساتھ فلمی تقریبات میں شرکت کر سکتی تھی اور یہیں اسے دیگر لوگوں سے جان پہچان بنانے کا موقع ملا، اس نے دیکھا۔ فلمی اداکارائیں کس طرح شرکت کرتی ہیں، کیسے انہی سے بڑھتی ہیں اور اس کے علاوہ بہت سے دوسرے ہدایت کار، تقسیم کار، پروڈیوسر بھی ملے۔ وہ تیزی سے یہ سب سیکھ اور اپنا رہی تھی۔

ڈوگر نے نئی فلم بنانے کا اعلان کر دیا تھا۔ نہروالی کوٹھی پر ہر شام کہانی کار، موسیقار اور پنجابی فلمی دنیا کے ایک دوشاعر اکٹھے ہو جاتے، ڈوگر نے ایک مکاری عورت بطور ملازمہ بھی رکھ چھوڑی تھی، جس کے ساتھ مل کر نمی نے سارا گھر چکا دیا اور شام کو جو رونق لگتی، ان سب کی چائے اور خاطر تواضع کا انتظام بھی دونوں مل کر کرتیں، موتیا تو بس ہار سنگھار کے محفل میں بیٹھی رہتی، مردوں کی کھلی ڈلی باتیں۔ شیطانی تجزیے اور فقرے بازیاں۔ اب بھی کبھی کبھی اسے پریشان کر جاتے، لیکن بظاہر وہ بھی ہمسی میں ساتھ دیتی اور ان کی بے تکلفی کا برا نہیں مانتی تھی۔

مہمانوں کے چلے جانے کے بعد یہ چاروں نمی، موتیا، چھوٹا بھائی اصغر اور ڈوگر اکٹھے کھانا کھاتے، اس کے بعد ملازمہ انہیں دودھ کے گلاس لا کر دیتی، یہ دودھ پینے کے کچھ ہی دیر کے بعد اصغر اور نمی کو نیند آنے لگتی اور وہ معذرت کر کے اٹھتے۔ اپنے کمروں میں چلے جاتے، ڈوگر موتیا کا ہاتھ پکڑ کر بے تکلفی سے اپنے پاس بٹھالیتا۔ وہ اس کے اشاروں پر چلنے پر مجبور تھی کہ وہی تو اسے خوابوں کی تعبیر دے سکتا تھا۔ رضامندی سے سب کچھ ہوتا اور ڈوگر کہتا۔

”جنتا مجھے خوش کرتی جاؤ گی، اتنی ہی ترقی پاؤ گی۔“

”میں ابھی تک علاؤ الدین کے نکاح میں ہوں۔ ڈر لگتا ہے۔ کہیں مجھے کھوجتا ہوا یہاں تک نہ آجائے۔“ ایک دن اس نے خدشے کا اظہار کیا تھا۔

”یہ تو کوئی مسئلہ ہی نہیں۔ تم ڈوگر کو نہیں جانتیں، ایک سے ایک چھٹا ہو بد معاش اپنے قبضے میں ہے۔ کل ہی دباؤ ڈلو آؤں گا طلاق کے لیے۔“

اور واقعی چندہ دن کے بعد طلاق کے کاغذات اس کے سامنے تھے۔ ”حق مہر نہیں دیا۔ اس بڑھے بد معاش نے۔“ نمی نے خالی کاغذ ہی دیکھے تو بولی۔

”دفع کرو، ہمیں اس کے پیسوں سے کیا لینا۔ بس چند دن کی بات ہے ہماری موتیا لاکھوں میں کھیلے گی۔“

”پرا بھی تو ضرورت ہے تا پیسوں کی۔“ نمی نے اصرار کیا۔

”یہ بات ہے تو پہلے کیوں نہیں بتایا۔“ جھٹ سے جیب سے ہزار روپیہ نکال کر نمی کے ہاتھ میں دے دیا، اس فرخ دلی پر دونوں داد نہ دیتیں تو کیا کرتیں اور۔

ڈوگر نے حق مہر میں ملنے والی رقم کے ساٹھ ہزار لا کر اپنی الماری کے لا کر میں رکھ دیے، کچھ سوچ کر لبوں پر عجیب سی مسکراہٹ ذرا کی ذرا ابھری، پھر معدوم ہو گئی۔



پورے تین ماہ بعد جب فلم کی شوٹنگ کا آغاز ہونے لگا۔ نئی کی طبیعت عجیب گری گری سی رہتی۔ اب ملازمہ اسے کوئی سگریٹ دینے لگی تھی اور دن بھر وہ اس کے سونے لگایا کرتی تھی، چھوٹا اصغر یہاں کے ماحول میں سیٹ نہیں ہوسکا تھا۔ ایک دن موتیا گھر آئی تو اس کے کمرے میں میز پر اصغر کا خط رکھا تھا اس نے لکھا تھا۔

”میں طیب بھائی کے پاس جا رہا ہوں، مجھے ناچ گانا نہیں سیکھنا۔ میں پڑھنا چاہتا ہوں اور یہاں آنے کے بعد بھی طیب بھائی سے ملتا رہا ہوں۔ اب آپ لوگ میرا انتظار نہ کرنا۔ میں واپس نہیں آؤں گا۔“

موتیا نے اس کے جانے کا نوٹس نہیں لیا اور نئی کو تو اب ویسے بھی ہوش کہاں رہتا تھا۔ پہلی فلم میں اسے ہیر وڈن نہیں بلکہ ہیر وڈن کی سہیلی کا رول دیا گیا، جس پر اس نے خفگی کا کھل کر اظہار بھی کیا۔

”جانی! تم ابھی کچی ہو، بس ایک بار تمہارا چہرہ اسکرین پر آ کر پسندیدگی کی سند حاصل کر لے۔ سمجھو، آنے والی ساری فلمیں تمہاری۔“

اسے پختہ کار عورت بنا کر بھی وہ بات کہہ رہا تھا، موتیا کے پاس سوائے اقرار کے کوئی چارہ نہیں تھا، لیکن وہ ایک دم بد دل سی ہوئی تھی۔

شوٹنگ کے لیے اسٹوڈیو آنے کے بعد پہلا کام اس نے مختلف پارٹیوں میں ملنے والے چہروں سے جان پہچان بڑھانے کا کیا، وہ اب ڈوگر سے جان چھڑانا چاہتی تھی۔ کچھ دن کی کوشش کے بعد اسے ایک فلم میں سائیڈ ہیر وڈن کا رول مل گیا، یہاں فلم پروڈیوسر اس پر مہربان ہوا تھا۔ ڈوگر کہاں اسے ہاتھ سے جانے دیتا، لیکن سامنے کا بندہ اس سے زیادہ زور آور تھا، پھر یہاں کی تھوڑا تھی۔ ایک موتیا گئی، دوسری آ جاتی تھی، نہر والی کو بھی آباد ہی رہتی تھی۔

ادھر موتیا یہ نہیں جانتی تھی کہ رفیق صاحب کی فلم میں جو سائیڈ ہیر وڈن کا رول اسے دیا گیا ہے، یہ بہت ہی کم ہے۔ پوری فلم میں اس کے صرف چند منٹ کے سین ہوں گے۔

وہ خوب صورت تھی، لیکن اس کا چہرہ کمرے کے لیے موزوں نہیں تھا۔ دوسرا نقص اس کی جال میں تھا۔ وہ ایک پاؤں اندر کی سائیڈ پر تھوڑا نیڑے ہارکھ کر چلتی تھی اور کمرے کی آنکھ سے یہ نقص بہت واضح ہو جاتا تھا۔ پھر اس کی آواز بھی ڈائلاگ کی ادائیگی میں موزوں نہیں تھی، لیکن فلم اور کمرے سے باہر کی حقیقی دنیا میں وہ خوب صورت اور بھرپور لڑکی تھی، پھر کیوں نہ اسے لارے لگا کر فائدہ اٹھایا جاتا۔ رفیق نے بھی ایک فلیٹ اسے دلادیا تھا، کام کے لیے ملازمہ کا بندوبست بھی ہو گیا تھا۔

یہاں آ کر بھی نئی کی وہی حالت تھی اور رفیق نے اس کے لیے نشے والے سگریٹ کا انتظام کر دیا تھا۔ رفیق صاحب نے ڈوگر کی طرح دیر نہیں کی، اسے فوراً فلم میں لیا اور کام شروع ہو گیا، صرف چند سین اور ایک گانے کا کچھ حصہ اس پر پکچر انز ہوا اور وہ لڑکی جس کے بارے میں فلم کے کرتا دھرتا، یہ فیصلہ سنا چکے تھے۔ یہ چہرہ کمرے کے لیے موزوں نہیں ہے، اسی گانے سے ہٹ ہو گئی۔ ڈانس کرتے ہوئے وہ

بے حد اچھی لگی۔ اخبارات کے فلمی صفحات پر اس کے ڈانس کی تعریف ہوئی، اور آئندہ کئی فلموں میں وہ صرف ڈانس کے لیے بک کی گئی۔

”مجھے تو ہیر وئن بننا ہے جی!“ ایک روز جب رفیق بہت موڈ میں اسے قریب بٹھائے اس کے کھلے ریشمی بالوں سے کھیل رہا تھا، اس نے یاد دلایا تھا۔

”صبر، صبر۔ دیکھو۔ میری ایک فلم نے تمہیں کہاں سے کہاں پہنچا دیا ہے، تم جلد ہی ہیر وئن بھی بن جاؤ گی۔ بے صبری مت بنو۔“

”سب کہتے ہیں میری ڈانسلگ ڈیوری ٹھیک نہیں ہے۔ میں کوئی استاد رکھنا چاہتی ہوں۔ میں سیکھنا چاہتی ہوں اور میں نے بات بھی کر لی ہے۔“

”کمال ہے، مجھ سے پوچھے بغیر۔“ رفیق کو اچھا نہیں لگا۔

”پاں ایڈوانس ملا ہے مجھے۔ رقم ہے میرے پاس۔ استاد کو فیس میں خود ہی ادا کروں گی۔“ رفیق کچھ نہیں بولا، ہاں ناراضی کا اظہار کرنے کے لیے پیچھے ہٹ کر بیٹھ گیا، اس نے پروا نہیں کی، وہ یہاں ہیر وئن بننے آئی تھی۔ ان بد صورت کالے بھیڑیوں کے ناز اٹھانے کے لیے نہیں۔

وہ اب زیادہ سے زیادہ وقت فلم اسٹوڈیو میں گزارتی لوگوں سے ملتی اور فلمی اخبار کے رپورٹروں سے بھی تعلقات بڑھانے کی کوشش میں رہتی۔ رفیق سے دوستی رکھتے ہوئے اس کے فلیٹ میں رہتے ہوئے بھی اس نے کئی مضبوط پارٹیوں کے سربراہوں سے دوستی گانٹھ لی، جس پر رفیق نے غصہ دکھایا، اسے اب غصے کو ٹھنڈا کرنے اور اپنی چلانے کے گرا آگئے تھے۔ سوا ب بھی رہتی اسی کے فلیٹ میں تھی، لیکن آنا جانا لگا رہتا تھا۔ دو سال کتنی جلدی بیت گئے۔ وہ بائیس سال کی ہو گئی۔ فلموں میں اس کا چہرہ نظر آنے لگا، لیکن صرف ڈانس کے طور پر، ابھی اسے بہت جدوجہد کرنا تھی۔ وہ استاد رکھ چکی تھی، تلفظ صحیح کرداتی، مکالمے بولتی، آواز کو بہتر بنانے کی پریکٹس کرتی اور ہاں سب سے زیادہ محنت ڈانس پر کرتی کہ وہ ایک ڈانسر کے طور پر تو جانی جانی تھی نا!

وہ فلمی دنیا کے عروج کے دن تھے، فلمیں ہر طبقہ دیکھتا تھا، صرف ڈانسر ہو کر بھی وہ کئی نظروں میں تھی اور سیاست دانوں کے ہاں ہونے والی بڑی بڑی تقریبات میں اسی حوالے سے بلائی جانے لگی تھی۔ ”چلو اچھا ہے جان پہچان بڑھے گی۔ وہ بڑی تیاری کے ساتھ جاتی، لیکن ان پارٹیوں پر اصل قبضہ فلم کی کچھ دوسری بڑی اداکاراؤں کا تھا۔ وہ اس کے راستے کی ہر جگہ ہی رکاوٹ بن جاتیں۔ دو سال مزید بیت گئے اسے پتا ہی نہیں چلا، اب وہ رفیق کے فلیٹ پر نہیں تھی۔ یہ جگہ جہاں اب وہ رہتی تھی ایک بڑے صنعت کار کی ملکیت تھی۔ یہاں اس کے پاس ایک نہیں دو، دو ملازم تھے، گاڑی بھی اسی صنعت کار کی دلائی ہوئی تھی اور اس نے وعدہ کیا تھا میں تمہارے لیے فلم بناؤں گا۔

اس کے لب و لہجہ میں خاصی بہتری آئی تھی اور جان پہچان بھی بڑھ گئی تھی۔ آخر کار کوشش رنگ لائیں اور اسے ایک پنجابی فلم میں سائید ہیر وئن کا رول مل گیا، پاؤں زمین پر نہیں ملتے تھے۔ بس نہیں چلتا تھا فلم جلدی سے مکمل ہو اور سینما گھر کی زینت بن کر مقبولیت کے ریکارڈ توڑ دے، لیکن فلم کے ہیر وئن ہیر وئن کی وجہ سے کام رک رک کر آگے بڑھ رہا تھا۔ دونوں مصروف تھے، سیٹ پر لیٹ آتے اور زیادہ

وقت بھی نہیں دیتے تھے۔ اسٹوڈیو آتے جاتے گیٹ سے باہر بہت سے لڑکوں اور لڑکیوں کو دیکھتی جو اس دور کے مشہور و مقبول ہیرو، ہیروئن کے اسٹائل اپنانے صرف ایک چائیس کی خاطر گیٹ کے سامنے کھڑے رہتے تھے۔ اس نے کبھی غور نہیں کیا، لڑکیوں کی صورتیں بدلتی رہتی تھیں، ایک دن جو دکھائی دیتی۔ وہ اگلے دو، تین روز کے بعد وہاں نہیں ہوتی تھی، لیکن لڑکے وہی تھے، اس نے کبھی نہیں سوچا، لڑکیاں کہاں چلی جاتی ہیں، کیا وہ اتنی جلدی مایوس ہو کر واپسی کی ٹھان لیتی ہیں، اس نے کبھی بھی کسی نہروالی کو بھی، کبھی کسی رفیق کے فلیٹ میں نہیں جھانکا۔



فلم مکمل ہونے اور اسکرین تک آنے میں پورا ایک سال لگا، وہ مسلسل دوراتیں سونہیں پائی اور چہرے پر نقاب لگا کر فلم کا پہلا شو دیکھنے آئی تھی۔ فلم بری طرح فلاپ ہوئی۔ ہیرو، ہیروئن کو تو فرق نہیں پڑا، لیکن اس کے تو آرزو کے کل زمین بوس ہو گئے۔ کتنے ہی روز وہ بستر پر پڑی رہی، چاہنے والوں نے تسلی دی، کچھ نے تحفے تحائف دے کر موڈ بحال کیا اور وہ ایک بار پھر اسی دنیا میں لوٹ آئی۔ انہیں ہنگاموں کا حصہ بن گئی۔ اس نے فیصلہ کیا تھا، اب وہ خود فلم بنائے گی اور ہیروئن بھی وہ خود ہوگی، لوگ اس کی صلاحیتوں کو ضائع کر رہے ہیں۔ ”اب مجھے خود ہی قدم اٹھانا چاہیے۔“ یہ بات سوچی اور پھر ذہن میں جڑ ہی پکڑ گئی۔

سوتے جاگتے وہ فلم بنانے کے خواب دیکھنے لگی، ہیرو کس کو لوں گی، ایک رات بستر پر لیٹ کر جب وہ اسی بارے میں سوچ رہی تھی تو یہ خیال ذہن میں آیا وہ فلم کے مختلف ہیرو کو ذہن میں لانے لگی اور ایک چہرہ جو ان سب کے درمیان بڑی تیزی سے ابھرا، اسے دیکھ کر وہ چونک گئی، یہ چہرہ طیب کا تھا۔ طیب بھلا کیسا ہوگا، وہ اب اور کہاں ہوگا، اس نے حساب لگایا، آٹھ سال ہو رہے تھے طیب کو دیکھے ہوئے، علاؤ الدین تو شاید مر کھ چکا ہوگا اور طیب پتا نہیں اب بھی وہیں رہتا ہے یا کہیں چلا گیا ہوگا، اصغر بھی تو طیب کے پاس ہے اور پتا نہیں طیب نے شادی کر لی ہے یا نہیں کر لی ہوگی، اب اتنے سال تک وہ کنوارا تھوڑی بیٹھا ہوگا، اس کا دل چاہا وہ طیب سے ملے دیکھے تو سہی اتنے سال کے بعد اب وہ کیسا لگتا ہے۔ میری فلمیں دیکھتا تو ہوگا، میں تو پہلے سے بھی خوب صورت ہو گئی ہوں۔ سوچا ہوگا، کاش میری شادی موتیا سے ہو جاتی، کیا پتا علاؤ الدین سے میری طلاق ہونے کے بعد وہ پھر سے میرے خواب دیکھنے لگا ہو، فلم میں میرا چہرہ دیکھ کر سوچتا تو ہوگا، کبھی یہ خوب صورت لڑکی میری منگیت تھی، وہ تو میرا پتا نہیں جانتا، لیکن میں تو جانتی ہوں نا! مجھے اس سے ملنا چاہیے۔ میں کل ہی کسی وقت اس کی کٹھی پر جاؤں گی۔

”اے اے موتی! میرا اسکرینٹ لائی ہے؟“ نمی کو بس اب ایک ہی چیز سے غرض تھی، وہ رات کو طلب سے بے چین ہوئی تو اس کا دروازہ کھٹکے۔

پھر موتیا نے ملازم کی آواز سنی۔ وہ می کوز بردستی اس کے دروازے سے ہٹا رہا تھا۔ کچھ دیر کے بعد نمی کی آواز دور ہو گئی، اس نے مطمئن ہو کر آنکھیں موند لیں۔

سوچ کا سفر جو فلم بنانے سے شروع ہوا تھا، اب وہاں صرف طیب ہی طیب تھا، وہ اسی کو سوچ رہی

تھی۔



صبح اطلاع ملی ملک کے مشہور و معروف اور بہت دیا لوسیاست دان اس شہر تشریف لائے ہیں، خیر سے پانچویں بار دو لہا بنے ہیں، رات اسی خوشی میں ان کے دولت کدے پر جشن ہے۔ موتیا کی شرکت بھی ضروری ہے، پھر دن بھر اسی تہاری میں لگی رہی، ایسا صرف اسی روز نہیں ہوا۔ آنے والے بہت سے دن وہ مصروف رہی کہ اسے فلم بنانی تھی، ہر طرف سے پیسہ پیسہ اکٹھا کرنا تھا۔

فلموں کی ایک سائیڈ کی اداکارہ، ڈانسر، لیکن بہت سے صاحب حیثیت لوگوں کی منظور نظر ڈیڑھ سال کے عرصہ میں اس نے کافی سرمایہ اکٹھا کر لیا، دن رات کی محنت نے اسے بیمار کر ڈالا، وہ بہت تھکن محسوس کرنے لگی تھی، زیادہ تر فلمیں گھریلو موضوعات یا پھر محبت پر بنیں جبکہ یہ دنیا اس کے بالکل الٹ تھی۔ وہ یہ فلمیں دیکھتی تو اسے لگتا اندر دراڑیں پڑنے لگی ہیں۔ دن اسٹوڈیو میں، رات کبھی کسی بنگلے، کبھی کسی حویلی تو بھی کبھی میں۔

”کیا ہے یہ اور کیوں ہے، میں کس کے لیے یہ سب کر رہی ہوں؟ کوئی تو ہو جسے میری محبت کا دعوا ہو، جو میری کامیابی پر خوش ہو، جو صرف طلب کی خاطر میرے پاس نہ آئے، میری باتیں بھی سنے، اپنے دل کی بھی سنائے۔“

فلم کا اعلان کر دیا گیا، مشہور ہیر و بھی کاسٹ کر لیا اور ایک نئے جوش اور ولولے کے ساتھ وہ پھر سے مصروف ہو گئی، لیکن اب ایک سوچ اور بھی تھی، فلم کے کامیاب ہونے کے بعد ایک ساتھی کی تلاش جو میرا سچا دوست ہو، میرا بھروسہ اور خیر خواہ ہو۔

محنت نے اسے بیمار کر ڈالا، فلمی صنعت سے وابستہ لوگ منہ پر تو کچھ نہیں کہتے تھے۔ ہاں پیچھے سے مذاق اڑاتے۔ تھکے ہوئے جسم اور بیمار سے چہرے والی ہیر وئن۔ یہ فلم ضرور فلاب ہوگی۔

اور ایسا ہی ہوا فلم واقعی فلاب ہو گئی اور اس خبر کو سن کر اتنی بیمار ہو گئی کہ دنوں بستر پر پڑی رہی، جو کچھ تھا، سب تو فلم پر لگا دیا۔ اب تو کچھ بھی نہیں، ایک بار پھر وہی محنت۔ سخت محنت۔

اک جنون، اک شوق، جو ماں نے ٹھٹی میں دیا تھا۔ اسے لگا۔ آج تمام ہو گیا ہے، وہ بے حد تھک گئی ہے۔ اب پھر سے وہی دن رات ہوں گے، ہیر و، ہیر وئن کے انتظار میں گھنٹوں سیٹ پر بیٹھنا ہوگا اور زندگی کی گاڑی کو اچھے طریقے سے سنبھالنے کے لیے شام پارٹیوں میں ڈانس کرتے اور رات تھکے جسم کے ساتھ کسی اور کی تسکین کا سامان بننے، پھر ہاتھ میں کیا ہوگا، لک۔۔۔ کچھ بھی نہیں۔ یہ گھر بھی ایک کرم فرما کا دیا ہوا ہے۔ گاڑی بھی اپنی ملکیت نہیں، تو پھر وہ ان کو انکار کیسے کر سکتی ہے۔



فلم کیا فلاب ہوئی، وہ فلمی نگری میں ایک مذاق بن کر رہ گئی۔

”ڈرائیور آج مجھے شاہدہ لے چلو، نور جہاں کے مقبرے پر۔“

”آج وہاں کوئی شوٹنگ ہے جی؟“ ڈرائیور نے اس کے کہنے پر یونہی سوال کر دیا تھا، حالانکہ وہ اس کے پہلے ڈرائیور کے مقابلے میں خاصا کم گوارا اپنے کام سے کام رکھنے والا نوجوان تھا۔

”نہیں۔ کوئی شوٹنگ نہیں۔ بس تھک گئی ہوں، وہاں بھی ایسی ہی ویرانی ہوا کرتی ہے، جو میرے اندر ہے۔“

”ایک بات کہوں جی؟“ نادر نے جھجک کر کہا تھا۔

”ہاں کہو۔“ وہ بھی اب تیوری چڑھا کر بات کرنا بھول گئی تھی کہ اب تک یہی سوچ تھی سے ایک روز نامور و ہیر و کن بننا ہے، لیکن فلم نے فلاپ ہو کر اسے بتا دیا تھا۔ یہ صرف خواب ہے، ورنہ اخباروں نے اسے عمر رسیدہ عورت لکھا ہے، حالانکہ وہ صرف تینتیس سال کی تھی، لیکن شاید یہی سچائی ہے، اس کا چہرہ واقعی کمرے کے لیے موزوں نہیں۔

”میں پوچھنا چاہتا تھا۔ کیا نظر آتا ہے آپ کو اس جھوٹ فریب کی دنیا میں؟“

”اس کا جواب میرے پاس نہیں۔ تم بتاؤ، کہاں کے رہنے والے ہو؟ میں نے اکثر تمہیں اخبار پڑھتے دیکھا ہے، اس کا مطلب ہے پڑھے لکھے بھی ہو۔“

”جی میرا تعلق لائل پور (آج کا فیصل آباد) سے ہے۔ میں ایف اے تک پڑھا ہوں۔ اب بھی پرائیویٹ بی اے کی تیاری کر رہا ہوں۔“

اس روز نور جہاں کے مقبرے پر انہوں نے ڈھیروں باتیں کیں، موتیا کو لگا اس کی ذات پر جتنے بوجھ تھے، سب جھڑنے لگے ہیں۔ آج وہ جتنی خوش ہے پہلے کبھی نہیں تھی۔

اب اسٹوڈیو میں اس کی مصروفیات بہت کم تھیں اور شاموں کو اکثر وہ خود گھر سے غائب رہ کر فارغ بنالیتی، کبھی جیہانگیر کے مقبرے، کبھی شالامار کی روشوں پر، تو کبھی شملہ پہاڑی کے سبزے میں، وہ نادر سے بہت سی باتیں کرتی۔ اسے بتاتی۔ وہ کتنی مظلوم اور تنہا عورت ہے اور ایسے ہی ایک روز اس نے نادر کو بتایا تمہاری شکل طیب سے ملتی ہے۔

”طیب!“ اس نے فلمی اداکاروں کو سوچا، اس نام کا تو کوئی نہیں تھا۔

”طیب جو میرا کچھ بھی نہیں تھا، لیکن میں اسے کبھی بھلا نہیں پائی۔ میری بد نصیبی وہ میرا نہیں ہو سکا۔“

اتنے سال فلمی دنیا میں گزار کر وہ سمجھ گئی تھی، مرد کو مظلوم، بے چاری عورت بڑی اچھی لگتی ہے۔

”آؤ کہیں باہر کھانا کھانے چلتے ہیں۔“

”لیکن بی بی! وہ اصل میں مجھے بول آپ کے پیسوں سے کھانا، خفے لینا اچھا نہیں لگتا۔“

”کیا مطلب، کیا میرا اور تمہارا الگ الگ ہے؟“ اس کی بات پر نادر کچھ چونکا، پھر چپ کا چپ رہ گیا۔

”چلو جلدی سے تیار ہو کر آؤ۔ وہی سوٹ پہننا جو میں کل تمہارے لیے لائی تھی۔“ نادر نے حکم کی تعمیل کی۔ وہ گاڑی میں اس کے ساتھ ہی فرنٹ سیٹ پر بیٹھی۔ اس کی تعریف کرتی رہی، اسے بتاتی رہی کہ وہ اس سوٹ میں کتنا سچ رہا ہے۔

”میں تمہیں کیسی لگتی ہوں نادر؟“

”آپ اچھی ہو بیگم صاحبہ!“

”اوس ہوں۔ بیگم صاحبہ نہیں۔ میرا نام لیا کرو۔“
 ”کدھر کو چلیں؟“ وہ پوچھ رہا تھا۔
 ”آج شاہی قلعے چلتے ہیں۔“ اور اس نے اثبات میں سر ہلا دیا۔
 ”مجھ سے شادی کرو گے نادر؟“ یہیں روشوں پر اس کے برابر چلتے موتیا نے سوال کیا تھا، اور نادر کے بڑھتے قدم رک گئے۔
 ”حیران ہو رہے ہو، توقع نہیں تھی تمہیں اس سوال کی؟ ارے میں امیر غریب، چھوٹے بڑے کے فرق کو نہیں مانتی، تم بھی اس بات کو بھول جاؤ کہ میرے ڈرائیور ہو۔“
 ”بی بی! آج شاید شوٹنگ تھی آپ کی؟“
 ”آ، ہاں تھی تو چلو پھر چلتے ہیں۔“
 اسے خیال آیا تھا۔ نادر کے ساتھ نئی زندگی کا آغاز کرنے کے لیے کچھ نہ کچھ رقم کی ضرورت تو ہوگی، اسے پھر محنت کرنی چاہیے۔ چھوٹے موٹے جو بھی کردار ملیں، لے لینا چاہئیں۔



اگلے روز نادر صبح ہی صبح گاؤں چلا گیا، وہ تو سو رہی تھی، ملازمہ نے ہی اسے کا پیغام دیا۔
 ”کمال ہے، ایسی کیا جلدی پڑ گئی تھی۔“
 ”وہ جی یہ خط بھی دے کر گئے ہیں آپ کے نام۔“
 ملازمہ نے تہ شدہ کاغذ اس کی جانب بڑھایا، جسے اس نے بے تابگی سے تھام لیا اور کمرے میں جا کر کھولنے لگی، لکھا تھا۔
 موتیا بی بی!
 آداب۔

میں یہ ملازمت چھوڑ کر ہمیشہ کے لیے جا رہا ہوں، امید ہے آپ پریشان نہیں ہوں گی، اپنی دنیا میں جلدی بہل جائیں گی۔ ہاں غصہ ضرور آئے گا، ایک ادنیٰ ملازم کی جرأت یہ، لیکن بات یہ ہے بی بی کہ میں غریب ضرور ہوں پر شریف ماں باپ کا غیرت مند بیٹا ہوں۔ کل جو بات آپ نے مجھ سے کہی یہی خیال ستاتا ہے۔ ایسا ہوا بھی کیوں آپ نے کیا سمجھا مجھے۔ یقین مانیں یہ تحفے تحائف میں نے صرف اس لیے قبول کیے کہ آپ پریشان نہیں اور میں سمجھ رہا تھا، آپ اپنا دل بہلانے کو ایسا کر رہی ہیں۔ سب یہیں چھوڑ کر جا رہا ہوں۔ میں ایسا ہرگز نہیں جیسا آپ نے سمجھا۔ ہم لوگ اپنی عورتوں کو عزت دیتے ہیں اور وہ ہماری عزت کی حفاظت کرنا اپنا فرض سمجھتی ہیں۔ آپ جیسی عورت سے شادی۔ ایسا تو مر کر بھی نہیں سوچ سکتا۔ امید ہے جلد ہی آپ کو نیا ڈرائیور مل جائے گا۔

نادر

خط تھا یاد پکٹتا ہوا انگارہ، جس نے موتیا کے انگ انگ کو جلا ڈالا۔ الفاظ اس کے آس پاس ناپتے

رہے اور وہ بے دم سی فرش پر بیٹھی رہی۔

تین دن بخار میں پھنکنے کے بعد آخر اپنا آپ سنبھالا اور اس نے غور کیا۔ ان تین دنوں میں اس کے فون کی کھٹی ایک بار بھی نہیں بجی، تو اب کسی پارٹی میں اس کی ضرورت نہیں رہی اور اب شاید وہ فلم کے پردے پر ناجتبی بھی پہلے جتنی اچھی نہیں لگتی۔

تیسرے دن کی شام وہ ہمت کر کے اٹھی۔ نہا کر تیار ہوئی اور فلم اسٹوڈیو کی راہ لی، گاڑی وہ خود ڈرائیو کر رہی تھی اور ذہن بہت بو جھل تھا۔

پرس میں چند خیر باتی ہیں اور خرچے بہت زیادہ ہیں۔ اسی سوچ میں گم وہ ایکسڈنٹ کر بیٹھی۔ ہوش آیا تو اسپتال میں تھی، باقی جسم تو محفوظ ہی تھا، لیکن ٹانگ بری طرح کچلی گئی تھی۔ اخبار میں خبر آئی، صرف چند کرم فرما ہی خیریت پوچھنے آئے اور اس نے اپنی غربت کی داستان سنا کر مدد کی درخواست کی۔ پھر وہ چال میں ہلکا سا ٹنگ لے کر صحت یاب ہو گئی اور بہت روٹی، اللہ سے بہت شکوے بھی کیے اس نے۔ اب کیا کروں؟ کہاں جاؤں؟ مکان خالی کرنے کے تقاضے ہونے لگے تھے۔ گاڑی تو ابھی کی واپس لے لی گئی تھی۔ ملازم چاکے تھے۔ وہ التجا کرتی تھی، ایک کرا میرے پاس رہنے دیں۔ جوبی بی یہاں اب آکر رہے گی۔ اس کی خدمت کے لیے ہی رکھ لیں۔ لیکن اس بی بی کو بھی صحت مند، دوڑ دوڑ کر کام کرنے والی ملازمہ کی ضرورت تھی، پھر بھلا اسے کیوں رکھا جاتا۔

”میں کہاں جاؤں، میرا تو کوئی ٹھکانا نہیں ہے۔“

”ہمیں نہیں معلوم۔ ہم نے کوئی ساری عمر کاٹھیکہ تو نہیں اٹھا رکھا۔“

”بہت خدمت کی ہے میں نے آپ کی حضور!“ بھی جونا زو ادا دکھا دکھا کر فرمائشیں کیا کرتی تھی،

آج منت سماجت پر اتری ہوئی تھی۔

”مفت تھوڑا ہی کی ہے۔ بدلے میں یہ آسائشیں بھی تو لیتی رہی ہو۔“ گالی دے کر جتایا گیا تھا۔

پھر وہ کس کس کے پاس نہیں گئی۔ کیا، کیا فریاد نہیں کی۔ لیکن خدا کو بھولے ہوئے پیسے کے پجاریوں کی یہ دنیا یہاں چمکتے دکتے چہرے اور لچک دار جسم ہی ڈیمانڈ ہے، اگر یہ ہے تو فرمائش کرو۔ نہیں تو ایک وقت کی روٹی کے پیسے بھی ہاتھ پر نہیں رکھیں گے، جاؤ اپنا راستہ ناپو۔

ان ہی بے حد پریشان دنوں میں ہی اس کا ساتھ چھوڑ گئی۔ اس نے ماں کو کئی سال سے نظر انداز کر رکھا تھا۔ وہ چاہتی تو علاج کروا کر نشے کی عادت ختم کروا سکتی تھی، لیکن ابھی ضرورت ہی محسوس نہیں کی اور اب جبکہ اسے ماں یاد آئی تھی۔ ماں ساتھ چھوڑ گئی۔ محلے والوں نے چندہ کر کے اس کو دفن کرنے کا انتظام کیا اور موتیا چند چیزیں سمیٹ کر ایک چھوٹے بیک میں ڈال کر ایک بڑی سی چادر میں کسی شریف زادی کی طرح اپنا وجود چھپائے رگنڑی پائیگ ٹھیکٹی اس گھر سے ہی نہیں اس شیشے کی بنی دنیا سے بھی باہر آگئی۔ وہ کہاں جا رہی ہے۔ اسے کچھ خبر نہ تھی۔

ہاں جب قدم رکے تو اس نے دیکھا۔ وہ تو علاؤ الدین کی کوٹھی کا گیٹ تھا، لیکن روغن نیا تھا، یہاں کھڑے درخت ہرے بھرے تھے اور لان پھولوں سے سجا تھا، وہ یہیں رک گئی اور لان میں بیٹھے میاں، بیوی اور دو پیارے بچوں کو دیکھنے لگی۔

”اے کون ہو تم؟“ پہلے بچہ متوجہ ہوا، پھر طیب اٹھ کر ادھر آیا۔
 ”تم؟“ اس نے پہچان لیا اور موتیا کی آنکھوں کے آگے آنسوؤں کی دھند چھا گئی۔
 ”کون ہے یہ، تم جانتے ہو طیب اس کو؟“ یہ عورت کی آواز تھی۔
 ”یہ فلمی ڈائری ہے موتیا، تم نے پہچانا نہیں، میرے چچی کی سابقہ بیوی۔“
 ہاں یہی تعارف تو تھا اس کا، طیب نے یہ تو بتانا تھا، لیکن وہ کون سا حوالہ سننا چاہتی تھی۔ اسے جھکا
 کیوں لگا، وہ شدت سے کیوں رونے لگی تھی۔

”کیا ہوا؟ ادھر کیوں آئی ہو تم؟“ طیب بڑی سنجیدگی اور اجنبیت سے پوچھ رہا تھا۔
 ”میری مدد کرو۔ میں بڑی مجبور ہوں۔ بے کس ہوں۔“
 ”ہم سے کیا چاہتی ہو؟“ طیب کی بیوی پوچھ رہی تھی۔ گھر کی مالکن، ان بچوں کی ماں اس کا انداز
 بتاتا تھا۔ اسے موتیا کو روتے دھوتے دیکھ کر بھی ہمدردی ہرگز نہیں ہوئی۔
 ”ملازم رکھ لیں مجھے؟ میرا کوئی ٹھکانا نہیں، دعائیں دوں گی۔ آسرا دے دیں۔“
 ”نہیں، نہیں طیب! اس کی سٹرکی عورت کو میں تو بھی اپنے گھر نہیں رکھ سکتی۔ ہمارے ملنے والے
 کیا کہیں گے اور پھر میں بھی بیٹی کی ماں ہوں، ایسی عورت کے تو سائے سے بھی بچنا چاہیے۔“
 اور اب کہنے کو کچھ نہ رہا، ہاں طیب نے کچھ رقم اس کے ہاتھ پر ضرور رکھ دی، جو اس نے گئے بغیر
 بیک میں ڈال لی۔

یہاں سے نکل کر اس نے پھر سے سفر شروع کیا۔ آہستہ آہستہ چلتی وہ اسٹیشن تک آگئی، تب اسے
 خیال آیا۔ اس نے طیب سے اصغر کا پتا نہیں پوچھا۔ شاید اچھا ہی کیا، کیا اب وہ کسی بھائی کی بہن کہلا سکتی
 ہے۔

یہاں بیٹھ کر محسوس ہوا۔ وہ بھوکے ہے۔ یاد آیا۔ طیب نے کچھ رقم دی تھی، بیٹھ کھول کر دیکھا۔ یہ تو
 ایک ہزار روپے تھے، روٹی لے کر کھائی اور ٹکٹ لینے کے لیے کھڑی ہوئی۔
 ”کہاں جانا ہے بی بی؟“ وہ پوچھنے لگا اور اس نے چیخوٹنی کہتے لمحے کی دیر نہیں لگائی۔



چھوٹا سا اسٹیشن جہاں کوئی قلی نہیں ہے، کوئی کینٹین نہیں ہے، لیکن کتنا اچھا، کتنا آباد ہے، جی چاہتا
 ہے اس شہر کے درو دیوار کو چوم لوں، یہ وہی تو شہر ہے جہاں وہ باعصمت تھی۔ ایک شریف باپ کی بیٹی
 تھی۔ دو بھائیوں کی بہن اور ماں کی لاڈلی بیٹی، تب زمانے نے اس کو کھلونے کی طرح استعمال نہیں کیا
 تھا، اس شہر کی ہوا اب بھی اس کی اپنی تھی، اسے یوں لگا ہوا اس کی بربادی پر بین کر رہی ہے۔ دکھ کے
 بوجھ سے کچھ دیر کے لیے وہ بھی اسٹیشن کی سیڑھیوں میں بیٹھ گئی اور پھر اٹھ کر چل پڑی۔ اسے یاد تھا۔ اس کا
 گھر اسٹیشن سے زیادہ دور نہیں تھا، لیکن معذوری اسے تیز چلنے نہیں دیتی تھی، جب وہ اپنے محلے اور پھر اپنی
 گلی میں پہنچی تو اسے لگا۔ اس کا بچپن گیا نہیں تھا۔ یہیں چھپ کر بیٹھا تھا کہ گلی میں آج بھی لڑکیاں کیرکلی
 ڈال رہی تھیں۔

لک چھپ جانا کئی کا دانہ۔

راجے کی بیٹی آئی ہے۔

راجے کی بیٹی، ہاں ہر بیٹی باپ کے گھر میں شہزادی ہوا کرتی ہے۔ وہ زمین پر بیٹھ گئی۔ اس کے قریب ہی گندی نالی بہہ رہی تھی، لیکن وہ کہاں کچھ دیکھ رہی تھی۔ اسکول سے آتی موتیا، گلی میں کھیلنے اس کے دونوں بھائی اور سائیکل پر سوار سامنے سے آتا اس کا باپ۔

”ارے بھین (بہن) کون ہوتی؟ کیوں روتی ہو؟“ عورتیں اس کے گرد اکٹھی ہو گئی تھیں، کسی نے کانڈھا ہلا کر پوچھا تھا۔

اس نے اپنے چہرے پر ہاتھ پھیرا۔ چہرہ بھیگا ہوا تھا، ہاں واقعی وہ تو رو رہی تھی، یقیناً بہت ادنیٰ آواز میں رو رہی تھی، جب ہی تو ہر کوئی سوال کر رہا تھا۔

”مم، میں موتیا ہوں۔ سردار کی بیٹی!“

”ارے اصغر اور اشرف کی بہن، پر ہم نے تو یہ سنا تھا۔ تم لاہور جا کر فلموں میں کام کرنے لگی ہو، لڑکے بتاتے تھے، ناچتی گاتی ہو، اخباروں میں بھی تمہارے فوٹو چھپتے رہے ہیں، پر یہ تمہارا حلیہ؟“ عورتیں حیران تھیں۔

”بے سہارا ہوں، کوئی ٹھکانہ دے دو۔“

”نا پر واپس کیوں آگئی اس گناہ کی دلدل سے؟“ کسی نے پوچھا۔

”بھئی۔ دیکھ نہیں رہے لنگڑی ہو گئی ہے۔ اب وہاں کون پوچھتا۔“

کسی نے طنزاً کہا۔ وہ تو بس روتی ہی رہی، سر اٹھا کر کسی کی جانب نہیں دیکھا۔

”مجھے پہچانا۔ میں تمہاری پڑوسن رچی ہوں۔“ اس کی ہم عمر ایک عورت پانچ، چھ برس کے بچے کی

انگلی تھامے کھڑی تھی، ہاں اسے یاد تھا وہ رچی تھی۔

”اشرف بھائی اور اصغر بھائی تین، چار برس پہلے بھی آئے تھے، پچھلے برس بھی ہو کر گئے ہیں۔

تمہارا مکان انہوں نے ایک بے سہارا بیوہ کو دے دیا ہے، آؤ بات کرتے ہیں، اس سے۔ اسے کہتے ہیں، ایک کمر اتھیں دے دے، آخر تم بھی مالکن ہو اس گھر کی۔“

”ارے یہ تو اس نے نہیں سوچا تھا۔“

اسے واقعی اپنے گھر کی بیٹھک مل گئی، طیب کے دیے پیسوں سے اس نے کچھ دال دلیا، کچھ

بسکٹ، باجس کے پیکٹ اور ایسی چھوٹی چھوٹی چیزیں ڈال کر دکان داری کا آغاز کیا۔

شروع، شروع لوگ متحسّس رہے، اس کے پاس آتے، بڑے شوق سے فلمی دنیا کی باتیں پوچھتے،

فلاں بیروئن دیکھنے میں کیسی لگتی ہے اور کون سا بہرہ حقیقت میں سب سے زیادہ خوب صورت ہے۔ پھر ان باتوں سے اس کی بے زاری دیکھ کر آہستہ آہستہ لوگ کم ہی پوچھنے لگے۔

ہاں ایک بات تھی، عورتیں اس سے سودا لینے اس کی دکان پر تو آتی تھیں۔ کھڑی کھڑی اس سے

لمبی باتیں بھی کر لیتی تھیں، لیکن کبھی کسی نے اپنے ہاں آنے کی دعوت نہیں دی تھی۔ یہاں تاکس کہ محلے میں

ہونے والی کسی شادی پر بھی اسے مدعو نہیں کیا جاتا تھا۔ وہ دنوں منہ نہیں دھوتی تھی، بالوں میں کھکھی کیے تو

ہفتوں مہینوں گزر جاتے، بالوں میں اتاری چاندی اس کے اطمینان میں اضافہ کرتی۔

پھر آہستہ آہستہ لوگوں کا گریز کم ہونے لگا۔ زمانہ بھی تیزی سے بدلنے لگا۔ فلم انڈسٹری زبوں حالی کا شکار ہوئی، لوگ ٹی وی ڈرامے شوق سے دیکھنے اور پسند کرنے لگے، فیشن انڈسٹری بن گیا اور اس چھوٹے سے شہر کی لڑکیاں بھی فیشن کرنا سیکھ گئی۔

”موتی خالہ! ایک بات تو بتاؤ، ماڈلنگ کی دنیا میں بڑا نام ہے، بڑا پیسہ ہے۔ بس سمجھ میں نہیں آتا وہاں تک پہنچا کس طرح جائے، کیا تم کوئی راستہ بتا سکتی ہو؟“

شوہر کی چکاچوند سے متاثر ہو کر بہت سی لڑکیاں ایسی خواہش دل میں لیے اس کے پاس آتی ہیں، تب وہ کانپ جاتی ہے۔ ان سے کہتی ہے۔

”اس راستے پر قدم نہ رکھنا کہ جب تم اس اندھیرے غار میں اتر جاؤ گی تو پھر چمکے سے ایک بھاری پتھر سے اس کا منہ بند کر دیا جائے گا۔ اندھیرے میں ڈوبتی چلی جاؤ گی، اور جب تم آگے، بہت آگے اندھیروں میں چلتی اس دنیا کی باسی ہو جاؤ گی تو پھر ایک روز پتھر ہٹا کر تمہیں غار سے باہر پھینک دیا جائے گا۔ لیکن تب تک تمہاری آنکھیں اندھی ہو چکی ہوں گی۔ تم اندھیرے میں رہ، رہ کر اس رنگ کی ہو چکی ہو گی اور اگلے لوگ تمہاری طرف دیکھنا بھی پسند نہیں کریں گے۔

یہ گلیمر کی دنیا، یہ روشنیاں، یہ مسکرائیلیں، سب دھوکا ہے۔ مت جاؤ اس راستے پر، ادھر کبھی پیر نہ رکھنا۔“

وہ ہر اس لڑکی سے جو چاہہ رکھتی ہے۔ یہی سب کہتی ہے، کوئی کان دھرے تو یہ اس کی خوش قسمتی اور جو نہ سنے تو پھر اس کے ہاتھ میں پچھتاؤں کے ٹوٹے پر رہ جاتے ہیں، آس کے خوب صورت پرندے پھڑ پھڑا کر ہاتھ سے نکل جاتے ہیں۔ اور شام آنے لگتی ہے۔ ہمیشہ ہمیشہ کے لیے۔



لاؤ اپنے حسن کی ناؤ

صبح جب امی ناشتا بنا رہی تھیں۔ سخت گرمی اور جس تھا۔ ایک تو موسم کی شدت اس پر تینوں بچوں کا یہیں ان کے قریب کھڑے ہو کر پہلی روٹی کے لیے جھگڑنا۔ دادی کی کرخت آواز اور بھوک بھوک کا شور، ابا کو آفس جانے کی جلدی، ایسے میں مدد کے لیے پکار سکتی تھیں تو صرف جہانگیر کو۔ ویسے جہانگیر فارغ نہیں بیٹھا تھا۔ وہ اپنے کمزور ہاتھوں سے ابا کے جوتے رگڑ رگڑ کر صاف کرنے کی کوشش کر رہا تھا۔ اس سے پہلے دادی کو ایک گلاس انرجائل بنا کر دیا تھا۔ چھوٹے بھائی کو گود میں لیے بھی وہی بیٹھا رہا تھا۔ اسے یہ سب بتانا نہیں پڑتا تھا کہ یہ اس کے روزانہ کے معمولات میں شامل تھا۔ صبح اسکول جانے سے پہلے ہی اس کے کمزور وجود سے اتنی مشقت لی جاتی تھی کہ وہ تھک کر چور ہو جاتا تھا۔ اور اسکول جا کر وہ سست اور کند ذہن دکھائی دیتا۔ شروع کے پیریڈ میں تو اسے بالکل سمجھ میں نہ آتا کہ ٹیچر کیا پڑھا رہی ہے۔ کیوں کہ اس کی کمزور ٹانگوں میں بہت درد ہو رہا ہوتا پھر آہستہ آہستہ اس کی ٹانگوں کا درد کم ہونے لگتا۔ آخر میں جب ٹیچر اردو، سائنس اور ڈرائنگ کے پیریڈ لیتی تو وہ بہت ذہن اور لائق بچہ بن جاتا اور چونکہ صبح کے پیریڈ بھی یہی ٹیچر لیتی تھی تو سمجھ سکتی تھی کہ یہ بچہ لاپرواہ اور نالائق نہیں ہے۔ شاید صبح بہت دور سے پیدل چل کر آتا ہے اس لیے تھکن کے باعث توجہ نہیں دے پاتا۔ وہ یہ نہیں جانتی تھی کہ اس کا گھر یہاں سے دور نہیں ہے۔ سڑک پار جو چوڑی سڑک ہے اس کے بائیں ہاتھ پر ایک تنگ گلی ہے اور اسی گلی میں پانچواں گھر اس کمزور گہرے سانوے رنگ والے بے کش سے بچے کا ہے۔

وہ دور سے آنے کی وجہ سے نہیں تھکتا، اسے تو اسکول آنے سے پہلے والی مشقت تھکا دیتی ہے۔ آج سے آٹھ سال پہلے جب وہ اس دنیا میں آیا تھا تب بھی بے حد کمزور اور بد صورت تھا۔ اسے دوسرے بہت سے بچوں کی طرح پورے نو ماہ بعد آنا چاہیے تھا۔ مگر وہ ساتویں مہینے ہی آ گیا۔ ڈاکٹر اس کی زندگی کی طرف سے ناامید تھے اور اس کے لیے صرف دعا کرنے کو کہتے تھے۔ اگر وہ لڑکی ہوتی تو شاید کوئی ایسے بد صورت بچے کے لیے دعا بھی نہیں کرتا اس کے بارے میں ڈاکٹر کہہ رہے تھے کہ اس کی ایک ٹانگ دوسری سے کچھ چھوٹی ہے اور یہ بھی ممکن ہے کہ کمزور ٹانگیں اسے

کبھی بھی چلنے میں مدد نہ دے سکیں۔ وہ لڑکا تھا جیسا بھی تھا وارث تو تھا، اور پھر ماں تو ماں ہوتی ہے۔ پتا نہیں کس نے بہت دل سے دعا کی تھی کہ وہ بچ گیا۔ دوسرا معجزہ تب ہوا جب اس نے ڈھائی سال کی عمر میں ان کمزور ٹانگوں پر کھڑا ہونا شروع کر دیا اور تین سال کی عمر میں پہلا قدم بھی اٹھالیا۔ مگر تب تک اس کے جڑواں بہن بھائی ہمایوں اور حنا دنیا میں آچکے تھے۔ ہر دم ساس مندوں میں الجھی رہنے والی ماں کے پاس دو بچوں کے بعد اس کے لیے وقت نہیں تھا۔ وہ پانچ سال کا تھا تب ایک اور بہن آگئی اور اب امی کبھی بہن کو اس کی گود میں دے کر گھر کے کام کاج نبھانے لگیں۔ وہ کمزور تھا، اس لیے یہ ننھا سا وجود بھی اس کو تھکا دیتا مگر پتا نہیں کیوں وہ احتجاج نہیں کرتا تھا۔ ٹھکن کے باوجود اسے گود میں لیے بیٹھا رہتا۔

شیخ کے بعد اب جبکہ وہ آٹھ سال کا تھا تو اب پھر اس کی گود میں تنہا بھائی تھا۔ اب تو جہانگیر اسکول بھی جانے لگا تھا مگر پھر بھی بہن بھائیوں کو سنبھالنا اس کی ذیوائی تھی۔ صبح اسکول جانے سے پہلے بھی اسے چھوٹے بولو کو دکھانا ہوتا تھا۔ واپس آ کر تو بہت سے کاموں میں امی کا ہاتھ بٹانا پڑتا تھا کہ امی بھی تو اکیلی تھیں۔ دادی کے مزاج میں بہت سختی تھی۔ وہ بہت جلد مشغول ہو جایا کرتیں اور اب اسے امی کی شکایت لگا دیتی تھیں۔

تینوں پھوپھیاں اسی شہر میں رہتی تھیں۔ ایک آتی تو فون کر کے باقی دونوں کو بلوالیتی پھر وہ تینوں دادی کے کمرے میں بیٹھ کر دنیا جہان کی باتیں کیا کرتیں اور امی بچن میں ان کے لیے کھانے پکانی رتیں۔ بچے روتے تو امی مزید جھلٹا جاتیں۔ سارا غصہ جہانگیر پر نکلتا کہ وہ آخر چھوٹے بہن بھائیوں کو کیوں نہیں سنبھالتے۔ جب امی اس پر چیختی چلاتیں تو وہ بہت ادا اس ہو جاتا مگر آنکھوں میں آنی نمی کو بھی کسی پر ظاہر نہ کرتا۔ پلکیں جھپک جھپک کر اس نمی کو آنکھوں کے اندر ہی جذب کر لیتا مگر اس کا دل بہت دیر تک روتا رہتا اور اس کی ٹانگوں کی ٹھکن بڑھ جاتی۔ دردا ہستہ آہستہ سارے وجود میں پھیلنے لگتا۔

امی کے پاس تو کسی بچے کے لیے بھی زیادہ وقت نہیں تھا مگر پتا نہیں وہ اتنا حساس کیوں تھا۔ شاید اس لیے کہ اسے بہت کم عمری میں ہی بڑا سمجھ لیا گیا تھا ابھی اس میں اتنی سمجھ تو نہیں آئی تھی جتنا سمجھ دار اسے تصور کیا جاتا تھا۔

”تم دھیان سے کام کیوں نہیں کرتے۔ دیکھو گلاس کو کس طرح اوپر سے ہاتھ ڈال کر پکڑ رکھا ہے۔ بے دوف، اب بھلا اس میں کسی کا دل چاہے گا پانی پینے کو۔ جاؤ اسے دھو کر لاؤ، صابن سے دھونا۔“

”لو دیکھو، سارا صابن اسی طرح لگا ہوا ہے۔“

”بھائی کو ٹھیک طرح سے پکڑ، سر کے نیچے ہاتھ رکھ، کتنی بار سمجھایا ہے چھوٹے بچے کو اس طرح نہیں پکڑتے مگر دھیان سے سنئے جب نا۔“

امی اور دادی سارا دن اس کی لاپرواہی کا رونا روتی رہتی تھیں پتا نہیں ایسا کہتے ہوئے انہیں اس کی عمر اور جسمانی کمزوری کا خیال کیوں نہیں آتا تھا۔

آہستہ روی سے چلنے والا، تھوڑا انک کر بولنے والا، گہرے سانولے رنگ کا وہ بے کشش بچہ، جس کی اپنے بہن بھائیوں سے بھی دوستی نہیں ہو سکتی تھی جو تیز دوڑتے، روانی سے باتیں کرتے اور اس کی

طرح ڈرے سہے بھی نہیں رہتے تھے۔ کبھی امی اس سے چھوٹے والے کو کسی کام کے لیے پکارتیں وہ اُن سنی کر جاتا کام کرنے سے صاف انکار کر دیتا تب اس کے حصے کا کام بھی اسے کرنا پڑتا۔
 بس اس نے بھی سوچا یہی نہیں کہ وہ بھی انکار کر سکتا ہے۔ دادی کی آواز پر جتنا تیز چل سکتا تھا چل کر پہنچ جاتا۔ ابا بلا تے، وہ حاضر ہو جاتا۔ امی کے تو بہت سے کام اس کے سپرد تھے کہ امی کے پاس کاموں کی بہتات بھی تو تھی۔ وہ صبح بستر چھوڑتیں اور رات کو جب سب سو رہے ہوتے تھے تب ان کے کام ختم ہوتے مگر نہیں ختم کہاں ہوتے تھے۔ بہت سے اگلے روز کے لیے بانی رہ جاتے جن میں سے ایک برتنوں کا ڈھیر بھی ہوتا تھا جسے امی صبح کے لیے رکھ چھوڑتی تھیں۔ پھر صبح بھی وقت نہیں ملتا تھا کہ سارے برتن دھو سکیں جس برتن کی ضرورت پڑتی فوراً جہانگیر کو آواز دیتیں۔
 ”جہانگیر کیا کر رہا ہے ذرا یہ گلاس تو دھو کر دے۔“
 ”یہ کپ جلدی سے پکڑا مجھے۔“

”تیرے ابا کو انڈا فرائی کر کے دینا ہے، ایک پلیٹ نکال کر جلدی سے دھو کر پکڑا۔“
 اور جن دنوں کوئی پھسچو یا دادی کا کوئی قریبی عزیز آ جاتا۔ تب تو گھر گھر نہیں رہتا تھا بلکہ اس پر کسی نچلے درجے کے ہوٹل کا گمان ہوتا۔ جہاں امی تو مصروف رہتی ہی تھیں ساتھ میں اس کی جان بھی عذاب میں آ جاتی۔ بس اسی لیے مہمانوں کی آمد اسے بہت بری لگا کرتی تھی۔ مگر اس کے اچھا برا لگنے سے کیا فرق پڑتا تھا۔ ہفتہ دس دن میں ضرور ہی کسی نہ کسی کی آمد ہو جاتی تھی۔

مہمانوں کے آتے ہی وہ جو اپنے گھر میں اچھی تھا مزید اچھی ہو جایا کرتا۔ لوگوں کی نظریں اسے بہت چھوٹی عمر میں ہی جھپتی ہوئی محسوس ہونے لگی تھیں۔ مذاق اڑاتی، بے رحم نظریں۔ یہ لوگ اسے اپنے ہی گھر میں کونوں کھدروں میں چھپنے پر مجبور کر دیتے تھے۔ پھر اس کی تینوں پھسچوں کی گفتگو، اسے دیکھ کر وہ بھائی سے ہمدردی جتا تیں اور ان کی تمام پریشانیوں کی وجہ اسے ثابت کرنے کی کوشش کرتی تھیں۔ اس کا جی چاہتا وہ ان تینوں کو سبق سکھا دے مگر کیسے یہ اس کی سمجھ میں نہیں آتا تھا۔

اسکوئی ٹیچر مہربان لڑکی تھی۔ وہ اس کے کمزور اور سہمے وجود سے ہمدردی رکھتی تھی۔ وہ اسے سزا کے طور پر کھڑا نہیں کرتی تھی اور اس سے بہت نرم لہجے میں بات کرتی۔ اسی لیے اسے اسکول جانا اچھا لگتا تھا۔ وہ پڑھائی میں بہت اچھا نہیں تھا کیونکہ اسے پڑھنے کے لیے زیادہ وقت نہیں ملتا تھا مگر جب بھی تھوڑی دیر کے لیے فراغت ہوتی۔ وہ کتاب کھول کر بیٹھ جاتا۔
 ”لو اس نے پڑھ لکھ کر بتائیں کہاں کا گورنر لگ جانا ہے۔“

دادی کو تو اس وقت بھی اعتراض ہوا تھا جب اس کو اسکول میں داخل کروایا گیا تھا۔ ان کے خیال میں یہ بہو کی فضول کی ضد تھی۔ یہ فضول خرچ عورت ان کے بیٹے کی محنت کی کمائی کو برباد کرنے پر تلی ہوئی تھی۔ یہ خیال نہیں اس وقت نہیں آتا تھا جب ان کی تینوں بیٹیاں مہینے میں ایک ہفتہ یہاں گزارتی تھیں اور دادی نے ابا کو تاکید کر رکھی تھی جب بہنیں چند دن یہاں ٹھہر کر اپنے گھر جائیں تو ان کے ہاتھ پر ضرور کچھ نہ کچھ رکھ کر رخصت کرنا ہے۔

ابا کوئی بڑے افسر تھے نہ بزنس مین۔ ایک پرائیویٹ کمپنی میں اتنی تنخواہ پر ملازم تھے کہ گزارا اچھی

لمرح ہو سکتا تھا مگر بہت سے فضول اخراجات کی وجہ سے وہ ہر مہینے کے آخر میں اپنا بلڈ پریشر بڑھا لیتے ہیں اور نتیجے میں اسی کی شامت آتی تھی۔ بیٹے کو اسکول داخل کروانا ضروری تھا مگر دادی نے سخت مخالفت کی تھی، ان کا کہنا تھا۔

”یہ بچہ کند ذہن ہے کبھی نہیں پڑھ پائے گا۔ اس کی کمزور ٹانگیں جو خود اس کا بوجھ نہیں سہا سکتیں۔ اسی اور کو کیا سہارا دیں گی؟“

مگر امی رو پڑی تھیں اور ابا سے وعدہ لیا تھا کہ وہ جہانگیر کو اسکول سے نہیں ہٹائیں گے اور اسے اس روز امی پر بہت پیارا آیا تھا۔ جی چاہا تھا امی کے گلے میں بانٹیں ڈال دے اور بہت روئے۔ مگر وہ ایسا کچھ نہیں کر سکا۔ ہاں جب رات کو سونے کے لیے لیٹا تب اس کے یہ سارے آنسو تکیے میں جذب ہوئے تھے۔



بڑی پھپھو کی بیٹی بیٹا کی سالگرہ تھی۔ دادی کو بڑی پھپھو کے بچے بہت عزیز تھے کہ وہ ان سب بچوں میں بڑے تھے۔ دادی کے پہلے نواسا نواسی تھے۔ انہوں نے پھپھو کو فون کر کے کہا تھا۔ ”رضیہ! تم لوگ ادھر ہی آ جانا۔ ہم بیٹا کی سالگرہ دھوم دھام سے منائیں گے۔“ امی نے سنا اور گہری سانس بھرتے ہوئے رخ پھیر لیا۔

”بہو! سب لوگ آئیں گے۔ انتظام کر لیتا۔“

فون کرنے کے بعد دادی، امی سے کہہ رہی تھیں، امی نے جواب میں کچھ بھی نہیں کہا۔ مگر دادی کو ان سے جواب میں کچھ سننا بھی نہیں تھا کہ امی کو تو ہر حال میں ان کا فیصلہ ماننا ہی تھا۔ شام کو ابا گھر آئے۔ دادی نے انہیں اپنے کمرے میں ہی بلوایا۔ جب آدھا گھنٹہ دادی کی ہدایت سننے کے بعد ابا، دادی کے کمرے سے باہر نکلے تو پہلے سے زیادہ تھکے ہوئے تھے۔

امی نے چائے بنائی۔ لاکر ان کے سامنے رکھی۔ پتا نہیں امی چینی ڈالنا بھول گئی تھیں یا ابا کو ہر شے بے رنگ اور پھکی لگ رہی تھی۔ انہوں نے کپ اٹھا کر دیوار پر دے مارا اور امی کی اس نا اہلی پر گر جنے برسنے لگے۔ امی بھی خاموش نہیں رہیں اور گھر میں ایسی آوازیں گونجنے لگیں جنہیں سن کر بچے سہم جاتے تھے۔ دادی نے اپنے کمرے سے جھانکا پھر کمر پر ہاتھ رکھے ست روئی سے چلتی مگر زبان سے آگ کے گولے برساتی امی کے سر پر پہنچ گئیں۔

”پتا تھا، مجھے پتا تھا میری خوشی میں یہ خوش نہیں ہو سکتی۔ اسے میری بچیوں کا اس گھر میں آنا پسند ہی نہیں۔ اسے یہ خیال نہیں آیا کہ شوہر تھا کماندہ گھر آیا ہے۔ آتے ہی شروع ہو گئی ہے۔“

دادی نے اس لڑائی کا ایک ہی سبب سمجھا تھا بس پھر ان کے آگے کوئی نہیں بول سکا، ابا بھی خاموش ہو گئے۔ امی کچھ دیر خاموشی سے دادی کی زہرا گلتی زبان کے وار سہتی رہیں پھر رونے لگیں اور ان کے ساتھ جہانگیر بھی رونے لگا۔ ابا نے اپنا تکیہ اٹھایا اور سیڑھیاں چڑھ کر اوپر بنے کمرے میں جا لیٹے۔

اگلے دن گھر کی فضا بے حد کشیدہ رہی۔ جہانگیر سے مختلف کاموں میں مدد دیتے ہوئے امی نے اسے کئی بار بلا وجہ ہی ڈانٹا۔ دادی نے امی سے بول چال بند رکھی تھی۔ اس لیے ہر چھوٹے بڑے کام کے

لیے اسے پکارتی رہیں اور اسے دادی کی ہر آواز کو فٹ میں جتلا کرتی رہی مگر وہ ان کی حکم عدولی بھی تو نہیں کر سکتا تھا ورنہ پھر دادی ابا سے شکایت لگا دیتیں اور ابا کا ہاتھ بہت بھاری تھا۔ مارتے ہوئے وہ اس کے وجود کی کمزوری کا بالکل خیال نہیں کرتے تھے۔

سالگرہ کے روز بڑی پھوپھو اور ان کی فیملی کو دوپہر میں آنا تھا۔ جبکہ باقی سب کو شام ہی میں پہنچنا تھا۔ آج اگر دادی، امی سے بول چال بند رکھتیں تو اپنا ہی نقصان کرتیں۔ اس لیے صبح انہوں نے بات چیت کا آغاز ذرا روٹھے ہوئے انداز میں شروع کر دیا تھا۔ انہوں نے امی سے گھر کی صفائی ستھرائی بہت دھیان سے کرنے کو کہا تھا۔ پردوں کی دھلائی کی ہدایت بھی کی گئی تھی۔ پھوپھی کو دوپہر میں آ جانا تھا۔ اس لیے ان کی فیملی کے لیے دوپہر کا کھانا بھی تیار ہونا تھا اور شام کو سالگرہ کے لیے تو اہتمام ہونا ہی تھا۔ امی صبح سے کاموں میں لگی تھیں اور وہ ساتھ ساتھ تھا۔ امی فرش دھور ہی تھیں، وہ دایرہ لگا رہا تھا۔ امی چاول چن رہی تھیں، وہ مٹر چھیل رہا تھا۔ امی کپڑے پر پس کر رہی تھیں، وہ سیٹے سے رکھ رہا تھا۔ امی برتن نکال رہی تھیں، وہ کپڑے سے صاف کر رہا تھا اور جب امی مہمانوں کے بیٹھنے کے لیے کرسیاں لگا رہی تھیں تو وہ جھاڑن لیے انہیں صاف کر رہا تھا۔

بچن میں بھی اس کی مصروفیات ان کے ساتھ ساتھ تھیں۔ چھوٹے بہن بھائی تیار ہو کر کھیل کود میں مصروف تھے مگر وہ ان کے کھیل میں شامل نہیں ہو سکتا تھا۔ وہ مہمان بچوں کی مسخرانہ نگاہوں اور باتوں سے بھی خوف زدہ تھا۔ وہ دادی کی بار بار کی آوازوں پر لپک کر ان کے کمرے میں بھی جانا چاہتا تھا جہاں اس کی پھوپھیاں اور دوسرے عزیز رشتہ دار موجود تھے۔

”تھک گیا ہوگا میرا بیٹا!“ امی نے اسے مسلسل اپنے ساتھ لگے دیکھ کر کئی بار کہا تھا مگر وہ اکیلی یہ سب کر بھی نہیں سکتی تھیں۔ اتنے کاموں کے ساتھ ساتھ انہیں اپنے بچوں کو بھی دیکھنا تھا۔ چھوٹا تو ابھی صرف دو سال کا تھا اور وہ بار بار ماں کے لیے روتا تھا۔

اب تو اس سے چھوٹے دونوں جڑواں بہن بھائی بھی آٹھ سال کے ہو رہے تھے مگر وہ دونوں سب کی نظر میں ابھی بچے تھے۔ جب وہ اس عمر کا تھا تو گھر کی کئی ذمہ داریاں اپنے سر لے چکا تھا مگر ان دونوں کے ساتھ ایسا نہیں تھا۔ وہ صرف لاڈ اٹھواتے تھے اور امی کے بہت لاڈ لے لے تھے۔ دونوں بے حد حلیے اور چالاک تھے۔ جہاں گیسار ادن ان کے مذاق کا نشانہ بنتا۔ پہلے پہل امی سے شکایت بھی کرتا مگر اب کسی سے کچھ کہنا چھوڑ دیا تھا کہ جواب میں اسے ہمیشہ ایک ہی فقرہ سننے کو ملتا تھا۔

”تم بڑے ہو تمہیں برداشت سے کام لینا چاہیے۔“



”پھول نکتے خوب صورت ہیں۔ تارے، چاند، چمک دار روشن سورج اس کی طرف تو دیکھا بھی نہیں جاتا، اس کی چمک کی تو نظریں تاب ہی نہیں لاپائیں۔ بارش کا موسم، خوب صورت ٹھنڈی ہوا دونوں سکون بخشی ہوئی اور سب سے بڑھ کر دلکش نقوش والے لوگ با اعتماد، سہراٹھا کر چلنے والے، آنکھوں میں آنکھیں ڈال کر بات کرنے والے۔ میرے اللہ! میرے مالک، مجھے بناتے ہوئے تو نے میرے ساتھ یہ ظلم کیوں کیا؟ مجھ پر دنیا کی ہر رنگینی کا دروازہ بند کر دیا، مجھے دنیا کے لیے تماشا بنا دیا۔ میرے پاس

دل ہے، انہی مہیسا دماغ بھی رکھتا ہوں مگر جسمانی طور پر ادھورا ہوں اور میرا چہرہ جب میں آئینہ دیکھتا ہوں تو یہ چہرہ مجھے بھی اچھا نہیں لگتا تو پھر میں دوسرے لوگوں کو کس طرح اچھا لگ سکتا ہوں۔“
میتھس سیکنڈ ڈویژن میں پاس کرنے کے بعد وہ کالج میں آ گیا تھا اور کالج میں آ کر وہ اپنی زندگی سے اور بھی بے زار ہو گیا۔ اس کے لیے تو کہیں بھی کچھ نہیں۔ وہ اکثر سوچتا۔

زندگی زندہ دلی سے عمارت ہے۔ زندہ دل وہی ہے جو قدرت کی ان رعنائیوں سے فائدہ اٹھا سکتا ہے۔ ہاتھ بڑھا کر اپنے حصے کی خوشی چھین سکتا ہے۔ مگر وہ ایسا نہیں کر سکتا، اپنی ست چال اور کمزور صحت، بے نشئی شخصیت کے ساتھ وہ بہتے مسکراتے لوگوں کے ہجوم میں راستہ بنائے تو کس طرح؟

وہ بھی سیڑھیوں میں بیٹھ کر ان امگلوں بھرے نوجوانوں کو ٹکا کرتا، بھی لائبریری میں بیٹھ کر کتابوں کے ورق پلٹتا رہتا۔ یہاں اس کا کوئی دوست نہیں تھا اور خود اس میں اتنا اعتماد نہیں تھا کہ وہ کسی کو دوستی کی آفر کر سکتا۔ اس کا پانچ فٹ چار انچ قد، دبلا پتلا جسم، مدقوق چہرہ اسے قدم بڑھانے ہی نہیں دیتا تھا۔

کالج آ کر وہ پہلے سے نہیں زیادہ ہکلانے لگا تھا۔ پچھر کے دوران اگر اس سے سوال کر لیا جاتا تو وہ پسینے پسینے ہو جاتا۔ اس کا جسم ہولے ہولے کانپنے لگتا اور جب وہ بہت ہمت سے کام لے کر کھڑا ہو جاتا تب بولتے ہوئے لفظ کچھ کے کچھ ہو کر اس کے ہونٹوں سے ادا ہوتے۔ کلاس میں قہقہے گونجنے لگتے اور اس کا باباں گال گھبراہٹ میں بے اختیار کپکپانے لگتا اور بہت دیر تک ایسا ہوتا رہتا۔ وہ گال پر ہاتھ رکھ لیتا اگر جو کسی نے یہ دیکھ لیا تو پھر نیا مذاق ہاتھ آ جائے گا۔ وہ مذاق بننے سے بہت ڈرتا تھا اسی لیے تنہائی اسے اچھی لگنے لگی تھی۔

کالج میں اسے اسکول کے مقابلے میں کہیں زیادہ مشکل کا سامنا تھا، مگر وہ تعلیم کو خیر بادی بھی نہیں کہتا چاہتا تھا کہ جوں جوں انسانوں سے خوف بڑھتا گیا۔ اس نے کتابوں میں پناہ لینا شروع کر دی تھی۔ وہ بہت پڑھتا تھا مگر اس کا ذہن جو مسلسل سوچوں میں گھرا رہتا تھا وہاں ان پڑھے ہوئے لفظوں کو محفوظ کر لینے کی شاید جگہ باقی نہیں رہی تھی یا پھر اس کا یہ یقین کہ میں کبھی زندگی کے کسی میدان میں آگے نہیں بڑھ سکتا، اسے بھی اچھے نمبروں سے کامیاب نہیں ہونے دیتا تھا۔ وہ محض پاس ہی ہوا کرتا تھا۔

اس کے بہن بھائی اس سے کہیں کم وقت پڑھائی کو دینے کے باوجود اچھے نمبر لیتے تھے۔ امی، ابا کو ہمایوں سے بہت امیدیں تھیں۔ وہ ہمیشہ اسے آگے بڑھنے، محنت کرنے کی تلقین کرتے اور امی تو اس کے کھانے پینے کا بھی بے حد خیال رکھنے لگی تھیں وہ اب قدمیں جہانگیر سے اونچا ہو رہا تھا۔ اس کا بھر بھرا جسم صحت مند خوب صورت چہرہ دیکھنے والوں کو بہت اچھا لگتا تھا اور جہانگیر تو کالج کے لڑکوں کی طرح اب اس سے بھی جھجکے لگا تھا اور ہمایوں تھا بھی کچھ مغرور سا۔ اس نے کبھی جہانگیر کو اپنا بڑا بھائی سمجھا ہی نہیں اور کسی نے اسے سمجھا بھی نہیں۔ گھر میں بڑے بھائی کا درجہ ہمایوں کو ہی حاصل تھا۔ بہن بھائی ہر مشورے کے لیے اس کے پاس دوڑے جاتے، اسی کے حکم پر چلتے۔ ہاں جب کسی کو کوئی کام ہوتا تب جہانگیر کی یاد آتی۔ حنا اور شمع کو سہیلیوں کے ہاں جانا ہوتا یا بازار سے کچھ منگوانا ہوتا تو جہانگیر بھائی کو پکارتیں۔

امی بھی ہر کام میں مدد کے لیے اسے آواز دیتیں۔ اب بیٹیاں سمجھ دار تھیں مگر شاید انہیں جہانگیر کو

آواز دینے کی عادت ہو چکی تھی۔ ہمایوں منہ پھٹ تھا، مغرور تھا، سب سے بڑھ کر لائق فائق بیٹا تھا اور امی کا فخر و مان تھا۔ وہی تو تھا جو دادی کو ان کی امی کے ساتھ کی گئی زیادتیوں کا احساس دلاتا تھا جو چھ مہینوں کو خاطر میں نہیں لاتا تھا اور جس نے اباکو یہ احساس دلایا تھا کہ ان کی ماں بہنیں امی سے ہمیشہ زیادتی کرتی اور ان کے بچوں کا حق مارتی آئی ہیں۔

ہمایوں کی اس دلیری کی وجہ سے اب گھر پر دادی کی نہیں بلکہ امی کی حکمرانی تھی۔ پھوپھیاں اب بھی آتی تو تھیں مگر ہر ہفتے نہیں بلکہ بھی مہینے دو مہینے بعد اور ان کی آمد پر امی کے لیے ضروری نہیں رہا تھا کہ صبح سے شام تک کچن میں ہی گزار دیں۔

جہانگیر، ہمایوں کی ان خوبیوں کا معترف تھا اور اس کی خود پسندی اور خود سہی سے خائف بھی تھا۔ وہ بھی اکثر باتوں باتوں میں بڑے بھائی کو مذاق کا نشانہ بنا جاتا تھا اور افراد خانہ پس پڑتے تھے۔ ایسے میں جہانگیر کی سانولی پیشانی پر پسینے کے ننھے ننھے قطرے چمکنے لگتے اور اس کا دل اس زور سے دھڑکتا کہ اس کی دھک دیر تک کانوں میں گونجتی رہتی۔



”اے جہانگیر! جہانگیر بچے! ذرا بات تو سن۔“

وہ ابھی ابھی کالج سے لوٹا تھا۔ ذہنی اور جسمانی دونوں ہی طرح کی تھکن ہے چور۔ صبح ناشتا بھی نہیں کیا تھا۔ کمزوری کا احساس سب پر حاوی تھا۔ دادی اب پرانے انداز بھول چکی تھیں اور نرم آواز میں پکارا کرتی تھیں۔ وہ فوراً کچن میں جانا چاہتا تھا مگر ان کی آواز پر پلٹ کر ان کے کمرے میں آ گیا۔

”بچے! مجھے صبح سے بخار ہے، دوا لادے۔“ وہ درخواست کر رہی تھیں اس نے اثبات میں سر ہلا دیا۔ کتابیں برآمدے میں رکھی میز پر چھوڑ کر وہ کچن میں چلا آیا۔ اسے چائے کی شدید طلب ہو رہی تھی اور ساتھ میں وہ سلاکس بھی لینا چاہتا تھا۔ چولہے کے پاس کھڑی حنا چائے بنا رہی تھی۔

”حنا! ایک کپ مجھے بھی دے دو۔“

”نہیں، بس اتنا ہی دودھ تھا۔ میں ہمایوں بھائی کے لیے بنا رہی ہوں۔“ حنا نے اس کی جانب دیکھے بغیر جواب دیا۔ وہ اثبات میں سر ہلاتے ہوئے آگے بڑھا اور ایک ایک پیلی کا ڈھکن اٹھا کر دیکھنے لگا۔

”امی پڑوس والی آنٹی کی طرف گئی ہیں۔ ابھی کچھ بھی نہیں پکا۔“

”حنا! امی کہہ رہی تھیں، جہانگیر بھائی آجائیں تو۔۔۔“ جمع یہ کہتی ہوئی کچن کے دروازے تک آئی پھر اسے موجود دکھ کر بولی۔

”اچھا آپ آگئے ہیں۔ امی کہہ کر گئی ہیں کہ انہیں آنے میں دیر ہو جائے گی۔ جہانگیر سے کہنا، قیمہ بھون لے اور روٹی بازار سے لے آئے۔ اب آپ جلدی کر لیں جہانگیر بھائی! ہمایوں بھیا کو بہت بھوک لگی ہوئی ہے۔“

آلو قیمہ بنا کر بازار سے دادی کی دوا اور روٹی لانے کے بعد جب وہ فارغ ہوا تو تھکن سے نڈھال تھا۔ اس کا کمزور وجود صرف اور صرف آرام چاہتا تھا، اس میں اتنی سکت نہیں تھی کہ کرسی پر بیٹھ کر

کھانا کھا سکے اس نے روٹی کو ہاتھ میں پکڑا اور بستر پر آلیٹا۔ ابھی آدھی روٹی ہی کھائی تھی کہ نیند نے آلیا۔ رات کا نہ جانے کون سا پہر تھا جب اس کی آنکھ نا مانوس شور سے کھل گئی۔ کمرے میں گھپ اندھیرا تھا۔ وہ بستر سے اٹھا اور نٹول کر لائٹ آن کر دی اس کے دا میں ہاتھ میں اب بھی آدھی روٹی موجود تھی اس نے روٹی کو میز پر رکھ کر کمرے کا دروازہ کھولا۔ کچھ ہی فاصلے پر سیڑھیوں کے قریب بلی بیٹھی رو رہی تھی۔ اس نے صحن کی ٹیوب لائٹ جلا کر دیکھا بلی کا ایک پاؤں زخمی تھا۔

پتا نہیں تکلیف زیادہ تھی یا وہ بھوک کی وجہ سے رو رہی تھی۔ اس نے کچھ سوچا اور واپس کمرے میں چلا آیا۔ میز پر رکھی ہوئی روٹی اٹھائی اور بلی کے آگے ڈال دی۔ بلی کا رونا بند ہو گیا اور وہ بے تاب سے روٹی کھانے لگی۔

دیکھتے ہی دیکھتے اس نے روٹی ختم کر لی اور اب وہ پھر جہانگیر کی طرف دیکھ رہی تھی۔ یقیناً اس کی بھوک ابھی باقی تھی۔ وہ کچن میں چلا آیا۔ یہاں میز پر ایک ٹرے ڈھانپ کر رکھی ہوئی تھی۔ اس نے کپڑا ہٹا کر دیکھا ایک پیالی میں قیتے کا سالن جو دو پہر کو اس نے بنایا تھا اور دسترخوان میں روٹی، یقیناً امی نے یہ کھانا اسی کے لیے رکھا ہوگا کہ وہ رات کا کھانا کھائے بغیر ہی سو گیا تھا۔

اس نے اس روٹی کو آدھا کیا اور اس پر کچھ قیمہ رکھا اور بلی کے آگے ڈال دیا۔ پھر وہ خود بھی سیڑھیوں سے کچھ فاصلے پر برآمدے میں بیٹھ کر کھانا کھانے لگا۔ کھانا کھا کر اس نے پانی پیات بلی کا خیال آیا، وہ بھی اب پانی پینا چاہتی ہوگی پھر سبک کے نیچے پڑے ایک ٹوٹے کپ میں پانی ڈال کر اس نے بلی کے آگے رکھ دیا۔ پانی پی کر وہ لنگڑائی ہوئی ابھی بڑے نرم انداز میں غرغر کرنے کے بعد ایک ایک کر کے سیڑھیاں چڑھتی چھت پر غائب ہو گئی۔ وہ بھی دوبارہ کمرے میں آ کر سو گیا۔

”رات بلی نے بڑا ننگ کیا۔ میں تو ٹھیک سے سو بھی نہیں سکا۔“ صبح ناشتے پر ہمایوں منہ بنا کر کہہ رہا تھا۔

”زخمی تھی اور بھوک بھی تھی بے چاری، میں نے روٹی ڈالی تو کھا کر لنگڑائی ہوئی چلی گئی۔“ جہانگیر نے بتایا۔

”روٹی کہاں سے آئی؟ میں نے تو صرف تمہارا کھانا رکھا تھا۔“ امی نے پوچھا۔

”اسی میں سے کچھ اس کو ڈال دیا تھا۔“

”محبت بھی کی تو کس سے۔ بلی سے۔“ ہمایوں کے کہنے کی دیر تھی سب ہنسنے لگے۔

”صرف بلی ہی نہیں لنگڑی بلی۔“ یہ اضافہ تھانے کیا۔

”میرا خیال ہے بلی کی اسی خوبی نے متاثر کیا ہوگا۔“

ہمایوں پھر بولا اور اس مرتبہ اس کے الفاظ جہانگیر کے دل پر تیر کی طرح لگے گئے اس کے اپنے ہی گھر کے لوگ ہنس ہنس کر بے حال ہو رہے تھے اور وہ ان کے درمیان گویا اجنبی بنا بیٹھا تھا۔

”چلو بچو! ہنسی مذاق چھوڑو۔ دیر ہو رہی ہے تم لوگوں کو۔“ امی سب سے کہہ رہی تھیں۔

”یہ ہنسی مذاق ہے؟ کسی کی ذات کی دھجیاں بکھیر دینا ہنسی مذاق کیسے ہو سکتا ہے؟ کاش، کاش میں تم لوگوں کو بدعادے سلتا مگر میں ایسا کروں تو کس دل کے ساتھ، میں جہانگیر ہوں ہمایوں نہیں۔“ وہ

ناشتا ادھورا چھوڑ کر اٹھ کھڑا ہوا اور ناشتے کی افراتفری میں کسی نے اس کا یوں چپ چاپ اٹھ جانا محسوس ہی نہیں کیا۔

”مجھے جی کر کیا کرنا ہے، میرے لیے اس دنیا میں رکھا ہی کیا ہے۔“ روڈ پر رواں دواں ٹریفک دیکھ کر اس کی سوچ بھٹکنے لگی۔ وہ کسی گاڑی کے سامنے آ جانے کے بارے میں سوچ رہا تھا مگر وہ ایسا کر نہیں سکا۔ وہ کبھی بکھار نماز پڑھ لیتا تھا۔ ناظرہ قرآن بھی اس نے پڑھا تھا اور مذہب کے بارے میں باقی جو معلومات تھیں وہ کورس کی کتابوں کی حد تک تھیں اور اس نے پڑھا تھا کہ اسلام میں خودکشی حرام ہے۔ خودکشی کرنے والے کے لیے اگلے جہان میں بھی اذیت ہی اذیت ہے، بس وہ ایک اور اذیت بھری زندگی قبول نہیں کر سکا اور منفی و مثبت سوچوں میں الجھا آخر کار کالج پہنچ گیا۔



فرح پہلے بھی ان کے ہاں آتی تھی۔ وہ اس کی پھپھو کی بیٹی تھی۔ جب تک دادی کی حکمرانی رہی یہ لوگ اس گھر میں عیش کرتے رہے مگر جب بچے خاص کر ہمایوں بڑا ہوا تو امی کی حیثیت بھی بدل گئی۔ تب سے اس گھر میں ان لوگوں کی آمد و رفت بھی کم ہو گئی تھی۔ مگر دادی سے ملنے کھنے آدھ کھنے کے لیے پھپھیوں میں سے کوئی آہی جاتی اور فرح بھی اپنی امی کے ساتھ آ جایا کرتی تھی۔ اب تو ہمایوں، حنا، شمع اور چھوٹے قیصر کے ساتھ اس کی کافی دوستی ہو چکی تھی۔ دادی کے کہنے پر اس مرتبہ فرح کچھ دن رہنے کے ارادے سے آئی تھی۔

وہ کالج سے گھر لوٹا تو فرح موجود تھی۔ نہ اس نے اس کی آمد کا نوٹس لیا نہ ہی فرح نے ایک نظر بھی اس پر ڈالنے کی ضرورت سمجھی۔ وہ اور حنا چائے کے ساتھ چپس اور نمکین مونگ پھلیاں کھانے میں مصروف تھیں۔ اسے بھی بھوک لگ رہی تھی اس کا جی چاہا تو بڑے چپس اور مونگ پھلیاں کھالے وہ چند لمحے رکا بھی مگر پھر آگے بڑھ گیا۔

کچھ دیر کے بعد باہر سے ہمایوں اور شمع کی بھی آوازیں آنے لگیں۔ وہ کپڑے تبدیل کر چکا تھا اور کچن سے اپنے حصے کا کھانا بھی نکال لایا تھا۔ نہ جانے دل میں کیا سمائی کہ ٹرے اٹھا کر باہر آ گیا اور ان سب کے درمیان آ بیٹھا۔

”بیجے ان کی کسر بات تھی۔“ پتا نہیں فرح نے کس رنگ میں کہا تھا مگر اس کا احساسِ کتری میں ڈوبا وجود ایسے مذاق کا محمل نہیں ہو سکتا تھا۔ وہ گھبرا کر اس کی صورت دیکھنے لگا۔

”کیا ہے، نظر لگائیں گے؟“ فرح کے انداز سے پتا نہیں چل رہا تھا وہ سیریس ہے یا مذاق کر رہی ہے۔

”ان کی نظر میں اتنا اثر نہیں۔“ حنا نے کہا۔

”آکھیں بھی تو بہت چھوٹی چھوٹی ہیں۔“ یہ اطلاع ہمایوں نے دی۔

وہ جھٹکے سے اٹھا کھانے کی ٹرے الٹ گئی۔ وہ رکا نہیں اپنے کمرے میں آ کر ہی دم لیا۔ ابھی خود کو سنبھال بھی نہیں پایا تھا کہ کھانے کی ٹرے اٹھائے امی چلی آئیں۔

”یہ کیا بد تمیزی ہے جہاں گیر! تم چھوٹے بہن بھائیوں سے ہمیشہ الگ تھلگ تو رہے ہو مگر اب تو

بد مزاجی بھی دکھانے لگے ہو۔ وہ تمہارے چھوٹے بہن بھائی ہیں کوئی غیر نہیں ہیں کہ ان کی ذرا سی بات کا تم نے اتنا غصہ کیا کہ کھانے کے برتن ہی الٹ دیے۔ مجھے ایسی باتیں سخت ناپسند ہیں اور تم نے فرح کی موجودگی کا بھی خیال نہیں کیا۔ جیسی ماں، ویسی بیٹی ہے۔ دیکھنا یہ بات سب کو بتائے گی۔ ہر کسی سے کہے گی۔ یہ بہن بھائی آپس میں لڑتے رہتے ہیں۔“

”امی! ہمایوں نے بد تمیزی کی تھی۔“

”جہانگیر! برداشت کی عادت ڈالو، تمہارے رویوں نے مجھے پہلے ہی پریشان کر رکھا ہے، یہ لو کھانا کھاؤ اور میں پھر کہہ رہی ہوں۔ چھوٹے بہن بھائیوں سے محبت کا سلوک کیا کرو۔“

وہ بہت کچھ کہنا چاہتا تھا مگر الفاظ ساتھ ساتھ چھوڑ گئے تھے، بھوک کے باوجود اس نے کچھ نہیں کھایا۔ وہ بستر پر چت لینا چھت کو گھورتا رہا۔ شام گہری ہو کر رات میں ڈھل گئی اس نے لائٹ جلائی نہ ہی سردی لگنے کے باوجود اٹھ کر کمبل سیدھا کیا۔ وہ دوسروں کے کہنے کی سزا خود کو دینے پر تلا ہوا تھا۔

رات کے دس بجے کے قریب امی کمرے میں آئیں۔ لائٹ آن کی اسے یوں بغیر کمبل کے لیٹے دیکھا پھر کھانے کو جوں کا توں بڑے دیکھ کر انہیں غصہ آ گیا۔

”کیا سمجھا کر گئی تھی میں تمہیں۔ اتنی سی بات کا اس قدر غصہ۔ بہن بھائی آپس میں مذاق کرتے ہی رہتے ہیں، اس میں اس قدر برا ماننے کی کیا بات ہے؟“

”کب ہیں وہ میرے بہن بھائی؟“

”جہانگیر! امی چلائیں، پھر ان کی آواز بلند ہوتی چلی گئی۔ وہ ایسی بات کہنے پر سخت خفا تھیں اور اسے یہ سب سن کر صرف اور صرف امی پر غصہ آ رہا تھا۔

”کہتے ہیں والدین کی محبت ساری اولاد کے لیے ہوتی ہے۔ غلط ہے یہ، بالکل غلط ہے۔ امی کو مجھ سے ذرا بھی محبت نہیں ہے۔ انہیں میرا وجود نا کارہ لگتا ہے میں ان کے لیے شرمندگی کا باعث ہوں۔“

رات کو کتنی مرتبہ اس کی آنکھیں بھیگی تھیں اور اس نے اپنے مرنے کی دعا کی تھی۔

آنے والے دنوں میں اس نے بہن بھائیوں سے بالکل بات نہیں کی۔ یقیناً انہیں بھی اس سے کوئی کام نہیں پڑا تھا۔ اس لیے کسی کو احساس ہی نہیں ہوا کہ وہ ان سے خفا ہے اور بول چال بند کیے بیٹھا ہے۔

فرح یہیں تھی۔ ضرورت سے زیادہ شوخ اور خوش باش لڑکی اس کی ہنسی اور تیز تیز باتیں کرنے کا انداز جہانگیر کو تو برا لگتا ہی تھا، امی کی طبیعت پر بھی گراں گزرتا۔ وہ چاہتی تھیں کہ فرح جلد از جلد واپس چلی جائے مگر اس لڑکی کا ابھی ایسا کوئی ارادہ نہیں تھا اور ہمایوں اب کالج سے واپس کے بعد کم ہی باہر نکلتا۔ اب اس کا زیادہ تر وقت گھر میں فرح کے ساتھ ہی گزرتا۔

ویسے تو امی کا بڑا ہمدرد بنتا ہے مگر فرح کے آگے پیچھے پھرتے اسے کبھی خیال نہیں آیا کہ ان لوگوں نے امی کے ساتھ کیا سلوک کیا ہے۔

وہ ان لوگوں کو ایک ساتھ دیکھ کر سوچتا ”یہی تو وہ لوگ تھے جنہوں نے مجھے اور امی کو ایک دوسرے سے دور کرنے میں اہم کردار ادا کیا تھا۔ امی کے پاس کبھی میرے لیے وقت ہی نہیں بچتا تھا۔ وہ ہمیشہ گھر

کے کاموں میں الجھی رہتی تھیں۔ اگر یہ لوگ نہ ہوتے تو شاید امی تھوڑی بہت توجہ مجھ پر بھی دے لیتیں۔“
 ”جہانگیر! او جہانگیر!“ دادی کی آواز وہ سن رہا تھا مگر آج اس کے دل میں پہلی بار یہ خیال آیا تھا کہ آخر اسے ان سب کی آواز سنتے ہی بھاگ کر خدمت میں حاضر ہونے کی کیا ضرورت ہے؟

مگر جب دادی کی شکایت پر اسے ایسا کے سامنے حاضر ہونا پڑا اور ابانے اسے اس کی گستاخیوں پر سخت ست کہا تب اس کی ٹانگیں کانپ رہی تھیں اسے لگا تھا وہ ابھی گر پڑے گا۔ بچپن سے جو ابا کا خوف اس کے ذہن میں بیٹھا تھا وقت کے ساتھ ساتھ وہ بڑھتا ہی چلا گیا تھا۔ جب ڈانٹ ڈپٹ کے بعد ابانے اسے شکل گم کرنے کا حکم دیا تو ایک ایک قدم من من بھر کا ہو رہا تھا۔ اسے لگا اس کے بہن بھائی چپکے چپکے ہنس رہے ہیں اور یہ اس کا وہم نہیں تھا یقیناً ایسا ہی تھا۔

”زندگی بد صورت ہے بہت بد صورت۔ زندگی کٹھن ہے۔ اف میں اسے کیسے بتاؤں؟ مگر جو لوگ خوب صورت ہیں با اعتماد ہیں ان کے لیے تو رنگ ہی رنگ ہیں۔ اگر میں بھی خوب صورت ہوتا اگر میں بہادر ہوتا، تو پھر۔۔۔ پھر یہ زندگی کس قدر خوب صورت ہوتی۔“

اس نے آنکھیں بند کر لیں اور تصور میں خود کو ایک ہیرہ کا چہرہ دے دیا۔ جسم کو کسی ماڈل کی طرح بہترین لباس سے سجایا اور پھر خیالوں ہی خیالوں میں اس نے ایک نئی دنیا کی سیر کر لی۔ وہ جاگتی آنکھوں دیکھے جانے والے اس خواب میں ایسا ڈوبا کہ پھر اس سے پیچھا نہیں چھڑا سکا۔ پھر وہ روزانہ رات کو بستر پر لیٹ کر ایک گیٹ اپ اختیار کرنے لگا۔ وہ اس نشے کا عادی ہوتا چلا گیا۔ اس نے دنیا سے فرار کا ایک خطرناک راستہ اپنالیا۔ پہلے یہ خواب صورت رات کو سونے سے پہلے دیکھتا تھا پھر وہ دن میں بھی الگ تھلگ گوشے میں بیٹھ کر آنکھیں موندنے لگا۔

کس کے پاس فرصت کہ وہ اس کی خبر لیتا۔ اس کے پاس سب اپنے ہی تو تھے مگر ان کے دلوں میں اس کے لیے وہ اپنائیت نہیں تھی جو اس رشتے کا تقاضا تھی۔ جب کبھی اس کی بہنیں گھر میں اپنی دوستوں کو گھر پر بلایا کرتیں تو اسے پہلے سے کہہ دیا جاتا تھا۔

”جہانگیر بھائی! یہ سودے کی کٹ ہے یہ سب بازار سے لے کر آنا ہے اور پھر اپنے کمرے میں ہی رہے گا ایسے ہی کسی کی نظر پڑ گئی تو پھر پوچھے گی ضرور۔“

اور ہمایوں گھر پہ ہوتا تو اسے ہاتھ پکڑ کر کمرے میں لے جاتیں اور سہیلیوں سے ملواتیں۔ ہمایوں دیکھنے میں خوب صورت اور باتیں بنانے میں بھی اسی قدر ماہر تھا۔ ذرا سی دیر میں ڈرائنگ روم قہقہوں سے بھر جاتا۔

گھر انہ کچھ ایسا خوش حال بھی نہیں تھا۔ بس کھینچ کھانچ کر مہینہ پورا کیا جاتا تھا مگر پتا نہیں ہمایوں کے ہاتھ میں کیا ہنر تھا۔ جب میں پیسے بھی رہتے اور وہ گھر سے نکلتے ہوئے ہمیشہ بہت اچھے کپڑوں میں بھی دکھائی دیا کرتا تھا۔ اب تو گھر پر کم ہی ہوتے تھے، امی نے بھی کبھی نہیں پوچھا کہ تم اتنے قیمتی کپڑے کہاں سے لیتے ہو؟ نہ ہی کبھی بہنوں کو خیال آیا اور تو اور ہر کسی کی ٹوہ میں رہنے والی دادی بھی ہمایوں کے معاملے میں خاموش تھیں۔ ویسے بھی وہ ہمایوں سے کم ہی بات کرتی تھیں۔ وہ موڈی تھا اور بدلچا ہونے میں بھی دیر نہیں لگاتا تھا۔



”دادی! بڑے دن ہو گئے آپ کی نواسیوں نے چکر نہیں لگایا؟“ سرما کی ایک دوپہر جب دادی صحن میں پھیلی دھوپ میں بیٹھی تھیں اور ہمایوں بھی دن کے ایک بجے یہیں میز کرسی لگائے ناشتا کر رہا تھا۔ یہ سوال کر کے وہیں موجود گھر کے افراد کو کچھ حیران کر گیا۔

”تمہاری اماں کو ان کا یہاں آنا پسند ہی کب ہے؟“ دادی نے امی پر کڑوی سی نظر ڈال کر شکایتی انداز میں کہا۔

”لیکن ہمیں تو پسند ہے نا، مگر صرف نواسیوں کی آمد۔“ وہ اپنے مذاق پر خود ہی دل کھول کر ہنس دیا۔ اور جہانگیر کو سخت ناگوار محسوس ہوا۔ کچھ بھی تھا مگر وہ اسی خاندان کی بیٹیاں تو تھیں نا۔

ہمایوں کی ہنسی میں دونوں بہنیں بھی شریک ہو گئیں۔ دادی کو یقیناً برا تو لگا ہوگا مگر پتا نہیں آج انہیں کیا ہوا کہ خاموش ہی رہیں اور دوسری جانب امی بھی کسی گہری سوچ میں ڈوب گئیں۔

جونہی ہمایوں نے ناشتا ختم کیا، امی نے اسے اپنے ساتھ کمرے میں چلنے کا اشارہ کیا اور جب کچھ دیر کے بعد جہانگیر سودا لانے کے لیے پیسے لینے کمرے کے دروازے پر آیا تو ہمایوں بڑے غصے میں بول رہا تھا اور امی کا انداز بھی آج اپنے لاڈلے بیٹے کے لیے خاصا مختلف تھا۔

”اس گھر میں مذاق سے کچھ کہنا بھی مصیبت ہو جاتا ہے۔ ذرا ذرا سی بات پکڑی جاتی ہے۔“ ہمایوں بگڑا ہوا تھا۔

”یہ ذرا سی بات نہیں ہے! تم جیسے ہی لڑکیوں کے جال میں آ جاتے ہیں۔ کیا میں فرح اور دینا کے پچھن نہیں جانتی۔ یہاں آکر جس طرح تمہارے آگے پیچھے پھرتی رہتی ہیں اور تم بھی ان کے ساتھ گھل مل جاتے ہو، یہ مجھ سے پوشیدہ تھوڑی ہے مگر مجھے دوسری ماؤں کی طرح بات بات پر ٹوکنے کی عادت نہیں ہے۔ میرا خیال تھا بچہ عقل والا ہے۔ ان لڑکیوں کے بارے میں چند منٹ سوچنے کی بھی حماقت نہیں کرے گا۔“

”ہاں تو کب کی ہے میں نے ایسی حماقت؟“ ہمایوں زچ ہوا۔
”ابھی تو دادی سے کہہ رہا تھا، مجھے بے وقوف نہ بنا۔ میں سب سمجھتی ہوں۔ ان ہی کے بارے میں پوچھا جاتا ہے جنہیں سوچا جاتا ہے۔“

”اف تو بہ! امی! میں کیسے سمجھاؤں آپ کو یہ لڑکیاں میرا معیار ہرگز نہیں ہیں۔“
”ٹھیک ہے مان لیتی ہوں مگر آئندہ تمہیں ان سے بات بھی کرتے نہ دیکھوں۔“
ہمایوں مزید کچھ کہے بغیر اس تیزی سے کمرے سے نکلا کہ باہر کھڑے جہانگیر سے ٹکراتے ٹکراتے

بچا۔
”تم کیا یہاں کھڑے ٹوہ لے رہے تھے۔ بہت خوشی ہو رہی ہے، مجھے ماں سے ڈانٹ پڑی ہے۔“ وہ اس پر چلانے لگا۔ جہانگیر کو غصہ آیا تو اس کا دایاں گال پھڑکنے لگا جسے اس نے چھپانے کے لیے فوراً گال پر ہاتھ رکھ لیا۔ وہ جواب میں ہمایوں کو ایک لفظ بھی نہیں کہہ سکا۔
”بری بات ہے، تمہیں باہر کھڑے ہو کر یہ سب نہیں سننا چاہیے تھا۔“ امی اسے سمجھا رہی تھیں۔

”وہ۔۔۔ میں تو یہاں پیسے لینے آیا تھا۔“ اس نے آستین سے وہ پسینہ پونچھا جو اتنی ٹھنڈک میں بھی پھوٹ نکلا تھا۔

”ہونہہ بہانے بکواس!“ ہمایوں پیر پٹنتا چلا گیا۔
 ”سبزی لانا تھی۔“ جہانگیر نے پھر ماں کے سامنے صفائی پیش کرنے کی کوشش کی۔ امی نے بے زاری کے عالم میں پانچ سو کا نوٹ نکالا اور اس کی طرف دیکھے بغیر ہاتھ پر رکھ دیا۔
 اپنی اپنی دنیاؤں میں گمن اور کسی نے محسوس کیا یا نہیں مگر جہانگیر نے دیکھا، دادی ہمایوں پر بہت مہربان ہونے لگی تھیں اب وہ اس کے کاٹ دار جملوں پر غصے میں بھی نہیں آتی تھیں لانا انہیں اس کے کھانے پینے کی بھی فکر رہتی۔

ہمایوں کو جبتیں سمیٹنے کی عادت تھی اس لیے اس نے دادی کی اس بڑھتی محبت پر غور ہی نہیں کیا۔
 اور جب چھٹی والے روز ابو گھر پر تھے، ہمایوں کسی میچ کے سلسلے میں شہر سے باہر تھابت پھپھو چلی آئیں۔ دادی کے کمرے میں ہی ڈیرہ ڈالا۔ کچھ دیر بعد ابو کو بھی وہیں بلوایا، جب جہانگیر امی کے کہنے پر چائے لے کر کمرے میں گیا اس وقت وہ ابو سے کہہ رہی تھیں۔

”آپ اس گھر کے سربراہ ہیں بھائی جان! جو فیصلہ کرنا ہے آپ کو کرنا ہے۔ بھابھی جان سے مشورے کی بھلا کیا ضرورت ہے؟“

”تم بھول رہی ہو رقیہ! وہ میری بیوی اور بچوں کی ماں ہے۔ جس طرح تمہاری اپنے گھر میں ایک حیثیت ہے۔ تم شوہر کو ساتھ لائے بغیر ایک فیصلہ کر سکتی ہو تو پھر اسے کیوں نظر انداز کرتی ہو؟“
 بہت سال تک بہنوں پر بے دریغ محبت لٹانے والے ابواب اکثر اس بات پر بیوی بچوں کے سامنے شرمندہ رہا کرتے تھے کہ ابھی انہوں نے ان بچوں اور بیوی کو نظر انداز کیا تھا اور آج وہ کہے بغیر نہ رہ سکے۔ پھپھو چوٹیں مگر خاموش رہیں۔ پھر انہوں نے جہانگیر سے کہا۔

”اپنی امی کو بلاؤ۔“

وہ چائے رکھ کر اثبات میں سر ہلاتے ہوئے نکل آیا۔ امی میٹھی اور پالک کا ڈھیر لیے بیٹھی تھیں، پیغام ملا تو بولیں۔

”تم بیٹھ کر یہ سبزی بناؤ۔ میں ان کی بات سن کر آتی ہوں۔“ اور جہانگیر نے ان کی جگہ سنبھال لی۔
 حنا بھی کتاب لے کر اس سے کچھ فاصلے پر بیٹھیں۔ تقریباً پندرہ منٹ کے بعد جب امی واپس آئیں تو سخت غصے میں تھیں۔ حنا اور جہانگیر دونوں ان کے انداز پر ہٹک گئے۔

”ساری عمر یہ لوگ میرے سینے پر مونگ دلتے رہے ہیں، میری خوشی ان لوگوں سے برداشت نہیں ہوتی۔ اسی لیے ایک مستقل در دسر پیدا کرنا چاہتے ہیں اس گھر میں۔“ امی نے چھری اس کے ہاتھ سے لے کر فرش پر پھینک دی۔

”کیا کہہ رہی ہیں پھپھو بیگم؟“ حنا نے منہ بنا کر دادی کے کمرے کی طرف دیکھا۔

”ہمایوں کو مانگ رہی ہیں فرح کے لیے۔ تمہیں کیا بتاؤں حنا! میرا تو جی چاہا خون کر دوں اس عورت کا جس عورت کی میں شکل دیکھنے کی روادار نہیں۔ اس کی لڑکی کو تو میں چند دن اس گھر میں نہیں دیکھ

سکتی اور وہ مستقل اسے یہاں بسانے کے خواب دیکھ رہی ہے۔ میرے چاند سے بیٹے، میرے جگر کے ٹکڑے کے ساتھ اس کا بندھن باندھنا چاہتی ہے۔ میں تو خون کرڈالوں گی اس سانپ کی بچی کا۔“

”پھر آپ نے کیا کہا امی؟“ حنا نے پریشان ہو کر بے صبری سے پوچھا۔
 ”کچھ دیر کے لیے تو میرے حواس ہی ساتھ چھوڑ گئے تھے۔ میں تو سوچ بھی نہیں سکتی تھی اپنی اس ٹھگنی کے لیے اتنے آرام سے وہ ہمایوں جیسے شہزادے کا نام لے گی۔ پھر میں نے خود کو سنھالا اور ایٹ کا جواب پتھر سے دیا، میں نے کہہ دیا۔ ہمایوں سے بڑا جہانگیر ہے۔ میں پہلے اس کا بیاہ کر دوں گی۔ اگر فرح جہانگیر کے لیے دیتی ہو تو ٹھیک ہے۔“

”پھر۔۔۔ پھر کیا ہوا؟“ حنا مسکرانے لگی۔ ”جو کیفیت کچھ دیر پہلے میری تھی۔ یہ سن کر وہی ریتہ کی تھی اور تہارے ابو بھی حیرت سے مجھے دیکھ رہے تھے۔“

”آپ نے تو کمال کر دیا امی! بس اب اس بات کو دہراتی رہیے گا، ہم بھی جہانگیر بھائی کا نام لے کر فرح کو چھیڑیں گے۔ دیکھ لیجیے گا بہت جلدی یہ ماں بیٹی اس گھر کا راستہ ہی بھول جائیں گی۔“
 جہانگیر سر جھکائے نا کردہ گناہ کے احساس سے چورادھ مواسا بیٹھا تھا۔ امی ابھی تک پھپھو کو کوس رہی تھیں۔

”ہونہہ! کس قدر چالاک ہیں پھپھو! ہمارا ہیرو جیسا بھائی پھانسا چاہتی ہیں۔ آپ نے بھی غبارے سے ہوا نکال دی امی! بہت اچھا کیا۔“

جہانگیر نے محسوس کیا اس کے ہاتھ ہولے ہولے کانپ رہے ہیں۔ پالک کے پتے چننے میں اسے دقت کا سامنا ہے اور اسے تو ان سب کے سامنے بیٹھنا بھی مشکل ہو رہا تھا۔

پھر اس نے محسوس کیا اسے پیٹھی اور پالک صاف دکھائی نہیں دے رہے، اس کی آنکھوں میں پانی جو جمع ہو رہا تھا اگر کسی نے دیکھ لیا تو، تو پھر سب کہیں گے جہانگیر اتنا بڑا ہو کر روتا ہے مگر کسی نے اس کی جانب دیکھا تک نہیں۔

اور ایسا کئی مرتبہ ہوا، وہ تو یونہی دیکھ لیے جانے کے خیال سے خوف زدہ تھا۔ کسی نے بھی تو اس کی جانب نہیں دیکھا اس نے کتنی کامیابی سے ہر مرتبہ خود ہی آنسو سیٹ لیے۔

اور جب امی نے فون پر خالہ کو پھپھو کی چالاکی اور اپنی ذہانت سے اس وار کو خالی کرنے کا قصہ سنایا تب بھی وہ قریب ہی بیٹھا دھوبی کے لائے ہوئے کپڑے گن رہا تھا۔ جب پڑوس سے آئی نجمہ بھابھی کو یہ واقعہ تفصیلاً امی اور حنا نے سنایا تب وہ بی بی دی کا پلگ تبدیل کر رہا تھا۔

”تمہاری مندی تو رنگت ہی اڑ گئی ہو گی آپا! بہت ہی اچھا کیا تم نے۔ ایسے لوگوں کو اسی طرح کے جواب ملنے چاہئیں۔“ نجمہ بھابھی، امی کو شاباش دے رہی تھیں۔

”اپنے ہمایوں بھائی کے لیے تو ہم چاندی دلہن لے کر آئیں گے۔“ حنا نے ہمایوں کا نام بڑے فخر سے لیا۔

”تو اور کیا میرا بچہ شہزادہ ہے شہزادہ، تم ہی کہو نجمہ! پورے محلے میں ہے کوئی میرے ہمایوں جیسا گھرو جوان۔“

”آج کل کر کیا رہا ہے؟“ نجمہ نے اس کی بات پر اثبات میں سر ہلاتے ہوئے سوال کیا۔
 ”پڑھائی کر رہا ہے اور کیا کرنا ہے۔“ امی اس بات کا تفصیلی جواب نہیں دے سکیں۔
 ”امی! ہمایوں بھائی کی شادی ہم بہت امیر گھرانے میں کریں گے۔“ حنا نے دوسری خواہش کا

اظہار کیا۔
 ”ہاں کیوں نہیں اور کسی ایسے ویسے گھرانے کو وہ نازک مزاج گھاس بھی کہاں ڈالے گا۔“ امی ہنس پڑی تھیں۔
 ”ہے کوئی فیملی نظر میں؟“ نجمہ بھابھی نے کریدا۔

”اے نہیں بھئی، ابھی سے کہاں جب وقت آئے گا تو گھر اور لڑکی بھی دیکھ لیں گے۔“
 ”اچھا میں تو اس لیے کہہ رہی تھی، ایک دو بہت اچھے گھرانے ہیں میری نظر میں۔ اگر آپ لوگوں کا ارادہ ہوتا تو بات چلا سکتی تھی۔“
 ”ہم نے اپنے بھائی کی شادی یونہی تھوڑی کر دینی ہے۔ بہت سے گھروں کو دیکھیں گے، بھالیں گے تب کہیں جا کر یہ فیصلہ ہوگا۔“
 ”اچھا آہ! میں چلتی ہوں۔ بچے اسکول سے آنے والے ہیں جا کر روٹی ڈال لوں۔“ نجمہ کہتے ہوئے اٹھ کھڑی ہوئیں۔

”تو، میرے بھائی پر تو ہر کسی کی نظر ہے۔ اب یہ نجمہ بھابھی۔۔۔ یقیناً پہلے سے بھائی پر نظر ہے، اب موقع ملا تو جھٹ کہہ لیں۔“ حنا نے تیوری چڑھائی۔
 ”ہاں ٹھیک کہتی ہوں۔ یقیناً اپنی کسی بھانجی، بیٹی کے لیے چاہ رہی ہوگی مگر میں نے سوچ لیا ہے، نا تو رشتے داروں میں سے لاؤں گی اور نہ ہی ان محلے والوں میں سے۔ اے جہانگیر! یاد آیا، ہمایوں کی الماری میں اس کی دو شریٹیں رکھی ہیں۔ ایک تو نیلے رنگ کی ہے۔ دوسری ہلکے سے سبز رنگ کی ہے۔ کہہ رہا تھا اب دل بھر گیا ہے نہیں پہننی، وہ تم لے لو۔“
 اس نے ہاں یا نا میں کچھ نہیں کہا۔ انہیں اس کے جواب کا انتظار بھی نہیں تھا۔ جانتی تھیں وہ انکار تو کر ہی نہیں سکتا۔



بہت دنوں کے بعد دھوپ نکلی تھی اور آج ویک اینڈ بھی تھا۔ ہمایوں کے سوا سب ہی بچے گھر پر تھے اور صحن میں رونق سی لگی ہوئی تھی۔ ابا اخبار دیکھ رہے تھے ان کی کرسی کے قریب ہی امی اور جہانگیر بیٹھے گا جریں کش کر رہے تھے۔ دونوں لڑکیاں مٹر کے دانے نکالنے میں مصروف تھیں۔ چھوٹا ہوم ورک لے کر بیٹھا تھا اور دادی منہ پر دو پٹا ڈالے بستر پر لیٹی سرما کی نرم گرم دھوپ کا مزالے رہی تھیں۔

”جلدی جلدی ہاتھ چلاؤ جہانگیر! میں چاہ رہی ہوں آدھ گھنٹے تک یہ گا جریں چو لے پر چڑھا دوں۔ ہمایوں کا جرے کے حلوے کی فرمائش کر کے گیا ہے۔“
 ”اللہ کرے ہمایوں بھائی میچ جیت کر آئیں۔“ جمع نے کہا تو حنا اثبات میں سر ہلاتے ہوئے بولی
 ”نا صرف جیت کر آئیں بلکہ مین آف دی میچ بھی وہی بنیں۔“

”یہ ہمایوں کی توجہ کھیلوں کی جانب کچھ زیادہ ہی نہیں ہو گئی۔“ ابا کے کہنے پر جہانگیر کے اندر خوشی کی لہریں دوڑ گئی۔ وہ کچھ کہنا ہی چاہتا تھا مگر اس سے پہلے امی بول پڑیں۔

”بی بی تو عمر سے، پھر ذمہ داریاں ہی اٹھانا ہے۔“

”یہ عمر کھیل کود کی نہیں ہے بیگم! محنت کرنے کی ہے، آج پڑھائی کو بنجیدگی سے لے گا تو کل کچھ بن پائے گا۔ بہت پریشان رہنے لگا ہوں میں۔ عمر ابھی بہت چھوٹا ہے، یہ بڑا تو نہ ہونے کے برابر ہے۔ ساری امیدیں ہمایوں سے ہی وابستہ ہیں۔“

”دھیان سے جہانگیر! کوٹنوا بیٹھے اپنا ہاتھ، اب کون میرے ساتھ گا جریں کش کرے گا۔ چلو، جا کر ہاتھ پر پانی ڈالو۔ اتنا خون بہہ رہا ہے اور میری الماری سے دو ابھی لگا لیتا۔“

ابھی ڈھیر باقی ہے۔ جتنی مجھے جلدی تھی۔ اتنی ہی دیر ہو گئی۔ پتا نہیں یہ جہانگیر بھی کہاں گم رہتا ہے؟ کوئی کام ایسا نہیں جو یہ ڈھنگ سے کر سکے۔“

”جانتی تو ہو معذور ہے پھر اس سے عام انسانوں والی امید کیوں رکھتی ہو۔“ ابا نے سمجھایا تو امی سر جھٹک کر گا جریں چھیلے لگیں۔

جہانگیر دوا لگا کر کمرے سے باہر نکلا۔ اسی وقت کال بیل بجنے لگی۔ کسی کو کہنے کی ضرورت نہیں تھی۔ دروازہ کھولنا، بند کرنا اسی کا کام تھا۔

دروازے پر جو عورت کھڑی تھی وہ اس کی صورت اور نام سے بہ خوبی واقف تھا مگر کبھی بات چیت نہیں ہوتی تھی۔ یہ عام سی شکل و صورت والی خاتون جو سر پر ٹٹل کا کبرقعہ اعزازی نشان کی طرح جمائے سارے محلے میں ہر گھر میں بلا تکلف گھوما کرتی تھی۔ خالہ صغریٰ کہلاتی تھی۔

”یہ ہاتھ پر کیا ہوا پتہ؟“ وہ بڑی اپنائیت سے پوچھ رہی تھی۔

”چوٹ لگ گئی ہے۔“

”ہاں ہاں، وہ تو میں بھی دیکھ رہی ہوں پر ہوا کیا؟“

”گا جریں کش کر رہا تھا۔ ہاتھ پر زخم آ گیا۔“

”آئے ہائے پتر! دھیان سے کرنا تھا نا خون تو ابھی بھی بہہ رہا ہے۔“

”نہیں بس، دوا تو لگا لی ہے۔ ٹھیک ہو جائے گا۔“ وہ لاپرواہی سے کہہ رہا تھا مگر اس کا لہجہ بہت ٹوٹا ہوا تھا۔

”اپنا خیال رکھا کر۔“ خالہ صغریٰ نے اس کے سر پر ہاتھ پھیرا اور امی کی طرف چل پڑی۔

ابا اخبار تہہ کرتے ہوئے اپنے کمرے کی جانب بڑھ گئے تھے۔ خالہ صغریٰ نے سلام کیا تو امی نے پر جوش انداز میں جواب دیا۔ دادی نے دو پٹا چہرے سے ہٹا کر اسے دیکھا اور پھر دوبارہ اسی انداز میں لیٹ گئیں۔

”جہانگیر! آیا صغریٰ کے لیے چائے بنا لاؤ۔“

”رہنے دو، دیکھو تو ہاتھ پر کیسی چوٹ آئی ہے۔“ صغریٰ نے منع کیا۔

”میں تو بھول ہی گئی کہ جہانگیر ہاتھ کوٹا بیٹھا ہے۔“ پھر دونوں نے حنا کو اشارہ کیا۔

”صرف ہاتھ ہی نہیں تم تو بیٹا بھی بھول بیٹھی ہو۔“
 ”اللہ معافی، یہ بھلا کرنے کی بات ہے۔ کوئی ماں اپنی اولاد کو نظر انداز کر سکتی ہے۔ تم بتاؤ میرے کام کا کیا بنا؟“
 ”ہاں تمہارے لیے کوئی خبر ہے جب ہی تو ادھر آئی ہوں ورنہ تمہیں پتا ہے خواہ مخواہ میں گھر گھر چکر نہیں لگایا کرتی۔ اتنی ساری گاجریں لے کر بیٹھی ہو۔ حلوہ بناؤ گی کیا؟ اگر حلوہ بنایا تو میرے لیے ضرور رکھنا کل ان لوگوں کو لے کر آ رہی ہوں تب کھالوں گی۔“
 ”کون لوگ ہیں پہلے کچھ تفصیل تو بتاؤ؟“

”ہاں ہاں بتا رہی ہوں، پہلے چائے تو پی لوں۔ بچے کو دوکان پر بھیج کر دو چار سو سے ہی منگوا لو، صبح کی بھوک پیاسی صرف تمہارے کام کے لیے گھر سے نکلی ہوں۔“
 ”صغریٰ! کام ہونہ ہو۔ تم ہر گھر سے اسی طرح پیسے خوب وصول لیتی ہو۔“
 ”اب اپنے منہ سے بد فال تو نہ نکالو، میں تو پورے یقین سے آئی ہوں کہ رشتہ ضرور ہو جائے گا۔“
 ”ہاں اللہ کرے ایسا ہی ہو، میں تو چاہتی ہوں دونوں لڑکیاں جلد ہی اپنے گھر کی ہو جائیں۔“
 ”سارے ماں باپ یہی چاہتے ہیں بی بی!“ صغریٰ نے جیسے کبھی اڑائی اور ایک لال ریشمی سی گاجر اٹھا کر کھانے لگی۔

”خاندان میں کتنے ہی رشتے ہیں مگر ہماری بہو بیگم کے دماغ ہی بڑے اونچے ہیں۔“ دادی نے دو پٹا منہ سے ہٹائے بغیر اطلاع دی۔
 ”مجھے اپنی بیٹیاں اتنی بھاری نہیں کہ جانتے بوجھتے انہیں جہنم میں دھکیل دوں۔ جن لوگوں نے اتنے برس مجھے جلتے توے پر کھڑا رکھا ہے، اب اپنی پھول سی پچیاں کیسے ان کے حوالے کر دوں کہ لو اب باقی کی کسر ان کے ساتھ پوری کر لو۔“
 ”بھلی مانس ساس ملی ہے نا۔ اسی لیے بڑھ بڑھ کر باتیں کر رہی ہو۔ میری جگہ ہوتی نا کوئی تمہاری اماں یا خالاؤں جیسی ساس تو ایسی بات کہنے کی جرأت نہ ہوتی تمہیں۔ کبھی کبھار جو میرا کوئی بچہ میری محبت میں ادھر چلا آتا ہے وہ بھی اس کی برداشت سے باہر ہے، میں پوچھتی ہوں کمائی میرے بیٹے کی، تو کون ہوتی ہے روکنے والی۔“

امی اور دادی میں گرامری کا جو آغاز ہوا، صغریٰ نے کانوں میں جیسے تیل ڈالا اور چائے بسکٹ سے لطف اندوز ہونے لگی۔ وہ چائے کا کپ، بسکٹوں کی پلیٹ صاف کر چکی مگر امی اور دادی کی بحث بدستور جاری تھی۔ فارغ ہو کہ اس نے امی کے کاندھے پر ہاتھ رکھا۔

”کل پانچ بجے انہیں لے کر آؤں گی۔“ اور سر پر کھابرتہ دوبارہ سے جما کر باہر نکل گئی۔
 ”کلی پھر بار بار بازار کے چکر لگیں گے اور گھر کے کاموں میں بھی امی کا ہاتھ بنانا ہوگا۔“ یہ سوچ کر ہی اسے سھکن محسوس ہونے لگی پھر وہ سب کے درمیان بیٹھنے کے بجائے ہولے ہولے سیڑھیاں چڑھتا چھت پر آ گیا۔



زندگی جسے بھی تھی رواں تو تھی، حالات بہت اچھے نہیں تو بہت برے بھی نہیں تھے۔ ہمایوں اور حنا نے اباقی سب گھر آنے والی آمدن سے مطمئن ہی تھے مگر اچانک ابا کے ایکسڈنٹ نے سب کچھ ہلا کر رکھا۔ ابا کو بہت چوٹیں آئی تھیں۔ دائیں بازو میں فریکچر ہو گیا تھا مگر سر کی چوٹ سب سے زیادہ پریشان کن تھی۔

ہاسپٹل میں قریبی رشتہ دار تو موجود تھے ہی ہمایوں کے بہت سے دوست بھی اس کے ابا کو پیش آنے والے حادثے کی اطلاع پا کر آگئے تھے۔ جب ڈاکٹروں نے خون کے لیے کہا تو کوئی مسئلہ ہی نہیں ہوا۔ ہمایوں اور اس کے ایک دوست کا خون ابا کے خون سے میچ کر گیا اور علاج کے لیے رقم جس کے لیے سب بھائی بہن پریشان تھے، امی نے یہ کہہ کر لاتھمائی کہ ”یہ ان ہی کی محنت کی کمائی تھی جسے میں جمع کر رہی رہی، اگر ان کی زندگی بچانے کے کام آجائے اس سے بڑھ کر ہمارے لیے کیا خوشی ہو سکتی ہے۔“

جب ابا کو ہوش آیا تو اس وقت جہانگیر رات بھر یہاں ٹھہرنے کے بعد ناشتا اور کپڑے تبدیل کرنے گھر گیا تھا۔ ہوش آنے پر انہوں نے ہمایوں اور امی کو اپنے قریب پایا۔

ابا کو ابھی بہت دن ہسپتال میں رہنا تھا۔ امی بھی ان کے پاس ہی رہیں کہ گھر پر ہوتیں تو دھیان ابا کی طرف ہی رہتا تھا۔ گھر میں مہمانوں کی آمد و رفت جاری تھی۔ تایا ابا اور پھپھو کی فیملی اب ادھر ہی آگئی تھی۔

حنانے پریشان ہو کر ہمایوں کو فون کیا۔

وہ اسپتال میں تھا جبکہ جہانگیر اسی وقت گھر آیا تھا۔ ایک گھنٹے کے بعد ہمایوں بھی پہنچ گیا۔ لڑکیاں اور لڑکے ٹولیاں بنائے خوش گپیوں میں مصروف اور ان کے والدین نے وی لاؤنج میں بیٹھے خاندانی سیاستوں پر تبصرے میں غرق۔

”آخر یہ سب یہاں کیوں آئے ہیں؟ ابا تو اسپتال میں ہیں اور کافی دن وہیں رہیں گے؟“ ہمایوں نے جھنجھلاتے ہوئے حنا سے پوچھا۔

”مجھے کیا پتا، بس گھر خالی دیکھا سوچا ہوگا سب مل کر بیٹھیں، گپ شل لڑائیں۔“ حنا جل کر بولی۔
 ”کوئی ضرورت نہیں ہے خاطر مدارت کی، جہانگیر میں گھر پر ہوں دیکھ لوں گا ان سب کو، ایسا کرو تم اسپتال چلے جاؤ۔“

وہ رات بھر ابا کے پاس رہ کر کچھ دیر پہلے ہی گھر آیا تھا مگر ہمایوں کی بات کچھ ایسی غلط بھی نہیں تھی کہ گھر پر رک کر جو کام ہمایوں کر سکتا تھا۔ وہ اس کے بس کا تو بالکل نہیں تھا۔

”ایسا چائے مانگ رہے ہیں۔“ تایا کی صاحب زادی نے آکر حنا سے کہا۔
 ”تمہیں پتا ہے ابو بیمار ہیں ہمارے، بہت پریشان ہیں ہم ان کے لیے۔ ہم سے کام کہنے کے بجائے تم لوگ خود کچن سنبھالو۔“

ہمایوں نے سنجیدگی اور قدرے بے گانگی سے کہا۔
 عمرا نہ کو براتو لگا مگر خاموشی سے چولہے کے پاس آکھڑی ہوئی۔

”اب یہ تو بادو، چینی، پتی، دودھ ہے کہاں؟“
”لو ہمیں اتنا ہوش ہی کہاں ہے کہ کچھ منگوا کر رکھیں، سب ختم ہے۔“ ہمایوں پھر بولا۔

”تو میں چائے کیسے بناؤں؟“ وہ چڑ گئی۔
”قریب ہی تو بازار ہے۔ کسی کو بھیج کر منگوا لو۔“

”جہانگیر بھائی! ذرا جانا۔ یہ سودا تو لے آنا مگر ذرا جلدی کرنا تمہیں تو پتا ہے ابا کو ذرا سی دیر میں غصہ آ جاتا ہے۔“

”جہانگیر اسپتال جا رہا ہے۔ باہر جواتے سارے بیٹھے خوش گپیوں میں مصروف ہیں کسی سے بھی کہہ دو۔“

عمرانہ واپس چلی گئی تو ہمایوں، حنا اور جہانگیر کو مخاطب کرتے ہوئے بولا۔

”جلدی سے سارا سامان الماری میں رکھو اور تالا لگا دو۔ جس نے جو کھانا پینا ہے اپنے پلے سے کھائے۔ ہمارے پہلے کم خرچے ہو رہے ہیں جو یہ چلے آئے اور ہاں فریج میں جو گوشت رکھا ہے، اسے کوئی اتھ نہ لگانے پائے، کہہ دینا وہ ابا کے سوپ کے لیے ہے۔“

”بالکل ٹھیک ہے۔ کسی نے ایک بار بھی نہیں پوچھا کہ ابا کے علاج کے لیے رقم کہاں سے آرہی ہے۔ اگر ضرورت ہے تو ہم مدد کریں۔ بس محفل جمانے آپہنچے۔“ حنا بڑی سرعت سے ساری اشیاء کے جارا الماری میں منتقل کر رہی تھی۔

فارغ ہو کر وہ تینوں کمرے میں آئے اور بزرگوں کو سلام کیا، وہ سب ابا کی طبیعت کے بارے میں پوچھنے لگے۔

”اب تو بہت بہتر ہیں۔“

”شکر ہے اللہ کا، میں تو بھائی جان کی طرف سے بہت پریشان تھی۔ تم بھائیوں میں سے جو بھی جائے۔ مجھے ضرور ساتھ لے لینا۔“

”اب کچھ دیر میں جہانگیر جائے گا۔ آپ اس کے ساتھ چلی جائیے گا۔“

”ہاں دو چہرے کا کھانا کھاؤں پھر نکلیں گے، کیا بنایا ہے حنا؟“ وہ پوچھنے لگیں۔

”کمال کرنی ہیں پھپھو! ہمیں بھلا کھانے پینے کا ہوش ہی کہاں ہے؟“ ہمایوں منہ بناتے ہوئے

بولا۔

”اے بچے! یہ سب تو زندگی کے ساتھ ساتھ چلتا ہے۔ کھانے پینے سے تو منہ نہیں موڑا جاتا۔

ہمت سے کام لو حنا بیٹی! خود کو سنبھالو۔“

”ایسا کرو رقیہ! عذرا کو بھی ساتھ لگا لو۔ اور خود ہی پکا لو۔“

بڑے تایا نے مشورہ دیا۔

وہ دونوں کچن کی طرف بڑھ گئیں مگر فوراً ہی واپسی بھی عمل میں آ گئی۔

”بیٹا! کچن میں تو کچھ بھی نہیں ہے۔ کیا پکا میں؟“

”بنایا تو ہے ہمیں ہوش ہی کہاں ہے۔ اس مہینے سودا ڈلوایا ہی نہیں۔“ حنا کرسی پر بیٹھتے ہوئے

بولی۔ وہ ظہن تھی انہیں ڈھونڈنے سے بھی کچھ نہیں مل سکتا۔ وہ گوشت بھی پڑوسیوں کے فریق میں رکھوا چکی تھی۔

”پھر ہم لوگ کھانا کیسے کھائیں؟“ وہ سوالیہ انداز میں ہمایوں کی جانب دیکھ رہی تھیں۔

”ہمیں تو بے چارے پڑوسی ہی کچھ نہ کچھ بنا کر بھیج دیتے ہیں۔“

جس وقت ہمایوں یہ سب کہہ رہا تھا۔ دادی اسے کڑی نظروں سے گھور رہی تھیں مگر خاموش رہنے میں ہی مصمت تھی۔ جب تک جب تک بیٹا گھر نہ آ جاتا۔ انہوں نے سوچ لیا تھا کہ وہ ہمایوں اور حنا کی شکایت ضرور لگائیں گی۔



ابا پورے دس روز کے بعد گھر واپس آئے مگر وہ اس قابل نہیں تھے کہ ان سے کوئی شکایت کی جاسکتی۔ سر کی چوٹ نے انہیں کافی عرصے کے لیے مکمل صحت مند انسانوں کی فہرست سے خارج کر دیا تھا۔

”اب اس گھر کا کیا ہوگا؟“

امی کو ایک ہی سوال پریشان کر رہا تھا۔

ابا کی صحت نے جواب دیا تو رشتہ دارے آہستہ آہستہ ادھر کا راستہ ہی بھول گئے۔ امی، ابا کے علاج کے سلسلے میں تمام جمع پونجی خرچ کر چکی تھیں اب تو سامنے یہی سوال تھا کہ اتنے خرچے کہاں سے پورے ہوں گے؟ کیسے وہ سب جسم و جان کا رشتہ برقرار رکھ سکیں گے۔ ان ہی دنوں خالہ صغریٰ پھر کوئی رشتہ لے کر چلی آئی۔

”میرے پلے کچھ نہیں ہے اب تو میں بیٹی بیانے کا صرف خواب ہی دیکھ سکتی ہوں۔“

”اتنی پاپس کیوں ہوتی ہو، دو جوان بیٹوں کی ماں ہو، ان سے کہو، مشکل گھڑی ہے۔ گھر کا بوجھ اٹھائیں۔“

”کیسے اٹھائیں، بڑا تو اپنی ہی زندگی کی گاڑی گھسیٹ گھسیٹ کر چلانے والوں میں سے ہے اور ہمایوں، ہائے بے چارے کی عمر ہی کیا ہے، میں نے تو ہمیشہ اس کے لیے ایک ہی خواب دیکھا ہے کہ وہ بڑاافر بنے گا اور عیش و آرام میں زندگی بسر کرے گا میں کس طرح اپنے تھل کو ہمیشہ کے لیے اچھی زندگی سے محروم کر دوں۔ تم نہیں جانتیں آپا! تعلیم کتنی ضروری ہے۔“

”اے بویں نہیں جانتی؟“ آپا صغریٰ نے ٹھٹھا لگایا پھر بولی۔

”جب فیس کے لیے پیسے ہی نہیں ہوں گے تو کہاں سے اعلیٰ تعلیم حاصل ہوگی۔“

یہ سننا تھا کہ امی پھپھک کر رونے لگیں۔ آپا صغریٰ نے دیکھا کچھ ہی فاصلے پہ کھڑا جہانگیر ماں کو اس طرح روتے دیکھ کر بہت بے چین ہو رہا تھا اٹھ کر اس کے پاس آ گئی۔

”اگر تم کہو تو میں تمہارے لیے نوکری کا بندوبست کروں؟“

”کہاں بندوبست کرو گی۔ اس کی بھی تو تعلیم ادھوری ہے۔“ امی آنسو پونچھتے ہوئے بولیں۔

”پتا ہے مجھے اور میں کون سا کہیں لاٹ صاحب لگوانے کی بات کر رہی ہوں۔ تمہیں پتا تو ہے

کتنے ہی گھروں میں آنا جانا ہے میرا۔ ایسے ہی ایک مرزا صاحب بھی ہیں کبھی بڑے افسر رہے ہیں۔ اب ریٹائرڈ ہو چکے ہیں۔ اپنا کاروبار شروع کیا ہے۔ حساب کتاب کے لیے کسی ایماندار لڑکے کی ضرورت ہے انہیں، اب جو تمہاری مشکل دیکھی تو مجھے خیال آ گیا۔“

”خالہ! آپ میرے لیے بات کر لینا میں تیار ہوں۔“ امی کے کچھ کہنے سے پہلے جہانگیر نے کہا اور امی نے سکون کی سانس لی۔

خالہ صغریٰ اگلے دن آنے کا کہہ کر چلی گئی۔ امی ہانڈی جو لہے کی جانب متوجہ ہو گئیں۔ وہ کچھ دیر کھڑا رہا۔ شاید امی کچھ کہیں، اسے بتا میں کہ ہمایوں کی طرح انہوں نے اس کے لیے بھی کچھ خواب دیکھ رکھے تھے۔ اس کی تعلیم ادھوری رہ جانے پر بھی انہیں بہت دکھ ہو گا مگر انہوں نے ایسا کچھ نہیں کہا۔

اور جب پورے ایک ماہ کے بعد اس نے اپنی محنت کی پہلی کمائی کا پتے ہاتھوں سے امی کے ہاتھ پر لا کر رکھی تھی تب اس کمرے میں امی ابا اور سب بہن بھائی موجود تھے۔ آج امی نے اسے دعا دی تھی۔ ابا نے اس پر فخر محسوس کیا تھا اور سب بہن بھائی مسکرائے تھے۔ اتنے برسوں میں پہلی بار وہ اہم ہو گیا تھا اور اسے سمجھ میں نہیں آ رہا تھا کہ آج جبکہ سب کی اپنائیت بھری نظریں اس پر ہیں تو اسے کیا کرنا چاہیے۔

”جب میں کمائے لگوں گا تو تم لوگوں کے سارے خواب پورے کر دوں گا۔ اس گھر کا نقشہ ہی بدل ڈالوں گا۔“ ہمایوں کو شاید یہ سب اچھا نہیں لگا تھا۔

”ہاں بیٹا! اللہ تمہارا یہ خواب پورا کرے۔ مگر اس وقت تو ہمارے لیے یہی چند ہزار کسی خزانے سے کم نہیں۔“ ابا نے یہ کہہ کر اس کی آنکھیں نم کر دی تھیں۔

اس نے سوچ لیا تھا کہ وہ بہت محنت کرے گا اور جو اپنائیت آج اس کے حصے میں آئی ہے اسے کبھی گم ہونے نہیں دے گا۔ مگر وہ نہیں جانتا تھا کہ ہمایوں کیا سوچ رہا ہے۔

صرف تین روز کے بعد جب سب لوگ رات کا کھانا کھا رہے تھے ہمایوں نے گھر آ کر بتایا تھا کہ اس نے جاب کر لی ہے۔

”مگر بیٹا! یوں اچانک تمہارے تو کچھ خواب تھے؟“

”بس امی! گھر کے حالات دیکھتے ہوئے مجھے یہ سب کرنا پڑا۔ تعلیم ادھوری چھوڑنے کا مجھے بہت دکھ ہے۔“ حالانکہ وہ کبھی بھی اچھا اسٹوڈنٹ نہیں رہا تھا۔ اسے پڑھنے سے زیادہ کھیلوں میں دلچسپی تھی۔ وہ کالج میں ایک اچھے کھلاڑی کی حیثیت سے مشہور تھا اور اسی بنیاد پر اسے پڑھائی میں خاصی رعایت مل جاتی تھی۔ وہ بغیر فیل ہوئے اسکول سے کالج تک آ گیا تھا۔

”میرا اعلیٰ!“ امی ہمایوں کو سینے سے لگائے رونے لگیں۔

”میری جاب کافی اچھی ہے، میں اپنے دوست احسن کے ماموں کے شوروم میں کام کر رہا ہوں۔“

وہ تفصیل بتانے لگا۔ سب خاموشی سے سنتے رہے اور بڑی عقیدت سے ہمایوں کو دیکھنے لگے کہ ان کا ہیرو جیسا بھائی اور بیٹے نے صرف ان لوگوں کی خاطر اپنے خواب مٹی کر ڈالے تھے۔



دونوں بیٹے کمانے لگے تو گھر کے حالات بھی سدھرنے لگے۔ امی نے خالہ صغریٰ سے ایک بار پھر دنا کے رشتے کے لیے کہا۔

وہ آئی تو شام ہو رہی تھی۔ یہ آتی گرمیوں کے دن تھے۔ جہانگیر ابھی ابھی آفس سے لوٹا تھا اور اس نے بڑی اپنائیت سے خالہ صغریٰ کو سلام کیا تھا۔ کمزور سانا والا ساعام سے نقوش والا تھوڑا لنگڑا کر چلنے والا لڑکا جس کے کپڑے صاف سترے مگر بد رنگ تھے اور اس کے جوتے بھی پتا نہیں کب خریدے گئے تھے۔ پھر دو منٹ بیس گزرے تھے کہ ہمایوں بھی چلا آیا۔ قیمتی لباس اور اس سے بڑھ کر شخصیت۔

”کیا سوچ رہی ہو صغریٰ؟“ امی نے ٹھوکا دیا۔

”وہ میں سوچ رہی تھی، تم جہانگیر کی شادی کیوں نہیں کر دیتیں۔“

”کیا۔۔۔ جہانگیر کی شادی؟“ امی کو ہنسی آگئی۔ ”تم بھی کمال کرتی ہو صغریٰ؟“

”ناس میں مذاق کی بھلا کیا بات ہے۔ اچھا بچہ ہے۔ سیدھا اور بھلا ماس۔ اسے کوئی ایسی ہی

لڑکی ملنی چاہیے۔“

”اچھا تم کہتی ہو تو ٹھیک ہے، کر لو کوشش اور دنا کے لیے اس روز جو عورتیں آئی تھیں، راضی ہیں؟“

”ہاں ہاں، بالکل راضی ہیں۔ دیکھو نا، لڑکے کی ماں تو ہے نہیں۔ دونوں بہنیں جو حنا کو دیکھنے آئی تھیں، بیاہی ہوئی ہیں، اپنے اپنے گھر بار والی۔ انہیں کوئی حور پری نہیں چاہیے۔ لڑکی شریف اور سمجھ دار ہو جو ان کے بھائی کا گھر بسا سکے۔“

”چلو پھر ٹھیک ہے، اللہ کا شکر ہے۔ میں اس کے ابا سے بات کرتی ہوں، تم تیار رہنا، کسی روز چلیں گے ان کے گھر۔“ امی خوش ہو گئیں۔

صغریٰ جانے سے پہلے کچن میں آگئی۔ جہاں جہانگیر کھڑا چائے بنا رہا تھا۔ اس نے کپڑے بدل لیے تھے۔ وہ پرانی سی شلوار قمیص میں ملبوس تھا۔ اسے دیکھا تو مسکرا دیا اور بولا۔

”چائے پیو گی خالہ؟“

”نہیں پتر! چلتی ہوں، میں تو تجھے یہ بتانے آئی تھی کہ میں تیرے لیے لڑکی ڈھونڈنے لگی ہوں۔ بہت جلد سہرا سج جائے گا تیرے سر پر۔“ اور وہ کسی لڑکی کی طرح شرمایا۔

”جوڑالوں گی اور ہزار روپیہ بھی۔“

”مگر خالہ! مجھ سے بھلا کون شادی کرے گا۔“ بہت جلد وہ خوابوں کی وادی سے حقیقت کی دنیا

میں لوٹ آیا۔

”لے بھلا یہ بھی کوئی بات ہے۔ بھلا کیا کمی ہے تجھ میں۔ شریف ہو، نیک اور باکردار ہو پھر اپنا کما تے ہو۔ شریف لوگوں کو اپنی بیٹیوں کے لیے یہی سب تو دیکھنا ہوتا ہے۔ تم دیکھنا تھوڑے ہی دنوں میں کتنے رشتے آجائیں گے تمہارے لیے پھر میرے پتر کو اپنے لیے نہ خود چائے بنانی پڑے گی، نہ اپنے کپڑے دھونے پڑیں گے۔“ خالہ اس کے سر پر ہاتھ پھیر کر چلی گئی۔

وہ دونوں کپوں میں چائے انڈیلنے لگا۔ ایک کپ اس کا تھا، دوسرا ہمایوں کے لیے، جو ابھی ابھی آفس سے لوٹا تھا۔

پھرائی نے یہ کیا کہ گھر بھر میں خالہ صغریٰ کی کہی بات پھیلا دی۔ اب اس کے اسنے ہی بہن بھائی اس پر ہنس رہے تھے۔ شاید ان کے انداز میں طنز نہ ہو، وہ تو بس مذاق میں حیرت کا اظہار کرتے اور ہنستے تھے مگر جہانگیر کے لیے یہ برداشت کرنا آسان تو نہیں تھا۔

”کاش میں کہیں چھپ سکتا۔ اس گھر میں رہتے ہوئے بھی ان کی نظروں سے اوجھل ہو سکتا۔“ وہ ان میں سے کسی کے سامنے آنے سے گھبرانے لگا۔ اسے دیکھتے ہی انہیں خالہ صغریٰ کی کہی بات یاد آنے لگتی تھی۔ ابھی تو اس حوالے سے خواب بھی نہیں دیکھے تھے کہ انہوں نے اس پر واضح کر دیا کہ وہ خواب دیکھنے کے قابل ہی نہیں ہے اور یقیناً انہوں نے سچ ہی کہا تھا۔ گھر گھر پھرنے والی سالوں کا تجربہ رکھنے والی صغریٰ پتا نہیں کیوں دھوکا کھا گئی یا پھر اسے بھی جہانگیر کی بے بسی کا مذاق اڑانا ہی مقصود تھا۔



خالہ صغریٰ نے جہاں جہاں بھی اس کے رشتے کی بات کی، جواب میں لوگوں کی ناراضی برداشت کی۔ ہاں کچھ ایسے ضرور تھے جو اسے دیکھنے گھر تک چلے آئے تھے اور اسے دیکھنے کے بعد خالہ صغریٰ کی طبیعت صاف کی تھی۔

”دنیا میں شرافت کی قدر ہی نہیں رہی، کیبل نے ہر لڑکی کا دماغ خراب کر دیا ہے۔“ وہ امی کے پاس آکر بڑے دکھ سے کہتی اور جہانگیر جو ہر بار اس کی آمد پر پُر امید ہو جاتا، سر کو جھکا لیتا۔

”بڑی باتیں سنائیں جی انہوں نے مجھے۔“

اور جہانگیر کو شرمندگی سے پسینہ آ جاتا پھر جو اس پر نظر پڑتی تو خالہ صغریٰ مزید کہتے کہتے رک جاتی۔

”چھوڑیں جی، وہ لڑکی بھی کوئی لڑکی ہے۔ اپنے جہانگیر کے لیے تو میں ایسی لڑکی لاؤں گی جو اس کی زندگی کو بدل ڈالے گی۔ اس کی ساری ٹھکن اپنے نام کر لے گی بس تم دیکھتی جاؤ۔“ وہ خالہ صغریٰ سے کہنا چاہتا تھا۔ ”بس کرو، خدا کے لیے مجھے گھر گھر تماشا نہ بناؤ۔“ مگر اسے خالہ صغریٰ کے اخلاص پر شک نہیں تھا۔ وہ عورت جو گھر گھر رشتہ کروانے کے لیے جھوٹ سچ ملائی تھی، پیسے پیسے کے لیے بحث کرتی تھی مگر اس کے لیے کتنی ہمدردی رہتی تھی۔ سچ ہے دلوں کے بھید ہم نہیں جان سکتے۔ اپنے تو اس کے دکھ اس کی تنہائی کو نہ سمجھ سکے مگر یہ راز صغریٰ نے پالیا تھا۔

ہمایوں نے نئی بانیگ لی تو جھوٹیوں لگا جیسے آج سے پہلے تو دنیا میں کسی نے ایسا کچھ خریدا ہی نہیں تھا اور وہ سوچتا رہا۔

”میری تنخواہ تو ہمایوں سے زیادہ ہے مگر میں نئی تو کیا سینڈ پیڈ لینے کے بارے میں بھی نہیں سوچ سکتا۔ امی تو کہتی ہیں، ہمایوں جو کماتا ہے، سب کا سب میرے ہاتھ پر رکھ دیتا ہے پھر یہ بانیگ، یہ نئے نئے کپڑے، یہ ٹھاٹھاٹ کہاں سے؟ مگر اسے جواب نہیں مل سکا۔

”بہت جلد میں گاڑی لے لوں گا۔“

”ہائے بھائی پھر تو مزہ ہی آ جائے گا۔ کب تک لوگے بھائی؟“

”بیچھے ہنو، تھکا ہوا آیا ہے میرا بیٹا! آرام کرنے دو۔“

”ارے رہنے دیں امی! میں کوئی کام وام تھوڑا ہی کرتا ہوں، بس ٹھاٹ سے سارا دن کرسی پر بیٹھا علم چلاتا رہتا ہوں۔ بس بندے کے پاس عقل اور اچھی پر سنالٹی ہونی چاہیے، سب کچھ مٹھی میں آتا چلا جاتا ہے۔“

ہمایوں اس کے قریب سے گزر کر اپنے کمرے میں چلا گیا۔
”جہانگیر! تم ذرا میری بات سنو۔“ امی نے بڑی سنجیدگی اور کچھ خشکی سے کہتے ہوئے اپنے کمرے کا رخ کیا۔

وہ فوراً ان کے پیچھے ہی کمرے میں داخل ہوا۔

”جی امی!“ وہ مؤدب کھڑا تھا۔

”تمہیں پتا ہے ہمایوں نے اپنی محنت کی کمائی سے بایک خریدی ہے؟“

”جی ہاں، میں بھی سب کے قریب کھڑا تھا۔“

”تم دونوں سکے بھائی ہو۔ ایک ہی گھر میں ایک ہی ماں باپ کے سائے میں پروان چڑھے ہو

لیکن میں نے بہت مرتبہ یہ دیکھا ہے کہ تم ہمایوں سے بات کرنا بھی پسند نہیں کرتے۔“

”ایسا نہیں ہے امی!“ وہ صفائی میں بہت کچھ کہنا چاہتا تھا مگر اس کے لیے اسے رک کر الفاظ جمع کرنے کی ضرورت تھی مگر امی اس کی صفائی سننے کے موڈ میں ہی نہیں تھیں۔

”تمہارے سامنے سارے بہن بھائی کتنی خوشی کا اظہار کر رہے تھے مگر تم بالکل اجنبی، سارے

ماحول سے لاتعلقی بنے ایک طرف کھڑے تھے۔ تم نے یہ بھی نہیں سوچا تمہارے اس رویے سے ہمایوں کے دل پر کیا گزری ہوگی؟“

”امی! میں چائے بنا رہی ہوں، مٹھائی بھی منگوا لیں نا۔“ حنا کمرے میں جھانکتے ہوئے کہہ رہی

تھی۔

”دیکھا، یہ ہوتے ہیں بہن بھائی، ایک دوسرے پر جان ثار کرنے والے۔ ایک دوسرے کی خوشی

میں خوش۔“

”کیا ہوا امی؟“ حنا پوچھنے لگی۔

”سمجھا رہی ہوں اسے، بہن بھائیوں کی خوشی میں خوش ہونا سیکھے۔“

”چھوڑیے امی! خوشی کا موقع ہے۔ آپ کیوں اپنا موڈ خراب کر رہی ہیں۔ میں چائے بنانے لگی

ہوں۔ جلدی سے مٹھائی منگوا لیں۔“ وہ اتنا کہہ کر واپس چلی گئی۔ اور امی نے اسی خشکی کے ساتھ پیسے اس کی جانب بڑھا دیے۔



اور پھر ہمایوں کے ٹھاٹ باٹھ میں اضافہ ہوتا چلا گیا۔ یقیناً اب وہ اپنی تنخواہ کا زیادہ تر حصہ اپنی ذات پر خرچ کرنے لگا تھا مگر اس نے کسی کو بھی ہمایوں سے اس موضوع پر بات کرتے نہیں دیکھا۔

خالہ صفری پھر آئی تھی، ہمیشہ کی طرح پر جوش اور پرامید۔

”کیا بتاؤں کتنے اچھے لوگ ہیں۔ شریف، ملن سار، نیک اور سادہ۔“

”اچھا اچھا، آؤ بیٹھو تو۔“ امی نے اپنے برابر والی کرسی کی طرف اشارہ کیا۔

اس وقت شام کے چھ بج رہے تھے، وہ آفس سے آنے کے بعد، ہیں بیٹھا کھانا کھا رہا تھا دونوں بہنیں اور چھوٹا بھائی بھی بی بی کو بی بی فلم دیکھنے اور زور شور سے تبصرے کرنے میں مصروف تھے مگر خالہ صغریٰ کے جوشیلے انداز نے سب کی توجہ فلم سے ہٹا دی تھی۔ خاص کر حنا آنکھوں میں شوق کا ایک جہان لیے پوری طرح ادھر متوجہ ہو چکی تھی۔

”میں تو کہتی ہوں، اگر یہ رشتہ ہو جائے تو بڑی ہی خوش نصیبی ہوگی۔“

”تعریفیں ہی کیے جاؤ گی، کچھ تفصیل بھی بتاؤ۔ کون لوگ ہیں، کہاں رہتے ہیں اور لڑکا کتنا بڑھا لکھا ہے، جب کرتا ہے یا اپنا بزل ہے۔ تم نے ہمارے گھر کے حالات تو بتا دیے ہیں نا۔ وہ پہلے والا رشتہ جس کے بارے میں تم نے پورے یقین سے کہا تھا کہ وہ لوگ راضی ہیں۔ حنا انہیں پسند آگئی ہے مگر لڑکا ہی ایسا لالچی نکلا کہ اللہ کی پناہ۔“

”بس بی بی! آج کل زمانہ ہی بڑا خراب ہے۔ لوگ نقاب چڑھا کر ملتے ہیں مگر یہ لوگ تو بہت ہی شریف ہیں۔ میں پوری جہان بین کرنے کے بعد آئی ہوں اور انہیں سب بتا دیا ہے کہ کہیں بعد میں اعتراض کرتے پھریں مگر مجھے امید ہے جو ایک بار اپنے جہانگیر کو قریب سے دیکھ لے گا، وہ بھی انکار نہیں کر سکے گا۔“

”جہانگیر۔۔۔ کیا مطلب، تم کس کا رشتہ لے کر آئی ہو؟“ امی چونکیں۔ حنا کے چہرے کا زاویہ بگڑ گیا اور وہ ایک بار پھر سب کے سامنے شرمندہ ہونے، ہمتا شائے کی تیاری کرنے لگا۔

”جہانگیر کے لیے بھئی اور کس کے لیے۔“ صغریٰ کے جوش میں کمی نہیں آئی۔

”پتا بھی ہے جو بھی انہیں دیکھنے آتا ہے، ہمیں کیسی کیسی سنا کر جاتا ہے۔“ حنا نے کچھ تیز لہجے میں کہا۔

”تم جب کرو، بچپن کو ہر معاملے میں نہیں بولنا چاہیے۔“ صغریٰ نے حنا کو ڈپٹا۔

حنا کہاں کسی کی سنتی تھی مگر مجبوری تھی، آج کل صغریٰ نے بگاڑ کی طرح بھی مفاد میں نہیں تھا۔

”سچ ہی تو کہہ رہی ہے حنا تو بہ، جہانگیر کو دیکھنے کے بعد تو لوگ ایسی ایسی باتیں کر گئے ہیں کہ سوچ

رجی خراب ہوتا ہے۔ میں نے تو ایسی امید ہی چھوڑ دی ہے۔ میں تو کہتی ہوں تم بھی اب ہماری مٹی پلید

نہ کرو۔ جب اس کی قسمت میں ہوگا تو دلہن بھی آجائے گی مگر بی بی الجال تم اس موضوع کو نہ پھیلو۔“

”چلو تمہاری مرضی مگر یہ لوگ تو ضرور آئیں گے۔ میں انہیں پکا کر کے آئی ہوں۔ اب نا کرتی

اچھی لگوں گی کیا؟“

”صغریٰ! تم بھی اپنی ہی چلاتی ہو، پہلے ہم سے پوچھ تو لیتیں۔ خود سے ہی سارے پروگرام بنا کر

آگئی ہو۔“

”میں نے کہا تو ہے بڑے اچھے لوگ ہیں، میں یہ رشتہ ہاتھ سے جانے نہیں دینا چاہتی تھی۔“

”ہوں گے اچھے مگر ردنا تو ہمارے اپنے لڑکے کا ہے۔“

”ایسے نہ کہا کرو، تم نہیں جانتیں مگر صغریٰ کی آنکھ اس ہیرے کو خوب پہچان گئی ہے۔ وہ لوگ یہاں

سے زیادہ دور نہیں رہتے۔ چھ بیٹیاں اور دو بیٹے ہیں۔ لڑکے چھوٹے ہیں۔ پہلے یہ بیٹیاں ہیں۔ بڑی دونوں پڑھنے کے بعد نوکری کر رہی ہیں۔ باپ بھی ادھر محلے میں ہی سبزی کی دکان لگاتا ہے۔“

”سبزی کی دکان۔۔۔ لو اب ہم ایسے ایسوں سے رشتہ جوڑیں گے۔ ہمایوں بھائی سٹیں گے تو سن کر بے ہوش ہی ہو جائیں گے۔“ حنا اور شمع نے ناک بھوں چڑھایا۔

”میں تو کہتی ہوں اگر وہ لوگ راضی ہو گئے تو ہمارے جہانگیر کے لیے بہت ہی اچھا ہوگا۔ لڑکی بھی کماتی ہے، دونوں ہی محنت کریں گے تو زندگی کی گاڑی اچھے طریقے سے چل جائے گی۔“

صغریٰ کی یہ بات امی کے دل کو لگی تھی۔ وہ اثبات میں سر ہلاتے ہوئے بولیں۔

”بات تو ساری یہی ہے ناکہ وہ بھی راضی ہوں۔“

”اللہ پر چھوڑ دو لی بی! بس اپنے بچے کے لیے دعا کرو۔“

”کرتی کیا ہے لڑکی؟“ امی کچھ آمادہ لگ رہی تھیں۔

”سلائی کڑھائی کے کسی اسکول میں استانی ہے۔“

”چلو پھر کپڑے تو اسی سے سلوایا کریں گے۔“ حنا اور شمع ہنسنے لگیں۔

”کب آرے ہیں وہ لوگ؟“ امی نے بیٹیوں کی ہنسی کو نظر انداز کرتے ہوئے پوچھا۔

”کل شام پانچ بجے کا کہا ہے میں نے۔ اس وقت تک جہانگیر بھی دفتر سے آ جاتا ہے نا۔“

”جہانگیر بھائی تو کل اس خوشی میں دفتر جائیں گے ہی نہیں۔“ حنا پھر بولی۔

صغریٰ نے توجہ نہ دی اور کل ان لوگوں کے ساتھ آنے کا کہہ کر اٹھ کھڑی ہوئی۔ جانے سے پہلے سر جھکا کر بیٹھے جہانگیر کے سر پر ہاتھ پھیرا، دعائیں دیں۔ وہ کہنا چاہتا تھا۔ ”بیٹھو، چائے تو پی کر جانا۔“ مگر کہہ نہیں سکا۔

”امی! میں کہے دیتی ہوں میں ان لوگوں سے بالکل نہیں ملوں گی۔ ایویں خواہنا وہ کا تماشا۔“ حنا خالہ صغریٰ کے جاتے ہی فیصلہ کن انداز میں بولی۔

”اور امی! مجھے بھی نہ بلوایے گا۔ جو چائے پانی لے کر جانا ہے، جہانگیر بھائی خود ہی لے جائیں گے۔“ یہ شمع تھی۔

”ٹھیک ہے نہ آتا تم لوگ۔ میں خود ہی جائے لے جاؤں گی۔“ امی نے آرام سے کہہ دیا۔

اب تو آنے والوں کا سن کر جہانگیر کو کبھی خوشی نہیں ہوئی تھی بلکہ وہ بھی نے چینی سی محسوس کرنے لگتا تھا اور گھر والوں کے سامنے جو بکس ہوا کرتی، اسے برداشت کرنا بھی تو کھن مرحلہ تھا۔ مگر صغریٰ ہر مرتبہ اتنی پرامید واکر کرتی تھی کہ وہ بھی پرامید ہونے لگتا۔ اس مرتبہ بھی ہزار خدشوں کے باوجود اس نے آس سے آتے ہی نہا کر استری شدہ شلوار پیس نکال کر پہنی اور گھر والوں کی نظروں سے بچنے کے لیے وہ باہر گلی میں آکھڑا ہوا۔

وہ لوگ وقت پر آگئے تھے۔ ایک کالا بھنگم چھوٹے قد کا مرد اور ایسی ہی عورت۔ وہ لوگ کہیں سے بھی ان لوگوں کی فیملی سے میل کھاتے نہیں لگ رہے تھے۔ صغریٰ ساتھ تھی۔ امی سے اباکے بارے میں پوچھا۔ انہوں نے بتایا کہ کمرے میں ہیں، ایک سیڈنٹ کے بعد اب اکی صحت تو بہتر ہو گئی تھی مگر ذہنی۔ وقت وہ اب بھی زیادہ نہیں کر سکتے تھے اور اب مایوس بھی بہت رہنے لگے تھے، اس لیے گھر کے

معاملات میں کم ہی دلچسپی لیتے مگر آج خالہ صغریٰ ان کے کمرے میں گئی اور پورے دس منٹ انہیں کچھ سمجھا بھا کر ادھر لے آئی۔ جہاں مہمان اور امی کے علاوہ جہانگیر بھی موجود تھا۔

صغریٰ نے جا کر پہلے مہمانوں کے تاثرات جاننے کے لیے ان ہی کا جائزہ لیا اور شکر کیا کہ وہ اچھے موڈ میں تھے اور جہانگیر اور امی سے ادھر ادھر کی باتیں کر رہے تھے مگر امی کا موڈ کوئی زیادہ اچھا نہیں تھا۔ لیکن ابانے صغریٰ کی باتوں کو سمجھ لیا تھا اور جا کر ان لوگوں سے بہت بشتاقت سے باتیں کرنے لگے تھے۔ وہ لوگ بھی خوش گفتار تھے۔ محفل دیر تک نجی۔ امی نے چائے، بسکٹ اور نمکو بھی منگوائے تھے مگر ابانے چھوٹے کو پیسے دے کر سموے اور ایک بھی منگوا لیا۔ جاتے ہوئے وہ لوگ جہانگیر سے بہت محبت سے ملے اور امی ابانے پاؤں آنے کی دعوت دے کر چلے گئے۔

صغریٰ رنگ رچی تھی اور اس نے امی کے موڈ سے اندازہ لگا لیا تھا کہ انہیں وہ لوگ پسند نہیں آئے مگر پھر بھی کہنے لگی۔

”بس بی بی! سمجھو اپنے جہانگیر بچے کا تو معاملہ حل ہوا۔ اب میں تسلی سے دونوں لڑکیوں کے لیے کام کروں گی۔“

”کہاں حل ہوا، بھلا یہ لوگ اس قابل ہیں کہ ہم جیسے پڑھے لکھے، رکھ رکھاؤ والے لوگ ان سے رشتہ جوڑ سکیں۔“

”ایسے مت کہو بیگم! ہمیں لڑکی کو دیکھ لینا چاہیے اور پھر اس سے پہلے جو بھی آیا، جہانگیر کو ناپسند کر کے ہی گیا۔ میں تو سمجھتا ہوں وہ کھلے دل و دماغ کے لوگ ہیں جنہوں نے جہانگیر کو پسند کیا ہے۔ ہمیں بھی حقیقت پسندی کا مظاہرہ کرنا چاہیے۔“

”لڑکیاں اور ہمایوں تو بھی ایسے لوگوں سے رشتہ جوڑنے پر تیار نہیں ہوں گے۔“ امی نے نفی میں سر ہلاتے ہوئے کہا۔

”کمال کرتی ہو بی بی! ایسے معاملات میں بچوں کا کیا دخل اور پھر جہانگیر کی سسرال سے بھلا ان کا کیا واسطہ۔ سال چھ مہینے تک حنا اپنے گھر کی ہو جائے گی، اس کے بعد شمع بھی چلی جائے گی اور ہمایوں کا اپنا گھر بس جائے گا تو پھر بچوں کی بات پر کان دھرنے کا کیا مطلب؟“

”صغریٰ ٹھیک کہتی ہے، مجھے لڑکی کو دیکھ بغیر رشتے سے انکار مناسب نہیں لگتا اور پھر صغریٰ بھی اس گھر کی تعریف کر رہی ہے۔ ہم لوگ اسی اتوار کو ان کے گھر چلیں گے۔ صغریٰ! تم ان لوگوں کو پیغام دے دینا۔“

”ٹھیک ہے صاحب! اللہ تعالیٰ، جہانگیر کو گھر کا ہر سکھ دے، اسے بھی کوئی غم نہ آئے۔“ وہ دعائیں دیتی ہوئی رخصت ہوئی۔

ابانے جو کہادہ اپنی جگہ مگر امی کے خدشے ہرگز غلط نہیں تھے۔ جہانگیر کا رشتہ جاہل گھرانے میں ہو اور وہ سب بارانی بن کر وہاں جائیں۔ بہن بھائیوں کو گوارہ نہیں تھا۔

”رشتہ دار ہنسی اڑائیں گے۔ یہ لوگ پھر بار بار ہمارے گھر کے چکر لگایا کریں گے اور وہ لڑکی جو اسی ماحول میں پلی بڑھی ہے، وہ تو مستقل ہمارے گھر میں ہوگی۔ محلے والوں کو متماثل جائے گا۔ ہماری

فیلی بہت دولت مند نہ سہی مگر ہم سب پڑھے لکھے مہذب اور اچھا فیملی بیک گراؤنڈ رکھنے والے لوگ ہیں۔“ ہمایوں نے تو پوری تقریر کی تھی مگر ابانے اسے خاموش کروادیا۔ ابا خاموش تھے، ان سب کی سن رہے تھے مگر خود کسی گہری سوچ میں کم تھے۔



اتوار کو وہ لوگ ان کے ہاں گئے۔ ڈھائی مرلے کا تنگ وتار یک پرانا مکان جس کے دروازے اور دیواریں رنگ و روغن کو ترس رہی تھیں۔ ان کے ابا سبزی کا ٹھیلہ لگاتے تھے۔ بچی ہوئی سبزیاں اور تھوک میں اکٹھے خرید کر رکھے گئے لہسن، پیاز، آلو کے ڈھیر۔ ذرا سی جگہ اور چھ جوان واجبی شکل و صورت والی بد رنگ کپڑوں میں پھرتی لڑکیاں۔

ان میں سے ایک ہی نسبتاً صاف اور نیا جوڑا پہنے بیٹھی تھی اور یقیناً یہی وہ شاہکار تھی جو صغریٰ انہیں دکھانے کو بے چین تھی۔

”آؤ جی آؤ، بسم اللہ۔“ عورت کا تو بس نہیں چل رہا تھا ان کی راہوں میں بلیکس بچھا دے۔ جس کمرے میں لاکر بٹھایا، وہاں پرانے صوفے جنہیں کڑھائی والے غلاف چڑھا کر سجانے کی کوشش کی گئی تھی۔ انہی صوفوں کا ہم عمر پلنگ بچھا تھا۔ الماری میں بچے گل دان اور ان میں بچے کاغذ کے پھول، کمرے کی چھت بہت چچی تھی، اتنی کہ لگتا تھا اگر کمرے کے درمیان میں کھڑے ہوں تو چھت کا پتکھا سر کو چھوئے لگے گا۔

”اور، بہن جی! کیا حال ہے، کسی بیٹی کو ہی ساتھ لے آئیں۔“

امی نے مسکرانے کی کوشش بھی نہیں کی، البتہ ابانے یہ کہہ کر ان لوگوں کا حوصلہ ضرور بڑھایا کہ ”اب تو آنا جانا لگا ہی رہے گا بہن جی! ان شاء اللہ جلد ہی بیٹیاں بھی چکر لگائیں گی۔“

ذرا دیر کے بعد چائے آگئی اور پُر تکلف اہتمام دیکھ کر ابا اس تکلف پر انہیں ٹوکنے لگے۔

”یہ ثروت ہے۔ میٹرک پاس ہے۔ سلائی کڑھائی میں ماہر ہے، استانی ہے دستکاری کے اسکول میں۔“

صغریٰ نے تعارف کروایا۔ گہرے سبز رنگ کے سوٹ میں ملبوس دہلی پتلی مگر بے ڈھنسی سی لڑکی، ہاتھ پاؤں کسی نرمی اور خوب صورتی سے خالی، گہرا سانو لارنگ، رخساروں کی نمایاں ہڈیاں اور ان ہڈیوں کے نمایاں ہونے کی وجہ سے کچھ اندر کودھنسی آنکھیں۔ اس نے بال کچھ اونچے کر کے بنا رکھے تھے۔

”میری متا اور سچ اتنی گوری اور خوب صورت، پڑھی لکھی اور پہنے اوڑھنے کے فن سے واقف۔ کیا یہ کسی طرح بھی ان سے میل کھاتی ہے۔ کیا یہ میرے گھر کی بہو بننے کے لائق ہے۔“

امی کا دل براہونے لگا۔ انہوں نے چائے کے ساتھ کچھ نہیں لیا۔ وہ جلد از جلد یہاں سے اٹھ جانا چاہ رہی تھیں مگر ابا بڑے مزے سے بیٹھے باتیں کر رہے تھے۔ انہوں نے ثروت کے سر پر ہاتھ پھیرا اور اسے دعاؤں سے نوازا۔ گھر کے باقی بچوں کو بلا کر بھی تعارف حاصل کیا۔ ثروت کا باپ بڑے فخر سے بتا رہا تھا۔ ان کی فیملی میں کوئی پڑھا لکھا نہیں ہے، صرف اسی کے بچے پڑھ لکھ گئے ہیں۔ ”بڑی تینوں لڑکیوں کو میں نے دس جماعتوں تک تعلیم دلوائی ہے، چھوٹے بچے بھی پڑھ رہے ہیں۔“

صغریٰ برابر ثروت اور اس کے ماں باپ کی شرافت کے گن گار رہی تھی۔ اور امی پکا فیصلہ کیے بیٹھی

تھیں۔ بھلے جہانگیر کنوارہ رہ جائے مگر ایسے لوگوں میں اس کا رشتہ ہرگز نہیں کریں گی مگر آتے ہوئے جب ابا نے کسی مشورے کے بغیر ہی ثروت کے ہاتھ پر ہزار روپیہ رکھ کر یہ کہا۔
 ”ہماری طرف سے ہاں ہے۔ آپ لوگ بھی بے شک کل ہی آکر اسی طرح سادگی سے رسم کر جائیں۔“ تو امی چکرا کر رہ گئیں۔

واپسی پر وہ سارا راستہ خاموش رہیں مگر گھر آتے ہی پھٹک کر رو پڑیں۔
 شمع سرد بانے لگی، حنا پانی لینے دوڑی، جہانگیر گھبراہٹ میں ٹکڑے ٹکڑے کی صورت دیکھنے لگا۔
 ”ابا! کچھ بتائیں تو ہوا کیا؟ کیا ان لوگوں نے انکار کر دیا یا بہت باتیں سنائیں آپ لوگوں کو۔“ حنا یہی سمجھی۔

”نہیں بیٹا! وہ لوگ بہت عزت سے پیش آئے۔ میں نے لڑکی کے ہاتھ پر ہزار روپیہ رکھ کر بات بھی پکی کر دی۔ بس یہی بات تمہاری امی کو پسند نہیں آئی۔“
 ”آپ نے بھی میری بات سنی، کبھی میری رائے کو اہمیت دی، کبھی مجھے اہم جانا؟ ساری زندگی آپ پر آپ کی ماں ہمیں حاوی رہی ہیں۔ اب تو میری اولاد کا معاملہ ہے، اس میں بولنے کا، اپنی رائے دینے کا مجھے پورا حق ہے۔“

”مگر میں یہ کس طرح دیکھوں اور چپ رہوں کہ تم میری اولاد کے ساتھ غلط کر رہی ہو۔“
 ”کیا غلط کیا ہے میں نے؟“ امی اب رونا بھول کر چلانے لگیں پھر لڑکیوں کی طرف دیکھ کر بولیں۔
 ”ارے وہ لڑکی کسی طرح بھی اس گھر کے قابل نہیں ہے۔ تم لوگوں کے ساتھ پیچھے تم لوگوں کی ملازمہ لگے گی۔ رشتہ دار نہیں گے مجھ پر۔ پہلی بہو ہی کہاں بچاؤ اتوں سے اٹھلائی ہے۔ جو کوئی بھی اس گھر میں تم لوگوں کا رشتہ لینے آئے گا، اسے دیکھ کر پلٹ جائے گا اور میرے لیے تو اسے چند منٹ کے لیے برداشت کرنا ہی مشکل ہو رہا تھا۔ انہوں نے لا کر میرے سر پر بٹھا دیا۔ کالا رنگ، کھر درے ہاتھ پاؤں، بے ڈھنگی چال۔ اف میرے خدا کیا کیا بناؤں۔ اس شخص نے تباہ کر دیا ہے ہمیں۔“
 وہ پھر رونے لگیں۔ دونوں لڑکیوں کے چہروں پر بھی ابا کے لیے حقیقی آگئی اور جہانگیر نے محسوس کیا ان سب کے یوں اداس ہونے میں کہیں نہ کہیں کچھ قصور یقیناً اس کا بھی ہے، اس لیے خود کو مجرم گردانتے ہوئے اس نے چہرہ جھکا لیا۔

”جہانگیر! تم میرے ساتھ آؤ۔“ ابا اس سے کہتے ہوئے کمرے سے چلے گئے۔ وہ بھی یونہی سر کو جھکائے ان کے پیچھے چلا آیا۔

”تم بد دل نہ ہونا، لڑکی بہت سمجھ دار ہے۔ کچھ پڑھی لکھی بھی ہے اور ملازمت بھی کرتی ہے۔ بیٹا! دونوں مل کر چلو گے تو بہت جلد اپنی دنیا بنا لو گے۔ وہ با اعتماد بھی ہے اور بہادر بھی اور میرا خیال ہے تمہارے لیے ایسی ہی لڑکی بہتر رہے گی۔“

اس کی سمجھ میں نہیں آیا۔ ہاں یا ناں میں کچھ کہنا چاہیے یا خاموشی ہی بہتر ہے۔ بہر حال وہ خاموش رہا کہ الفاظ ساتھ چھوڑ رہے تھے۔

”بات پکی ہو گئی ہے۔ تین روز بعد وہ بھی رسم کر جائیں گے۔ تم ماں بہنوں کی باتوں پر نہ جاؤ،

میں نے تمہارے لیے بہت سوچ سمجھ کر یہ فیصلہ کیا ہے۔“
اسے یہ سب سن کر خوش ہونا چاہیے تھا مگر وہ خوش ہو ہی نہیں سکا تھا۔



تیسرے دن وہ لوگ رسم کرنے آئے۔ ثروت کے والدین اور ساتھ میں ثروت سے چھوٹی دو بہنیں رفعت اور عفت۔ بے چاری اپنی طرف سے تو اچھے کپڑے پہن کر مگر اچھا ہی تیار ہو کر آئی تھیں اور ان کے لبوں پر مستقل مسکراہٹ بھی تھل رہی تھی مگر یہاں کے حالات بالکل مختلف تھے۔ حنا اور شمع نے انہیں بالکل لفٹ نہیں کرائی۔ اگر ابا کا اصرار نہ ہوتا تو ان میں سے کوئی کمرے میں ہی نہ آتا۔

حنا اور شمع کو دیکھ کر دونوں لڑکیاں بڑے جوش سے ملنے کے لیے اٹھیں۔ ان کی سر دمہری دیکھی تو ہتھم سی گئیں۔ وہ شرمندہ نہیں تھیں، نہ ہی ان کے کسی انداز میں اس لیے گھبراہٹ تھی کہ وہ کم تعلیم یافتہ یا کم صورت تھیں۔ دونوں جہانگیر کے دائیں بائیں آ بیٹھیں اور بڑی اپنائیت سے اس سے باتیں کرنے لگیں۔ جہانگیر ان کی باتوں کا جواب دیتے ہوئے سوچ رہا تھا۔ امی نے جو نقشہ کھینچا تھا، غلط نہیں تھا۔ یقیناً وہ بھی ان دونوں جیسی ہی ہوگی۔ ہمایوں گھر پر ہی تھا مگر ابا کے کہنے کے باوجود اس نے کمرے میں جھانکا تک نہیں۔

ان لوگوں کے جانے کے بعد حنا اور شمع نقل اتار کر سب کو ہنساتی رہیں اور اس بات کا رونا بھی روتی رہیں کہ اب ان جیسے لوگ ہمارے رشتہ داروں میں شامل ہونے جا رہے ہیں۔

”سچ بھائی! وہ لڑکیاں تھیں کہ شتر مرغ، لمبی پتلی سی گردنیں، افلاس کے مارے چھوٹے پتلے چہرے، چھدرے سے بال اور دبے ہونے کے باوجود نزاکت کی تعریف سے کوسوں دور ان کے قد و قامت اور لباس، اللہ! بس کیا کہیں۔ امیر ہم بھی نہیں ہیں۔ ابا کی بیماری میں برابر اوقات دیکھا ہے، مگر اب اندازہ ہوا کہ خاندانی وجاہت، حسب نسب، تعلیم اور رکھ رکھاؤ کتنی اہمیت رکھتا ہے۔“
”وائفی یہ سب تو بہت اہم ہوا کرتا ہے، تم دل چھوٹا مت کرو۔ جب میری دلہن ڈھونڈنے نکلو گی تو پھر یہ ساری خوبیاں دیکھ کر پسند کرنا۔“

”وہ تو ٹھیک ہے مگر مسئلہ تو اب کا ہے سمجھ میں نہیں آ رہا کیا کریں۔ یہ لوگ تو جہانگیر بھائی کے رشتہ دار ہونے کے ناتے اب چکر لگاتے ہی رہیں گے۔“

”تم لوگ لفٹ نہیں کرواؤ گے تو خود ہی سمجھ جائیں گے اور خود کو جہانگیر تک ہی محدود کر لیں گے۔“
”میں نے تو امی سے کہہ دیا ہے، ہم تو بری بنانے کے لیے بازاروں کے چکر نہیں لگا سکتے۔ انہیں ہی پیسے دے دیں خود ہی اپنے ذوق کے مطابق بناتے رہیں گے۔“

ایسی بہت سی باتیں جہانگیر کے سامنے بھی ہوتی رہی تھیں اور اس کی سمجھ میں نہیں آ رہا تھا اس کی بات جو طے ہوگئی ہے تو یہ اس کے لیے اچھا ہوا ہے یا برا۔

امی نے حنا کے مشورے پر عمل کرتے ہوئے شاید واقعی بری کے لیے رقم ان ہی لوگوں کو دے دی تھی۔ جب ہی تو کوئی گہما گہمی دکھائی نہیں دیتی تھی۔ اگر کوئی ہنگامہ جاگتا تھا تو اس کے سرال والوں کی آمد کے بعد۔ وہ لوگ بہت زیادہ تو نہیں آتے تھے، مگر جب بھی آتے گھر کے افراد کے ہاتھ ایک موضوع

آجاتا اور کتنے دن وہ ان ہی پہ باتیں بنا کر بیٹھے رہتے۔
 ابا نے چار ماہ بعد کی تاریخ دے ڈالی تھی اور جہانگیر کو بلا کر کہا۔
 ”اب تمہارا پیاہ ہونے والا ہے۔ تم اپنی تنخواہ میں سے کچھ اپنے پاس رکھ لیا کرو۔ مجھے نہیں لگتا
 تمہاری ماں اس موقع پر تمہاری ضروریات کا خیال کرتے ہوئے خود سے تمہیں کچھ رقم دے گی۔“
 اس نے کہنے کو تو بڑی فرماں برداری سے ”جی اچھا ابا!“ کہہ دیا تھا، مگر اس میں اتنی جرأت نہیں
 تھی۔ وہ ایسا کر کے یہ نہیں سن سکتا تھا کہ ابھی شادی بھی نہیں ہوئی اور جہانگیر بدل گیا ہے۔ اس نے گھر
 میں رقم دینا کم کر دی ہے۔

اور شادی سے ایک ماہ پہلے تو امی نے اسے صاف کہہ دیا تھا۔
 ”تم اچھی طرح جانے ہو میرے ہاتھ میں وہی کچھ ہے جو تم دونوں بھائی رکھتے ہو اور یہ رقم کتنی
 ہوتی ہے، یہ بھی تم اچھی طرح جانے ہو۔ اب شادی کا موقع ہے تو اخراجات بہت ہوں گے۔ اس کے
 لیے کچھ کرو۔“

”میں کیا کر سکتا ہوں امی!“ اس نے بے چارگی سے کہا تھا۔
 ”اب میں کس سے کہوں جہانگیر! دیکھو نا بیٹا! شادی بھی تو تمہاری ہے۔ اب ہمایوں بے چارہ کافی
 دنوں سے اپنے کمرے کا فرنیچر بدلنا چاہ رہا تھا۔ اس نے تو آرڈر بھی دے دیا ہے۔ اسے تو نہیں کہہ سکتی۔“
 بہت سوچ کر اس نے خالہ صغریٰ سے ہی بات کرنے کا سوچا۔
 ”تم فکر نہ کرو، کچھ نہ کچھ ہو جائے گا۔“ وہ کچھ سوچتے ہوئے بولی تھی۔
 ”مجھے پتا ہے آپ کے حالات کچھ اچھے تو نہیں مگر میں کس سے کہوں؟“
 ”تم میری فکر نہ کرو۔ تمہارا یہ کام میں کسی نہ کسی طرح کروا دی دوں گی۔ مگر پتر! خیال کرنا، شوشا
 دکھاوے میں پیسہ برباد نہ ہو کہ آخر میں یہ قرض تمہیں ہی اتارنا ہے۔“
 ”جی خالہ! اسی لیے میں کوئی بہت بڑی رقم چاہتا بھی نہیں ہوں۔ بس اتنی ہی ہو کہ سادگی سے سب
 کام منبٹ جائے۔“

اور جب وہ گھر واپس آیا تو برآمدے میں بہت خوب صورت نیا فرنیچر رکھا تھا۔ اسے حیرت ہوئی
 کہ ابھی تو بہت دن باقی ہیں۔ ابھی سے سب بھیج دیا۔ وہ تو جب چھوٹے نے کہا۔
 ”بھائی! دیکھو تو ہمایوں بھائی کتنا اچھا فرنیچر لائے ہیں۔“ تب بات سمجھ میں آئی۔
 ”ہاں دیکھ لو، میں یقین سے کہتا ہوں۔ اتنا قیمتی اور بہت سا فرنیچر تمہاری بیوی جہیز میں نہیں لائے
 گی۔ میرا کمر اچھری تم سے بہتر بلکہ بہت بہتر رہے گا۔“
 ”اودھ تو ہمایوں صرف اس لیے یہ سب لایا ہے۔ وہ نہیں چاہتا کہ میرا کمر اس سے بہتر نظر آئے۔“
 اسے ہمایوں کی ذہنیت پر افسوس ہوا۔

”نی وی تو تم ایسے ہی اٹھالائے پہلے ہم سب ایک جگہ بیٹھ کر پروگرام دیکھتے تھے، اب تم اپنے
 کمرے میں بند رہو گے۔“ امی کے کہنے پر وہ مسکراتے ہوئے کہنے لگا۔
 ”امی! یہ سب میں نے ایک دوست سے قرض لے کر خریدا ہے۔ اب ہر ماہ تقریباً آدھی تنخواہ

قرض چکانے میں دینا ہوگی۔“

”آدھی۔۔۔ مگر ہمایوں! پھر گھر کے اتنے خرچے۔۔۔“ امی پریشان ہو گئیں۔

”مجھے نہیں پتا، اب سب کے خرچے اٹھاتے اٹھاتے اپنی خواہشات سے تو منہ نہیں موڑ سکتا۔“ وہ کہتے ہوئے چھوٹے بھائی کے ساتھ مل کر فریچر کمرے میں رکھنے لگا۔



اس کی شادی کے دن قریب آ رہے تھے اور گھر میں شادی بیاہ والی گہما گہمی نام کو نہیں تھی۔ ابا کے ایکسڈنٹ پر رشتہ داروں نے جس طرح کا رویہ اپنایا تھا۔ اس کی وجہ سے ان سب سے تعلقات کشیدہ چلے آ رہے تھے۔ ننھیال اور دودھیال دونوں نے بے مروتی کا مظاہرہ کیا تھا، مگر ابھی نہیں تھا کہ آنا جانا بالکل ہی ختم تھا۔ بس پہلے والی محفلیں اب نہیں جمتی تھیں۔ دادی بھی تایا کے ہاں منتقل ہو گئی تھیں۔ مگر پھر انہیں اندازہ ہوا اس گھر میں ان کا گزارہ یہاں کے مقابلے میں کہیں مشکل ہے تو کبھی بڑی، کبھی چھوٹی پھپھوسب کو آزما کر آخر کار دو ماہ ہوئے یہیں واپس آ گئی تھیں۔ ان سے ملنے تایا اور دونوں پھپھیاں بھی کم ہی آتی تھیں۔ اسی لیے رشتہ داروں کو ابھی تک رشتہ طے ہو جانے کی خبر نہ ہو سکی تھی۔ اور ان بہن بھائیوں نے تو صاف کہہ دیا تھا۔

”پہلے سے اطلاع کی ضرورت بھی نہیں ہے۔ بس شادی سے پہلے کارڈ بھیج دیں گے۔ اچھا ہے وہ لوگ نہ ہی آئیں۔“ خواجواہ میں ہم تماشا بین بن گئے۔“

شادی سے دو روز پہلے فریچر آ گیا۔ جہانگیر کے لیے تو یہ سب غنیمت تھا، مگر ہمایوں نے ہر چیز کا موازنہ اپنے بڈروم میں رکھی چیزوں سے کیا اور گھر والوں نے بھی خاصی ناک بھوں چڑھائی اور پھر وہ بے چارہ بھی خوش نہ ہو سکا۔



پھر وہ گھڑی بھی آ گئی جس کا سوچ کر وہ عجیب سی کیفیت کا بہت دنوں سے شکار ہو رہا تھا۔ وہ جو اس کی بہنوں کو صورت ہی سے افلاس کی ماری لگتی تھی۔ ان کے مطابق اسے پہننے اور ہنسنے کا سلیقہ نہیں تھا اور ساتھ ہی یہ بھی کہا جاتا تھا وہ کچھ بھی پہن لے۔ اس پر ججے کا تھوڑا ہی۔ جس کے ہاتھ پاؤں کی نیس ابھری ہوئی ہیں۔ ہاتھ کالے مگر کھر درے تھے۔ دہن بن گروہ بھلا کیا لگ سکتی تھی۔ اسے لاکر کمرے میں بٹھانے والوں میں، خاطر داری میں صغریٰ ہی پیش پیش تھی اور اسی نے جہانگیر سے کہا تھا۔

”پتر! اب تم اکیلے نہیں رہے۔ دکھ سکھ کی ساسھی آ گئی ہے۔“ اور اس کا دل خوش گوار انداز میں دھڑکنے لگا تھا۔

وہ جیسی بھی تھی مگر جہانگیر جب اس سے ملا تو اسے کچھ بھی پتا نہیں چلا، اگر کوئی احساس حاوی تھا تو بس یہ کہ وہ اس کی ہے۔ اس کی شریک حیات۔

شریک حیات کتنا خوب صورت لفظ ہے اور یہ رشتہ تو اس سے بھی بڑھ کر حسین ہے۔ جہانگیر بہت گھبرایا ہوا تھا۔ مگر وہ بہت با اعتماد تھی۔

رات اتنی جلدی بیت گئی اور اس نے اس ایک ہی رات میں اتنی باتیں کر لیں جتنی کہ اب تک بیٹنے

والی عمر میں نہیں کی ہوں گی۔

”تمہارے لیے چائے لاؤں؟“ صبح کے چھ بجے وہ اس سے پوچھ رہا تھا۔
 ”آپ کیوں؟ میں نے کرا آئی ہوں۔“ وہ بیڈ سے اترنے لگی۔
 ”تم ایک رات کی دلہن۔“

”تو کیا ہوا، یہ میرا گھر ہے۔ اور پھر ابھی تو سب سو رہے ہوں گے۔ کسی کو کیا بتا چلے کہ دلہن کام کر رہی ہے۔“
 وہ ہنس دی۔ اس کی طرح اس کی ہنسی بھی بے لوج تھی، مگر جہانگیر کو لگا اس کے ہنسنے ہی ساری
 کائنات بھی ہنس پڑی ہے۔ اس نے پیر بستر سے نیچے اتارے اور سنہری سینڈلوں میں ڈالے، کالے
 کالے ابھری نسون والے پاؤں، مگر جہانگیر کو اس کا سنہری سینڈل پہن کر چلنا بڑا ہی بھلا معلوم ہوا۔
 دونوں کچن میں آئے، مل کر چائے بنائی۔ کچھ تو س گرم کیے۔ انڈوں کا آلیٹ بنایا اور پھر سے
 ہنسنے لگے۔ اس نے اپنے کمرے میں آگئے۔ جو جہانگیر کی محدود سی دنیا تھی، مگر ثروت نے اس پورے گھر کو ابھی
 کچھ دیر پہلے پورے اعتماد سے اپنا کہہ دیا تھا۔

ناشتے کے بعد وہ دونوں سو گئے اور دن چڑھے تک سوتے رہے۔

آنکھ کھلی تو کوئی بری طرح دروازہ بجا رہا تھا۔ جہانگیر نے گھڑی پر نظر ڈالی۔

”اف، گیارہ بج رہے ہیں۔ مارے گئے۔“ وہ جلدی سے بیڈ سے اتر اور دروازہ کھول دیا۔

”توبہ، کیا ہو گیا ہے آپ کو۔ اتنا سوئے، کب سے پاگلوں کی طرح دروازہ پیٹ رہی ہوں۔“ حنا
 نئی دلہن کا لحاظ کیے بغیر اپنے مخصوص انداز میں بول رہی تھی۔ جہانگیر سر جھکائے شرمندہ سا کھڑا تھا۔ جب
 کہ ثروت بیڈ پر نیم دراز بڑے سکون سے یہ سب دیکھ اور سن رہی تھی۔
 ”آپ لوگ تو ابھی جاگے ہیں۔ تیار ہونے میں پتا نہیں کتنا وقت لگا دیں گے۔ میں بس ناشتا بھیج
 رہی ہوں، مرضی ہے ابھی کر لیں یا بعد میں۔“

جہانگیر کا کب کوئی کام انہوں نے کیا تھا۔ آج اس کے اور کالی چڑیل کے نازا اٹھاتے وہ بہت
 بے زاری محسوس کر رہی تھی۔

”آپ تکلیف نہ کرو، ہم نے جب ناشتا کرنا ہوگا، خود ہی کر لیں گے۔“ ثروت نے بے نیازی
 سے کہنے کے بعد تکیہ درست کیا تھا۔ شاید ابھی مزید آرام کا موڈ تھا۔
 ”پہلے دن کی دلہن ہو۔“ حنا کو اس کا یوں کہنا بھی پسند نہیں آیا۔
 ”تو کیا ہوا، یہ میرا گھر ہے۔“

اس کا اتنے اعتماد سے یوں کہنا حنا کو چونکا گیا تھا۔ اس کا لہجہ عام نہیں تھا۔



مگر جو اس دن واضح طور پر سمجھ میں نہیں آیا تھا وہ آنے والے دنوں میں سامنے آ گیا۔ وہ بے کشش
 تو بلا کی با اعتماد تھی۔ اور جو بات سب کو چھپتی تھی وہ یہ کہ اسے کسی کی پروا بھی نہیں تھی۔ شروع میں ہمایوں
 نے مسخرانہ رنگ آنکھوں میں بھر کر اسے اس میں موجود بہت سی کمزوریوں کا احساس دلانا چاہا تو وہ اسے
 سر سے پاؤں تک بغور دیکھ کر ہنس پڑی اور بڑے مزے سے بولی۔

”پتا ہے مایوں بھائی! خوشبوؤں میں بسا، گھر سے نکلنے سے پہلے کریمیں، لوشن لگانے والا گھنٹہ لگا کر تیار ہونے والا مرد مجھے تو بس نام کا ہی مرد لگتا ہے۔ اللہ کرے تمہاری گھر والی کی یہ سوچ نہ ہو، ورنہ بے چاری اپنے نصیبوں کو روکنے کے علاوہ کیا کر سکے گی۔“ حنا اور شمع کو تو وہ یوں سختی بھی جیسے کوئی عاقل کسی بچے کی احمقانہ باتیں سنا کرتا ہے۔ گھر میں اس نے کسی سے بھی مشورہ کیے بغیر کئی تبدیلیاں کر ڈالیں۔ برآمدے کے ہر پلے کے ساتھ پھولوں کے گیلے رکھوائے۔ کچن میں ترتیب بدلی، لاؤنج کو بدل ڈالا۔ حنا کو یہ سب اچھا نہیں لگا تو ہنگامہ کر ڈالا۔ امی نے بھی بیٹی کا ساتھ دیا تو وہ ہنس کر بولی۔

”اب تم اس گھر کے بارے میں سوچنا چھوڑ دو۔ اپنے گھر جانے کی تیاری کرو، اور امی جی! کیا مجھے اپنے گھر کو اپنی مرضی سے رکھنے کا کوئی حق نہیں؟“

”یہ گھر صرف تمہارا نہیں، ہم سب کا ہے۔“

”پھر آپ لوگوں نے اب تک اس پر توجہ کیوں نہیں دی۔ دیکھیں نا۔ میں تو اب چند دن چھٹی گزار کر نوکری پر جانے لگوں گی۔ جہاں گھر بھی چند دن ہی گھر پر ہیں۔ اس کے بعد یہ سب آپ کو ہی دیکھنا ہے۔ ہم دونوں اس گھر کے لیے کمائیں گے تو لازمی سی بات ہے۔ اسے اپنی مرضی کے مطابق دیکھنا بھی پسند کریں گے۔“ اس کا انداز کچھ ایسا تھا کہ سب خاموش ہو گئے۔ مگر امی زیادہ دیر چپ نہیں رہ سکیں۔

”اپنی کمائی کا رعب کسی اور کو دینا۔ ہم تمہارے پیسے کے بھوکے نہیں ہیں اور جہاں تک جہانگیر کی بات ہے، وہ میرا بیٹا ہے اس کی ہر چیز پر میرا حق ہے۔“

اس نے جیسے سنا ہی نہیں، کچن میں جا کر چائے کا پانی رکھنے لگی۔

امی نے جہانگیر سے اس کی شکایت کر ڈالی اور یہ سب سن کر اسے مسکراتے دیکھا تو دھچکا لگا۔

”کیا ہوا، تم ہنس کس بات پر رہے ہو؟“

”ہاں، نہیں، نہیں تو امی!“ وہ اپنے اصل تاثرات چہرے پر آ جانے سے گھبرا گیا۔ امی اسے برا بھلا کہتی کمرے سے چلی گئیں۔ کچھ ہی دیر کے بعد حنا اور شمع آ گئیں۔ وہ بھی اسے یہی سب بتا رہی تھیں۔

اور وہ تو ثروت کا منتظر تھا جو کہہ رہی تھی کہ چائے بنا کر لاتی ہوں۔

”وہ آئی کیوں نہیں۔ آج میں اس کی ہانہوں میں کچھ دیر کے لیے سو جانا چاہتا ہوں۔ اس سے کہنا چاہتا ہوں، شکریہ میری محسن! تم نے آج مجھے کہاں سے کہاں پہنچا دیا۔ آج میں بھی اس گھر کے لوگوں کے لیے اہم ہو گیا۔ تم جو میری ہو، ان پر حاوی ہو اور مجھے لگ رہا ہے کہ میں حاوی ہو رہا ہوں۔ تمام دکھ، تمام ملال چھٹ رہے ہیں۔ اندھیرے روشنی میں بدل رہے ہیں۔ میرا سوا نصیب جاگ رہا ہے۔ تم میرے لیے اس دنیا کی سب سے خوب صورت عورت ہو اور تمہارے حسن کی ناؤ مجھے بھی کنارے پر لا رہی ہے۔ آج ان سب کی باتیں سن کر مجھے لگایہ کمرائیں۔ یہ گھر بھی میرا ہے۔ اور یہ سب تمہاری وجہ سے ہے، آج مجھے پتا چلا کہ میری محنت کی کمائی اتنی بے وقعت نہیں جتنا آج سے پہلے مجھے بتایا جاتا رہا ہے۔ اس کا سہرا صرف تمہارے سر ہے۔ تم جو میری ہو، صرف میری۔ اے میری شریک حیات! میرے دل نے کہا ہے کہ تم دنیا کی سب سے خوب صورت عورت ہو۔“



گھرتلی کا پر

شادی کی ڈیٹ فکس ہوتے ہی اس نے سب سے پہلا فون انجی کو کیا تھا۔

”بہت مبارک ہو بھئی۔ اب تو تم بھی میرے شہر آ جاؤ گی اور مزے کی بات یہ ہے کہ تم جو ہر ٹاؤن میں اور میں ٹاؤن شپ میں سچی بالکل قریب قریب ورنہ لاہور جیسا شہر اتنا پھیلا ہوا جیسے شیطان کی آنت ایک شہر میں رہنے کے باوجود ملنا مشکل ہو جاتا ہے۔“

”یہ ہماری سچی لکھن تھی انجی! جو ہمیں ایک بار پھر قریب لے آئی ہے۔“ شفق نے اک جذب کے عالم میں کہا تھا۔

”تو اور کیا ایک سال ہونے والا ہے، ہمیں ملے ہوئے ورنہ کہاں وہ وقت تھا ہم دن میں دو تین بار ملا کرتے تھے۔“ انجی نے بھی آہ بھر کر گزرے وقت کو یاد کیا۔

”انجی! میں سوچتی ہوں، کہیں مجھے بھی شادی کے بعد تمہارے جیسی سسرال اور شوہر نہ مل جائیں جو میکے آنے ہی نہ دیں اب دیکھو نا، شادی کا تمہارا یہ تیسرا سال ہے۔ پہلے دو سال تو میکے آتی رہیں مگر اب وہ اپنا اصل روپ دکھانے لگے ہیں تمہیں میکے بھیجتے ہی نہیں۔“

”بس شوہر تو ایسے ہی ہوتے ہیں لیکن میرے ساتھ اس سال کچھ مجبوریاں بھی رہیں۔ پہلے ساس بہت بیمار رہیں پھر ان کا انتقال ہو گیا جس کی وجہ سے اظہر بہت آپ سیٹ رہے، بچے بھی دادی کی کمی محسوس کرتے تھے۔ بڑی مشکل سے دوبارہ سے سب معمول پر آیا۔ اب تو میری حالت ہی دوسری ہے۔ ڈاکٹر نے سفر سے منع کر رکھا ہے۔“

”کیا؟“ وہ زور سے چلائی۔ ”ڈاکٹر نے تمہیں سفر سے منع کر رکھا ہے یعنی تم میری شادی پر نہیں آ سکو گی؟“

”نہیں شفق! مگر تم اداس نہ ہو، میں ادھر لاہور میں تو تمہارے ولیمہ کے فنکشن کو انیڈ کر لوں گی۔“

”تم نے مجھے پہلے کیوں نہیں بتایا۔ تمہارے ساتھ ایسی پرالئم تھی تو میں ڈیٹ آگے بڑھوا سکتی، خیر اب بھی کچھ نہیں بگڑا۔ تم مجھے بتاؤ کب تک فارغ ہو جاؤ گی۔ میں امی سے بات کرنی ہوں۔ تم میری شادی میں شریک نہ ہو۔ یہ کیسے ہو سکتا ہے انجی!“

”پاکل مت ہو شفق! آنٹی اتنی سی بات پر کبھی ڈیٹ تبدیل نہیں کریں گی۔“

”میں ضد کروں گی۔ بھلا تمہارے بغیر خاک مزا آئے گا۔ انجی، میری سب سے بہترین دوست ہی شادی میں شریک نہ ہو ایسا تو میں سوچ بھی نہیں سکتی۔“

”میں تمہاری محبت کو چھٹی ہوں شوق! مگر تم بہت بھولی ہو، اصل میں ابھی عملی زندگی میں قدم نہیں رکھا۔ اس لیے ایسی نزاکتوں کو نہیں سمجھ رہیں مجھے بھی تمہاری شادی اٹینڈ نہ کر سکتے کافسوس ہے مگر کہہ تو رہ ہوں۔ ولیمہ کے فنکشن میں بھرپور شرکت کروں گی۔“

”ولیمہ کے فنکشن میں بھرپور شرکت کا بھلا کیا سوال! نہ مایوں، نہ مہندی، نہ ہی بارات۔ ساری رونق تو انہی دنوں میں ہوتی ہے اور وہ آخری دن تو بس سب کھانا کھاتے ہیں اور اپنی اپنی راہ لیتے ہیں، بس میں کچھ نہیں جانتی امی سے بات تو ضرور کروں گی۔“

جس وقت وہ اپنی والدہ کے کمرے میں آئی۔ بھابھی بھی یہیں موجود تھیں اور امی سے کسی بات پر مشورہ چاہ رہی تھیں۔

”امی! پہلے میری بات تو سن لیں۔“

”کتنی بار کہا ہے شوق! جب بڑے بات کر رہے ہوں۔ درمیان میں مت بولا کرو۔ اب تو تمہاری شادی ہونے والی ہے، ان چھوٹی چھوٹی باتوں کا خود خیال کیا کرو۔“ امی نے اچھا خاصا ڈانٹ دیا۔

”یہی تو میں کہنے والی ہوں۔ مجھے ابھی شادی نہیں کرنا۔ آپ ڈیٹ آگے بڑھا دیں۔“

”ہیں ہائیں! دماغ تو خراب نہیں ہو گیا تمہارا۔“ امی تو اپنی جگہ سے اچھل ہی پڑیں۔ مارے حیرت کے بھابھی کا منہ بھی کھل گیا۔

”وہ ابھی میں نے انجی کو فون کیا تھا۔ ان دنوں ڈاکٹر نے اسے سفر سے منع کیا ہے۔ وہ شریک نہیں ہو سکے گی۔ میری اتنی پیاری اکلوتی دوست اس کے بغیر میں شادی کروالوں۔ ایسی بے وفائیں ہوں۔“

”دیکھو ذرا اس لڑکی کو۔ پتا نہیں کب اسے عقل آئے گی۔ ارے یہ کہاں لکھا ہے کہ سہیلی شامل نہ ہو تو نکاح نہیں ہو سکتا۔“

”بس امی! میں نے کہہ دیا ہے۔ جب تک انجی کو سفر کی اجازت نہیں مل جاتی۔ میں شادی نہیں کروں گی۔“ بڑے آرام سے فیصلہ سنایا تھا۔

”یہ بات کرو ذرا اپنے ابا اور بھائی کے سامنے، اچھی طرح بتائیں گے وہ تمہیں۔ غضب خدا کا، سارے خاندان میں بات پھیل چکی ادھر لڑکے کے بھائی نے شادی میں شرکت کے لیے دوہی اپنے آفس میں چھٹی کی درخواست بھی دے دی اور ادھر دلہن صاحبہ اس لیے ڈیٹ تبدیل کروانا چاہ رہی ہیں کہ وہ انجی صاحبہ تشریف نہیں لاسکتیں۔“

”آپ کو تو شروع سے ہی میری دوست سخت ناپسند ہے۔“

”اس میں پسند کرنے والی بات ہی کون سی ہے؟“ بھابھی نے ناک چڑھا کر اپنی ناپسندیدگی کا بھی اظہار کیا۔

”ہاں آپ کی اور امی کی رائے ہمیشہ اس کے لیے ایسی ہی رہی ہے اور کیوں نہ ہو، آخر آپ امی کی جھٹی جو ہو میں اور وہ باجی وہ بھی آپ دونوں کی ہی سنتی ہیں۔ اکلوتی بہن کو کبھی کسی قابل نہیں سمجھا۔“

وہ روہانسی ہو رہی تھی اور اس کی باتیں امی کا پارہ مزید چڑھا رہی تھیں۔
 ”سنو، سنو ذرا اس کی باتیں۔ کل کو شادی ہونا ہے اس کی اور بجائے اپنی غلطی ماننے کے یہ ہم سب کو غلط قرار دے رہی ہے۔ بتاؤ مجھے، تمہاری ساس سے کیا کہوں۔ ہم شادی کی ڈیٹ کس لیے آگے بڑھو رہے ہیں۔ تمہارے ابا اور بھائی سے کیا کہوں۔ رشتہ داروں سے کون سا بھانا بناؤں اور انہی کم بخت! شکر کیا تھا چار سال پہلے جب اس کی شادی ہوئی تھی کہ چلو اب تمہارے سر سے اس کا بھوت اتر جائے گا۔ کیا معلوم تھا تمہارا بیاہ بھی اسی شہر ہو جائے گا۔“

”آپ لوگوں کو ہمیشہ اس بے چاری سے خدا واسطے کا بیر رہا ہے حالانکہ وہ میرے ساتھ کتنی مخلص ہے اور بھیا کی شادی پر اس نے ہم سب کا کتنا ساتھ دیا تھا۔ کیسی رونگ لگائی تھی۔ باجی کو تو ان دنوں بخار آرہا تھا۔ بستر سے اٹھنا تک محال تھا۔ یہ انہی ہی تھی جو میرے ساتھ ساتھی تھی۔“
 اس کی بات پر بھابھی کو بھی وہ سب یاد آرہا تھا جو وہ بھولی نہیں تھیں۔ انہی کے قہقہے، ہنسی مذاق، وہاب سے حد سے بڑھی ہوئی بے تکلفی اور خود دلہن بنی بھابھی پر بظاہر بے ضرر سے اعتراضات۔ بھابھی کو شادی کے دوسرے روز ہی اس لڑکی سے بے زاری ہونے لگی تھی جو سننے میں آ رہا تھا ایک ہفتے سے ادھر دیر اڑا لے ہوئے تھی اور اس کی چھوٹی نند شفق کی تو گویا اس میں جان تھی۔ ہاں اپنی پچھو یعنی ساس اور بڑی نند کی آنکھوں میں انہیں انہی کے لیے محبت یا اپنائیت کا کوئی رنگ دکھائی نہیں دیا۔ بڑی نند تو شادی کے چوتھے روز اپنے گھر اسلام آباد چلی گئی اب گھر میں شفق، پچھو اور پچھو جان ہوتے تھے یا پھر یہ دونوں نئے نویلے دلہا دلہن تھے اور وہ دیکھ رہی تھی انہی صرف شفق کی ہی دوست نہیں اس کے میاں وہاب سے بھی جھگڑتے بے تکلف ہے اور وہاب بھی اس کے رکھ رکھاؤ اور ذہانت کے معترف ہیں وہ اکثر ارم کو مشورہ دیتی۔

”ارے بھابھی! آپ نے اس سوٹ کے ساتھ وہ پرل کا سیٹ پہننا تھا نا، سچی اتنا خوب صورت لگتا۔“ یا پھر
 ”آپ یہ نہیں دہ والی ساڑھی پہنیے، دیکھیے گا میاں جی کتنی تعریف کریں گے پھر آپ میرا شکریہ ادا کرنا نہ بھولیے گا۔“

اور یہ سارے مشورے وہاب کی موجودگی میں دیتی اور ارم کو غصہ اس پر آتا کہ وہاب بھی اس کی ہاں میں ہاں ملا دیتے تھے۔

ارم نے محسوس کیا کہ اسے خود کو نمایاں کرنے اور دوسروں کو کم تر ثابت کرنے میں مزا آتا ہے، شادی پر شفق نے جتنے بھی کپڑے بنائے تھے، وہ سب انہی کے مشوروں اور اس کی پسند سے بنوائے گئے تھے، بری میں بھی مرضی اس کی چلتی جو ارم کی بڑی نند اور دوست صائقہ ساری تیاری پنڈی اسلام آباد سے نہ کر لیتیں۔ صائقہ اور ارم، ہم عمر تھیں پھر آپس میں رشتہ داری بھی تھی تو ایک دوسرے کے ہاں پہلے سے آنے جانے کی وجہ سے وہ ارم کی پسند سے اچھی طرح واقف تھی۔ اسی لیے بری اس نے بنوائی تھی۔ انہی، شفق سے پورے چھ سال بڑی تقریباً ارم ہی کی ہم عمر تھی اور ارم کو ان دنوں کی دوستی پر حیرت تھی اور اس کا اظہار اس نے پچھو کے سامنے بھی کر دیا تھا۔

”اے یہ شفق ہے ہی بے وقوف۔ تمہیں پتا ہی ہے۔ صائقہ کی شادی ہم نے بہت جلدی کر دی تھی۔ شفق چھوٹی تھی۔ بہن کی کمی بہت محسوس کرتی تھی یہ انجی لوگ انہی دنوں ہمارے محلے میں شفٹ ہوئے تھے۔ بھائی کوئی نہیں۔ یہ پانچ بہنیں ہیں۔ شفق پہلے تو اس کی سب سے چھوٹی بہن کی دوست بنی تھی۔ وہ شفق کے ہی اسکول میں پڑھتی تھی۔ اسی کے لیے یہ ان لوگوں کے گھر جاتی تھی اور پتا نہیں پھر کس طرح اس کی دوستی انجی سے ہو گئی اور یہ دوستی اتنی بڑھی کہ اب تو مجھے اس کی فضول کی محبت پر بے زاری ہونے لگتی ہے میں تو اس لیے ان کے ہاں جانے سے منع نہیں کرتی تھی کہ گھر میں کوئی لڑکا تو ہے نہیں۔ لڑکیوں والا ہی گھر ہے، ادھر گھر میں اس کا جی نہیں لگتا تو ادھر چلی جاتی مگر یہ پتا نہیں تھا یہ تو انجی کو جان کا روگ بنا لے گی۔ دن میں کئی کئی چکر اس کے گھر کے لگتے ہیں اور وہ بھی نہ دن دیکھتی ہے نہ رات، جب جی چاہتا ہے منہ اٹھائے چلی آتی ہے، اب وہ اب سے کہہ کر شفق پر تو میں نے کچھ سختی کروائی ہے کہ ان کے گھر کا ماحول اب پہلے کا سا نہیں رہا۔ بڑی بہن نے پی آئی اے میں ایئر ہوسٹس کی جاب کر لی ہے۔ دوسری کسی آفس میں لپ گئی ہے اور دیکھتے ہی دیکھتے دونوں بہت ماڈرن دکھائی دینے لگی ہیں۔ یہ انجی پہلے بالکل سادہ سی ہوتی تھی مگر بہنوں کی دیکھا دیکھی اس کے بھی رنگ دھنگ بدل رہے ہیں اور شفق اس کا بہت اثر لیتی ہے بس اسی لیے اب میں کچھ ڈری گئی ہوں۔“

اور آنے والے دنوں میں ارم نے دیکھا۔ پھپھو کا ڈربے جانیں، انجی واقعی بڑی آزادی لڑکی تھی اور شفق کو اپنے ساتھ ساتھ لگائے رکھتی تھی۔ ہاں ارم نے جو رویہ اس کے ساتھ اپنایا اس کے بعد اس نے ارم کے ساتھ زیادہ بے تکلف ہونے کی کوشش نہیں کی۔

ارم کی شادی کے دو ماہ بعد ہی انجی کی دوسرے نمبر والی بہن کی بھی اچانک شادی ٹھہر گئی اور شفق سے گھر کے کام تو کروائے بازاروں کے بھی اس کے ساتھ خوب چکر لگائے یہاں تک کہ مہندی کے روز اسے تھکن سے بخار ہو گیا مگر انجی پھر بھی اسے اپنے ساتھ کھینچتی رہی۔

پھر ارم کی شادی کے ایک سال بعد جب انجی کی بات لاہور ٹھہر گئی تو ارم اور پھپھو دونوں نے خدا کا شکر ادا کیا کہ اب تو شفق کی عقل بالکل سلب ہو چکی تھی، وہ صرف انجی کے اشاروں پر ہی چلا کرتی تھی۔ شادی میں شفق نے کام بھی خوب کیا اور بار بار اس کے گلے لگ کے روئی بھی بہت اور جب انجی کے دولہا کو شادی کے روز دیکھا تو دل دھک سے رہ گیا۔ کتنا سنجیدہ سا ہے۔ انجی بے چاری کیسے گزارہ کرے گی؟ سب لوگ اس کے دولہا کو سراہ رہے تھے۔ کچھ تو زبان دہی میں کہہ رہے تھے۔

”انجی ایسے اچھے لڑکے کے قابل نہیں۔“ لیکن شفق دوسرے انداز میں سوچتی اور دکھی ہوتی رہی۔ اور شادی کے تیسرے روز جب شفق اس کی جدائی میں رو رو کر پاگل ہو رہی تھی وہ ہنستی مسکراتی خوشبوؤں میں بسی اپنے دولہا کے ساتھ میسے آئی تھی۔ شفق کو اس کی آمد کی اطلاع ملی تو اڑ کر اس کے گھر پہنچی اور بے ساختہ اس کے گلے لگ گئی۔

”ہائے شفو! کیا حال بنالیا ہے میرے بغیر۔“ انجی ہنسی پھر اپنے میاں سے بولی۔
 ”یہی وہ شفق ہے جس کے بارے میں میں نے بتایا تھا میری محبت میں پاگل ہے۔“
 ”اچھا اچھا!“ اس کے میاں نے دلچسپی سے دیکھا اور پھر بولا۔

”یہ بہت چھوٹی سی معصومی لڑکی ہے۔“
 پتا نہیں کیوں انجی کو پیاری سیہلی کے بارے میں میاں کی رائے کچھ پسند نہیں آئی، بولی۔
 ”نہیں اتنی بھی چھوٹی نہیں۔ بس قد میں مجھ سے چھوٹی ہے اور کچھ ہے یہ احسن سی لڑکی، اسی لیے ایسی لگتی ہے۔“

شفیق نے انجی کی بات پر کچھ زیادہ غور نہیں کیا۔ اس کا ہاتھ اپنے ہاتھوں میں لے کر صوفے پر بیٹھ گئی۔ وہ چاہ رہی تھی کہ جادو کے زور سے اس کے میاں کو تو کہیں غائب کر دے پھر وہ ہوا اور انجی ہوا اور وہ اسے بتائے کہ اس کے بغیر یہ تین دن شفق نے کیسے گزارے ہیں۔ مگر انجی کہہ رہی تھی۔
 ”شفیق! اس وقت تم اپنے گھر جاؤ۔ میں خود تم سے ملنے آ جاؤں گی۔“

”ہاں ابھی یہ دونوں ذرا گھومنے پھرنے جا رہے تھے۔ انجی، اظہر بھائی کو اپنا شہر بھی دکھانا چاہتی ہے نا!“ انجی کی چھوٹی بہن نے بتایا۔
 ”میں بھی چلوں؟“ وہ پُر جوش ہوئی کہ انجی اس کے بغیر کہاں جایا کرتی تھی۔

”نہیں۔ وہ میں اظہر کے ساتھ جا رہی ہوں نا۔ سمجھا کرو۔“ اس نے میاں کو دیکھا پھر شفیق کے کان کے قریب جھک کر بولی۔

”میں آؤں گی تمہاری طرف بہت سی باتیں بتانا ہیں، بے چین ہوں تم سے ملنے کو۔ ابھی تم جاؤ۔“
 اس کے انداز پر شفیق مسمرا کر، اک فخر سا محسوس ہوا، اکلوتی سیہلی پر، بات مجھ سے ہی تو شیر کرے گی اور گھر آگئی۔

”بڑی جلدی واپسی ہوگئی؟“ ارم سامنے ہی بیٹھی میگزین دیکھ رہی تھی، اتنی جلدی اس کی واپسی پر حیرت ہوئی۔

”انجی اپنے میاں کے ساتھ کہیں جا رہی تھی کہہ رہی تھی شام کو آؤں گی تمہاری طرف، بہت سی باتیں بھی تو بتانی ہیں۔“ شفیق نے انجی کے انداز میں ہی بھابھی کے سامنے ڈوہرا کر انہیں چونکا دیا۔ شفیق ان دنوں تھرڈ ایئر میں تھی۔ معصوم سادہ سی لڑکی جو انجی کی آنکھوں سے دیکھتی، اس کے دماغ سے سوچتی آئی تھی مگر اب انجی بیاہتا تھی نئی نئی بہن جس نے اپنے تجربات مزے لے لے کر کسی سے بیان کرنے کیے۔

”نہیں، اپنا نہیں ہونا چاہیے۔“ ارم نے سوچا اور ایک لمحے میں فیصلہ بھی کر لیا۔
 پھر جب انجی ان کے ہاں آئی تو اس نے دونوں کو اکیلے بیٹھنے کا موقع ہی نہیں دیا۔ اس پر دونوں ہی جزبہ زور ہی تھیں یہاں تک کہ جب انجی نے شفیق سے کہا۔

”آؤ تمہارے کمرے میں چل کر بیٹھتے ہیں۔“ تب بھی ارم ان کے ساتھ کمرے میں چلی آئی، بد مزہ اسی ہو کر انجی جلد ہی اجازت لے کر اٹھ کھڑی ہوئیں۔ ”کھانے پر روک لیتیں۔“ اس کے جانے کے بعد پھپھو نے کہا تھا۔

تب اس نے آہستہ آہستہ سب کچھ پھپھو کے سامنے کہہ ڈالا۔ واقعی انجی سے ایسی نزاکتوں کے احساس کا خیال ہی فضول تھا۔ ارم نے بڑی عقل مندی کا ثبوت دیا تھا۔

”اب وہ آئے کی تو آپ اسے صاف لفظوں میں سمجھا دیجیے گا۔“

”تم ٹھیک کہہ رہی ہو بیٹا! میں ضرور اس سے بات کر لوں گی۔“

پھر دوبارہ انجی ان کے ہاں تب آئی جب شفق کے بے حد اصرار پر امی کو اس کے میاں کو کھانے پر بلانا پڑا۔ میاں کے سامنے وہ پٹر پٹر سب سے بولنے والی بڑھ بڑھ کر مشورے دینے والی انجی خاصی سنبھل کر بیٹھی رہی۔ اگلے روز ہی ان کی واپسی ہو گئی اور شفق نے ایک بار پھر اسے آنسوؤں کی دھند میں رخصت کیا۔

اس کے بعد انجی شادی کے تین ماہ بعد آئی۔ وہ دوسرے جی سے تھی اور حال سے بے حال ہو رہی تھی۔ اس کا کسی سے بات کرنے کو جی نہیں چاہتا تھا۔ ان دنوں صائقہ کا چھوٹا بیمار ہوا تو اس نے شفق کو اپنے پاس اسلام آباد بلوایا کہ چھوٹے سے بیمار بچے کے ساتھ گھر بار دیکھنا اس کے لیے مشکل ہو رہا تھا۔ گزرے تین سالوں میں وہ بہت کم رابطے میں رہیں مگر شفق ان لوگوں میں سے تھی جو محبت کرتے ہیں تو آخری سانس تک نبھاتے ہیں۔ وہ کبھی بھی انجی کو بھلا نہیں سکی اور شہر یار کا رشتہ آنے پر جب اسے پتا چلا یہ لوگ لاہور سے آئے ہیں تو وہ چونک گئی اور پھر اس نے اس رشتے کے حق میں کتنی ہی دعائیں کر ڈالیں صرف اس لیے کہ یہ رشتہ سہیلی کے شہر سے آیا تھا وہ اسی شہر چلی جاتی تو ایک بار پھر ملنے کی امید پیدا ہو جاتی۔

امی، ابا، بھتیجا، ارم بھائی سب ہی کو یہ رشتہ پسند آیا تھا۔ مختصر فیملی تھی۔ شہر یار اس کی والدہ اور بڑا بھائی جو سعودیہ میں مقیم تھا پھر شہر یار کی جاب بھی اچھی تھی اور بھتیجا تاتے تھے وہ ہنس کھد اور خوش اخلاق لڑکا ہے۔

”ہماری شفق ابھی لاابالی مزاج کی مالک ہے۔ اس کے لیے ایسا ہی شوہر مناسب رہے گا جو خوش مزاج اور باتوں کو نظر انداز کر دینے والے مزاج کا مالک ہو۔“

”مجھے تو شہر یار کی والدہ بہت اچھی لگی ہیں۔ نرم لہجے میں بات کرتی ہیں۔ پڑھی لکھی اور روشن خیال ہیں۔“ یہ رائے ارم نے دی تھی۔

”ہاں واقعی بے حد معقول خاتون ہیں۔“ امی بہو کے خیالات سے متفق تھیں وہ چپ چاپ سب سے جاتی۔

پھر زیادہ دن نہیں گزرے، رشتے کے لیے ہاں کر دی گئی۔ اس نے سب سے پہلے انجی کو فون کیا اور آج پہلی مرتبہ ایسا ہوا کہ فون اظہر نے اٹھایا۔

”مجھے انجی سے بات کرنا ہے۔“ سلام دعا کے بعد اس نے کہا تھا۔

”انجی، آپ کا مطلب انجم صاحبہ!“ بڑی سنجیدگی سے وضاحت چاہی گئی۔

”اف کتنی روکھی پھسکی بات کرتا ہے یہ شخص۔ حالانکہ میں نے بتایا بھی ہے شفق بات کر رہی ہوں۔ یقیناً جانتا ہے شفق ان کی بیگم انجم صاحبہ کی قریبی دوست ہے مگر مجال ہے جو حال احوال ہی پوچھ لیں۔“

انجی لائن پر آچکی تھی۔ اس نے جوش کے عالم میں تازہ خبر سنائی ساتھ ہی اس کے میاں کی شکایت بھی لگا دی۔

”ارے یہ شوہر لوگ ایسے ہی ہوتے ہیں۔ اب تو تم خود خیر سے بیگم بنے جا رہی ہو لگ پتا جائے گا۔“

”اللہ نہ کرے جو وہ ایسے روکھے سڑے مزاج کے مالک ہوں۔“
 ”بس شفو! یہ تو مقدروں کے کھیل ہیں ورنہ تمہیں پتا ہے میں کتنی زندہ دل، ہنسوز، سپر سپاٹے کی شوقین ہوا کرتی تھی جب تک سارے بازار کا راؤنڈ نہ لگا لوں، بالوں کا کلپ تک نہیں خریدی تھی اب یہ حال ہے ایک اسٹور پر لے جا کر کھڑا کر دیتے ہیں اور آرڈر ہوتا ہے۔ آدھے گھنٹے میں شاپنگ مکمل کر کے آؤ۔ میں ادھر بچے کے پاس گاڑی میں بیٹھا ہوں۔“
 ”ہائے پھر تم کیا کرتی ہو؟“ اسے بھی انجی کی عادت کا پتا تھا۔ اس ظلم پر پریشان ہو کر چلا آئی۔
 ”ماننا ہی پڑی ہے۔“ انجی نے آہ بھری۔
 ”اتنی فرماں بردار ہو گئی ہو؟“

”ارے نہیں بھئی۔ اب ایسی بھی کوئی بات نہیں۔ ان کے ساتھ تو مہینے میں ایک بار ہی جانا ہوتا ہے۔ ویسے اکیلی تو میں ہفتے میں دس چکر بازار کے لگاتی ہوں۔“ انجی نے تہقہہ لگایا اس کی بھی جان میں جان آئی۔

”انجم! میں چائے کا انتظار کر رہا ہوں۔“ وہ اظہر کی آواز سیل پر باخوبی سن رہی تھی۔
 ”چائے ہی ہے نا کوئی دوا تو نہیں کہ ٹائم آگے پیچھے ہو گیا تو جان کے لالے پڑ جائیں گے۔ بنا دیتی ہوں۔“ انجی نے زمانے بھر کی بے زاری لہجے میں سمو کر میاں جی کو جواب دیا پھر بولی۔
 ”اچھا شفو! جی تو نہیں چاہ رہا مگر یہ ازدواجی زندگی کے مسئلے۔ جب تک چائے نہیں حلق سے اترے گی انہیں سکون کہاں آئے گا۔ بند کرتی ہوں پھر فرمات سے بات کریں گے۔“
 ”بے چاری انجی یہ اظہر تو پہلے دن سے ہی سب کو کچھ اکھڑا اور خشک مزاج لگا تھا۔ شکر ہے بھابھی بتا رہی ہیں شہر یار بہت خوش اخلاق ہے۔“ مگر شہر یار کے بااخلاق ہونے کی اتنی خوشی نہیں تھی جتنا اظہر کی بد اخلاقی پر رنج تھا۔ وہ رات جب تک سو نہیں گئی۔ انجی کی ویران ناکام ازدواجی زندگی کے بارے میں سوچتی رہی۔



اس کی بات کچی ہوئی تو کچھ ہی دنوں کے بعد شادی کی ڈیٹ کا تقاضا بھی ہونے لگا۔ اصل میں شہر یار کی والدہ کو اپنے بڑے بیٹے کے پاس جانا تھا۔ ان کا ارادہ تقریباً چھ ماہ وہیں رہنے کا تھا اور جانے سے پہلے وہ شہر یار کا گھر بھرتا دینا چاہتی تھیں۔
 امی ابانے بھی کوئی اعتراض نہیں کیا۔ اس روز وہ بھابھی اور امی سے ادھر ادھر کی بہت سی باتیں بڑی اپنائیت اور بے تکلفی سے کرتی رہیں۔ انہوں نے بھابھی کو شہر یار کی پسند ناپسند کے بارے میں بتایا اور برمی کے لیے شفق کی رائے معلوم کرنا چاہی۔

”آئی! آپ جو بھی بتائیں گی۔ ہمیں پسند ہوگا۔“ ارم نے کہہ دیا کہ وہ جانتی تھی شفق کو ان باتوں کا کچھ اتنا سنسن نہیں۔ پہلے انجی کی رائے چلتی تھی۔ اب وہ بھابھی کے ساتھ جا کر انہی کے مشورے سے

”اب وہ آئے گی تو آپ اسے صاف لفظوں میں سمجھا دیجیے گا۔“
 ”تم ٹھیک کہہ رہی ہو بیٹا! میں ضرور اس سے بات کر لوں گی۔“

پھر دوبارہ انجی ان کے ہاں تب آئی جب شفق کے بے حد اصرار پر امی کو اسے اور اس کے میاں کو کھانے پر بلا تاڑا۔ میاں کے سامنے وہ پیٹر پیٹر سب سے بولنے والی بڑھ بڑھ کر مشورے دینے والی انجی خاصی سنبھل کر بیٹھی رہی۔ اگلے روز ہی ان کی واپسی ہو گئی اور شفق نے ایک بار پھر اسے آنسوؤں کی دھند میں رخصت کیا۔

اس کے بعد انجی شادی کے تین ماہ بعد آئی۔ وہ دوسرے جی سے تھی اور حال سے بے حال ہو رہی تھی۔ اس کا کسی سے بات کرنے کو جی نہیں چاہتا تھا۔ ان دنوں صاف لقمہ کا چھوٹا بیمار ہوا تو اس نے شفق کو اپنے پاس اسلام آباد بلوایا کہ چھوٹے سے بیمار بچے کے ساتھ گھربار دیکھنا اس کے لیے مشکل ہو رہا تھا۔ گزرے عین سالوں میں وہ بہت کم رابطے میں رہیں مگر شفق ان لوگوں میں سے تھی جو محبت کرتے ہیں تو آخری سانس تک نبھاتے ہیں۔ وہ کبھی بھی انجی کو بھلا نہیں سکی اور شہر یار کا رشتہ آنے پر جب اسے پتا چلا یہ لوگ لاہور سے آئے ہیں تو وہ چونک گئی اور پھر اس نے اس رشتے کے حق میں کتنی ہی دعائیں کر ڈالیں صرف اس لیے کہ یہ رشتہ سبیل کی شہر سے آیا تھا وہ اسی شہر چلی جاتی تو ایک بار پھر ملنے کی امید پیدا ہو جاتی۔

امی، لبتا، بھیتا، ارم بھابھی سب ہی کو یہ رشتہ پسند آیا تھا۔ مختصر فیملی تھی۔ شہر یار اس کی والدہ اور بڑا بھائی جو سعودیہ میں مقیم تھا پھر شہر یار کی جاب بھی اچھی تھی اور بھیتا تاتے تھے وہ ہنس مکھ اور خوش اخلاق لڑکا ہے۔

”ہماری شفق ابھی لاہالی مزاج کی مالک ہے۔ اس کے لیے ایسا ہی شوہر مناسب رہے گا جو خوش مزاج اور باتوں کو نظر انداز کر دینے والے مزاج کا مالک ہو۔“
 ”مجھے تو شہر یار کی والدہ بہت اچھی لگی ہیں۔ نرم لہجے میں بات کرتی ہیں۔ پڑھی لکھی اور روشن خیال ہیں۔“ بھیرائے ارم نے دی تھی۔

”ہاں واقعی بے حد معقول خاتون ہیں۔“ امی بہو کے خیالات سے متفق تھیں وہ چپ چاپ سب سے جاتی۔

پھر زیادہ دن نہیں گزرے، رشتے کے لیے ہاں کر دی گئی۔ اس نے سب سے پہلے انجی کو فون کیا اور آج پہلی مرتبہ ایسا ہوا کہ فون اظہر نے اٹھایا۔

”مجھے انجی سے بات کرنا ہے۔“ سلام دعا کے بعد اس نے کہا تھا۔

”انجی، آپ کا مطلب انجم صاحبہ!“ بڑی سنجیدگی سے وضاحت چاہی گئی۔

”اف کتنی روکھی پھکی بات کرتا ہے یہ شخص۔ حالانکہ میں نے بتایا بھی ہے شفق بات کر رہی ہوں۔

یقیناً جانتا ہے شفق ان کی بیگم انجم صاحبہ کی قریبی دوست ہے مگر مجال ہے جو حال احوال ہی پوچھ لیں۔“
 انجی لائن پر آچکی تھی۔ اس نے جوش کے عالم میں تازہ خبر سنائی ساتھ ہی اس کے میاں کی شکایت بھی لگا دی۔

”ارے یہ شوہر لوگ ایسے ہی ہوتے ہیں۔ اب تو تم خود خیر سے بیکم بننے جا رہی ہو لگ پتا جائے گا۔“

”اللہ نہ کرے جو وہ ایسے روکھے سڑے مزاج کے مالک ہوں۔“
 ”بس شفو! یہ تو مقدروں کے کھیل ہیں ورنہ تمہیں پتا ہے میں کتنی زندہ دل، ہنسو، سپر سپائٹ کی شوقین ہوا کرتی تھی جب تک سارے بازار کا راؤنڈ نہ لگا لوں، بالوں کا کلپ تک نہیں خریدتی تھی اب یہ حال ہے ایک اسٹور پر لے جا کر کھڑا کر دیتے ہیں اور آرڈر ہوتا ہے۔ آدھے گھنٹے میں شاپنگ مکمل کر کے آؤ۔ میں ادھر بچے کے پاس گاڑی میں بیٹھا ہوں۔“

”ہائے پھر تم کیا کرتی ہو؟“ اسے بھی انجی کی عادت کا پتا تھا۔ اس ظلم پر پریشان ہو کر چلا اٹھی۔
 ”ماننا ہی پڑتی ہے۔“ انجی نے آہ بھری۔
 ”اتنی فرماں بردار ہو گئی ہو؟“

”ارے نہیں بھئی۔ اب ایسی بھی کوئی بات نہیں۔ ان کے ساتھ تو مہینے میں ایک بار ہی جانا ہوتا ہے۔ دیے اکیلے تو میں ہفتے میں دس چکر بازار کے لگاتی ہوں۔“ انجی نے قہقہہ لگایا اس کی بھی جان میں جان آئی۔

”انجم! میں چائے کا انتظار کر رہا ہوں۔“ وہ اظہر کی آواز سیل پر باخوبی سن رہی تھی۔
 ”چائے ہی ہے نا کوئی دوا تو نہیں کہ ٹائم آگے پیچھے ہو گیا تو جان کے لالے پڑ جائیں گے۔ بنا دیتی ہوں۔“ انجی نے زمانے بھر کی بے زاری لہجے میں سو کر میاں جی کو جواب دیا پھر بولی۔
 ”اچھا شفو! جی تو نہیں چاہ رہا مگر یہ ازدواجی زندگی کے مسئلے۔ جب تک چائے نہیں حلق سے اترے گی انہیں سکون کہاں آئے گا۔ بند کرتی ہوں پھر فرصت سے بات کریں گے۔“
 ”بے چاری انجی یہ اظہر تو پہلے دن سے ہی سب کو کچھ اکھڑا اور خشک مزاج لگا تھا۔ شکر ہے بھابھی بتا رہی ہیں شہر یار بہت خوش اخلاق ہے۔“ مگر شہر یار کے بااخلاق ہونے کی اتنی خوشی نہیں تھی جتنا اظہر کی بد اخلاقی پر رنج تھا۔ وہ رات جب تک سو نہیں گئی۔ انجی کی دیران ناکام ازدواجی زندگی کے بارے میں سوچتی رہی۔



اس کی بات کچی ہوئی تو کچھ ہی دنوں کے بعد شادی کی ڈیٹ کا تقاضا بھی ہونے لگا۔ اصل میں شہر یار کی والدہ کو اپنے بڑے بیٹے کے پاس جانا تھا۔ ان کا ارادہ تقریباً چھ ماہ وہیں رہنے کا تھا اور جانے سے پہلے وہ شہر یار کا گھر بھادینا چاہتی تھیں۔
 امی ابانے بھی کوئی اعتراض نہیں کیا۔ اس روز وہ بھابھی اور امی سے ادھر ادھر کی بہت سی باتیں بڑی اپنائیت اور بے تکلفی سے کرتی رہیں۔ انہوں نے بھابھی کو شہر یار کی پسند ناپسند کے بارے میں بتایا اور بری کے لیے شفق کی رائے معلوم کرنا چاہی۔

”آئی! آپ جو بھی بتائیں گی۔ ہمیں پسند ہوگا۔“ ارم نے کہہ دیا کہ وہ جانتی تھی شفق کو ان باتوں کا کچھ اتنا سنسن نہیں۔ پہلے انجی کی رائے چلتی تھی۔ اب وہ بھابھی کے ساتھ جا کر انہی کے مشورے سے

خریداری کیا کرتی تھی۔

”تنتی بھی کیا جلدی ہے۔“ ان کے جانے کے بعد شفق نے اعتراض کیا۔

”تمہیں اپنے گھر جانا ہے بیٹا! جتنی جلدی ہو جائے اچھا ہے۔“

”اچھا تو پھر میں ریڈ کلر کا غرارہ بنواؤں گی۔“ جھٹ ضد چھوڑ کر فرمائش کر دی۔

”ریڈ کلر شہر یار کو پسند نہیں ہے ابھی ابھی آنٹی بتا کر گئی ہیں۔“ ارم نے بتایا۔

”میں ریڈ غرارہ ان کے لیے نہیں اپنے لیے بنوا رہی ہوں۔“ انداز اطلاع دینے کا ساتھ، ارم کو ہنسی آگئی جبکہ امی کچھ جربزی ہو کر اس کی صورت دیکھنے لگیں پھر بھابھی سے بولیں۔

”سمجھاؤ اسے اور یہ بات اچھی طرح اس کے دماغ میں ڈال دو۔ جو کچھ شہر یار کو پسند نہیں، وہ جھیز

میں شامل نہیں ہوگا۔“

”اچھا اور جو وہ صاحب فرمادیں مجھے شفق پسند نہیں تو کیا مجھے بھی کٹ کر دیا جائے گا۔“

”اوہو! احق لڑکی! اب اس گھر میں تھوڑے دن کی مہمان ہو۔ میں تمہیں سخت ست سنانا نہیں

چاہتی مگر تم ہو کہ برابر میرا بلڈ پریشر ہائی کر رہی ہو۔ عقل کے ناخن لو۔ اب تمہیں ایک گھر سنبھالنا ہے۔“

”ہاں تو سنبھال لوں گی۔ یہ کوئی مشکل تھوڑا ہی ہے۔ کون سا گھر سر پر اٹھا کر رکھنا ہے۔“ اس نے شانے اچکائے۔ امی سر جھٹک کر بچن میں چلی گئیں۔

”پلیز بھابھی! آپ کو پتا ہے مجھے ریڈ کلر اچھا لگتا ہے اور دلہن تو جتنی ہی ریڈ کلر میں ہے بس آپ امی کو سمجھائیں۔ بنوادیں مجھے ریڈ غرارہ۔“

”شفق! دلہن اپنے دولہا کے لیے ہی جتنی سنورتی ہے نا۔ تو اگر دو کو ہی روپ نہ بھائے تو کیا

فائدہ۔“

”کیوں نہ بھائے، دیکھیے گا کتنا اچھا لگے گا مجھ پر یہ کلر۔“

”مگر اسے یہ کلر پسند ہی نہیں ہے۔ پہلی ہی اسٹیج پر اس کی بات رو کر دو گی تو وہ کیا سوچے گا۔“

”ہاں بس آپ تو چاہتی ہیں میں ساری عمر اس کے اشاروں پر ناچتی رہوں مگر یہ مجھ سے نہیں

ہوگا۔ آخر میں بھی انسان ہوں میری اپنی بھی تو کوئی سوچ ہے۔ یوں ذرا ذرا سی بات پر پابندی نہیں مجھے انجی نہیں بننا۔“

”یہ انجی کا ذکر کہاں سے آگیا اور کیا ہوا ہے تمہاری انجی کے ساتھ۔ میں نے تو اسے شادی کے بعد

خوش باش ہی دیکھا ہے۔“

”ہونہہ خوش باش، اس سڑیل بدمزاج کے ساتھ۔ یہ تو حوصلہ ہے میری پیاری انجی کا، جو ماں باپ

کی عزت کی خاطر سب کچھ چپ چاپ سہہ جا رہی ہے۔“ اس نے آہ بھری۔

”اچھا، اچھا اگر انجی جیسی لڑکی خود کو بدل سکتی ہے اپنے گھر کو بچانے کے لیے شوہر کی مرضی کے مطابق ڈھل سکتی ہے تو پھر تم کیوں انکاری ہو رہی ہو؟“

”کیا مطلب ہے آپ کا! انجی جیسی لڑکی! میری دوست کوئی ایسی ویسی نہیں ہے۔“

”ہاں ہاں سرخاب کے پر لگے ہیں اس کی دوستی میں۔ تم بھی کس کے ساتھ سر کھپا رہی ہو ارم!

ساری دنیا میں خرابی ہو سکتی ہے مگر انجی میں نہیں۔ پتا نہیں کیا گھول کر پلا دیا ہے اور میری بات کان کھول کر سن لو۔ ایک شہر میں رہنے کا یہ مطلب بالکل نہیں کہ تم بے وقت بے وقت انجی کے گھر میں ٹھہری رہو یا اسے اپنے ہاں آنے کی دعوتیں دیتی رہو۔ اگر شہر یا ریاس کی والدہ نے مجھ سے اس سلسلے میں شکایت کی تو یاد رکھنا۔ میں بالکل لحاظ نہیں کروں گی تمہارا کل کران کا ساتھ دوں گی۔“

”آپ نا بھی کہیں تب بھی مجھے پتا ہے ساری دنیا کی مائیں بیٹیوں کی سائیڈ لیتی ہیں اور آپ۔۔۔“ وہ سر جھٹک کر بسورنے لگی۔

”ارم! تمہیں اس کے ساتھ سر کھانے کی بالکل ضرورت نہیں۔ بس چیز کے کپڑوں میں ایک بھی ریڈ کلر کا جوڑا نہیں بنے گا۔ ہاں بعد میں میاں کو راضی کر کے چاہے بیسیوں بنائی رہے۔“

امی بدایات جاری کر کے پھر کچن میں چلی گئیں۔ وہ پیر پچتی اپنے کمرے میں آ گئی۔ ایک دو روز اس بات کا سوگ بنایا پھر عادت کے مطابق بھول گئی۔



اور جب شادی کی تاریخ رکھی گئی۔ سب سے پہلا فون انجی کو کیا۔ اس کا جواب سن کر سخت مایوسی ہوئی۔

”تم نے مجھے پہلے کیوں نہیں بتایا آج کل اس حالت میں ہو۔“

”پہلے کوئی سیرئس بات نہیں تھی۔ یہ تو ابھی ڈاکٹر نے سفر سے منع کیا ہے۔“

”ہائے میرے اللہ! کیا کوئی خطرے کی بات ہے؟“ وہ تو دہل گئی۔

”یہ تو مبینہ خطرے کے ہی تو ہوتے ہیں۔ اب تم خود شادی شدہ ہونے جا رہی ہو۔ جب اس کنڈیشن سے گزرو گی تب پتا چلے گا۔“

”انجی میں نے تو سوچا تھا تمہیں پہلے ہی آنے کا کہوں گی۔ شادی کی ساری شاپنگ تمہاری پسند سے کروں گی مگر ہائے قسمت!“

”تو اور کیا مجھے بھی تمہاری شادی کا بڑا انتظار تھا مگر سب کچھ اپنے اختیار میں کب ہوا کرتا ہے۔“ انجی نے بھی آہ بھری۔

پھر اس کے جہیز کی ساری تیاری امی اور بھابھی نے کی، درمیان میں صافقت نے بھی اسلام آباد سے ایک دو چکر لگائے اور ان کی مدد کی۔ شفق کی رائے ان تینوں میں سے کسی کے لیے کچھ خاص معتبر نہ تھی اور یوں بھی وہ لباس کے معاملے میں ہمیشہ دوسروں کی پسند پر ہی انحصار کرتی آئی تھی۔

شادی کی تقریب انجی کے بغیر کس قدر پھلکی اور ادھوری تھی۔ یہ بس شفق ہی جانتی تھی۔ مہندی کی شام بھی انجی کا فون آیا اور جب وہ دلہن بنی میرج ہال کے خوب صورت ماحول میں بیٹھی تھی تب بھی انجی نے اسے یاد کیا مگر امی نے خود ہی کال ریسرو کی اور اسے بات بھی نہیں کرنے دی۔

بارات میں زیادہ لوگ نہیں تھے اور جب وہ لاہور اپنے گھر میں آئی تو یہاں بھی سکون کا احساس تھا۔ اس کا کمر بڑی سادگی کے ساتھ سیٹ کیا گیا تھا۔

”لو بھلا لگتا ہے یہ نئی دلہن کا کرا ہے۔ کچھ تو چمک دمک، کوئی ہار پھول مگر کچھ بھی نہیں سجایا۔“

اسے بھاری پردے، دیز قالین، قیمتی شوپس متاثر نہیں کر سکے وہ اپنے محلے میں پرلڑ کے کی شادی پر جو اس کی دلہن کے لیے کاغذی پھولوں چمک دمک والی پنوں سے جو مسہرنی تیار کی جانی تھی، وہ اسے بہت اچھی لگتی تھی وہ تو سوچ بھی نہیں سکتی تھی جب وہ دلہن بن کر سرال میں اترے گی تو ایسا کچھ بھی نہیں ہوگا۔

”ٹی نیک غرارہ سیٹ میں وہ بہت اچھی لگ رہی ہے۔“ یہ سب نے کہا تھا مگر دل سے ریڈ غرارہ نہ پہن سکے گا دکھ کم نہیں ہو سکتا تھا۔ یہ تو امی کی وجہ سے میں ضد نہیں کر سکی مگر اب پوچھوں گی شہر یار صاحب سے وہ دل میں تہیہ کر کے آئی تھی۔ مگر شہر یار اتنی پیاری بیچر والا اور اتنا اچھا ہو گا یہ اس نے نہیں سوچا تھا۔ بات پکی ہونے کے بعد ایک دو بار فون پر بات تو ہوئی تھی مگر تب اس نے حال احوال پوچھا اور بس مگر یہ جو درد و روتا اس نے منٹوں میں شفقت کو اسیر کر لیا تھا۔

صبح وہ موتیوں کا کام والا نیلا سوٹ پہنے بڑی مطمئن اور مسرور بیٹھی چائے کے گھونٹ لے رہی تھی۔

”ناشتا بھی تو کرونا! یہ اتنا کچھ تمہارے اعزاز میں ہی سجایا ہے ورنہ میں تو ناشتے میں ایک گلاس دودھ، سلاکس اور فرائی ایک لینے کا عادی ہوں۔“

”کیا، آپ ایسا سزا ہوا ناشتا کرتے ہیں اور پلیز اب مجھے مجبور نہ کیجیے گا کہ میں بھی ایسا ناشتا کروں۔“

”نہیں بھئی میں بیگم صاحبہ کو بھلا کس طرح مجبور کر سکتا ہوں۔ آپ کا جو جی چاہے ناشتے میں لیں۔ حکم کریں گی تو ایک دن بازار سے حلوہ پوری، دوسرے دن نان چھو لے، تیسرے دن نہاری پراٹھا، چوتھے دن سری پائے، پانچویں دن۔۔۔“

”بس بس، رہنے دیں۔ یہ آپ شوہر حضرات صرف باتیں ہی کرتے ہیں ورنہ اپنی مرضی کے بغیر بیوی کا سانس بھی لینا پسند نہیں کرتے۔“

”اوہ میرے خدا! کس قدر غلط فہمیاں پال رکھی ہیں دل میں۔ کس قسم کے شوہر حضرات کو دیکھتی رہی ہو اور کہاں ملیں ایسی بیویاں جن کی سانسوں کی آمد و رفت پر بھی پابندی تھی۔“

”اب آپ اپنی مثال ہی لیجیے۔“ تیکھی نظروں سے شہر یار کو دیکھا وہ تو اچھل پڑا۔

میری مثال۔۔۔ ایک رات کی دلہن اور یہ کیا کہہ رہی ہے۔

”مجھے کتنا شوق تھا شادی کے روز ریڈ غرارہ پہنوں مگر آپ نے پابندی لگا دی۔“

”اوہ!“ اس نے ہونٹ سکپڑے۔

”بہت زور دیا میں نے مگر امی اور بھابھی نہیں مانیں۔ کہنے لگیں جب شہر یار کو یہ یہ کمر پسند نہیں تو پھر تم کیوں پہنوں گی یعنی کہ یہی مطلب ہوا نا کہ اب میری پسند نا پسند ختم ہو چکی ہے جیسا آپ چاہیں گے ویسا ہی ہوگا۔“

”اوہو باخدا مجھے بالکل علم نہیں تھا کہ ریڈ آپ کا فیورٹ کمر ہے۔ اصل میں بچپن میں چاچوں، مامیوں کو اسی کمر کو پہنے عجیب سا میک اپ کیے دلہن بنے خوف ناک صورت حال میں دیکھا ہے۔ وہ صورتیں میرے ذہن پر نقش ہو چکی ہیں، نہیں چاہتا تھا کہ میری بیوی بھی اسی سلسلے کی ایک کڑی بن

جائے۔ یار! دنیا میں اتنے خوب صورت کمر ہیں پھر یہ چیخا چلا تا کمر ہی کیوں؟ اب کل تم ٹی پنک پہنے اتنی خوب صورت لگ رہی تھیں کہ نظریں ہٹانا مشکل تھا۔ ہر بندہ تمہیں سراہ رہا تھا اور میں خود کو خوش نصیب تصور کر رہا تھا کہ تم میری شریک حیات جو بن گئی تھیں۔“ شہر یار نے کچھ یوں سراہا کہ وہ اپنا گلہ اور دکھ بھول ہی گئی۔

”مجھے لگتا ہے ابھی تک بچپنا بہت ہے تم میں۔“ جب وہ اس موضوع کو بھول کر اور نچ جوس لینے کی تیاری کر رہی تھی شہر یار نے اپنے خیالات کا اظہار کیا۔

”ہاں تو اماں کے آنگن سے اٹھ کر ادھر آئی ہوں۔ بی اے کے پیپر دے کر ابھی کمر سیدھی کرنے کا ارادہ ہی کیا تھا کہ رشتہ طے ہو گیا۔ اپنے گھر کی سب سے چھوٹی بیٹی، پہلے لاڈ اٹھانے کو امی اور باجی تھیں پھر بھابھی بھی آگئیں تو میں کہاں سے سو برہوئی اور ابھی میری عمر ہی کیا ہے۔“

”اچھا اس کا مطلب ہے وقت گزرنے کے ساتھ ساتھ چانسز ہیں۔“ وہ شرارت سے مسکرا کر

بولاً۔

”اچھا میں ذرا انجی کونون کر لوں۔“

”انجی۔۔۔ یہ کیا نام ہے اور پتا بھی نہیں چل رہا محترمہ ہیں کہ محترم۔“

”انجیم نام ہے۔“ انجی کا مذاق لے لے ایک آنکھ نہیں بھٹاتا سنجیدگی سے وضاحت کی۔

”چلو نام بتا کر تو معاملہ اور بھی پیچیدہ کر دیا ہے۔“

”اوہو دوست ہے میری، اسی شہر میں بیٹھی ہوئی ہے۔“

”اچھا کمال ہے اس شہر میں۔“ اس نے آنکھیں پٹیٹا کر حیرت کا اظہار کیا کہ اسے شفق کا ایک دم

سے خفا ہو جانا مزادے کیا تھا۔

اس نے شہر یار کے انداز کو دیکھا ضرور مگر اس وقت انجی یاد آ رہی تھی دوسری کوئی بات کیے بغیر وہ اٹھ کھڑی ہوئی۔ اسی وقت دردناکے پردہ تنک ہوئی، آنے والی ملازمہ بھی اور شہر یار کی والدہ کا پیغام لائی تھی وہ ان دونوں کو بلارہی تھیں۔

”کچھ مہمان آئے ہیں جی۔ اصل میں اسی لیے بلایا ہے۔“ وہ وضاحت کر رہی تھی۔ شہر یار نے اس کا ہاتھ پکڑا اور ساتھ لے کر چل پڑا۔

”انجی کونون“ وہ بس سوچ کر رہ گئی۔ پارلر جاتے ہوئے اس کی جھٹانی نے ہی ضروری سامان ساتھ رکھا اور اس میں اس کا سیل فون نہیں تھا۔

تیار ہو کر وہ میرنج ہال پہنچی۔ اس کے میکے سے ارم بھابھی، بھیا اور باجی کچھ ہی دیر پہلے فیصل آباد سے سیدھے ادھر ہی پہنچے تھے۔ اس کی ساس نے انہیں فریش ہونے کو کہا تھا اور وہ سوچ رہی تھی۔ انجی کیوں نہیں آئی؟ اسے تو اب تک ضرور پہنچ جانا چاہیے کہتی تو یہی تھی ٹاؤن شپ، جو ہر ٹاؤن کے بالکل برابر میں ہے پھر اتنی دیر، انجی بھابھی یا باجی ادھر آئی ہیں تو کہتی ہوں انجی سے رابطہ کرنے کی کوشش کریں۔ وہ سوچ ہی رہی تھی کہ شہر یار آکر اس کے برابر بیٹھ گیا۔

”تمہیں پتا ہے تم کتنی خوب صورت لگ رہی ہو اور ساتھ ہی کسی گہری سوچ میں گم، یقیناً میرے

بارے میں ہی سوچ رہی تھیں نا!“
 ”نہیں وہ انجی ابھی تک نہیں آئی۔“

”اوہو! کون ہیں یہ محترمہ جو میرے حق پر ڈاکہ ڈال رہی ہیں۔ یاد رکھو پرنس! اب تمہاری سوچوں پر صرف ہمارا قبضہ ہونا چاہیے۔“

”مگر اس وقت مجھے انجی کی فکر ہو رہی ہے اس کی طبیعت بھی اچھی نہیں ہے نا۔“

شہر یار کے کچھ کہنے سے پہلے مہمان انجی کی طرف آنے اور ان دونوں سے ملنے لگے۔ اس کی نگاہیں ساری تقریب میں انجی کو ڈھونڈتی رہیں مگر وہ نہیں آئی اور اسے اب کچھ بھی اچھا نہیں لگ رہا تھا۔ خدا خیر کرے۔ اس کے ساتھ کہیں کوئی مسئلہ تو نہیں ہو گیا۔

میرج ہال سے گھر آتے اسے رات کے دو بج گئے۔ میکے والے وہیں سے رخصت ہوئے۔ شہر یار سے یہ وعدہ لے کر کہ وہ دونوں کل فیصل آباد آئیں گے۔

”صبح پہلے میں انجی کی طرف جاؤں گی۔ اس نے اپنا ایڈریس تو لکھوایا تھا اگر ایڈریس ادھر ادھر بھی ہو گیا ہے تو فون کر کے دوبارہ پوچھ لوں گی۔“

وہ یہ ارادہ کر کے لیٹی تھی مگر ابھی صبح کے سات ہی بجے تھے کہ اس کی ساس نے دروازہ بجا کر جگا دیا۔

”بہنا! تمہاری امی طبیعت ٹھیک نہ ہونے کی وجہ سے کل لاہور نہیں آسکیں، ان کی وجہ سے تمہارے ابا کو بھی فیصل آباد پر کنا پڑا۔ وہ منتظر ہوں گے۔ آپ دونوں جلدی سے ناشا کر کے نکلنے کی تیاری کرو۔“
 اور اسے سر تسلیم خم کرنا پڑا۔ کیا سوچے گی انجی! وہ نہیں آئی اور میں نے اس کے نہ آنے کا نوٹس ہی نہیں لیا۔ وہ سیل تلاش کرنے لگی۔ مجھے کم از کم اسے فون تو کر لینا چاہیے۔ سیل پتا نہیں کدھر تھا اس نے پی ٹی سی ایل کو استعمال میں لاتے ہوئے سوچا مگر بیل ہوئی رہی۔ کسی نے اٹھایا نہیں، ابھی شاید وہ سو رہے ہوں گے۔ مایوس ہو کر ریسیور کرڈیل پر ڈال دیا۔



فیصل آباد وہ ایک دن ہی ٹھہرے کہ شہر یار کے بھائی اور بھابھی کو واپس سعودیہ جانا تھا۔ شہر یار نے ابا سے وعدہ کیا۔ ہم جلدی ہی دوبارہ آئیں گے اور پھر بہت سے دن نہ کیں گے۔
 ”میں اتنے ڈھیر سارے کپڑے لے کر آئی تھی۔ آپ نے پہلے مجھے کیوں نہیں بتایا کہ ہمیں ایک ہی روز ٹھہر کر واپس آ جانا ہے۔“

”تم نے اس بارے میں مجھ سے پوچھا ہی کب تھا۔“

”مگر بتانا تو آپ کا فرض تھا ویسے بھی یہ پروگرام آپ نے اور آپ کی امی نے بنایا تھا، مجھے تو بس یہی کہا گیا تیار ہو جاؤ اور میں تیار ہو گئی۔ اتنے شوق سے میں یہ سارے کپڑے لے کر آئی تھی۔“

”یہ سب وہاں بھی تو پہنا جاسکتا ہے۔“ اب کہ شہر یار خاصا سنجیدہ ہو رہا تھا۔

”وہاں پہن کر کسے دکھاؤں گی۔ یہاں تو میری اتنی ساری سہیلیاں ہیں۔ باجی بھی ابھی یہیں موجود ہیں بھابھی اور امی ہیں۔“

شہر یار نے گہری سنجیدہ نظروں سے اسے دیکھا اور کچھ کہتے کہتے خاموش ہو گیا۔ پھر باقی کا جو ایک گھنٹہ وہ یہاں بٹھہرے، خاموش ہی رہا اور راستے میں بھی اس نے کوئی بات نہیں کی۔ شفق بہت تھکی ہوئی تھی۔ اس کی خاموشی کو محسوس نہیں کیا کچھ ہی دیر بعد سیٹ کی بیک سے سر نکا کر سونگئی۔ آنکھ جب ہی کھلی جب وہ گھر کے پورچ میں گاڑی لانے کے بعد اس کا شانہ ہلار ہاتھا۔

”اوفوہ! اتنی جلدی لا ہو آ بھی گیا۔“

”جی اب باقی کی نیند بستر پر پوری کر لیجیے گا۔“

وہ دروازہ کھولے منتظر تھا اسے اترا ناپڑا، اسی طرح نیند میں جھومتی جھامتی اپنے کمرے تک آئی اور شہر یار کی آمد سے پہلے ہی بستر پر گر کر پھر سونے کی تیاری کرنے لگی۔ وہ بیک لے کر اندر آیا اسے بیڈ پر دراز پا کر بٹھکا۔

”دشفق! امی اپنے کمرے میں ہماری منتظر ہیں۔ انہیں سلام تو کر لو۔“

”اوہ!“ اسے جھٹکا لگا۔

”ہائے وہ کنوارے کا زمانہ۔ اپنی مرضی کے دن اور راتیں۔۔۔“ بڑے بڑے موڈ کے ساتھ وہ اٹھ بیٹھی۔

امی واقعی منتظر تھیں اور ظاہر، سلام کر کے فوراً تو اپنے کمرے کو روانہ نہیں ہوا جاسکتا تھا، انہیں وہاں کچھ دیر بیٹھنا بھی تھا۔



صبح ناشتے کے بعد اس نے ایک بار پھر انجی سے رابطہ کیا تھا اور اس کا یہ کہنا میں اس وقت فیصل آباد میں ہوں، اس کے لیے کسی جھٹکے سے تم نہیں تھا۔

”کب گئیں تم فیصل آباد؟“

”میں تو رات ہی وہاں سے آ رہی ہوں اور آج صبح پانچ بجے پہنچی ہوں۔“

”مگر کیوں، انجی! میں نے ولیمہ کے روز بھی تمہارا اتنا انتظار کیا پھر بعد میں بھی تمہیں فون کرتی رہی۔ تمہارا کوئی جواب مجھے موصول نہیں ہوا۔ آخر بات کیا ہے؟“

”کیا بتاؤں شفق! بہت پریشان ہوں، ڈاکٹر نے سیزیرین کا کہا ہے۔ امی کو پتا چلا تو فیصل آباد لے آئیں کہ لاہور میں پھر میری دیکھ بھال کون کرتا۔ بس دعا کرتا میرے لیے۔“

”اللہ تمہیں صحت دے انجی! میرے حصے کی خوشیاں بھی تمہیں مل جائیں۔“

اس نے پورے خلوص سے کہا۔ بظاہر اخبار دیکھتے شہر یار نے اس دعا پر سر اٹھا کر اسے دیکھا، پھر سر جھٹک کر دوبارہ اخبار دیکھنے لگا۔

”تم ادھر لاہور ہی میں رہتیں میں جو آگئی ہوں۔ میں تمہاری خدمت کرتی۔“

”ارے نہیں شہر یار بھلا کیوں منع کرتے وہ ایسے تنگ دل نہیں ہیں۔“

”بالکل میں ان دو تین روز میں ہی ان کو جان گئی ہوں۔“ شہر یار کو ہنسی آگئی جسے چھپانے کو اخبار

چہرے کے آگے کر لیا۔

انجی پتا نہیں کیا کیا بتاتی رہی فکر مندی سے اس کے چہرے کے زاویے بنتے اور بگڑتے رہے۔
 ”بس کرو اب، ورنہ تمہارا چہرہ بالکل ہی بگڑ جائے گا۔“ اس نے احساس دلایا تو وہ گھور کر رہ گئی۔
 ”انجی فیصل آباد چلی گئی ہے۔“ رابطہ منقطع کر کے اس نے اپنی جانب سے بڑی اہم اطلاع دی تھی۔

”تو کوئی بات نہیں۔ فیصل آباد کوئی یورپ میں تھوڑا ہی ہے۔ جب تمہارا جی چاہے گا جا کر مل لینا۔“
 ”پتا نہیں کیا لکھا ہے ہماری قسمت میں۔ میں فیصل آباد تھی تو وہ لاہور۔ میں لاہور آئی ہوں تو وہ اُدھر۔۔۔“

”اب اگر آپ مناسب سمجھیں تو کہیں آؤ ٹنگ کا پروگرام بنایا جائے۔“
 ”پلیز اس وقت جی نہیں چاہ رہا۔“ مگر جب یہی بات شہریار کی والدہ نے بھی ان دونوں سے کہی تو اسے تیار ہونا پڑا۔



ہنی مون پیریڈ پھر شہریار کی والدہ کی سعودیہ روانگی جب وہ انجی سے ملی تب اس کی شادی کو پورے دو ماہ ہو رہے تھے اور انجی کا دوسرا بچہ بھی دو ہی ماہ کا ہو رہا تھا۔ شفق نے اس ننھی گڑیا کے لیے خوب شاپنگ کی تھی۔
 انجی کے ہاں جانے کے لیے وہ دل سے تیار ہو رہی تھی اور خوشی اس کے ہر انداز سے چھلک رہی تھی۔

”بہت بچپنا ہے تم میں۔“ یہ بات اکثر شہریار کہتا تھا اور آج بھی کہہ رہا تھا۔
 ”اس میں بچپنے والی کیا بات ہے؟“ اس نے شانے اچکائے۔
 ”تو اور کیا بات ہے بھئی۔ کبھی تم میرے لیے تو اس طرح تیار نہیں ہوئیں۔“
 ”آپ کا اور میرا ساتھ دو ماہ کا ہے، جبکہ انجی کی اور میری دوستی بہت پرانی ہے۔“
 ”یعنی جب میرا اور تمہارا ساتھ بھی اتنا ہی پرانا ہو جائے گا تب تم میرے لیے بھی یونہی تیار ہو کر دو گی۔“

”یہ تو اس وقت کے تعلقات پر منحصر ہو گا۔“ وہ ہنسی۔
 ”ویسے تب کتنا عجیب سا لگے گا نا جوان بچوں کی اماں اور ایسی تیاری۔“ اس نے قہقہہ لگایا۔ وہ جھینپ کر رہ گئی۔ سر جھٹک کر گھرے پہننے لگی۔

”ویسے یار! مجھے میک اپ میں لت پت، شوخ شوخ رنگوں میں لپٹی خواتین کچھ زیادہ اچھی نہیں لگتیں اور تمہیں تو ان چیزوں کی حاجت بھی نہیں۔ سادہ ہی بہت پیاری لگتی ہو۔“
 ”مگر مجھے میک اپ کرنا کھلے کھلے شوخ رنگ پہننا بہت بہت اچھا لگتا ہے۔“
 ”اوہ خدا یا! شفق کم از کم گولڈ کا یہ اتنا بھاری سیٹ پہن کر تو مت جاؤ۔“

”تو کیا میں نے یہ لاکر میں رکھنے کے لیے بنوائے ہیں۔ یہ پہننے کے لیے ہی ہوتے ہیں

جناب!“

وہ بس گہری سانس لے کر رہ گیا کہ جانتا تھا یہ وہ معاملات ہیں جن میں شفق اس کی بالکل نہیں چلنے دے گی۔

انجی کی رہائش ان کے گھر سے دور نہیں تھی، ایڈریس بھی مشکل نہیں تھا۔ جب وہ دونوں اس کے ہاں پہنچے۔ وہ چھوٹی بچی کو سلانے کے بعد اب بڑے والے بیٹے کو تیار کر کے فارغ ہوئی تھی۔ اسمارٹ، سانوئی سلونی، بڑی بڑی کالی آنکھوں والی انجی جس کے سیاہ چمک دار بال بے حد لمبے تھے۔ وہ یقیناً کچھ دیر پہلے نہائی تھی۔ بالوں کو ڈھیلی سی چوٹی کی صورت دے کر کمر پر گرایا گیا تھا۔ ہونٹوں پر لپ اسٹک شاید آنکھوں میں کاجل ڈالا تھا یا اس کی آنکھیں ویسے ہی اتنی کالی تھیں، اس نے اپیل گرین سوٹ پہن رکھا تھا جس پر ہم رنگ موتیوں اور دھاگے کا انتہائی نفیس کام تھا۔ گلے میں ہلکا سا گولڈ کلاکٹ، کانوں میں خوب صورت ڈیزائن کے چھوٹے چھوٹے ٹاپس، بائیں ہاتھ کی تیسری انگلی میں ایک انگوٹھی اور بازو میں نازک سی چار چوڑیاں۔

وہ تو انجی انجی کی گردان سے اس سے ملے بغیر ہی اکتا گیا تھا مگر اسے دیکھ کر خوش گوار حیرت کا احساس ہوا وہ بالکل یہ توقع نہیں رکھتا تھا۔ شفق جیسی کچھ کچھ بے وقوف اور جذباتی سی لڑکی کی دوست اس سے بالکل ہی مختلف اور اتنی بروقتار شخصیت کی مالک ہوگی۔ شفق جاتے ہی خوشی سے چیخ کر اس کے گلے لگ گئی تھی۔ اس نے مسکرا کر شفق کے گال پر بوسہ دیا اور شادی کی مبارک باد دی تھی۔
”ہائے انجی! تم کتنی کمزور ہو رہی ہو سچی مجھے لگتا ہے کسی نے بھی تمہاری ٹھیک طرح سے کیمر نہیں کی۔ تم خواخواہ ہی ادھر چلی گئیں یہاں میں جو سچی تمہاری دن رات خدمت کرتی۔“
شفق بولتی رہی اس کے بیٹے کو گود میں بٹھا کر بار بار اس کا منہ چومتی رہی جبکہ انجی شاید شہر یار کی وجہ سے جھجک رہی تھی۔

”تمہارے وہ سڑیل میاں دکھائی نہیں دے رہے۔“

شفق نے آگے کو جھک کر کچھ دھیمے لہجے میں پوچھا۔

شہر یار کو اس کا یوں کہنا اچھا نہیں لگا مگر بنی الحال وہ ٹوکتا نہیں چاہتا تھا۔
”بہنیں پتا ہے۔ بزنس مین ہیں اور بزنس مین کو اپنے بزنس کے آگے کچھ بھی عزیز نہیں ہوتا۔ شہر سے باہر گئے ہوئے ہیں۔“

”اوہ تم نے بتایا نہیں۔ میں تمہاری عزیز ترین سہیلی شادی کے بعد پہلی بار اپنے میاں کے ساتھ آ رہی ہوں۔“

”بتا تھا شفق! مگر میں ان پر دباؤ نہیں ڈال سکتی نا!“ اس نے رसान سے کہا۔

”واہ کیوں نہیں ڈال سکتیں اب تم میرے گھر آ رہی ہو اور یہ میرے صاحب آفس جانے کا موڈ

بنائے بیٹھے ہوں، میں تو قیامت اٹھا دوں سچی نہ جانے دوں کیوں شہر یار؟“

”واہ رائے بھی لی تو کس بات پر۔“ شہر یار نے انجی کی طرف دیکھا اس نے بھی نگاہ اٹھائی۔

دونوں ہی مسکرا دیے یقیناً شفق کے بچپن پر یا اس کی سادگی پر۔

”اپنی گڑبا تو دکھاؤ۔ میں تو اس کے لیے اتنی ساری شاپنگ کر کے آئی ہوں سچی جب پتا چلا کہ تمہارے ہاں بیٹی ہوئی ہے انجی! تو میں بتا نہیں سکتی مجھے کتنی خوشی ہوئی، یہ بتاؤ بچی ہے کس پرتم جیسی ہے یا تمہارے سڑے ہوئے میاں جیسی۔“

انجی نے پھر شہریار کی جانب دیکھا اور اسے متوجہ پا کر شرمندہ ہو گئی۔
”آؤ تمہیں اس کے پاس لے چلتی ہوں۔ سو رہی ہے نا انجی۔“ اس نے دھیرے سے کہا اور شفق کا ہاتھ پکڑ لیا۔

”ٹھہرنا یہ سب تو اٹھالوں، آخر بے بی کے لیے ہی لائی ہوں۔“ ہاتھ چھڑا کر وہ پیکیٹس سمیٹنے لگی۔
ڈرائنگ روم سے دونوں بیڈ روم میں آگئیں۔ لگتا تھا آج انجی کی کام والی ماسی نہیں آئی تھی۔
ڈرائنگ روم تو صاف تھا مگر کمرے کی حالت ابتر ہو رہی تھی۔

خیر اس نے توجہ نہیں دی جا کر بچی کے کاٹ پر جھک گئی۔ ”آرام سے اسے جگانا دینا۔ جاگتی ہے تو بہت شور مچاتی ہے اور مجھے یہ بتاؤ کیسا ہے تمہارا میاں؟ دیکھنے میں تو بہت اچھا لگ رہا ہے تم نے بتایا تھا اسے سنجیدہ مزاج، ذمے دار خاموش طبع لڑکیاں اچھی لگتی ہیں حالانکہ اس کے اپنے مزاج میں تو مجھے اظہر والی سنجیدگی محسوس نہیں ہوتی۔“

”شکر ہے خدا کا اظہر بھائی سے بالکل مختلف مزاج ہے۔ اب میں تمہیں دیکھ رہی ہوں۔ کتنی شوخ، کیسی زندہ دل ہوا کرتی تھی اور اب کیسی سنجیدہ سی دکھائی دے رہی ہو، نہ وہ زیور نہ لباس کا کلر نہ میک اپ، اب مجھے دیکھو شہریار کو یہ سب پسند نہیں مگر مجھے منع بھی نہیں کرتے۔ دیکھ لو کتنی تیاری سے آئی ہوں۔“ اس نے اپنے شاکنگ پنک کمرے کے سوٹ پر ہاتھ پھیرتے ہوئے ہنس کر کہا۔

”تمہارا یہ سوٹ مجھے بہت اچھا لگا بنوایا ہے یا خریدا ہے؟“
”ہا جی اسلام آباد سے لائی تھیں۔ تمہیں پسند آیا۔ تم لے لو۔“
”ہاں میرے سسرال میں ایک شادی ہے، اظہر کو تو تم جانتی ہو۔ کنبوس کبھی چوس جتنی قیمت کا یہ سوٹ لگ رہا ہے خریدا تو دور کی بات وہ تو قیمت سن کر ہی بے ہوش ہو جائیں گے پھر یہ کمر بھی انہیں پسند نہیں آئے گا بس میں تم سے لے کر پہن لوں گی پھر واپس کر دوں گی۔“

”میرے جہیز اور بری میں ایک سے بڑھ کر ایک جوڑے ہیں تم میری طرف آؤ گی تو سب دکھاؤں گی بس پھر جو بھی پسند آئے لے لیتا۔“

”چلو یہ ٹھیک رہے گا اور یہ بتاؤ میاں کو زیادہ سرتو نہیں چڑھا لیا میری طرح۔“
”ارے انجی! شہریار تو خود ہی اتنی سویت نیچر کے مالک ہیں کبھی رعب ڈال کر بات کرتے ہی نہیں اور میری ہر بات ماننا تو جیسے اپنا فرض سمجھتے ہیں۔“

”زیادہ خوش ہونے کی بات نہیں بے وقوف شادی کے شروع دنوں میں اتنی فیصد مرد ایسے ہی ہوا کرتے ہیں مگر سال گزرتا نہیں اپنا اصلی روپ دکھانا شروع کر دیتے ہیں۔“

”میرا نہیں خیال شہریار ایسے ہو سکتے ہیں۔“
ان میں باتیں ہو رہی تھیں کہ انجی کے کام والی ماسی آگئی۔

”رکھی! تم صفائی رہنے دو ایسے بھی فرش تو صاف ہی ہے۔ بس آج کچن کا کام سمیٹ دو۔“
 ”ٹھیک ہے بی بی! جیسے آپ کی مرضی۔“ اسے بھلا کیا اعتراض ہو سکتا تھا ویسے بھی کچن کا کام کرنے کی صورت میں اسے بھی کچھ حصہ ملنے کی امید تھی۔

”میں نے بازار سے حلیم، چکن کڑاہی اور بریانی منگوالی ہے۔ کھیر بھی لاکر فریج میں رکھ دی ہے۔ تم سلاد اور رائے بناؤ۔ اس کے بعد بنی کو بھی دیکھ لینا۔ بہت تنگ کرتا ہے۔ ضد پر آتا ہے تو بھلانا مشکل ہو جاتا ہے اسے یہاں قریبی دوکان سے چائیس اور ٹافیاں دلوادو۔ آرام سے بیٹھ جائے گا۔ میں اپنے مہمانوں کو امینڈ کر لوں۔“ انجی نے بیڈ روم کی بکھری چیزوں پر کوئی توجہ نہیں دی۔ آئینے میں اپنا جائزہ لیا۔ لپ اسٹک دوبارہ لگائی پھر مڑ کر رکھی سے بولی۔

”پہلے کوئلہ ڈرنگ اور پھر چائے تو ڈرائنگ روم میں رکھ جاؤ۔ لو باتوں میں مجھے خیال ہی نہیں رہا۔ ہائے شفو! کیا سوچتا ہو گا تمہارا میاں!“

وہ جلدی سے رکھی کو ایک بار پھر ہدایت کر کے ڈرائنگ روم کی جانب بڑھی اندر کا منظر کچھ زیادہ خوش گوار نہیں تھا۔ ان لوگوں کا لایا فروٹ کمرے میں بکھرا ہوا تھا اور اس کا بیٹا موسیٰ اور سیب ہوا میں اچھال کر کھیل رہا تھا۔

”اوہ بنی!“ اس کی آواز بہت اونچی ہونے لگی تھی پھر شہر یار کا بروقت خیال آنے پر دہالی۔
 ”میں نے تو آپ کے صاحب زادے کو بہت منع کیا ہے مگر یہ مانتا ہی نہیں۔“ شہر یار اس کی سرگرمیوں کو یقیناً انجوائے نہیں کر رہا تھا۔

اتنی دیر میں سیب ایک شوپیس پر لگا اور وہ گر کر کرچیوں میں تبدیل ہو گیا۔ انجی نے بند ہونٹوں سے بچے کو بہت کچھ کہا پھر اس کا ہاتھ پکڑ کر باہر دھکیلنے لگی۔ بچے نے پوری آواز سے رونا اور چلانا شروع کر دیا۔ وہ بری طرح ہاتھ پاؤں مار کر چلا رہا تھا اور انجی کے قابو سے باہر ہو رہا تھا خیر اس نے بھی ہمت نہیں ہاری۔ اسے باہر لے جانے میں کامیاب ہو گئی۔

کھانا کچھ زیادہ بے لطف نہیں تھا مگر انجی کی باتیں اور اس کی توجہ اس کی کوپورا کر رہی تھیں۔ وہ کتنی محبت سے ایک ایک ڈش پیش کر رہی تھی اور پھر اس کی باتیں۔۔۔ شہر یار بار بار چونک جاتا تھا۔ آج کے دور میں شوہر کے رنگ میں رنگ جانے والی، اس کی آنکھ کے اشارے سے مزاج کا اندازہ لگانے والی عورتیں کہاں تھیں۔

”تمہاری دوست سے مل کر مجھے بہت حیرت ہوئی ہے۔“ واپسی پر وہ کہہ کر شفق کو حیران کر رہا تھا۔
 ”کیوں؟ حیرت کیوں ہوئی ہے؟ اتنی اچھی تو ہے بے چاری چھوٹے بچوں کی وجہ سے زیادہ اہتمام نہیں کر سکی مگر وہ مجھ سے بہت محبت کرتی ہے۔ آج بے چاری کی کام والی بھی اتنی دیر سے آئی۔ پتا نہیں اس نے یہ سب کس طرح کیا ہوگا۔“

”اوہو! میرا یہ مطلب تھوڑی تھا۔ میں تو یہ کہہ رہا تھا کہ وہ طبیعت میں، عادات میں تم سے بالکل مختلف ہے، بہت ذمہ دار اور سمجھ دار محسوس ہوتی ہے مجھے۔“
 ”ہائے جی! مجھے تو پہلے ہی پتا تھا۔ انجی سے مل کر آپ بھی اس کے گرویدہ ہو جائیں گے۔“

”بچے نے بے چاری کو اچھا خاصا شرمندہ کر دیا، میں تو کب سے اسے منع کر رہا تھا مگر وہ سن ہی نہیں رہا تھا۔“

”چھوڑیں، بچے تو ایسے ہی ہوتے ہیں۔ انجی بتا رہی تھی باپ کا بہت لاڈلا ہے۔ بہت سر چڑھا رکھا ہے۔ خود اسے کسی بات پر ٹوکتے ہیں نہ انجی کو زیادہ روک ٹوک کرنے دیتے ہیں۔“

”یہ رویہ تو بہت غلط ہے۔“ وہ دونوں انجی کی باتیں کرتے ہی گھرتک آئے اور گھر آ کر بھی کئی روز تک ان کے درمیان انجی کا ذکر رہا۔

”تم بھی انجی کی طرح لائٹ کھر پہنا کر واور جیولری بھی ویسی ہی خرید لو۔“ ایک روز شہر یار نے کہا تو اسے انجی کی بات یاد آگئی۔ شوہر کی ہر بات مان کر اسے سر پر نہ چڑھا لینا۔ جب یہ بات یاد آئی تو اس نے جھٹ نفی میں سر ہلا دیا اور بولی۔

”ہر کسی کی اپنی پسند ہوتی ہے اور پھر یہ لائٹ سے کھر یہ سادہ سا روپ، یہ انجی کی اپنی پسند تھوڑی ہے۔ یہ تو اس کے میاں کی ضد ہے۔“

”ضد تو تم کھد رہی ہونا انجی نے تو اپنی ازدواجی زندگی کے سکھ کی خاطر اسے خوشی سے اپنا لیا ہے۔“

”ہونہ خوشی! اپنا دل مار کر بھی کبھی کسی کو خوشی ملی ہے۔“ اس نے لپ اسٹک ڈرائنگ ٹیبل پر پڑی۔

شہر یار خاموش ہو گیا۔



انہوں نے انجی کو اپنے ہاں انوائٹ کیا۔ ”کھانا ہم کسی اچھے ریستورنٹ میں جا کر کھائیں گے۔“

شہر یار نے رائے دی۔

”لو یہ کیا بات ہوئی گھر بلائیں پھر یہاں سے کھانا کھلانے کسی دوسری جگہ لے جائیں۔ میں خود سب کچھ گھر میں بناؤں گی۔“

”چلو ٹھیک ہے پھر مجھے لسٹ بنا کر دو۔ ابھی جا کر سب لے آتا ہوں۔“

”آپ اکیلے کیوں میں بھی آپ کے ساتھ چلتی ہوں۔“

”تم جا کر کیا کرو گی اتنے سیر سائٹوں کے بعد بھی تمہارا جی نہیں بھرا۔“

”نہیں مجھے اچھا لگتا ہے بس میں کسی اچھے سے اسٹور سے خود یہ سب خریدوں گی۔“

”اچھا بابا! چلی چلو لیکن اب کوئی کام والا سوٹ پہن کر شوخ نی لپ اسٹک مت لگا لینا۔“

”تو ہے۔ آپ کو بھی ناہر بات پر اعتراض کی عادت ہوئی جارہی ہے۔ اب میری نئی نئی شادی

ہے کپڑے تو میرے پاس ایسے ہی ہوں گے نا، کچھ ہلکے کام والے کچھ بھاری کام والے۔“

”پھر تم نئے لے لو۔“

”ٹھیک ہے۔ میں کبھی روز انجی کے ساتھ جا کر شاپنگ کر لوں گی۔“ اس بات پر شہر یار نے

اطمینان سے سر ہلایا کہ یقیناً انجی اس کی بہت بہتر راہنمائی کر سکتی تھی۔

تین گھنٹے میں سامان خرید کر باہر سے کھانا کھا کر وہ دونوں گھر آئے تو شہر یار سونے کے لیے اپنے کمرے میں چلا گیا جبکہ وہ سیل لے کر لاؤنج میں بیٹھ گئی اور انجی سے باتیں کرنے لگی۔ اپنے اور شہر یار

کے درمیان کپڑوں پر ہونے والی باتیں بھی بتائیں اور یہ بھی کہ اب وہ انجی کے ساتھ بازار جا کر کچھ سادہ سے کپڑے خریدنے کا ارادہ رکھتی ہے۔

”تم نے خواجوا گھر پر سب اریخ کر لیا کہیں باہر ہی کھانا کھا لیتے اب تم تو پکانے میں ہی لگی رہو گی۔“

”تم بھی میرے پاس کچن میں ہی آ جانا اور یہ دونوں میاں صاحبان اور بچے لاؤنچ میں بیٹھیں گے۔“

”ہاں مگر تم پہلے مجھ سے پوچھ تو لیتیں۔“

”اچھا چلو اب تو میں سب کچھ لے آئی ہوں۔“

”کیا کیا لائی ہو؟“ انجی نے پوچھا۔

”فش، چکن، بیف، نوڈلز، رائس۔“ وہ ایک ایک کر کے سب گنوانے لگی۔

”اتنا کچھ تم کیسے پکاؤ گی؟“

”ارے انجی! میری جان! تم میری فکر نہ کرو۔ تم تو چار سال پہلے پیاہ کر چلی گئی تھیں۔ تمہیں نہیں پتا اس عرصے میں، میں تو کھانا بنانے میں ماہر ہو چکی ہوں۔ میرے لیے کچھ بھی مشکل نہیں۔ تم کھاؤ گی تو داد دو گی۔ ہاں بس ایک بات کا دکھ ہے۔ شہریار کو ہوٹلنگ کا بہت شوق ہے۔ وہ گھر کے کھانے کچھ خاص رغبت سے نہیں کھاتے حالانکہ میرے پکائے کھانوں کی ہر کوئی تعریف کرتا ہے۔“

”اس روز میرے گھر کا کھانا تو انہیں اچھا لگا تھا نا؟“ انجی کو وہ سب بتا تو چکی تھی پھر بھی وہ دوبارہ پوچھ رہی تھی۔

”ہاں ہاں تیز مرج سالے انہیں پسند ہیں۔“

اور انجی نے سوچا اسے کہتے ہیں قسمت۔ مجھے گھومنے پھرنے کا باہر کھانا کھانے کا کتنا شوق ہے مگر میرے میاں کے نزدیک گھر کی پرسکون لائف چھوڑ کر باہر کے ہنگاموں میں پناہ لینا وقت اور پیسے دونوں کا ضیاع ہیں۔

”شادی کے شروع دنوں میں کبھی کھانا باہر کھایا تھا اب تو ترس ہی گئی ہوں۔ اب موقع مل رہا تھا تو اس شوق کی بچی نے مجھ سے پوچھے بغیر فیصلہ کر کے ضائع کر دیا۔ آج ایک چکر پارکر کا لگا لیتا چاہیے۔ اسکن کچھ ریف ہو رہی ہے۔ سمجھتے جوتے بھی لینے چاہیے ساتھ میچنگ بیک اور نیل پاش کا لائٹ گر خوب صورت سا کھرا اور جاتے ہوئے پھولوں کا خوب صورت سا بکے لے جاؤں گی۔ باقاعدہ گفٹ لے جانے کی کیا ضرورت ہے۔ یوں بھی ان کی شادی کو ابھی عرصہ ہی کتنا ہوا ہے۔ سب کچھ تو ہو گا ان کے پاس۔“

ابھی وہ یہ سب سوچ ہی رہی تھی کہ ڈور بیل بجنے لگی۔

”اوہو! کون آ گیا؟“ دروازہ کھولا تو برابر میں رہنے والے احسان صاحب کھڑے تھے۔

”السلام علیکم بھائی!“ چہرے پر مسکراہٹ، انداز میں بے تکلفی تھی۔

”ارے احسان بھائی! کیسے ہیں آپ؟“ بڑے دنوں کے بعد شکل دکھائی۔

”آئیے نا! باہر ہی کیوں کھڑے ہیں۔ پلیز اندر آ جائیں۔“

”وہ بھابھی! آپ کو تو پتا ہے میری بیوی کا۔“ وہ کھسیا کر بننے اور انجی کے چہرے پر ایک دم سے ہمدردی کا تاثر لودینے لگا۔

”میں دراصل یہ پوچھنے آیا تھا۔ دوا نڈے ہوں گے۔ وہ آج بیگم نے جو کچھ بنایا ہے ماحلق سے اترنا مشکل ہو رہا ہے۔“

”اوہ! انجی نے انفسوس میں ہونٹ سیٹھڑے پھر بولی۔

”خوش نصیب ہیں روحانہ بھابھی کہ شوہر کو پسند کا کھانا نہ ملا تو پڑوس سے انڈا لینے چلے آئے۔ سچی اگر میرے مپاں جیسے ہوں نا۔“ سر جھٹکا ایک بار پھر انفسوس میں اوہ کیا اور بات ادھوری چھوڑ کچن میں چلی گئی واپس آئی تو نڈے ہاتھ میں تھے اور وہ کہہ رہی تھی۔

”آئیے نا احسان بھائی! میں آپ کو کھانا بنا دیتی ہوں“

”جی تو جانتا ہے بھابھی مگر میری بیگم!“ عجیب بے چارگی کا احساس دلانا لہجہ کسی ناپسندیدہ ہستی کا ذکر اور مظلومیت کی انتہا۔

”چلے ادھار رہا۔ ویسے مجھے بہت ترس آرہا ہے آپ پر، آپ اس وقت بھی آئیٹ لیں گے۔ اتفاق سے آج میں نے سالن نہیں بنایا ورنہ آپ کو ضرور دیتی۔“

احسان مشکور سا چلا گیا یہ سوچتا ہوا کس قدر خوش نصیب ہے اس عورت کا شوہر۔ یہ خیال نہیں آیا پوچھ ہی لے۔ شوہر گھر آنے والا ہوگا۔ ابھی تک سالن نہیں بنایا اسے کیا خالی روٹی پیش کرے گی۔



شفق نے انجی کے لیے بھرپور تیاری کی تھی۔ وہ دودن پہلے سے ہی کچن میں مصروف ہو گئی تھی اور شہر یا ر بھی پوری دلچسپی لے رہا تھا اور اس شام اسکا کی بیلیو ساڑھی جس پر سلور ستاروں کا لہکا سا کام تھا، سلور جیولری پہنے وہ تین سالہ بچے کے ساتھ شوہر کے بغیر ہی چلی آئی تو دونوں حیران ہوئے بغیر نہ رہ سکے۔

”اظہر بھائی نہیں آئے؟“ شفق نے پوچھ ڈالا۔ جواب میں بھیک سی مسکراہٹ اس کے لبوں پر دوڑ گئی۔

”ہر شخص شہر یا ر نہیں ہوا کرتا۔ میری جان! کہ تم نے کہیں چلنے کو کہا اور تیار ہو گیا۔ قدر کرنا سیکھو اس کی۔“

”اوہ، آج تو انہیں آنا چاہیے تھا۔ تم اصرار کرتیں۔“ شفق نے اس کی بات نہ سمجھتے ہوئے کہا۔

”تم کچھ سمجھنے کی کوشش کرو۔ ہر بات میں ضد کیوں شروع کر دیتی ہو۔ ہماری دوست آگئیں۔ کیا یہ کافی نہیں ہے۔“ شہر یا ر نے شفق سے زیادہ انجی کو سلی دی تھی جو یوں اکیلے چلے آنے پر رنجیدہ تھی

(غالباً)

”مما! آپ تو کہتی تھیں۔ چاکلیٹ لے کر دوں گی۔“ اس کے بیٹے کا موڈ بگڑنے لگا۔

”آئیے اندر چلیے۔“ شہر یا ر کو خیال آیا۔ وہ ابھی تک گیٹ پر ہی کھڑے تھے۔ کتنی بری بات ہے مہمان کو اندر بٹھانے کے بجائے یہیں کھڑے کھڑے سوال و جواب شروع کر دیے جائیں۔ یہ شفق بھی نا پس پوری احمق ہے۔

”مما! چاکلیٹ!“ اس کا بیٹا اب پیر بیٹھنے لگا۔

”آؤ نا! آئی دلاتی ہیں تمہیں چاکلیٹ۔“ شفق نے بڑھ کر اس عام سی صورت والے سرنیل

مزاج بچے کو گود میں بھر لیا اور لگا تار کئی بوتے بھی دے ڈالے۔

”بڑی والی چاہیے۔“ اگلی فرمائش ہوئی۔

”وہ بھی ملے گی۔ پتا ہے مجھے بھی چاکلیٹ کا بڑا شوق ہے اور یہ تمہارے انکل بالکل نہیں کھاتے۔

میں بھی تمہاری طرح ضد کر کے لیتی ہوں۔“ وہ بچے کو گود میں اٹھا کر چٹن کی جانب بڑھتے ہوئے بتا رہی تھی۔

”پتا نہیں کب سدھرے گی یہ شفو!“ اس کی باتوں پر شرمندہ انجی ہو رہی تھی۔

”آئے۔“ شہر یار اسے لے کر ڈرائنگ روم کی جانب بڑھا اور بولا۔ ”آپ جیسی دوست کی محبت

اسے نہیں بدل سکی تو اب کیا بدلے گی۔ پتا ہے کبھی کبھی تو میں اس کی بچکانہ فرمائشوں پر حیران ہو جاتا ہوں۔“

”دراصل گھر میں چھوٹی ہے نا اور سب ہی خوب لاڈ پیار بھی کرتے تھے اور جہاں تک میرا تعلق

ہے تو جناب ہم تو زمانے کی ٹھوکر دوں میں پل کر جوان ہوئے ہیں اور آج تک اچھے دنوں کی امید پر ہی جی رہے ہیں۔“

”آپ اتنی مایوس کیوں ہیں انجی؟ ان شاء اللہ آپ بہت اچھا وقت بھی دیکھیں گی۔“

”میں مایوس نہیں ہوں شہر یار صاحب! اور اب اپنی دوست کو خوش دیکھ کر تو میں سب بھول ہی گئی

ہوں۔“

”انجی! بیٹی کو کیوں نہیں لائیں۔ کس کے پاس چھوڑ آئی ہو؟“ شفق اس کے بیٹے کو گود میں اٹھائے

چلی آئی تھی اور اس وقت بچے کے ہاتھ میں چاکلیٹ کا پیکٹ تھا۔

”وہ ہماری ایک رشتے کی خالہ آئی ہوئی ہیں۔ ان ہی کے پاس چھوڑ آئی ہوں۔ یہ ایک شیطان کیا

کم ہے، تو یہ شہر یار صاحب! کیا بتاؤں آپ کو، صبح سے شام ہو جاتی ہے۔ میرے کام ختم ہونے میں نہیں

آتے، بس میری عادت ہے ہر چیز کو ہر وقت درست جگہ پر دیکھنا جاتی ہوں جب تک گھر کا کونہ کونہ

چمکانہ لوں۔ کچن کی ہر شے ٹھکانے پر نہ رکھ لوں۔ مجھے چین ہی نہیں آتا۔“

اور شہر یار کو یاد آگیا آج صبح شفق نے اس کی تین شرمیلیں پریس کر کے اسٹینڈ پر ہی چھوڑ دی تھیں اور

اس کے ٹوکے پر کہا تھا۔

”اوہو آپ ہر بات کو سر پر کیوں سوار کر لیتے ہیں۔ دودھ ہوا کیل کرنے کے لیے رکھا تھا۔ پہلے یہ

کام کر لوں دودھ خراب ہو تو زیادہ نقصان ہوگا۔“ اور کچن میں چلی گئی تھی۔

”انجی تمہاری صحت بھی ٹھیک نہیں ہے۔ تم پہلے پوری طرح صحت یاب تو ہو جاؤ گھر کے کاموں کا

کیا ہے۔ یہ تو جلتے ہی رہتے ہیں۔ یوں خود کو ہلکان مت کیا کرو۔“ شفق نے ہمدردی سے کہا تھا۔

”تمہیں نہیں پتا جن لوگوں کے مزاج میں نفاست ہوا نہیں ہر چیز کو جگہ پر رکھے بغیر چین نہیں آتا۔

میرا تو اپنا مزاج یہی ہے، مگر یہ جو تم ہوتا۔“ اس نے شفق کی جانب انگلی سے اشارہ کیا وہ ہنس پڑی اور

”میں خود بھی کوئی پھو ہڑ عورت نہیں ہوں جناب! مگر آپ کو چونکہ بیٹھے بیٹھے حکم دینا ہوتا ہے۔ اس لیے حد کر دیتے ہیں۔“

”اب کل ہی کی لے لو۔ رات کو مجھے اخبار میں ایک ادارہ دیکھنا تھا اور وہ اخبار جو اسی روز کا تھا ڈھونڈنے سے بھی نہیں ملا۔“

”میں نے کہا تو تھا۔ وہ ملازمہ کا بیٹا ملازمت کی تلاش میں ہے کبھی کبھی وہ اس کے لیے اخبار لے جاتی ہے شاید وہی لے گئی ہوگی۔“

”شاید!“ انجی چونکی۔ ”یعنی شفو تمہیں یہ پتا ہی نہیں کہ تمہاری ملازمہ تمہارے گھر سے کیا کیا لے کر جا رہی ہے۔ تو یہ حد ہوتی ہے لا پرواہی کی، پتا ہے عورت اپنے شوہر کے گھر کی امین ہوتی ہے۔ ایک ایک چیز کی نگرانی۔ تم ملازمہ پر نظر رکھا کرو، ان لوگوں کو ذرا سی ڈھیل ملنے کی دیر ہے بس چلے تو پورے گھر کا صفایا کر کے چلتے بنتے ہیں۔“

”اللہ نہ کرے اور یوں بھی یہ تو بڑی ہی بھلی مانس، دکھوں کی ماری غریب سی عورت ہے۔“ انجی نے ہنس کر شہر یار کی جانب دیکھا اور بولی۔

”دیکھا وہی بات۔ یہ جتنی کمزور ہوتی ہیں اتنا ہی خود کو مظلوم بنا کر پیش کرتی ہیں اور میں تو ملازمہ رکھنے کے سرے سے خلاف ہوں یہ تو آج کل صحت اجازت نہیں دیتی اس لیے مجبوری ہے۔“

”ماما اور چا کلیٹ چاہیے۔“ اتنی دیر میں اس کا بیٹا ایک پیکٹ ختم کر چکا تھا۔

”بری بات بننا۔“ انجی نے پیار سے بیٹے کو سمجھایا مگر بچے پر اس پیار کا الٹا اثر ہوا نیچے لیٹ کر ناٹکیں چلانے اور چیخنے لگا۔

”اچھا اچھا میں ابھی اور لا دیتی ہوں۔“ شفق نے اٹھ کر اس کی پیشانی پر بوسہ دیا اور ایک بار پھر اسے لے کر باہر نکل گئی ساتھ میں انجی کو بھی آنے کو کہا۔

”کیا کچھ بنالیا ہے لاؤ میں کچھ میلپ کروں تم نے خواخواہ گھر پر یہ سب کرنے کا فیصلہ کر لیا۔ آرام سے کھا اچھے ریستورنٹ میں کھانا کھا لیتے۔“

”تمہارے لیے یہ سب کر کے مجھے بہت اچھا لگ رہا ہے انجی! دیکھو ذرا میں نے کیا کیا بنالیا ہے۔“

”شہر یار کو تم سے بہت شکایتیں ہیں؟“ راز داری سے پوچھا۔

”نہیں بالکل بھی نہیں۔ ان چھوٹی چھوٹی باتوں کو شکایتیں تو نہیں کہنا چاہیے بس انہیں سنجیدہ مزاج بیوی کی آرزو بھی حالانکہ خود یہ خاصے خوش مزاج ہیں مگر چاہتے تھے بیگم گھر بیگم کی ہو۔ اسے شاپنگ کا کریز نہ ہو۔ سب سے سنورے میں بھی اعتدال سے کام لے وغیرہ جبکہ مجھے ٹھونکا پھر نارات کو دیر تک جاگ کر باتیں کرنا، دن میں دو دو بار لباس تبدیل کرنا ساتھ میں میچنگ جیولری استعمال کرنا اچھا لگتا ہے کہ یہی تو دن ہیں میرے۔ میں جانتی ہوں میری زندگی کے یہ دن لوٹ کر تو نہیں آئیں گے۔“

”بالکل ٹھیک کر رہی ہو تم۔ یہ مرد تو ہر بات میں اپنی ہی چلانا چاہتے ہیں۔“ انجی نے اسے سمجھایا

پھر ڈشز چیک کرنے لگی۔

پھر شفق کے بہت منع کرنے کے باوجود نیبل انجی نے سیٹ کی۔ اس کے اصرار پر بولی۔
”تم بس میرا بیٹا سنبھال لو۔ میرے لیے یہی بہت ہے۔ سچی صبح سے جو بچوں کے ساتھ لگتی ہوں تو شام ہو جاتی ہے۔“

”چلو پھر ٹھیک ہے اسے میں دیکھ لیتی ہوں۔ شفق آنٹی کے ساتھ دوستی کرو گے نا!“ وہ بچے سے باتیں کرنے لگی۔

اسے اکیلے نیبل سیٹ کرتے دیکھ کر شہر یار نے ہیلپ کی کوشش کی مگر اس نے منع کر دیا۔
”مجھے اس کی عادت نہیں۔ اظہر بھی کسی ایسے کام کو کرتے جو نہیں ہیں اب آپ ہاتھ بٹائیں گے مجھے بڑا عجیب سا لگے گا۔“

اس نے نیبل سیٹ کر کے دونوں کو آواز دی۔ پھر دونوں کو کھانا بھی خود ہی پلیٹوں میں نکال کر دیا بلکہ شہر یار کو کھانے کے دوران بھی بار بار پوچھتی رہی۔ مختلف ڈشز اس کی جانب بڑھاتی رہی، جب اس نے پانی کے گلاس کی جانب ہاتھ بڑھایا تو جھٹ پانی انڈیل کر دیا۔

”یہ کباب تو اور لیں نا۔ اچھا چاول نہیں تو یہ روٹی لے لیں۔“ وہ کتنی توجہ دے رہی تھی۔ شفق نے کبھی ایسا نہیں کیا تھا اس وقت بھی وہ بچے کو کھانا کھلانے میں مصروف تھی۔ شہر یار کی طرف تو خیر اس طرح کا دھیان اس نے کبھی نہیں دیا تھا۔ آج تو اس کی اپنی پلیٹ بھی ٹھنڈی ہو رہی تھی۔

شفق اچھا کھانا بتاتی تھی مگر شہر یار کو آج کھانے پر جو بہت مزا آیا اس کی وجہ اس کا اچھا کھانا بنانا نہیں۔ انجی کا توجہ سے سب کچھ پیش کرنا تھا۔

”بہت خوش نصیب ہے انجی کامیاں!“

اور جب رات کے ساڑھے دس بجے وہ دونوں اپنی گاڑی پر انجی اور اس کے بچے کو ڈراپ کرنے گئے تھے اظہر صاحب گھر آ چکے تھے۔ بچی کو دودھ کا فیڈر بنا کر پلانے کے بعد اب وہ دروازہ پہلے بنائے گئے وال چاول فرنیج سے نکال کر گرم کرنے کے بعد کھانے بیٹھے تھے۔

”اظہر بھائی! ہم نے تو آپ دونوں کو انوائٹ کیا تھا پھر آپ کیوں نہیں آئے؟“ شفق پوچھ رہی تھی جبکہ شہر یار کو یہ سنا نواقد رے فربہ سنجیدہ سے چہرے والا مرد بالکل اچھا نہیں لگا تھا انجی کے ساتھ تو بالکل سوٹ نہیں کرتا۔

”بس کچھ کام تھا اس لیے آ نہیں سکا۔ میری طرف سے بہت بہت معذرت دیے بھی جہاں انجی چلی جائیں میری ضرورت باقی نہیں رہتی۔ اکیلی ہی کافی ہوتی ہیں۔“

بتائیں یہ تعریف تھی یا کیا تھا شفق نے تائید میں سر ہلایا جبکہ انجی گھر آتے ہی بہت سنجیدہ ہو گئی تھی اور لب بچھینے کھڑی تھی۔ اس نے ان دونوں کو اندر آنے کو بھی نہیں کہا۔ یہاں تک کہ شفق نے جانے کی اجازت چاہی۔ بچے کو انجی کی گود میں دیا کہ وہ گاڑی میں ہی سو گیا تھا اور اللہ حافظ کہہ کر گاڑی میں آ بیٹھی۔

”عجیب سا ہے انجی کا شوہر!“ شہر یار نے تبصرہ کیا۔

”ہے نا، میں تو خود ہی کہتی ہوں۔ وہ انجی کے قابل ہی نہیں۔ بس انجی کے گھر والوں نے ایک

بو بھن سر اسے سر سے اتار پھینکا کہ اوپر سے یہ پانچ بیس ہیں، بھائی لولی سے نہیں۔ جو رشتہ آیا ہاں لر دی۔ یہ نہیں دیکھا انجی کتنی اونچی سوچ رکھنے والی، کتنی خوب صورت اور منفرد سی لڑکی ہے اور یہ اظہر مجھے تو شادی کے روز بھی اچھا نہیں لگا تھا۔ انجی کی قسمت کی خرابی پر میں تو بہت روئی تھی مگر انجی میں بہت صبر ہے اپنے دکھ کی سے نہیں کہتی، ادھر میرے میکے میں تو سب ہی سمجھتے ہیں کہ انجی بہت خوش قسمت ہے۔“

بات ہوا انجی کی تو شفیق گھنٹوں بول سکتی تھی اور یہاں تو سننے والا بھی پوری طرح متوجہ اور اس سے متفق تھا۔



اگلے روز دن کے گیارہ بجے کے قریب جب شفیق چھوٹے موٹے سب کام بننا کروا ڈروپ سیٹ کرنے کے خیال سے اٹھی تھی کہ انجی کا فون آ گیا وہ کہہ رہی تھی ابھی ابھی سو کر اٹھی ہوں اور پہلا کام یہی کر رہی ہوں۔

”ارے اتنی لیٹ گیارہ بج رہے ہیں۔“

”ہاں بس وہ اصل میں بجے بھی لیٹ اٹھتے ہیں تو میں سوچتی ہوں یہ وقت ہے پھر تو سارا دن کر سیدی کرنے کا بھی موقع نہیں ملتا، تم بتاؤ میاں جی گھر پر ہیں یا چلے گئے۔“

”لو وہ تو صبح آٹھ بجے ہی نکل کھڑے ہوتے ہیں۔“

”اچھا یہ بتاؤ ناشتا تو تم ہی بنا کر دیتی ہوگی۔“

”ظاہر ہے انجی! میں تو صبح چھ بجے بستر چھوڑ دیتی ہوں۔“

”ہاں ہاں، یہ سب تو کرنا پڑتا ہے یہ بتاؤ کل میرے جانے کے بعد کیا باتیں ہوئیں۔ کچھ میرا ذکر بھی ہوا کہ نہیں۔“ اس کے انداز میں بلا کا تجسس تھا۔ اسی وقت ڈور بیل ہونے لگی۔ شفیق کا دھیان بٹ گیا بولی۔

”کچھ خاص نہیں ہم لوگ اصل میں تھکے ہوئے تھے تو جلدی سو گئے۔“

”شہر یار کو میری تمہاری دوستی پر اعتراض تو نہیں ہے؟“ انجی نے پھر بات نکالی۔

”وہ انجی باہر گیٹ پر کوئی ہے۔ میں پھر بات کروں گی۔“



کچھ دنوں کے بعد میکے جانے کا اتفاق ہوا۔ شہر یار کو تو ایک دن رہنا تھا اسے چھوڑ کر اگلی صبح واپس آ جانا تھا جبکہ اس کا اڑدہ تین چار روز ٹھہرنے کا تھا کہ قریبی عزیزوں میں شادی تھی۔ میکے آتے ہی وہ مہمان بن کر بیٹھنے کے بجائے بھابھی کے پاس پکین میں آگئی۔

”لایئے بھابھی! میں کچھ ہیلپ کروانی ہوں۔“

”ارے نہیں شفیق! کام کوئی اتنا زیادہ نہیں ہے ہاں تم یہ بتاؤ کیسی گزر رہی ہے؟ میرا خیال ہے

شہر یار تو بہت اچھے مزاج کا ہے۔ تمہارا بہت خیال بھی رکھتا ہوگا؟“

”بس بھابھی! سارے مردایک جیسے ہوتے ہیں۔ بیوی کی ہر بات میں مین میخ نکالنے والے۔“

اسے انجی کی بات یاد آئی اور اسی کے انداز میں دوہرا بھی دی۔

”ابھی تمہاری شادی کو عرصہ ہی کتنا ہوا ہے۔ ہر شخص کا اپنا مزاج ہوتا ہے ایک دوسرے کے مزاج کو سمجھنے اور اس میں ڈھلنے میں وقت تو لگتا ہے۔“

”بڑی مشکل سے منایا ہے انہیں کہ مجھے تین چار روز کے لیے فیصل آباد چھوڑ دیں۔“

”یہ تو اس کی محبت ہوئی نا تمہارے بغیر رہ نہیں سکتا۔“

”کہاں بھا بھی! مرد بڑے مطلبی ہوتے ہیں۔“ اسے انجی کے پڑھائے سبق یاد تھے۔

”گئی تھیں اپنی دوست انجی کی طرف؟“ بھا بھی نے اسے سمجھانے کا کام پھر کسی وقت پراٹھاتے ہوئے موضوع بدلا۔

”ارے لو ایک بار قریب ہی تو رہتی ہے ابھی کل بھی آئی تھی۔ اسے ایک شادی میں جانا تھا۔ میرے کچھ ڈریسز لے کر گئی ہے۔“

”تمہارے، مگر کیوں؟ اس کے پاس کمی ہے کیا اور تمہارے بالکل نئے والے تو لے نہیں گئی جو تم نے ابھی پہنے بھی نہیں ہوں۔“

”ہاں وہی تو مگر پھر کیا ہوا وہ میری دوست ہے۔“

”شہر یار کو پتا ہے؟“ ارم نے پوچھا۔

”لو اس میں انہیں بتانے والی کیا بات ہے اور اگر پتا چل بھی جاتا ہے تو وہ کیا برامانیں گے۔ وہ تو خود انجی سے اتنے متاثر ہیں۔“ چچا ارم کے ہاتھ سے چھوٹے چھوٹے بچا۔

”شہر یار کے ساتھ جاتی ہو اس کے گھر، جتنی دیر وہاں رہتی ہو وہ بھی ادھر ہی رہتا ہے یا تمہیں ڈراپ کر کے آ جاتا ہے؟“

”اب تو شہر یار کی بھی بہت دوستی ہو گئی ہے۔ اصل میں متاثر تو وہ پہلی ملاقات میں ہی ہو گئے تھے۔ اب تو جتنی باتیں مجھ سے ہوتی ہیں اتنی ہی ان سے ہوتی ہیں۔“

”اور اس کا میاں کیا۔ اس سے بھی شہر یار کی دوستی ہو گئی ہے؟“

”وہ گھر ہوتا ہی کہاں ہے۔ آپ کو نہیں پتا بھا بھی! انجی بہت دکھی عورت ہے اس کی گھریلو زندگی بہت ڈسٹر ب ہے، مجال ہے جو اس کا میاں گھر کو ذرا سا بھی وقت دے، پتا نہیں کہاں کہاں پھرتا رہتا ہے، اگر بڑا بزنس مین ہوتا تو گھر میں بھی خوش حالی دکھائی تو دیتی مگر وہاں پرانے سے برتن، اڑے رنگوں کی بیڈ شیٹس، بس ہر شے میلی میلی۔ یہ تو انجی کی ہمت ہے چپ چاپ لب سے گزارا کر رہی ہے۔ شہر یار تو کہتے ہیں آج کے دور میں انجی جیسی بیوی چراغ لے کر ڈھونڈنے سے بھی نہیں مل سکتی۔“

”انجی جیسی بیوی اور تمہارے بارے میں کیا کہتے ہیں شہر یار؟“ ارم بہت سنجیدہ دکھائی دے رہی تھی۔

”میرے بارے میں۔۔۔“ وہ زور سے ہنسی۔ ”کہتے ہیں بہت بچپنا ہے تم لا پرواہ بھی ہو اور بچوں کی طرح ضد بھی کرتی ہو۔“

”تعریف بھی تو کرتے ہوں گے۔“ ارم ہنسی وہ اس کا ساتھ نہیں دے سکی۔

”پتا ہے انہیں میرا کام والے کپڑے پہننا، برائے طہر کی لپ اسٹک استعمال کرنا بالکل پسند نہیں

اور آئی شیڈو سے تو جیسے انہیں الرجی ہے۔ کہتے ہیں انجی سے ہی سبق سیکھو، یقین نہیں آتا۔ تم لوگ اتنی پرانی دوست ہو تمہارے مزاج میں زمین آسمان کا فرق ہے۔“

”انجی تو ہمیشہ شوخ کلراستہال کرتی تھی بلکہ ضرورت سے زیادہ بھڑکیلے کپڑے پہنتی تھی۔“

”ہاں میں تو خود حیران ہوئی جب وہ ایک بدلے ہوئے روپ میں سامنے آئی۔“

”اس نے ملنے سے پہلے تم سے پوچھا تھا کہ شہر یار کو کیا اچھا لگتا ہے اور کیا پسند نہیں؟“

”اس نے کیا پوچھا تھا۔ میں نے خود ہی سب کچھ بتایا تھا۔ آپ کو پتا ہے انجی سے میں بھلا کچھ چھپا تھوڑی سکتی ہوں۔“

”دیکھو شوق! میں جانتی ہوں۔ تمہارے دل میں جو محبت انجی کے لیے ہے، وہ میرے لیے نہیں ہے مگر تم میری پھپھو زاد بہن بھی ہو اور نند بھی، میں تمہارے لیے کبھی برا نہیں سوچ سکتی۔ تم سے جو بھی کہوں گی۔ غور سے اور ٹھنڈے دل سے سننا۔ کچھ عورتوں کو نمایاں رہنے اور دوسروں پر چھا جانے کا شوق ہوا کرتا ہے۔ میں نے آج سے بہت سال پہلے جب میں بیاہ کر آئی تھی۔۔۔“

”کیا بات ہے آج کھانے میں کچھ دیر نہیں ہو رہی لگتا ہے آپ دونوں نند بھادج صرف باتیں بنا رہی ہیں؟“ بھیانے اچانک انٹری دی۔

”بس سب کچھ تیار ہے۔“ بھابھی جلدی جلدی بولیں اور اسے برتن ٹیبل پر رکھنے کو کہا۔

پھر مصروفیت میں یہ بات مکمل کرنے کا اس روز موقع نہیں ملا۔

اگلے روز کچھ مہمان چلے آئے۔ پھر شادی کا فنکشن، ارم جو بات کہنا چاہتی تھیں موقع نہیں مل رہا تھا مگر یہ بات دل سے نکلی نہیں تھی۔

جب وہ شہر یار کے ساتھ واپسی کے لیے تیار تھی تو بس ارم اتنا ہی کہہ سکی۔

”انجی کی طرف کم جایا کرو۔ اپنے گھر کی جانب اور شوہر کی جانب توجہ دو۔“

اور بھلا اتنی سی بات کا انجی کی دیوانگی پر کیا اثر ہو سکتا تھا جبکہ وہ یہ بھی جانتی تھی ارم بھابھی شروع سے ہی انجی کو ناپسند کرتی ہیں۔

لاہور پہنچتے ہی اس نے انجی کو اپنی واپسی کی اطلاع دی۔

”میری طرف آؤ نا بلکہ میں آج دوپہر کو آ جاؤں گی کھانا بھی مل کر کھائیں گے۔“

”سچ انجی! میرے لیے اس سے زیادہ خوشی کی کیا بات ہو سکتی ہے۔ آ جاؤ بہت سی باتیں کرنا ہیں۔“

”وہ شہر یار کو تو اعتراض نہ ہوگا کہ اتنے دنوں کے بعد بیگم آئی اور ٹھیک بھی آئی ہے۔“

”ارے، وہ کوئی گھر میں تھوڑی بیٹھے ہیں۔ آفس گئے ہیں۔“

”آفس یعنی آج بھی آفس ہے۔ انہیں تمہارے آنے کی کوئی خوشی نہیں ہے۔“

”خوشی تو ہے مگر جاب بھی تو ضروری ہے نا انجی!“

”بس ہم عورتیں، یہ مرد ہمیں ہمیشہ اپنی مجبوریوں کی داستان سنا کر بلیک میل کرتے رہتے اچھا میں

آ رہی ہوں۔ بس بچوں کو تیار کر لوں۔“

اسے تو بس بچوں کو تیار کرنا تھا۔ شوق کو اتنے دنوں سے بکھرا گھر سیٹھنا تھا۔ ملازمہ تو آتی تھی مگر

صرف جھاڑو پوچھا لگاتی تھی۔ باقی ڈسٹنگ بھی کرنا تھی۔ شہر یار کے بہت سے میلے کپڑے بھی رکھے تھے۔ استری کے لیے بھی اس نے نکالے تھے۔ سب سے ابتر حال میں کچن تھا۔ وہ جلدی جلدی سب سمیٹ رہی تھی۔ جب انجی آئی۔ کچن سمٹ چکا تھا مگر وہ رف سے حلیے میں تھی۔ اسے نہانے کا موقع نہیں مل سکا تھا۔

”ہائے شفو! کتنا یاد کیا میں نے تمہیں۔“ وہ بیٹی کو گود میں لیے بیٹے کی انگلی تھامے اس کے سامنے تھی۔

ذرا ٹیکسی والے کو فارغ کرو اور تمہارے کپڑے بھی واپس لے آئی ہوں، ٹیکسی میں کالا بیگ ہے۔ اس میں رکھے ہیں۔ وہ بیگ بھی اٹھالانا۔“

”مما! بسکٹ چاہیے۔“ بچہ ضد کر رہا تھا، اس سے فارغ ہو کر آئی۔ بچہ مسلسل انجی کو بتانے کے لیے بہت سے قصے تھے مگر انجی نے بھی تو اس کے قصے شفق سے کہیں زیادہ سنسنی جیز تھے۔

”پتا ہے وہاں ایک میجر صاحب تو مجھ پر عاشق ہی ہو گئے۔ بس حدر میں، ادھر ہی میجر صاحب، یہ جوتھ سے ڈریسز لے کر گئی تھی۔ میں بتا نہیں سکتی مجھ پر کتنے اچھے لگے۔ کتنی خواتین نے تو مجھ سے اس بوتیک کا نام پوچھنا چاہا۔ میں نے کہہ دیا۔ رہنے دیں ضروری نہیں جو مجھ پر بچ رہا ہے وہ آپ پر بھی بچے۔ بس شفو! کیا بتاؤں اس جواب پر کیسے منہ نکل آئے تھے ان کے بڑا مزا آیا۔“

”اظہر بھائی نے بھی تعریف کی؟“ اس نے بڑے اشتیاق سے پوچھا۔

جواب میں انجی نے منہ ہٹایا اور بولی۔

”کئی سال سے سن رہی ہوں ان کی تعریفیں۔ اب تو پورے لگی ہوں۔“

”کمال ہے انجی! تمہارا شوہر تمہاری تعریف کرتا ہے تو تمہیں اچھا نہیں لگتا؟“ اسے حیرت ہوئی تھی۔

”جو ہر وقت تعریف ہی کرے پھر اس کی بات کی کوئی اہمیت نہیں رہتی۔ تمہاری ابھی نئی نئی شادی ہوئی ہے۔ تم ان باتوں کو نہیں سمجھو گی۔ بس تم ذرا ان میجر صاحب کی تو سنو، ہائے بس شفو! یہ مرد بھی نا ہوں گے چالیس کے قریب۔ بیوی بھی اسمارٹ سی کیوٹ سے بچے مگر جہاں میں وہاں وہاں ان کی پیاسی لگا ہیں۔ چٹی تم ہوتیں تو دینتیں بڑا مزا رہا۔“

”اظہر بھائی بھی تو وہیں ہوں گے انہوں نے میجر صاحب کی تم پر نگاہ کو محسوس نہیں کیا۔ مرد تو اس معاملے میں بڑے حساس ہوتے ہیں۔ مرنے مارنے پر بھی اترا تے ہیں؟“

”کیا شہر یار نے ایسا کچھ کیا؟“ وہ اس کی بات کا جواب دینے کے بجائے پوچھنے لگی۔

”ہاں جب ہم لوگ ہنی مون کے لیے کاغان گئے تھے نا تو کئی بار بس میری وجہ سے ان کا جھگڑا ہوتے ہوتے رہ گیا۔ اچھا تم بیٹھو میں تمہارے لیے چائے بنا لاؤں۔“

”صرف چائے نہیں بھلکو لڑکی! تمہیں بتایا تو تھا۔ ہم لوگ دیر سے سو کر اٹھتے ہیں۔ چھوٹی کو تو

فیڈر بنادیا تھا۔ بیٹے کو تو بھوکا ہی لے آئی تھی۔ اسی لیے تو اب بسکٹ کے لیے ضد کر رہا تھا۔“

”ہائے انجی کیسی ظالم ماں ہو تم!“ اس نے بچے کے گال پر بوسہ دیا۔

”مجھے پتا تھا اپنی خالہ کی طرف جارہا ہے۔ اس لیے ناشتا نو پر اہلیم۔“

”ہاں میں سچ میں اچھا سا تیار کر لوں گی۔“

”سچ پر تمہارے میاں صاحب بھی ہوں گے۔“

”ہاں بھئی ظاہر ہے وہ تو ہوں گے۔“

”ٹھیک ہے پھر سچ کہیں باہر ہی جا کر کر لیں گے۔“

”نہیں نہیں انجی! اتنے دنوں کے بعد تو گھر آئی ہوں، شہر یار سے کہا تھا آج کو فٹے بناؤں گی تو

اب مجھے اچھا نہیں لگتا وہ گھر آئیں اود میں کہوں کچھ بنایا ہی نہیں۔ پھر کبھی چل کر کھائیں گے۔“

”میں تو میہان ہوں میزبان تم، اب تم جو بھی، جہاں بھی کھلاؤ گی چپ کر کے کھاؤں گی۔“

انجی کی باتوں کے دوران ہی اس نے وارڈ روب سیٹ کی۔ شہر یار اپنی نفاست پسندی کا ڈھنڈورا

بھی تو خوب پیٹتا تھا۔ مگر اتنے دن میں مجال ہے جو کچھ بھی ٹھکانے پر رہا ہو۔

انجی قصے سناتی رہی۔ وہ کمراسٹ کرنی رہی بیڈ شیٹ تبدیل کر کے جب وہ لاؤنچ میں آئی۔ انجی

بھی ادھر آگئی۔ لاؤنچ وہ انجی کی آمد سے پہلے سیٹ کر چکی تھی مگر بیٹھنے کا اس کے پاس وقت نہیں تھا۔ اسے

ایک بھر پور سچ کی تیاری کرنا تھی۔ بہت کچھ تو بازار سے منوانے والا تھا۔ اس کے لیے انجی نے اپنی

خدمات پیش کر دیں۔

”بچوں کو تم دیکھو۔ میں بس یوں گئی اور یوں آئی۔“

انجی جھٹ کھڑی بھی ہوئی۔ اس نے لسٹ تھادی۔

واقعی انجی نے بڑی پھرتی دکھائی۔ ایک گھنٹے میں لدی پھندی واپس آگئی۔

”اتنا کچھ؟“ وہ ٹھٹکی اس نے یہ سب نہیں منگوایا تھا۔ شاید وہ اپنی شاپنگ بھی ساتھ ہی کر آئی ہے۔

یہی سوچ کر اس نے سوال نہیں کیا۔

”لو بھئی شنو! میں نے تو تمام میسے جو تم نے دیے تھے خرچ کر ڈالے۔ یہ سوچ کر کہہ روز روز تمہیں

پریشانی نہ اٹھانی پڑے۔“ اس نے سب سے پہلے دو تین طرح کے بسکٹس کے پیکٹ اور پھر چاکلیٹ کے

پیکٹ نکالے۔ پھر آئس کریم پیک کی باری آئی۔ موسمی فروٹ اور آخر میں اس کی مطلوبہ چند اشیاء۔ بیٹے کو

چاکلیٹ اور اس کی پسند پوچھ کر بسکٹ پکڑائے، خود فروٹ لے کر بیٹھ گئی۔

”آؤ نا تم بھی۔ بہت میٹھی ہے۔“ اس نے موسمی کا مزا لیتے ہوئے اسے بھی دعوت دی مگر اس کے

پاس وقت نہیں تھا۔

وہ کوفتوں کا سالہ بنا چکی تھی مگر ویجی ٹیبل رائس، چکن کڑاہی کے مسالے کی تیاری ابھی باقی تھی۔

شامی کباب کا قیمہ بھی ابھی ابھی چولہے پر رکھا تھا۔ دو تین طرح کے سلاد بھی بنانا تھے میٹھے میں تو چلو انجی

جو آئس کریم لانی ہے وہی چل جائے گی۔

اس کا خیال تھا سلاد کے لیے وہ انجی سے کہہ دے مگر اس کی بچی نے نیند سے جاگ کر رونا شروع

کیا تو پھر انجی کو سوائے اسے سنبھالنے کے کچھ بھی ہوش نہیں رہا۔
 ”یہ میرے دونوں بچے بھی نا مجھ پر پڑے ہیں۔ غصے سے خوب چیختے چلاتے ہیں۔“ انجی بچی کو
 کاندھے سے لگا کر تھکتے ہوئے کہہ رہی تھی۔
 ”اور اظہر بھائی کیا وہ غصے میں شور نہیں ڈالتے؟“

”ارے وہ پورا گھٹنا آدمی ہے۔ مجال ہے جو کبھی اپنے جذبات کا اظہار کرے بس چپ چاپ جو
 کہوں گی، مانتا چلا جائے گا اور یار! میرے خیال میں شوہروں کی رائے کو زیادہ اہمیت دینا بھی نہیں
 چاہیے۔ اب صبح مجھ سے فرما رہے تھے آج مٹر پلاؤ کھانے کو جی چاہ رہا ہے۔ میں نے کہا میں تو اپنی
 دوست کی جانب جا رہی ہوں بازار میں بہترے کھانے ملتے ہیں جو کھانے کو جی چاہے کھالیا کریں، بس
 شنو! تمہیں تو پتا ہے گھر میں مجھ سے بڑی دو بہنیں تھیں اور دونوں ہی کو کنگ کی شوقین۔ ایسے میں میرے
 لیے کہاں گنجائش رہ جاتی تھی پھر میری امی خود بھی کھانا بنانے اور گھر یلو کاموں میں مصروف رہنے کو ترجیح
 دیتی تھیں مجھے تو بس کھونٹے پھرنے کا شوق رہا ہے۔ خواہش تھی چوں سا بھی ایسا ملے گا، اسے تو اپنے
 بزنس سے ہی فرصت نہیں اور بزنس بھی کیسا؟ آمدن گزارے لائق اور خوراک ہر وقت کی۔ میں تو کہتی
 ہوں یہ کام چھوڑ کر کوئی دوسرا شروع کر دو اور نہیں تو اسپر پارٹس کی دوکان ہی کھول لو کہ بزنس بھی وہ اسی کا
 کرتے ہیں مگر فرماتے ہیں۔ یہ سب اتنا آسان نہیں، بھانڈ میں جاؤ۔ جہنم میں جھونکو، مجھے کیا۔“ انجی شاید
 تصور میں شوہر کو سامنے پارہی تھی اسی لیے تلخ ہو رہی تھی۔

”اچھا تم اپنا موڈ مت خراب کرو۔ پونی جل کر کڑھ کر تو اپنی صحت برباد کر لو گی۔ پلیز انجی! میری
 خاطر اور اپنے ان معصوم بچوں کی خاطر آخر انہیں تم کو ہی دیکھنا ہے۔ اپنی صحت اچھی نہیں ہوگی تو ان کی
 دیکھ بھال کیسے کر پاؤ گی۔“
 ”ہاں تم ٹھیک کہتی ہو۔“

بچی سوچتی تھی وہ اسے لٹانے کے لیے اندر چلی آئی، واپس آ کر فریج سے جوس کا پیکٹ نکالا اور
 گلاس میں ڈال کر پینے لگی۔

”ماما! مجھے بھی دو۔“ اس کا بیٹا کچن کے سامنے لاؤنج میں ہی بیٹھا پرانے میگزین سے کھیل رہا تھا
 جوس دیکھ کر فوراً ادھر آیا۔

”اوہو ایک تو تم بھی ناپاپ کی طرح مجھے کھاتا پیتا نہیں دیکھ سکتے، اتنی کم زوری محسوس ہو رہی ہے۔
 اس لیے پینے پیٹھ گئی تھی نہیں پیتی۔ تم بی بی لو، ہو جاؤ خوش۔“ انجی نے گلاس اس کے قریب بٹخ دیا۔

”انجی! انجی! ایسے کیوں بولتی ہو تم اور لے لو نا۔“ اس نے منانا چاہا۔
 ”کیسے لے لوں۔ تم بھی کیا سوچو گی؟“

شنو نے آگے بڑھ کر فریج کھولا اور دوسرا گلاس بھر کر اسے تھمانے کے بعد پھر کام میں مصروف
 ہو گئی۔ انجی جوس پینے کے دوران بھی اسے اپنی زندگی کے دکھوں کے بارے میں بتاتی رہی وہ سن سن کر
 افسردہ ہوتی رہی۔

شہر یار گھر آیا۔ اس کے سامنے کچن میں دو خواتین موجود تھیں۔ ایک اس کی بیوی جس کے بال

بکھرے تھے، کپڑے ملگجے اور پاؤں میں ہاتھ روم سلپرتھے اور دوسری بہترین تراش خراش کا فنگ والا اسٹائلس سوٹ پہنے لائٹ میک اپ کیے ہوئے سامنے تھی اور اس کے پیروں میں جوتی بھی اچھی تھی۔ اس کے چہرے پر نرم مسکراہٹ تھی اور شہر یار کی گاڑی کی آواز سننے ہی وہ سلاہ بنانے کی تیاری میں بہت کچھ اپنے آگے رکھے چھری ہاتھ میں لیے بیٹھی گاڑی چھیل رہی تھی جبکہ شفق اس کی کہانی سن سن کر افسردہ سے چہرے کے ساتھ سامنے تھی۔

”کیسی ہیں آپ؟ کب آئیں؟“ شہر یار نے بہت اخلاق سے پوچھا۔
 ”میں اچھی ہوں بس آج آپ لوگوں سے ملنے کو جی چاہتا تو چلی آئی حالانکہ جانتی تھی یہ کتنے دنوں کے بعد میکے سے آئی ہے۔ آپ دونوں ایک دوسرے کے ساتھ وقت گزارنا پسند کریں گے مگر پھر بھی بس رہا نہیں گیا۔“
 ”کیسی بات کرتی ہیں آپ۔ یہ آپ کا اپنا گھر ہے۔ اور ہمیں تو خوشی ہوتی ہے جب آپ ہمارے گھر آتی ہیں۔“

”تو اور کیا مگر یہ مسلسل ایسی ہی باتیں کر کر کے مجھے غصہ دلاتی ہے۔“
 ”غصے میں آنے والی بات نہیں ہے شفق! یہ تو تمہارا رویہ ہے جو اس گھر سے ان کی اجنبیت کے احساس کو ختم کر سکتا ہے۔“ اس نے بڑی سنجیدگی سے کہا اور شفق اثبات میں سر ہلانے لگی۔
 انجی کا بیٹا تو لاؤنچ میں دی پر کچھ دیکھنے بلکہ چھینل سرچ کرنے میں مصروف تھا کمرے میں آیا تو اس کی بیٹی بیڈ پر سو رہی تھی۔ فیڈر قریب ہی اونڈھا پڑا تھا اور دودھ نپل سے ٹپک کر نفیس چادر بھگور ہاتھ۔ تکیے کے پاس پیمر کا پیکٹ جبکہ بیڈ پر ہی اس کا بیک ادھ کھلا رکھا تھا۔ سائڈ ٹیبل پر کچھ اشیاء دھری تھیں۔ اس نے بے اختیار شفق کو آواز دے ڈالی۔

وہ آئی تو بولا۔ ”یہ کیا پھیلاوا ہے؟ تم یہ سب سمیٹ کر ایک طرف رکھو۔ انجی تو مہمان ہے تم اسے یہ سب رکھنے کی جگہ بناؤ اور پلیز بچی اٹھ جائے تو بیڈ شیٹ چینج کر دینا۔ یہ دیکھو فیڈر سے دودھ ٹپک گیا ہے۔“ اگرچہ دودھ بہت معمولی مقدار میں گرا تھا مگر شہر یار کی نفاست پسند طبیعت پر گراں گزر رہا تھا۔
 ”آپ تو معمولی سی بات کا ہنگامہ بنا لیتے ہیں جہاں چھوٹے بچے ہوتے ہیں وہاں یہ سب تو ہوتا ہی ہے۔“

وہ ابھی ابھی انجی کی مظلومیت کے قصے سن کر ہی تو آرہی تھی اسی لیے شہر یار کا یہ سب کہنا اسے انجی کی ذات پر تنقید لگا تھا اور چپ نہیں رہ سکی تھی۔

”میں نے ایسا کیا کہہ دیا ہے صرف بیڈ شیٹ چینج کرنے کی درخواست ہی تو کی ہے نا!“ ایک تو تھکن دوسرا شفق کا میلا کچلا حلیہ تیسرا خواہواہ اس کا منہ پھلا کر بولنا جس پر وہ ہمیشہ اسے ٹوکتا تھا آج غصہ دلا گیا۔

”آپ کو اچھا ہی نہیں لگتا کہ میری دوست یہاں آئے۔ وہ بے چاری تو پہلے ہی اتنی دکھی ہے۔“
 شفق کی آنکھوں میں آنسو آ گئے۔

”فضول کے اندازے مت لگایا کرو، وہ بہت نفیس لڑکی ہے۔ ایسے لوگوں کو میں ذاتی طور پر بھی

پسند کرتا ہوں آئندہ یہ بات مت کرنا کہ مجھے اس کا یہاں آنا پسند نہیں۔“

وہ سیل فون بستر پر اچھال کر واش روم کی جانب بڑھ گیا۔

شفیق گہری سی سانس لے کر باہر آگئی۔ سب کچھ تقریباً تیار تھا صبح سے باتیں بناتی انجی اب سلا د بنانے بیٹھ گئی تھی مگر وہ کچھ انجی کی باتوں میں کچھ شہریار کے رویے میں ایسی الجھی کہ اسے چنچن کرنے اور ہلکا ہلکا سا تیار ہو جانے کا خیال ہی نہیں آیا اور انجی نے بھی اسے یہ احساس نہیں دلایا جب وہ دوبارہ کچن میں آئی۔ انجی بڑی سستی سے سبزی کاٹ رہی تھی اسے دوسری چھری اٹھانا پڑی۔

”کیا کہہ رہے تھے شہریار؟“ یہ سوال ایسا تھا جس کی توقع شفیق بہر حال نہیں کر سکتی تھی اور اب تو جو کچھ شہریار نے کہا تھا۔ وہ انجی سے کہنے والا تھا ہی نہیں۔ ابھی وہ خاموش ہی تھی کہ انجی بولی۔

”بہت دنوں کے بعد ملے ہونا، بے تاب تو ہوگا تمہارے لیے۔“ یہ سب کہتے ہوئے اس کے چہرے پر عجیب سا تناؤ اور لہجے میں گہری ٹھنڈک تھی، جسے شفیق نے اس لیے محسوس نہیں کیا کہ انجی کا یہ کہنا اسے شدت سے احساس دلارہا تھا۔ شہریار نے جو کہا بہت غلط کہا۔ وہ اتنے دنوں کے بعد ملے ہیں آج اکٹھے لنچ کر رہے ہیں مگر شہریار نے اس بات کو بالکل بھی دھیان میں نہیں رکھا۔ اسے میں ہمیشہ احق لا پروا اور غیر سنجیدہ دکھائی دیتی ہوں وہ چپ چاپ سلا د کے لیے چیزیں بناتی رہی۔ انجی بھی اسی کام میں مصروف کن انکھیوں سے اس کا چہرہ پڑھتی رہی۔

اس روز وہ شہریار کے ساتھ پہلے سے زیادہ بے تکلف تھی۔ اس کے مشاغل، کالج لائف کی باتیں، اس کی پسندنا پسند سب براہ راست ڈسکس کرتی رہی۔ کھانے کی میز پر پہلے ہی کی طرح اس نے دونوں کو خود کھانا سہرو کیا۔

اس کے لیے وہ کچن میں شفیق کی پیشانی پر بوسہ دے کر کہہ چکی تھی۔

”میں جانتی ہوں میری جان! تم بہت تھک گئی ہو۔ بس کھانا کھاتے ہی ریٹ کرو اور ہراوگی بونگی

سوچ کو ذہن سے نکال دو۔“

آخری بات پر شفیق نے جو کمر سر اٹھایا تھا تو اس کی بچپن کی سیمپلی اس کی درد آشنا، بات کہے بغیر ہی سمجھ گئی تھی۔ وہ انجی سے لپٹ گئی۔ انجی اس کی پشت پر جھکی اور اب وہ اسے اور شہریار کو بار بار کھانا نکال کر دے رہی تھی اور بہت اصرار سے کھلا رہی تھی۔

شفیق کچھ تو تھک گئی تھی۔ کچھ اسے انجی کی بات نے یہ احساس دلایا تھا کہ آج اتنے دن کے بعد ملنے کی وجہ سے شہریار کا انداز اس کے لیے بے تابی لیے ہوئے ہونا چاہیے تھا، وہ چپ چاپ سی تھی اور اس کی یہ چپ شہریار کو غصہ دلارہی تھی۔ شرمندہ بھی کر رہی تھی کیسی ال میئر ڈلڑکی ہے اسے احساس نہیں انجی مہمان ہے اور اس کی خاطر اس کا فرض ہے نا کہ وہ بے چاری ہمیں ایک ایک ڈش اٹھا کر پیش کرتی رہے، بکھرے بال، صبح کا دھلا ہوا چہرہ، رات کو پہنے گئے کپڑے اسے اور بھی غصہ دلارہے تھے۔ کھانے کے بعد شفیق برتن سمیٹ کر کچن میں چلی گئی اور وہ دونوں باتیں کرتے رہے پھر اس کا بیٹا کسی بات پر ضد کرنے لگا۔ شفیق اسے اٹھا کر لان میں لے آئی۔ اس کے ساتھ ہیلیٹی رہی۔ وہ دونوں باتیں کرتے رہے۔ اس کا خیال تھا انجی کھانا کھا کر چلی جائے گی مگر وہ ایسے خیال میں دکھائی نہیں دیتی تھی۔ شفیق نے کپڑے نکالے

اور نہانے کے ارادے سے ہاتھ روم میں گھس گئی کہ انجی کو شہر یار کمپنی دے رہا تھا۔
 نہا کر نکلی تو شہر یار اس کو اپنی اسکول اور کالج کے زمانے کی تصاویر دکھا رہا تھا دونوں خوب انجوائے
 کر رہے تھے۔ ڈارک پر پل سوٹ جس پر مٹی کمر سے کڑھائی کی گئی تھی پر پل کا شیڈ دیتی ہی لپ اسٹک
 لگائے جب وہ سامنے آئی دونوں نے سر اٹھا کر دیکھا۔

”اوں ہوں، یہ کیوں سا کمر پہن لیا ہے تم نے، پلیز اتنے بھی ڈارک کمر مت پہنا کرو۔“
 وہ بلاشبہ اپنی گوری رنگت میں اس کمر کے ساتھ بہت نمایاں ہو رہی تھی شہر یار کی نظروں میں ستائش
 ابھری ہی تھی کہ انجی کے جملے نے اس کی بھی سوچ بدل دی۔

”واقعی میرا خیال ہے انجی ٹھیک کہتی ہے یہ کمر کچھ عجیب سا ہے۔“
 ”میں تبدیل کر کے آتی ہوں۔“ وہ تو فوراً شرمندہ ہو جانے والوں میں سے تھی۔
 ”اب رہنے دو۔ پہلے مجھے اکیلے بٹھا کر نہانے کس گئیں گھنٹہ لگا کر نکلی ہو تو اب چنچ کرنے چل
 پڑو، مجھے تو تم ہر رنگ میں اچھی ہی لگتی ہو۔ میں تو اس لیے کہہ رہی تھی کہ دوسرے تمہیں میری نظر سے
 تھوڑی دیکھتے ہیں۔ لباس شخصیت کا آئینہ ہوتا ہے اور یہ وہ کمر ہے جو گنواروں میں خوب پہنا اور پسند کیا
 جاتا ہے۔“

”وہ انجی میں نے تو۔۔۔“ شہر یار کے لبوں پر انجی کی بات سن کر آنے والی مسکراہٹ نے اسے
 روہانسا کر دیا وہ وضاحت میں کیا کہنا چاہ رہی تھی اسے بھول ہی گئی۔
 ”اچھا۔ اب اچھی سی چائے تو بناؤ۔ ہم تمہارے انتظار میں بیٹھے تھے ورنہ میں اس وقت چائے
 لے لیتی ہوں۔“

وہ اثبات میں سر ہلا کر کچن میں چلی آئی۔
 ”چلو آج چائے کہیں باہر چل کر پیتے ہیں۔“ وہ کچن میں گئی ہی تھی کہ انجی کو خیال آیا۔
 ”ہاں ٹھیک ہے۔“ شہر یار نے اثبات میں سر ہلایا۔ انجی، شفو کو آوازیں دینے لگی۔
 ”چائے رہنے دو۔ ہم کہیں باہر چل کر پیتے ہیں۔“
 وہ ہمیشہ شام کی چائے اپنے بیڈ پر بیٹھ کر پورے سکون کے ساتھ پینا پسند کرتی تھی مگر انجی کی خواہش
 کو رد نہیں کر سکی اثبات میں سر ہلادیا۔

”تم میرے بیڈ کے کپڑے چنچ کرو۔ میں بیٹی کو دیکھ لوں۔“ انجی اس کے بیڈ روم کی جانب بڑھ
 گئی وہ بچے کے کپڑے لینے اندر آئی تو انجی ڈرینگ ٹیبل کے سامنے میک اپ میں مصروف تھی۔ تیار ہو کر
 پورے آدھے گھنٹے میں باہر آئی۔



وہ کبھی بھی ایک دوسرے سے جھڑپ کے بعد روٹھے نہیں تھے بات ہوتی اور ختم ہو جاتی اور آج ایسا
 کچھ خاص ہوا بھی تو نہیں تھا مگر اس کا جی اچاٹ سا تھا اور شہر یار بھی بے گنگی برت رہا تھا۔ انجی کو فون پر
 بتایا تو بولی۔

”مروں کو خنجر دیکھانے کی عادت ہوتی ہے۔ ایک دو روز گزرنے دو خود ہی ٹھیک ہو جائے گا۔“

ویسے کیا تم روٹھ جاؤ تو مناتا ہے۔ گجرے لا کر کبھی گانا گاکر۔“
 ”میں کبھی روٹھی ہی نہیں۔ ہاں گانے تو وہ ویسے بھی مجھے دیکھ کر گاتے رہتے ہیں اور گجرے بھی لے آتے ہیں۔“

”اچھا، تم اسے بہت اچھی لگتی ہو؟“ پتا نہیں انجی ان کی ازدواجی زندگی کو اتنا کریدتی کیوں تھی اور شفق نے کبھی بھی اس سے کوئی بات کب چھپائی تھی۔

شہر یار کی حلقی نے اسے نڈھال کر دیا تھا وہ زیادہ دن سہ نہیں سکی اور اسے بخار ہو گیا۔

”اچھا ہے مرجاؤں جب انہیں پرواہ ہی نہیں میری تو میں جی کر کیا کروں۔ جب مرجاؤں گی پھر تو یاد کریں گے پھر مجھے پکاریں گے مگر تب میں کہیں نہیں ہوں گی جب تک جنیں گے اپنی زیادتی کا احساس انہیں سچو کے لگے گا۔“ وہ کیا کیا سوچتی اور روٹی رہی شہر پار گھر آیا اس نے اپنی طبیعت کی خرابی کے بارے میں نہیں بتایا۔ معمول کے مطابق کھانا تیار کرتی رہی۔ ٹیبل پر لگاتے اسے چکر آیا۔ ڈش تو ٹیبل پر رکھ دی مگر توازن برقرار نہیں رکھ سکی اور خود فرش پر آگری۔

”شفق!“ شہر یار تیزی سے اس کی جانب لپکا۔ ہاتھ لگا یا تو اس کا جسم انگارے کی مانند لگا۔

”کیا کروں؟“ اس نے اپنے بازوؤں میں بے ہوش شفق کو پریشانی سے دیکھتے ہوئے سوچا، پھر ذہن میں سب سے پہلے انجی کا خیال آیا۔ اس کو کال کیا۔ شفق کی حالت بتائی۔ ”آپ پریشان نہ ہوں۔ میں ابھی آ رہی ہوں اور یہیں قریب ہی ناہید کلینک ہے آپ اسے لے کر وہیں پہنچیں میں بھی ادھر آؤں گی۔“ اور ڈیڑھ گھنٹے بعد جب وہ دوبارہ گھر آئے تو انجی ان کے ساتھ تھی اور شفق ہوش میں تھی۔

”یہ کیا حماقت ہے شنو! تمہیں بخار تھا تو تم نے شہر یار کو بتایا کیوں نہیں۔ ذرا ذرا بات پر اتنی شدید ناراضی، ارے جہاں محبت ہوتی ہے وہاں تو بڑی سے بڑی بات نظر انداز کر دی جاتی ہے۔ تم ایک فضول سی بات کو دل سے لگا کر بیٹھی رہیں۔ قدر کر دو اپنے میاں کی، ایسے اچھے انسان تو چراغ لے کر ڈھونڈے سے بھی نہیں ملتے۔“

”انجی! بچے کہاں ہیں اور اظہر بھائی نے تمہارے یوں آجانے پر بہلو تو نہیں مانا؟“

”اظہر پشاور گئے ہیں ان کی والدہ اب ایک ہفتے سے پہلے تو مشکل ہی ہوگی بچوں کی فکر نہ کرو۔ وہ ہیں نا ہماری ایک رشتہ دار۔ بے چاری بیوہ اور لاچار سی ہیں۔ وہ آئی ہوئی ہیں بچے ان ہی کے پاس ہیں۔ وہ بہت اچھی طرح سنبھال لیتی ہیں۔ تم بس اپنی فکر کرو۔“

”ہاں میں ٹھیک ہوں۔“ اسے نقاہت بہت تھی۔ بولنا مشکل ہو رہا تھا۔

گھر آ کر شہر یار نے اسے سہارا دے کر گاڑی سے اتارا اور بیڈروم میں لے گیا۔ اسے لاؤنج میں رک جانا چاہیے تھا مگر وہ پیچھے چلی آئی تھی اور شہر یار نے اس کی موجودگی کے باوجود شفق کا بوسہ لے کر اسے اپنی بے تابی اور پریشانی کے بارے میں بتایا تھا پھر انجی سے بولا۔

”آپ پلیز اس کے لیے سوپ اور دلیہ وغیرہ بنا دیں۔“

”نہیں، نہیں انجی تم تکلیف مت کرو۔ ابھی بخار کم ہوگا تو میں خود ہی بنا لوں گی۔“

”اوہو! دوست ہے تمہاری۔“ شہر یار نے اسے تکلف پر سمجھایا۔

انجی کو کچن میں آنا پڑا اور کچن کے کاموں سے اس کی ہمیشہ جان جاتی تھی وہ اکثر کھانا بازار سے منگواتی یا ملازمہ سے پکواتی۔ اسے وہی غنیمت لگتا اور پھر یہ بیوہ خاتون جن کی عمر پچاس پچپن کے قریب تھی انظر کی رشتہ دار تھیں جب وہ آجائیں۔ اسے بڑی سہولت ہو جاتی۔ کھانا بنانے سے تو بالکل ہی جان چھٹ جاتی اور بچوں کو بھی پھر وہی دیکھتیں۔

”پتا نہیں کس طرح کا سوپ بنانا چاہیے۔“ اس نے کچھ دیر سوچا پھر فریج سے چکن نکال کر ڈھیر سارے پانی میں نمک اور کالی مرچ کے ساتھ ڈال کر چولہے پر چڑھا دیا۔
”اب چائے بھی چاہیے۔ اتنا نہیں ہو سکا بازار سے جس لے لیتے۔ مجھے ملازمہ سمجھ لیا ہے پتا نہیں پتی کدھر ہے۔“

کوفت کے عالم میں چائے تیار کی، شہر پار خود چلا آیا۔ ٹرے اس نے ہی سیٹ کی اور اندر لے گیا۔ انجی اب بھی اس کے پیچھے تھی۔ چائے کے ساتھ شفق نے دو سٹیکس لیے دو الی اور تھوڑی دیر میں سو گئی۔
اس روز بھی چند روز پہلے کی طرح انہوں نے ڈھیروں باتیں کر ڈالیں اور پتا نہیں کب آپ سے وہ دونوں تم پر آ گئے۔ ایک صوفے پر برابر میں بیٹھ کرنی دی دیکھتے اور تبصرے کرتے رہے۔ شفق کی آنکھ کھلی بخار ہلکا تھا، شہر پار اور شفق دونوں انجی کے شکر گزار تھے اور شہر پار اسے ڈراپ کرنے جارہا تھا۔
”پتا نہیں رات میں کچھ کھانے کو ہے بھی یا نہیں؟“

شفق نے نقاہت کے ساتھ کروٹ بدلتے ہوئے سوچا تھا پھر دوسرا خیال یہ آیا۔ انجی کے ہاں کھانا کھا کر ہی آئے گا یا شاید نہ بھی کھائے کہ مجھے بخار ہے اور گھر میں اکیلی ہوں شاید انجی ساتھ ہی کھانا بھی کر دے۔ مگر شہر پار بہت جلدی آ گیا اور کھانا اس کے ساتھ نہیں تھا۔
”وہ فریج میں دیکھیں۔ میرا خیال ہے دو پہر میں جو بنایا تھا۔ موجود ہی ہوگا۔“

”نہیں وہ تو میں نے اور انجی نے کھا لیا تھا۔ خیر تم فکر نہ کرو۔ میں سینڈوچ بنالیتا ہوں۔“
شہر پار اس کے پاس بیٹھا، دوا بھی پلائی، کھانا بھی کھلایا مگر کچھ کی سی تھی۔ یا شاید اس کی توقعات ہی زیادہ تھیں۔



اگلے روز انجی شام کو ان کے ہاں آئی تھی اور شہر پار یقیناً پہلے سے اس کی آمد کے بارے میں جانتا تھا منتظر تھا اور خاصا اہتمام بھی کر رکھا تھا۔ شفق کو ملا بخار ابھی باقی تھا۔ انجی آئی اور اس نے خوب انصاف کیا اس نے شفق کو کمرے میں جا کر آرام کرنے کو بھی کہا مگر شفق تیار نہیں ہوئی۔
دونوں کی باتیں، معلومات پسندنا پسند کنائی جلتی تھیں اور وہ بس ایک جانب بیٹھی مسکرا رہی تھی۔
”تم شہر پار کا خیال نہیں رکھتیں شفق! اتنے دنوں کے لیے میکے جا کر بیٹھ گئیں اب آئی ہو تو ذرا سی بات کو دل سے لگا لیا اور بیمار ہو گئیں۔ دیکھو، بے چارہ کتنا کمزور ہو رہا ہے۔“
”ایسی باتوں کو یہ نہیں سمجھتی۔“ شہر پار نے شکوہ کیا۔

وہ چونک کر اس کی صورت دیکھنے لگی، آخر کیوں یہ بدگمان ہوا جاتا ہے میری محبت میں کبھی بھی کمی نہیں رہی اس کا جی گھبرانے لگا۔

شہر یار کی انجی سے کی گئی چھوٹی سی شکایت اس کی دل کی دنیا میں بالکل بچا رہی تھی، شاید وہ ابھی کہہ دے گا میں تو مذاق کر رہا تھا، شفق کی محبت کو ناپنے کا تو کوئی پیمانہ ابھی تک ایجاد ہی نہیں ہوا مگر ایسا نہیں کہا اور وہ چپ چاپ بیٹھی منظر میں موجود ہونے کے باوجود منظر سے غائب ہوتی چلی گئی۔

اس کا بخار صبح تک اتر گیا اس نے اٹھ کر ناشتا بنایا کچھ ادھرے کام سمیٹے۔ شہر یار تیار ہو کر ٹیبل پر آیا تو اس کی پسند کا ناشتا، پراٹھا اور آلیٹ اس کے سامنے رکھا مگر پتا نہیں وہ کس سوچ میں گم تھا۔ توجہ ہی نہیں دی۔ چپ چاپ ناشتا کیا اور اٹھ کھڑا ہوا۔
”دوپہر میں کیا بناؤ؟“ اس نے پوچھا تھا۔

”اوہ ہاں یاد آیا۔ آج دوپہر میں میرے لیے کچھ نہ بنانا۔ میں لیٹ آؤں گا۔ اوکے جان! آج شام کی چائے پر ملاقات ہوگی اور دیکھو تم کاموں میں مت لگی رہنا۔ اپنا خیال رکھنا۔ کہیں پھر بیمار نہ پڑ جانا۔“

اس نے خاموشی سے اثبات میں سر ہلادیا۔
شہر یار کے جانے کے بعد ابھی وہ ناشتے کے برتن سمیٹ رہی تھی کہ شہر یار کی امی کا فون آگیا۔ وہ بتا رہی تھیں۔

”ٹھیک ایک ہفتے کے بعد پاکستان آ رہی ہوں۔ پورا ایک ماہ اپنی بیٹی کے پاس رہوں گی۔ ابھی تو میں نے تمہارے چاؤ بھی نہیں پورے کیے۔“

شہر یار کی والدہ بہت سویٹ نیچر کی مالک تھیں اس لیے ان کی آمد کا سن کر اسے خوشی ہوئی تھی۔
ہر وہ خبر جو اس کے لیے اہم تھی اسے انجی کے ساتھ شیئر کرنا وہ اپنا فرض سمجھتی تھی مگر آج کل انجی کی نہ جانے کیا مصروفیات تھیں جب بھی فون کرتی جواب موصول نہیں ہوتا تھا۔ منبج کیا تو بھی ابھی تک انجی نے بات نہیں کی تھی۔ شاید اس کے میاں آج کل گھر پر ہوتے ہوں گے مگر یہ بھی کوئی ایسا مسئلہ نہیں کہ کال ہی ریسپونڈ نہ کی جائے۔

شام کو شہر یار آیا تو اس نے انجی کی طرف چلنے کا کہا۔
”کیوں خیریت؟“ وہ پوچھنے لگا۔

”اتنے دن ہو گئے اس سے ملے ہوئے۔“
”تم میں اور انجی میں کوئی قدر بھی تو مشترک نہیں، میری سمجھ میں نہیں آیا پھر تم اس سے ملنے کو بے چین کیوں رہتی ہو؟“

”وہ میری دوست ہے۔“ اس نے کچھ احتجاج کے رنگ میں یاد دلایا۔
”بہر حال آج نہیں، تمہیں پتا ہے لیٹ آرہا ہوں۔ تھکا ہوا ہوں۔“
”اچھا ٹھیک ہے پھر کل جلیں گے۔“ وہ جھٹ مان گئی۔
”کل آئے گی تو دیکھیں گے۔“ وہ کمپیوٹر کے سامنے جا بیٹھا تو اس سے کچھ کہنا ہی فضول تھا۔



شہر یار کی والدہ کی آمد پر شفق کے میکے والے بھی ملنے آئے تھے۔ رات کو کھانا کھا کر بھیا، ابا اور

شہر یار لاؤنج میں بیٹھ گئے تھے جبکہ شہر یار کی والدہ شفق کی امی اور بھابھی ارم، شہر یار کی والدہ کے بیڈروم میں آگئے تھے۔

”ہائے کیا تھا آج انجی بھی ہوتی تھی۔“ اس نے بڑی مسرت سے ذکر کیا تھا۔

”کیا وہ یہاں آتی رہتی ہے؟“ ارم نے چونک کر پوچھا۔

”ہاں ہاں اکثر، بتا ہے شہر یار بھی اسے بہت پسند کرتے ہیں بلکہ اب تو کہتے ہیں اس کی پسندنا پسند تم سے زیادہ مجھ سے ملتی جلتی ہے۔“

وہ بہت جوش کے ساتھ ارم کو بتا رہی تھی اسی وقت نبیلہ بیگم (شہر یار کی والدہ) نے اس کی امی سے بات کرتے ہوئے ان دونوں کی طرف یونہی دیکھا تھا مگر شفق کے جوش اور جواب میں ارم کی تنبیہ کی نہ تھی۔ حیران سا کیا۔ ارم کو مزید مزید کہہ کر انجی کے بارے میں پوچھ رہی تھی اور شفق اپنے مخصوص الہڑ پن سے بتائے چلی جا رہی تھی۔

”کون ہے۔ انجی؟“ انہیں بھی تجسس ہوا۔

”وہاں فیصل آباد میں ہمارے محلے میں رہتی تھی۔“

ارم نے کہا۔ شفق نے نفی میں سر ہلایا اور بولی۔

”یہ کیا کہہ رہی ہیں بھابھی آپ! وہ صرف ہماری محلے دار نہیں۔ میری بہت اچھی دوست ہے۔

بس جی یک جان دو قالب والا حساب ہے۔“

”تم بھی جانتی ہو اس کے ہاں؟“ ارم نے جیسے اس کی بات سنی ہی نہیں۔

”آں ہاں بالکل۔“

”اکیلی جاتی ہو؟“

”نہیں اکیلی کیوں شہر یار کے ساتھ۔“

”اچھا انہیں کیوں اعتراض نہیں ہوتا تمہاری سہیلی کے ہاں جانے پر۔“

”میں نے کہا نا۔ اب وہ صرف میری سہیلی ہی نہیں ہے۔ شہر یار بھی اسے بہت پسند کرتے ہیں اور

جی! وہ ہے بھی اتنا پیار کرنے والی کہ کبھی کبھی تو میں اس کی محبتوں پر شرمندہ سی ہو جاتی ہوں۔“

نبیلہ بیگم کو دونوں کے رویوں پر حیرت تو ہوئی مگر انہوں نے دخل نہیں دیا، ایک بار پھر اس کی امی سے باتیں کرنے لگیں۔

”ہم سب چلیں گے کل انجی کے ہاں۔ کتنی حیران ہوگی نا۔ وہ سب کو دیکھ کر۔“ شفق خیالوں میں

ہی اس کی حیرت پر مسکراتے ہوئے کہہ رہی تھی۔

”نہیں ہم سب صرف تم سے ملنے آئے ہیں۔“ ارم نے صاف انکار کر دیا۔

”اچھا پھر میں اسے یہاں بلا لیتی ہوں۔ کل کھانے پر کہتی ہوں آجائے۔“

”دیکھ لو بلا کر۔ میرا خیال ہے وہ نہیں آئے گی۔“

”کیوں بھلا۔ وہ کیوں نہیں آئے گی۔ میں ابھی فون کرتی ہوں۔ اور سب کی آمد کے بارے میں

بتاتی ہوں۔“

”کے فون ہو رہا ہے؟“ اب کے شفق کی امی نے پوچھا۔
 ”امی! انجی کو بلانے لگی ہوں۔“ وہ نمبر ملاتے ہوئے اک جوش کے ساتھ بولی۔
 ”انجی! یہ ابھی تک تمہارے سر سے انجی کا بھوت نہیں اترتا۔“ اس کی امی کے انداز میں بھی کچھ کچھ ارم والا ہی تاثر تھا۔

اس نے جواب نہیں دیا۔ انجی سے بات کرنے لگی۔ وہ اسے ان سب کی آمد کے بارے میں بتا رہی تھی اور کل آنے کو کہہ رہی تھی۔
 ”ہاے دیکھو۔ انجی! بھابھی تو پہلے ہی کہہ رہی تھیں تم نہیں آؤ گی مگر میں نے پورے وثوق سے کہا تھا تم آؤ گی۔“

”اوہو، اچھا چلو ٹھیک ہے، کل شام یہ سب تو چلے جائیں گے شہر یار کی امی تو یہیں ہیں نا۔ تم ان سے ملنے آ جانا۔ بہت خوش ہو گی تم ان سے مل کر۔ بہت اچھی نفیس خاتون ہیں۔ جیسی خواتین شہر یار کو اچھی لگتی ہیں نا جیسی تم ہونا بالکل ویسی۔“
 اس بات پر ارم پھر چوکی تھی اور اس نے کچھ انفسوس کے ساتھ شفق کو دیکھا تھا۔
 ”وہ کل تو اس کے میاں کے کچھ دوست انوائٹنڈ ہیں۔ وہ نہیں آ سکی گے۔“
 ”اچھا پھر اس سے کہنا تھا ہم سب ابھی آرہے ہیں۔“ ارم کا انداز استہزائیہ تھا۔



ان لوگوں کی واپسی کے اگلے روز انجی آرہی تھی اور شفق بڑے جوش سے کچن میں گھسی اس کے لیے نہ جانے کیا کیا تلاش کر رہی تھی۔ شہر یار کو اس نے ایک لمبی لسٹ تھمائی تھی اور اس نے بغیر ناک بھونچ رہا تھا۔

انجی آئی تو ارم کی باتوں کی روشنی میں نیلہ بیگم نے بہت گہری نظر سے اسے دیکھا تھا۔ سانولی سلونی، جاذب نظر نقوش والی اور بہت لمبے بالوں والی عورت اسے لڑکی نہیں کہا جاسکتا تھا کہ اس کی آنکھوں میں ایک خاص قسم کی طراری اور چہرے کے نقوش میں بھول پن نام کو نہیں تھا۔ اس کے مقابلے میں شفق گوری چٹنی، قد میں اس سے کم، بہت بھول پن لیے لہڑی لڑکی تھی جس کی آنکھوں میں روشنی اور سچائی کا تاثر تھا اور جو محبتیں بانٹنے کی عادی دکھائی دیتی تھی۔
 انجی آ کر نیلہ بیگم سے بہت ہی محبت اور عقیدت سے ملی تھی۔

”مجھے بہت اشتیاق تھا آپ سے ملنے کا، بہت تعریفیں سنی تھیں میں نے آپ کی۔“
 اس دوران وہ نیلہ بیگم کے تاثرات کا بھی جائزہ لے رہی تھی اور اسے لگا اس کے الفاظ اور انداز نے انہیں کچھ خاص متاثر نہیں کیا۔

”اچھا کس سے سنی تھیں تعریفیں؟“ انجی کو اس سوال کی توقع نہیں تھی کہ خوشامد وہ چیز ہے کہ جس کی کی جائے پھر اسے اس طرح کے سوالوں کا ہوش نہیں رہتا۔ وہ اس سلسلے میں شفق کا نام لینے کی غلطی نہیں کر سکتی تھی بولی۔

”شہر یار صاحب نے اور بھلا کون آپ کی تعریفیں کر سکتا ہے؟“ شفق اس کے بچے میں مگن تھی اور

انجی نے دھیرے سے کہا تھا۔
 ”اچھا، شہر یار سے بھی بے تکلفی ہو چکی ہے۔“ وہ ارم کے چہرے کے تاثرات کو ذہن میں لا کر یہ سوال کر گئی تھیں۔

”جی جی آپ کے بیٹے آپ ہی کی طرح بہت اچھے انسان ہیں آنٹی، اور آنٹی۔۔۔! آپ نے کلر بہت خوب صورت پہن رکھا ہے، بہت سوٹ کر رہا ہے آپ پر۔“
 نیلیہ بیگم دس سال ایک اسکول کی پرنسپل رہی تھیں۔ اس دوران مختلف مزاج کے لوگوں سے واسطہ پڑتا رہتا تھا خوشامد کرنے والوں کا تو ایک باقاعدہ گروہ تھا تو وہ انجی کو کیسے نہ پہچانتیں۔ وہ یہ سوچ رہی تھیں کیا اس کی عادت ہی ایسی ہے یا یہ صرف میرے ساتھ ایسا کر رہی ہے مگر کیوں؟ اسے مجھ سے کیا مفاد ہو سکتا ہے۔

”کیسی لگیں میری والدہ؟“ شہر یار نے میں کوک کے گلاس رکھے چلا آیا تھا۔ سب سے پہلے انجی کو پیش کرتے ہوئے پوچھا تھا اور اس کی امی ایک بار پھر چونکی تھیں۔ شہر یار کبھی کسی کام کو نہ شادی سے پہلے ہاتھ لگا تھا، نہ اب ان دو تین روز میں انہوں نے ایسا دیکھا تھا۔
 ”آپ کیوں لے آئے۔ میں لا رہی تھی۔“ شفق نے شرمندہ ہو کر کہا تھا۔
 ”جمنہیں اتنا ہوش ہی کہاں ہے؟“

یقیناً شہر یار کا انداز قابل گرفت تھا۔ نیلیہ بیگم تو جب سے آئی تھیں، بظاہر لا امالی دکھائی دینے والی اس لڑکی کے سلیقے سے متاثر ہوئی جاتی تھیں اور اب بھی وہ اس کے بچوں کو سنبھالنے میں تو لگی تھی۔
 ”جان! اپنے آپ کو بدلو۔ خصوصاً جب۔۔۔ رگ گھر میں ہوں پھر تو ذمہ داری بہت بڑھ جاتی ہے۔“ انجی نے کیسی نرمی سے سمجھایا تھا اور وہ کتنی شرمندہ دکھائی دینے لگی تھی۔
 ”صبح سے تمہاری خاطر بچن میں ہنسی ہوئی ہے۔“ نیلیہ بیگم بے اختیار کہہ گئیں۔
 ”ہاں وہ تو اس کے حلیے سے لگ رہا ہے۔“

انجی کچھ تسخر سے ہنسی تو شہر یار نے تیز سی نگاہ اس پر ڈالی، نیلیہ کو حیرت ہوئی، اتنے اچھے کپڑوں میں تو تھی وہ سادہ چہرے کے ساتھ بھی، وہ انجی سے کہیں زیادہ سخی سنوری اور پیاری لگ رہی تھی۔
 شفق بچن میں گئی۔ نیلیہ کا خیال تھا انجی بھی اس کے پیچھے چلی جائے گی اور کاموں میں اس کا ہاتھ بٹائے گی مگر یہ خیال غلط ثابت ہوا۔ وہ یہیں بیٹھی رہی اور ان سے باتیں کرنی رہی۔ درمیان میں شہر یار بھی بولتا رہا آخر نیلیہ ہی یہ کہہ کر اٹھ کھڑی ہوئیں۔
 ”میں ذرا شفق کو دیکھ لوں۔ اکیلی لگی ہوئی ہے۔“

”عجیب ہے تمہاری دوست۔ اسے تمہارا خیال ہی نہیں۔“
 ”وہ کہتی ہے گھر میں بھی سب کر کے میں تھک جاتی ہوں یہاں آ کر کچھ آرام کرنے کو جی چاہتا ہے اور ایک راز کی بات بتاؤں آنٹی! اسے گھر کے کاموں میں کبھی بھی دلچسپی نہیں رہی۔ اب بھی کھانا یا تو بازار سے منگوا لیتی ہے یا گھر میں ایک رشتے کی نند ہیں وہ بنا لیتی ہیں۔“
 ”مجھے لگتا ہے اسے بچوں کی دیکھ بھال میں بھی دلچسپی نہیں۔“ انہوں نے رائے دی۔

”ہاں اسے گھومنے پھرنے کا بہت شوق ہے۔ وہ جاب بھی کرنا چاہتی تھی مگر قسمت نے برا کیا بے چاری کے ساتھ، شوہر بالکل الٹ مزاج کے ملے ہیں اسے۔ انہیں انجی کے جذبات اس کے احساسات کی بالکل پروا نہیں ہے۔“

”اکثر رہتی ہے ادھر؟“

”جی ہاں میکہ تو فیصل آباد میں ہے۔ ادھر میرے پاس آ جاتی ہے۔ کبھی کبھار ہم بھی چلے جاتے ہیں ویسے زیادہ تو یہی آتی ہے۔ بہتی ہے تمہارے گھر آ کر بہت سکون ملتا ہے۔ بہت اچھی دوست ہے میری۔“

ابھی وہ باتیں کر رہی تھیں کہ انجی چلی آئی۔

”آئی! آپ کیا کرنے لگی ہیں۔ مجھے بتائیے میں کر دیتی ہوں۔“ وہ جو برتن خشک کرنے میں لگی تھیں۔ انجی نے ان کے ہاتھ سے کپڑا اور گلاس لے لیا۔

انجی ادھر آئی تو پیچھے ہی شہر یار بھی چلا آیا اور کرسی چھینچ کر بیٹھ گیا۔ اور جو نظارہ ٹیبل پر نیلہ بیگم نے دیکھا وہ تو انتہائی حیران کن تھا۔ کتنی محنت سے یہ سب شفق نے بنایا تھا مگر وہ بے چاری تو اب پس منظر میں تھی اور انجی بڑھ بڑھ کر شہر یار اور اس کی والدہ کو کچھ نہ کچھ پیش کر رہی تھی۔ آج والدہ کو متاثر کرنے کی کوشش میں وہ شفق کی پلیٹ میں کچھ ڈالنا اور اصرار کر کے کھانا بھول گئی تھی۔

”ہائے آئی! اتنا کم، یہ کباب اور لے لیں شفق! تم نے پودے کی چٹنی نہیں بنائی۔ وہ تو ضرور بنانا چاہیے تھی۔“ اس نے ٹیبل پر بیٹھے کے بعد دوسری بار شفق کو ٹوکا تھا۔

”یہ کچپ لے لو نا!“ شفق جلدی سے بولی تھی۔

”ہونہر رہنے دو۔ گلا خراب ہو جاتا ہے۔“

”بیٹھے میں کیا بنا ہے، یہ میرا بیٹا تو کچھ لے نہیں رہا۔“

”گا جر کا حلوہ بنایا ہے میں نے۔ شہر یار کو بھی بہت پسند ہے۔“

”اوہو کسٹرڈ نہیں ہے۔“ انجی سخت پریشان دکھائی دینے لگی۔

”شفق! کسٹرڈ بنالو۔“ شہر یار نے جھٹ حکم دیا اور اس نے بھی تعمیل میں دیر نہیں کی۔ فوراً اٹھ کھڑی ہوئی۔

”بیٹھ جاؤ شفق!“ نیلہ بیگم کو انجی کا انداز غصہ دلار ہا تھا مگر شہر یار کا یوں کہنا اور بھی تپا گیا۔

”صبح سے بچی لگی ہوئی ہے، تھک گئی ہے۔ کسٹرڈ میں بنا دیتی ہوں۔“

”ہائے میری اچھی آئی! آپ کیوں تکلیف کریں گی۔ آپ پلیز بیٹھ جائیں۔ میں خود بنا لیتی ہوں۔“ وہی پیار بھرا انداز، کتنی میٹھی زبان، کتنی نفیس عورت، بڑی بڑی آنکھیں، لمبے بال۔

”مم۔۔۔ میں۔۔۔“ شفق ابھی تک کھڑی تھی اور کچن میں جانے کو پر توڑ رہی تھی۔ اس کے

براہر ہی تو نیلہ بیگم کی چیخ تھی۔ انہوں نے ہاتھ پکڑ کر اسے چیخ پر بندھا دیا۔

اور انجی جو کہہ رہی تھی۔ وہ خود بچے کے لیے کسٹرڈ بنا لیتی ہے۔ اب بڑے آرام سے بچے کو چاول

کھلا رہی تھی اور وہ کھا بھی رہا تھا۔
 ”یہ سب کیا ہے۔ یہ عورت شفق کے ساتھ ایسا کیوں کر رہی ہے اور شہر یار اس سے اتنا متاثر کیوں دکھائی دے رہا ہے؟“ نبیلہ بیگم کی سمجھ میں نہیں آ رہا تھا۔ اور وہ یہ بات سمجھنا ضرور چاہتی تھیں۔ بیٹھے میں گاجر کا حلوہ تھا جسے شفق نے بہت محنت سے بنایا تھا اور اس حلوے کو انجی اور شہر یار نے چکھا تک نہیں۔
 ”شہر یار! آپ کو تو گاجر کا حلوہ بہت پسند ہے۔“ شفق اس کے انکار پر کہہ رہی تھی۔
 ”آج دل نہیں چاہ رہا۔“ وہ ٹیبل سے اٹھ گیا اور شفق کا چہرہ بھی اتر گیا۔
 ”ارے ایسا منہ کیوں بنالیا۔ اب اس کا موڈ نہیں رات کو کھالے گا اور اگر میرے نہ کھانے پر خفا ہو تو میں یہ پورا ڈونگا ساتھ لے جاؤں گی۔ کتنے ہی دنوں تک کھانی اور تمہیں یاد کرنی رہوں گی۔“ شفق کھل سی گئی اس بات پر۔ جبکہ وہ لائق سی بیٹھی رہیں۔
 ”دیکھیے نا آئی! کتنی ذرا سی بات پر منہ پھلا لیتی ہے۔ مرد بھلا کہاں برداشت کرتے ہیں ایسی باتوں کو۔“

شہر یار کسی کام سے ادھر آیا تو وہ آئی سے کہہ رہی تھی۔
 ”کم عمر اور بھولی ہے مگر دل کی بہت سادہ اور سچی ہے پھر سب سے بڑھ کر یہ انجی! کہ شریف عورتوں نے سارے ناز خنرے اپنے میاں کو ہی دکھانا ہوتے ہیں۔“ پتا نہیں انہیں کیا ہوا کہ لہجہ بھی سخت ہو گیا۔

”آؤ انجی! تمہیں کچھ یاد کھائیں۔“ شہر یار کہہ رہا تھا اور شفق برتن سمیٹ رہی تھی۔
 واپسی پر اسے شہر یار ڈراپ کر رہا تھا۔
 ”کیا تم اکیلے لے کر جاؤ؟ شفق نہیں جائے گی؟“ نبیلہ بیگم کو کہنا پڑا۔
 ”شفق کچن سمیٹ رہی ہے اور یہ قریب ہی تو گھر ہے اس کا، میں بس انجی ڈراپ کر کے آ رہا ہوں۔“
 ”جی آئی! یہاں قریب ہی گھر ہے۔ کیا کروں مجھے رکشا ٹیکسی میں سفر کرتے ڈر لگتا ہے۔“
 وہ سوچ کر رہ گئیں۔ آخر آئی بھی تو رکشا ٹیکسی سے ہی ہے۔
 شہر یار کہہ کر گیا تھا یوں آیا مگر اب ایک گھنٹہ ہونے کو تھا۔ شفق تو سب سمیٹ کر کچھ دیر کمر سیدھی کرنے کے ارادے سے لیٹ گئی تھی۔ ان سے رہا نہیں گیا۔ اس کا نمبر ملایا اور وہ کہہ رہا تھا۔
 ”امی! راستے میں کچھ دوست مل گئے ہیں۔ اس لیے لیٹ ہو رہا ہوں۔ کچھ دیر سے آؤں گا۔ آپ فکر نہ کریں۔“ اور انہوں نے انجی کے بیٹے کی آواز سنی تھی۔ وہ اپنی ماں سے کچھ کہہ رہا تھا۔
 ”کہاں ہے شہر یار؟ کیا انجی کے گھر پر نہیں؟“ پس منظر میں شور تھا۔ وہ یقیناً گھر سے باہر کسی جگہ پر ہیں۔ اگر ہیں تو اس نے جھوٹ کیوں بولا۔ ”کیا اس کے دل میں کوئی چور ہے۔“ ارم کا انجی کے بارے میں اکتائے ہوئے لہجے سے بات کرنا اور کیرید کیرید کر پوچھنا یاد آنے لگا۔
 وہ اپنے کمرے میں آ کر لیٹ تو گئیں مگر سوچ اس قدر پراگندہ ہو رہی تھی کہ وہ نہیں سکیں۔



اگلے روز صبح ناشتے کی ٹیبل پر ہی کہا۔

”آج شام کو انجی کی طرف چلیں گے۔“

”انجی کی طرف آج شام نہیں۔ اصل میں اس سے پوچھ کر ہی پروگرام بنانا پڑتا ہے کیا پتا اس کا شو ہر آج شام گھر پر ہی ہو۔“

”کیا مطلب شہر یا رہنما؟ کیا تم اس کے شو پر کی موجودگی میں اس کے گھر نہیں جاتے۔“

”اصل میں آئی! وہ انجی کا جو شو ہر ہے نا وہ کچھ دوسرے مزاج کا بندہ ہے۔ اسے نہیں پسند کہ انجی زیادہ میل جول رکھے۔“

”تو انجی کو اپنے شو پر کی پسند نا پسند کا خیال رکھنا چاہیے، اب اگر شہر یا کو یہ سب نا پسند ہوتا تو تم ایسا کرتیں؟ نہیں بھی نہیں۔“ انہوں نے پورے یقین سے کہا تھا۔

شفیق نے انجی کو فون کیا اور آئی کے آنے کے بارے میں بتایا تو وہ بولی۔

”تم آئی کو فون دو۔ میں خود بات کروں گی۔“ اور ان سے بولی۔ ”بھلا بیٹی کے گھر آتے ہوئے ماں کو اجازت کی ضرورت ہوا کرتی ہے۔ آپ ضرور آئیں۔ میں منتظر ہوں گی۔“

”بس امی! آپ بھی نا بس ابھی کل ہی تو ملاقات ہوئی ہے انجی سے۔ آج آپ اس کے ہاں جانے کو تیار ہو گئیں۔ وہ بھی کھانے کے ٹائم پر۔ اس بے چاری کو کتنی محنت کرنا پڑے گی۔“ شہر یا کچھ کوفت کے عالم میں کہہ رہا تھا۔

”تو کیا ہوا۔ کل شفیق نے بھی تو اس کے لیے سارا دن برباد کیا تھا۔“ انہوں نے یاد دلایا۔

”اس کے چھوٹے چھوٹے بچے ہیں۔“ ماں کی بات اسے اچھی نہیں لگی۔

”اور اس کے گھر ایک عورت ہے جو بچے بھی سنبھالتی ہے، کھانا بھی بناتی ہے۔“

”آپ سے کس نے کہا سارا کام وہ خود ہی کرتی ہے۔“

”لگتا ہے بہت آنا جانا رہتا ہے تمہارا؟“

”ماں کے انداز پر وہ چونکا کچھ کہنا چاہتا تھا کہ وہ بولیں۔“

”اس کا شو ہر پسند نہیں کرتا تو تم لوگ آنا جانا کم کر دو۔“ اور وہ اثبات میں سر ہلانے لگا۔

انجی ان کے ہاں آکر ڈرائنگ روم تک تو کبھی محدو نہیں رہتی تھی، سیدھی لاونچ میں آتی، بیڈ روم میں بھی جھانکتی، کچن کے بھی چکر لگتے مگر وہ جب بھی اس کے ہاں جاتے انہیں ڈرائنگ روم میں ہی بیٹھاتی۔ ہاں شفیق اس کے پیچھے آتی ضرور مگر شروع شروع میں اب وہ اسے ڈرائنگ روم میں ہی بیٹھنے کو کہتی تھی۔

آج بھی ایسا ہی تھا وہ لوگ جا کر بیٹھے ہی تھے کہ انجی کے ہاں رہنے والی خاتون چلی آئیں۔

”ارے نفق! آج بڑے دنوں کے بعد چکر لگایا۔ شہر یا صاحب جب بھی آتے ہیں۔ میں آپ کا

ضرور پوچھتی ہوں۔“

نبیلہ نے چونک کر شفیق کو دیکھا اور اسی وقت انجی تیزی سے شفیق کو کوئی بات سنانے لگی اس کا انداز ایسا تھا کہ نبیلہ بیگم کسی طرح بھی نظر انداز نہیں کر سکتی تھیں۔ کیا شفیق نے خاتون کی بات سنی ہی نہیں۔

”اچھا بھابھی جی! پھر میں چلتا ہوں۔“ ایک جوان سا مرد جس کے چہرے پر تھکن کا تاثر تھا۔ آکر

جانے کی اجازت طلب کر رہا تھا۔

”ہائے ابھی سے چلے، سچی بڑا ہی افسوس ہوتا ہے آپ کی گھر بیلا لائف پر۔ آپ جیسے مرد تو چراغ لے کر ڈھونڈے سے بھی نہیں ملتے۔ کسی عورت ہے جس نے آپ کی قدر نہیں کی۔ ہمیشہ گھائے میں رہے گی۔“

پتا نہیں کس کی بات ہو رہی تھی اور اس مرد سے بہت گہری ہمدردی جتا کر جا رہی تھی۔

”ذرا ٹھہریے بلکہ اندر آئیے۔“ وہ اسے لے کر اندر گئی نبیلہ بیگم بھی اٹھ کر پیچھے آ گئیں۔

”یہ گاجر کا حلوہ ہے، بڑی محنت سے بنایا ہے میں نے، لے جائیے، کھا لیجیے گا آپ کی صحت بہت کمزور ہو رہی ہے، پتا نہیں یہ کیسی بیویاں ہوتی ہیں جنہیں اپنے شوہر کی صحت کی بالکل فکر نہیں ہوتی۔ میں تو اظہر کو روزانہ دودھ کے ساتھ حلوہ گرم کر کے دیتی ہوں۔“

”بھابھی! بہت شکریہ بڑی مہربانی۔ حلوہ اس نے بنایا ہوا ہے۔ گرم دودھ کے ساتھ روزانہ دے بھی دیتی ہے۔ آپ یہ رہنے دیں۔“ وہ بہت شکر گزار ہوتا چلا گیا۔

”کون تھا یہ؟“ نبیلہ بیگم نے پوچھا۔

”رشتے میں دیور ہوتے ہیں۔“ اب اس کے انداز میں اس مرد کے لیے لا پرواہی سی اتر آئی تھی۔ وہ شفیق کا دیا گاجر کے حلوے کا ڈونگا واپس فریج میں رکھ رہی تھی اور نبیلہ اس کے بچن کی ابتر حالت کو دیکھ رہی تھیں۔ اس نام نہاد دیور سے جو گفتگو اس نے کی تھی اس اس کے جانے کے بعد جو انداز اس کے لیے اپنایا تھا۔ اس نے نبیلہ پر بہت کچھ عیاں کر دیا تھا۔ وہ واپس ڈرائنگ روم میں آئیں اور شہریار اور شفیق کو اپنے ساتھ آنے کا اشارہ کیا۔

”تم نے انجی کا باقی گھر بھی دیکھ رکھا ہے؟“ وہ شہریار سے مخاطب تھیں۔

”نہیں، میں ڈرائنگ روم تک ہی آتا ہوں۔“

”لو آج دیکھو اور اللہ کا شکر ادا کرو۔ تمہیں شفیق جیسی گھڑ، سلیقہ شعار بیوی ملی ہے۔“

وہ جواب میں بہت کچھ کہنا چاہتا تھا مگر ابھی ابھی خاتون نے جس طرح اس کا بھانڈا پھوڑا تھا۔ اسے کچھ نہ کہنا ہی مناسب لگا۔ ویسے انجی کے لیے ماں کا یہ انداز اسے اچھا نہیں لگا۔

”ارے آپ لوگ ادھر کیوں آ گئے؟ چلیے نا اندر چل کر بیٹھتے ہیں۔“

انجی انہیں لاؤنج میں کھڑے دیکھ کر بوکھلا سی گئی تھی کہ یہاں ہر طرف کچھ نہ کچھ کھرا ہوا تھا۔ وہ خاتون جلدی سے آگے بڑھ کر چیزیں سمیٹنے لگیں۔ نبیلہ نے منع کر دیا بولیں۔

”رہنے دو ہم ادھر ہی بیٹھ جاتے ہیں۔“

وہ واپس آ کر بیٹھے تو انجی کا بیٹا شہر بلے سے بولا۔

”چاچو! آج پھر آکس کریم کھانے جائیں گے کل بڑا مزا آیا تھا۔“ نبیلہ تو چونکیں مگر ان کے ساتھ ساتھ اس بات نے شفیق کو بھی حیران کر دیا۔ شہریار نے بچے کو جواب میں کچھ نہیں کہا۔ خود کو اخبار میں گم کر لیا۔ شفیق کچھ سوچ کر اٹھ کھڑی ہوئی۔ بچن میں آئی تو انجی کچھ چیزوں کی لسٹ بنا رہی تھی۔

”کل میرے گھر سے آپ لوگ کس وقت واپس آئے تھے؟ کیا راستے میں دیر لگی تھی؟“

”نہیں نہیں۔ تمہیں تو پتا ہے دس پندرہ منٹ کی ڈرائیو ہے۔ ہم سیدھے گھر ہی آئے تھے۔ وہ

شہر یار کو ہمیں ڈرا بیور کرنے کے بعد کوئی مل گیا ہو گا نا۔ اس لیے دیر ہو گئی ہوگی۔“
وہ خواجواہ کی وضاحتیں دے رہی تھی اور ادھر نبیلہ بچے کو اس کے ساتھ کھیلنے کے بہانے ڈرائنگ
روم سے باہر لے آئی تھیں اور پوچھ رہی تھیں۔ وہ آکس کریم کھانے کہاں گیا تھا۔ کیا وہ پہلے بھی انگل کے
ساتھ ریسٹورنٹ جاتے رہتے ہیں۔

”ہاں مگر کبھی کبھی جب میں بہت زیادہ ضد کروں تب ورنہ تو ماما مجھے اور گڑیا کو پھپھو کے پاس چھوڑ
کر چلی جاتی ہیں۔“

انجی نے اکثر چیزیں بازار سے ریڈی میڈ منگوائیں اور لسٹ شہر یار کو تھمائی۔ ان سے کہنے لگی۔
”محلے کے کسی لڑکے کو بیجوں کی ٹولا پروائی برتنے گا۔ یہ سب کچھ ذمہ داری سے لے آتے ہیں۔“
”پہلے بھی منگواتی رہی ہو؟“

”ارے نہیں نہیں آنی! آپ پوچھ لیں شفو سے۔ یہ ساتھ ہی تو آتی ہے۔ کبھی بھیجا ہے میں نے
آپ کے بیٹے کو بازار؟“

کچن میں اس کے رشتے کی نند کام نہا رہی تھی۔ وہ ان دونوں کے پاس بیٹھی شیرینی میں ڈوبی گفتگو
سے متاثر کرنے کی کوشش کر رہی تھی مگر دیکھ رہی تھی۔ ساس بہو دونوں ہی بہت جپ جپ ہیں اور اس کی
بات کو زیادہ دھیان سے نہیں سن رہیں پھر یہ بھی ہوا کہ نبیلہ نے اس کی بات کاٹ کر شفق کو کوئی قصہ سنانا
شروع کر دیا۔

آج ٹیبل پر پہلے سے زیادہ آٹھ رکھے گئے تھے۔ یقیناً یہ اہتمام نبیلہ کے لیے تھا مگر انہوں نے
صرف گھر کے نئے دو چینی ٹیبل راکس تھوڑے راستہ کے ساتھ لیے۔
”امی! فیش بھی لیں نا۔ اس علاقے میں ادھر اس دکان کی فیش بہت مزے کی ہوتی ہے۔“

شہر یار نے کہا اور انہوں نے سراٹھا کر بیٹے کو دیکھا۔

”تم آتے رہتے ہو ادھر فیش کی دعوت اڑانے؟“

انداز ایسا تھا کہ انجی اور وہ، دونوں گھبرا گئے انجی پہلے سنبھلی اور بولی۔

”ارے شفق! تم کچھ لے ہی نہیں رہیں۔ میری جان اتنا اہتمام میں نے تم ہی لوگوں کے لیے تو
کیا ہے۔“

”مجھے بھوک نہیں ہے۔“ شفق نے بے حد رکھائی سے کہا تھا۔

”اچھا پھر کچھ بیٹھا ڈال دوں؟“

”میں نے کہا نا۔ بھوک نہیں ہے۔ تم یہ تکلف مت کرو۔“

اب کے اس کا انداز شہر یار کو بہت برا لگا۔ کڑے تیوروں کے ساتھ اس کی جانب دیکھا مگر وہ متوجہ
کب تھی۔ تھوڑا سا کھا کر نبیلہ نے بھی ہاتھ صاف کیا۔

”ارے آنی! آپ نے تو کچھ لیا ہی نہیں۔“

”میں بازار کی بنی اشیاء نہیں کھائی۔ پہلے میں خود اپنے ہاتھ سے پکاتی تھی۔ اب اللہ نے دونوں
بہویں بھی گھر گھر ہستی کو سنبھالنے والی دی ہیں۔“

انجی اٹھ کر بیٹے کی فرمائش پر اندر سے کچھ لینے گئی تو شہر یار بولا۔
 ”اس نے اتنا سب کچھ آپ ہی لوگوں کے لیے منگوایا ہے مگر پتا نہیں آپ دونوں اتنے نخرے کیوں کر رہی ہیں۔“

”تم تو کھارے ہو تا بس کھاتے جاؤ اور جھوم جھوم کر اس کی تعریفیں کرتے جاؤ۔“
 نبیلہ نے بنا کسی لحاظ کے بری طرح ڈانٹ دیا تھا۔ شفق اب بھی سر جھکائے چپ چاپ بیٹھی تھی۔
 بہت سی باتیں بہت سے منظر و اسح ہو رہے تھے۔

کمال ہے وہ یہ سب کچھ اب تک کس طرح نظر انداز کرتی آئی تھی۔ مجھ سے بے وقوف عورت بھی زمانے میں کوئی نہیں ہوگی۔

”چلیں آئی!“ آخر حوصلہ جواب دے گیا۔

”ہاں ہاں چلو۔“ وہ بھی جھٹ سے بولیں۔

”وہ چائے بنانے گئی ہے۔“ شہر یار نے یاد دلایا۔

”پتا نہیں بنانے گئی ہے یا بازار سے منگوانے گئی ہے۔“ انہوں نے مستعرا اڑایا پھر بولیں۔

”ایسی کام چور عورتیں ان ہی مہمانوں کو پسند کرتی ہیں جو بنا کچھ کھائے پئے ہی اٹھ جائیں۔ میرا نہیں خیال وہ زیادہ اصرار کرے گی۔“

اور واقعی ایسا ہی ہوا۔

”مجھے حیرت ہے شفق! تم جیسی سلجھی ہوئی لڑکی کی دوستی انجی جیسی عورت سے کیوں ہوگئی؟“ واپسی پر گاڑی میں بیٹھی وہ یہ صرف شہر یار کو سنانے کے لیے کہہ رہی تھیں۔

”کسی کے بارے میں اتنی جلدی رائے قائم نہیں کر لینی چاہیے۔“ وہ چپ نہیں رہ سکا۔

”میں نے یہ بال دھوپ میں سفید نہیں کیے۔ اسکول میں جاب کی ہے۔ دن میں بیسیوں لوگوں سے واسطہ پڑتا تھا اور اس کے علاوہ بھی یہاں تک پہنچتے پتا نہیں کتنے چہرہ لود کو دیکھا اور پڑھا ہے، میں نے انجی کو پہچاننے میں کوئی غلطی نہیں کی۔“

اس دوران شفق بالکل خاموش اور بے حد تھکی تھکی سی تھی، اس نے بحث میں کوئی حصہ نہیں لیا لیکن جس طرح شہر یار کھل کر انجی کی طرف داری کر رہا تھا اس کا دل لہو لہو ہو رہا تھا۔

”غلطی میری ہی ہے۔ میں نے ہمیشہ اس کے سامنے انجی کی شخصیت کو بڑھا چڑھا کر پیش کیا ہے۔ وہ میری دوست تھی۔ مجھے اچھی لگتی تھی مگر میں نے شہر یار کے دل تک اس کا راستہ بنانے کی حماقت کیوں کی اور میں اب تک کچھ سمجھی کیوں نہیں؟ میں نے آنکھیں بند کر کے دونوں پر اعتبار کیوں کیا؟ وہ اس کے ساتھ کیلی آؤٹنگ پر جاتی ہے۔ شہر یار اکثر اس کے گھر بھی جاتا رہتا ہے۔ دل میں چور ہے۔ اسی لیے تو کبھی مجھ سے ذکر نہیں کیا۔“

”اتر و بنا! گھر آ گیا ہے۔“ وہ اتنی الجھی ہوئی تھی کہ اسے پتا ہی نہیں چلا، نبیلہ کی آواز پر وہ گہری سانس لے کر تھکے تھکے انداز میں گاڑی سے اتر آئی۔ اس کے انداز کو شہر یار نے حیرت سے دیکھا۔

”کیا ہوا؟ جب تم انجی کے ہاں گئی تھیں بالکل ٹھیک تھیں، شاید امی کی باتوں نے تمہیں ہرٹ کیا

ہے۔ پتا نہیں وہ ایسا کیوں کہہ گئی ہیں حالانکہ ہمیشہ انہیں ہر ایک کے ساتھ کھلے دل کھلی بانہوں سے ملتے دیکھا ہے مگر انجی کے لیے ان کا رویہ میرے لیے بھی حیران کن ہے۔“

جواب میں وہ بہت کچھ کہنا چاہتی تھی۔ اسے بتانا چاہتی تھی وہ آنٹی کی رائے سے بالکل متفق ہے انہوں نے انجی کے بارے میں جو کہا ہے اسے دل سے مانتی ہے مگر دکھ کا بوجھ اتنا تھا کہ اس سے بولا نہیں جا رہا تھا، سامنے کھڑا شخص اسے خود سے بڑھ کر پیارا تھا۔ بہت مان تھا اس پر اور اس نے کیا کیا اس پر ایک دوسری عورت کو ترجیح دے کر اسے اپنی نظروں میں دو کوڑی کا کر دیا۔

شہر یار بستر پر لیٹتے ہی سو گیا اسے نیند نہیں آرہی تھی۔ وہ بستر سے اٹھی اور باہر آگئی۔ شاید آنٹی جاگ رہی ہوں۔ وہ ان کے کمرے میں آئی اور واقعی جاگ رہی تھیں اور بستر پر لیٹنے کے بجائے سنگل صوفے پر بیٹھی کسی سوچ میں گم تھیں۔

”میں آ جاؤں آنٹی!“

”آؤ بیٹا! آؤ، تم ابھی تک سوئیں کیوں نہیں؟“ وہ ان کے پیروں کے قریب کارپٹ پر بیٹھ گئی، سر ان کی آغوش میں رکھا اور ضبط کا بندھن ٹوٹ گیا۔

”نہیں بیٹا! روتے نہیں ہیں، زندگی میں بہت سے ایسے مقام آتے ہیں جب لگتا ہے زندگی بہت بوجھل ہو رہی ہے۔ ہم اس کا بوجھ اٹھانے سے قاصر ہیں مگر پھر یہ وقت گزر جاتا ہے۔ زندگی پھر سے رواں دواں ہو جاتی ہے بس بیٹا! ذرا عقل سے کام لینے کی ضرورت ہوتی ہے اور تم مت گھبراؤ۔ تم ایلی نہیں ہو میں تمہارے ساتھ ہوں۔“

”مگر میرا سب کچھ ختم ہو گیا۔ شہر یار نے ایک دوسری عورت کو مجھ پر ترجیح دے کر مجھے میری ہی نظروں میں گرا دیا ہے۔“

”تم ایسا کیوں سوچتی ہو؟ ہیرے کی قدر جو ہری کو ہوا کرتی ہے۔ تم جان لو کہ اس کی نگاہ جو ہر شے سے ہی نہیں مگر ہم اسے کچھڑ میں ہاتھ بھی نہیں ڈالنے دیں گے۔“

”کیا میں شہر یار پر اپنے شک کا اظہار کر دوں؟“

”نہیں، اس طرح اسے جو جھکے وہ بھی جاتی رہے گی۔ میں اس وقت بستر پر لیٹ کر سونے کے بجائے تمہارے ہی بارے میں سوچ رہی تھی۔“

”کیا انجی اپنے میاں سے طلاق لے کر شہر یار سے شادی۔۔۔“ اس سے آگے بولا نہیں گیا۔

”میرا نہیں خیال، اس طرح کی عورتیں صرف اور صرف مردوں کو اپنی طرف متوجہ رکھنے کی متنی ہوتی ہیں۔ یہ بات تو وہ خود بھی جانتی ہے۔ شہر یار اس کے بچوں کو کبھی نہیں اپنا سکتا اور وہ اپنے بچے تو کسی طرح نہیں چھوڑ سکتی۔“

”وہ شہر یار کے ساتھ گھومتی پھرتی ہے۔ مجھ سے یہ بھی برداشت نہیں ہو رہا۔“

”میں نے کہا نا بیٹا! بہت عقل سے کام لینا ہوگا، میرا خیال ہے۔ ہمیں انجی پر بھی یہ ظاہر نہیں کرنا چاہیے کہ ہم اس کی سیاہ شکل دیکھ چکے ہیں۔“

اس نے اثبات میں سر ہلا دیا۔



صبح شہریار کے آفس جانے کے بعد انہوں نے شفق کے میکے فون کیا۔ کچھ دیر اس کی امی سے بات کرنے کے بعد ارم سے بات کروانے کو کہا۔ اور حال احوال دریافت کرنے کے بعد انجی کے بارے میں پوچھنے لگیں۔

”کیا ہوا آنٹی! آپ اس کے بارے میں مجھ سے کیوں پوچھ رہی ہیں؟“
 ”بہت غل بڑھ گیا ہے اس کا میری بہو کے گھر میں۔ یہاں تک کہ اب تو شفق بھی کھلنے لگی ہے۔“
 ”شہریار بھائی بھی اس کا دم بھرنے لگے ہیں کیا؟“

”ہاں یہی بات تو پریشانی کی ہے۔“
 ”آنٹی! مجھے وہ کبھی بھی اچھی نہیں لگی۔ جب میں بیاہ کر اس گھر میں آئی تو وہ میرے میاں سے تو بے تکلف تھی ہی۔ ان کے سامنے مجھے ٹوکتی بہت تھی خود کو عقل کل ثابت کرنے کے چکروں میں رہتی تھی اور آپ تو جانتی ہیں مرد ایسی عورتوں سے، اگر وہ بیوی نہ ہو تو بہت متاثر ہو جاتے ہیں۔ مگر میں بے وقوف نہیں تھی، وہ مجھ سے کہتی ارے بھابھی! یہ کیا ڈل سا کلر پہن لیا ہے آپ نے۔ اور میں پورے اعتماد سے کہتی ڈل یہ کالے کلوٹے لوگوں پر لگتا ہے۔ مجھ پر تو ہر کلر بگتا ہے۔ ہاں تم کبھی بھول کر بھی نہ پہننا۔ کبھی میرے بنائے ہوئے کھانے پر اعتراض کرتی، تب بھی میں ایسا ہی جواب دیتی اور آخر اس نے میرے سامنے آنا ہی کم کر دیا۔ مگر شفق بہت نا اوان ہے اور پھر وہ اس کی دوستی پر ایمان بھی لاپچی ہے۔“
 ”تمہاری باتوں سے مجھے ایک تسلی تو ہوئی ہے کہ وہ جو بھی کر رہی ہے صرف اپنی فطرت سے مجبور ہو کر کر رہی ہے۔ شہریار میں اس کی دلچسپی دوسری طرح کی نہیں ہے۔“
 ”پھر بھی آنٹی! آپ نگاہ رکھیے۔“
 واقعی ارم کا مشورہ معقول تھا اور پھر شہریار کا دل بھی تو اس کی جانب مائل محسوس ہوتا تھا۔



شفق دوپہر کے کھانے کی تیاری کر رہی تھی جب انجی کا فون آ گیا۔ وہی بے تکلف اور پیار بھرے انداز، شفق نے اسپیکر آن کیا اور سیل فون لے کر نبیلہ کے پاس آ بیٹھی۔
 ”ہائے شفق! تمہاری ساس تو مجھے بہت ہی تیز عورت لگتی ہے۔“
 نبیلہ کے اشارے پر اس نے ہاں میں ہاں ملائی۔
 ”اس سے ذرا دور در ہا کر دو اور سنو زیادہ خدمت کرنے کی ضرورت نہیں۔ جتنی جلدی واپس چلی جائے اچھا ہے۔ ویسے گھر جا کر میرے بارے میں کوئی بات تو کی ہوگی۔“
 ”نہیں وہ جلدی سو گئی تھیں۔ اچھا انجی میں کھانا بنا رہی تھی۔ شہریار آنے والے ہوں گے۔“
 ”کیا بنا رہی ہو؟“

”قیمہ مٹر۔“

”ہوں میری فیورٹ ڈش۔“ کوئی اور وقت ہوتا تو شفق جھٹ اپنے ہاں آنے کی دعوت دے ڈالتی مگر آج اس نے ایسا نہیں کیا۔

”اچھا شفق! تم کچن دیکھو میں ابھی آتی ہوں۔“ وہ فون سے فارغ ہوئی نبیلہ کے ذہن میں نہ جانے کیا آئی۔ اٹھ کھڑی ہوئیں اور آدھے گھنٹے کے بعد وہ انجی کے بیٹے کے ساتھ موجود تھیں۔

”آپ انجی کی طرف گئی تھیں۔ کیا وہ آپ کے ساتھ آئی ہے؟“ اس نے حیرت سے پوچھا۔

”وہ نہیں صرف اس کا بیٹا! خاصا خندی اور ہڈ دھرم بچہ ہے، خیر اس کی یہی عادتیں ہمارے لیے سود مندر ہیں گی۔“

شفق سمجھی نہیں مگر اتنا بھروسہ تھا وہ جو کریں گی غلط نہیں ہوگا اور جب شہر یار گھر میں داخل ہوا، بچہ دھاڑیں مار کر رو رہا تھا اور چاکلیٹ کی فرمائش کر رہا تھا۔

”کیا انجی آئی ہیں؟“ اس کے بیٹے پر نظر پڑتے ہی وہ پوچھنے لگا۔

”نہیں میں اس کی طرف گئی تھی۔ بیٹی نے رو رو کر گھر سر پر اٹھا رکھا تھا۔ یہ بھی ضد پر ضد کیے جا رہا تھا۔ اسے میں لے آئی۔“

”یہ بہت ضدی بچہ ہے۔ اسے کیوں لیں آئیں۔ میں دوپہر میں ریسٹ کا عادی ہوں اور یہ اپنے باپ کی کا پی۔“ شہر یار کے انداز میں بچے کے لیے بے زاری ہی بے زاری تھی اور اسے نبیلہ نے پہلی کامیابی سمجھا تھا۔

”پلیز اسے خاموش تو کر دلائیں۔ شفق سے کہیں۔ وہ اسے بہت اچھی طرح ہینڈل کر لیتی ہے۔“

”شفق اس وقت کھانا بنا رہی ہے۔“

”انکل مجھے چاکلیٹ کھانی ہے اور اسی ریسٹونٹ میں آئیں کریم بھی کھانے چلیں نا!“

”چپ خاموش۔ خبردار! جو ایک لفظ بھی بولے۔“ بھانڈا پھونکنے کے ڈر سے وہ دھاڑا۔ بچہ پھر سے گلا پھاڑنے لگا۔

آج کا لچ بھی برباد ہوا اور ریسٹ بھی کہ بچے نے بیٹ بال کھیلنا شروع کر دیا تھا۔ وہ لاؤنج میں کھیل رہا تھا۔ بال بار بار ان کے کمرے کے دروازے پر لگ رہی تھی پھر اچانک شور بند ہو گیا۔ اس نے شکر کا کلمہ پڑھا اور کروٹ بدل کر لیٹ گیا۔

جب نبیلہ بچے کو لے کر دوپہر میں ہی انجی کے ہاں پہنچیں تو وہ خاصی حیران ہوئی۔

”انجی گرمی میں، شام کو آجائیں آپ۔“

”وہ اصل میں شہر یار گھر آ گیا ہے۔ یہ روتا ہے تو اُسے غصہ آتا ہے۔ بیٹی، مرد اپنے بچوں کے رونے کو ہی برداشت کرتے ہیں۔ مگر دوسرے کے بچے کی ضد انہیں طیش دلا دیتی ہے۔“

”ہاں ماما! انکل تو بہت گندے ہیں انہوں نے مجھے مارا۔ چاکلیٹ بھی نہیں دلائی۔“

شہر یار نے اسے مارا نہیں تھا مگر نبیلہ سارے راستے ہی سمجھاتی آئی تھیں۔ گھر جا کر کہنا انکل نے مجھے مارا۔

انجی کے چہرے کا تاثر واضح طور پر بدلا۔ پھر وہ سنبھلی اور بولی۔

”آئی! اندر تو آئیں نا۔“

”کیا گڈو کے پپا گھر پر ہیں؟“ انہوں نے گاڑی دیکھ کر پوچھا۔

”جی ہاں سو رہے ہیں۔“
 ”چلو ٹھیک ہے میں پھر کبھی آؤں گی انجی! تم مجھے بہت اچھی لگی ہو۔ تمہارے بچے بھی بہت پیارے ہیں۔“
 وہ واپس آئیں۔ شفق سونے کے لیے کمرے میں نہیں گئی تھی۔ وہیں بیٹھی تھی۔ وہ بھی اس کے برابر بیٹھ گئیں۔ آہستہ آہستہ سب بتانے لگیں۔



اگلے روز جو شہر یار گھر آیا۔ انجی کے دونوں بچے اس کے گھر پر تھے۔ پتا چلا انجی اور شفق بازار گئی ہیں۔ بیٹی رو رہی تھی، بیٹائی دی پر اپنے پسندیدہ کارٹون دیکھ کر شور کر رہا تھا۔ کارپٹ پر بسکٹوں کا چورا، نمکو نمکری تھی، کشتن اخبار سب فرش پر تھے۔
 گھر آتے ہی باپ تھے پر بل پڑ گئے، وہ بے حد نفیس طبیعت کا مالک تھا اور اتنے شور اور ابتری سے اسے سخت الجھن ہوتی تھی۔

”امی! یہ سب کیا ہے۔ کتنا گند ڈال دیا ہے اس نے۔“
 ”میں کس کس کو دیکھوں؟ یہ سب اس نے انجی کے سامنے ہی کیا ہے۔ وہ تو عادی ہے اس کی، اس کے اپنے گھر کی حالت اس سے بھی ابتر ہوتی ہے۔ نہیں سیٹایہ سب۔ اسے بس بازار جانے کی جلدی تھی۔“
 ”بچوں کو تو گھر چھوڑ آتی۔“
 ”وہ اس کے رشتے کی چند کچھ دونوں کے لیے کسی دوسرے عزیز کے ہاں گئی ہے۔ بچوں کو کہاں چھوڑتی۔“
 ”تو بہ چوہیا سی ہے اور گلے میں جیسے لاؤڈ اسپیکر نصب ہے۔“
 اس نے دانت پیس کر بچی پر تبصرہ کیا اسی وقت بچے نے کسی ڈرامائی سین پر نعرہ بلند کیا اور ریموٹ اٹھا کر مارا۔

”اوئے بد تیز آرام سے۔“ شہر یار نے ریموٹ اٹھایا اور ٹی وی آف کر دیا۔
 ”انگل مجھے دیکھنا ہے۔“ وہ عادت کے مطابق فرش پر لیٹ کر ہاتھ پیر پٹختے لگا۔
 نیلہ بچن میں جا کر شفق کو فون کر چکی تھیں کہ وہ واپس آئیں۔ شہر یار سے بچہ ریموٹ لینے کی کوشش میں تھا اور وہ دے نہیں رہا تھا۔

”شہر یار بیٹا اب کمرے میں مت چل پڑنا۔ یہ آفت بچے مجھ سے نہیں سنبھالے جاتے، کچھ مدد کرو۔“
 ”امی! میں ابھی تھکا ہوا آیا ہوں۔ میں کیا کروں؟“ وہ جھلایا۔
 ”تم تو ان کے گھر جاتے رہتے ہو۔ تم سے تو کچھ مانوس ہوں گے۔“
 ”میں نے کبھی انہیں زیادہ لفٹ نہیں کرائی، کالے کالے بچے مجھے اچھے نہیں لگتے۔“
 ”اچھا میرا خیال کر کے ہی بیٹھ جاؤ۔“ وہ بد دلی سے بیٹھ گیا پھر بولا۔
 ”کھانے میں کیا بنا ہے۔ میں پہنچ تو کر آؤں پھر کھانا کھاتے ہیں۔ یہ خردماغ بھی شاید بہل جائے اور اس چرمل کے منہ میں فیڈر ہی ڈال دیں۔“
 ”کھانا تو شفق بنا کر نہیں گئی۔ بس وہ انجی کو جلدی تھی بولی۔ اگر ایک دن وقت پر کھانا نہیں ملے گا تو

”کیا ہو جائے گا۔ اصل میں اس کامیاب تو ہے نا بھلا مانس۔۔۔“
 ”اب کیا ہوا کھاؤں۔ شفق کو نہیں پتا تھا میں آفس سے آنے والا ہوں۔“
 ”بس بیٹا! سبیلی کا بہت اثر لیتی ہے۔“
 ”کسی اچھی بات کا بھی اثر لے لے۔“

”کون سی اچھی بات، گھر آئے ہر مرد کے آگے پیچھے پھرنا، اسے اس کی بیوی کے خلاف درغلا نایا اپنے شوہر کی پروا نہ کرنا۔ ہر کسی کے سامنے اس غریب کا مذاق اڑانا جو اس کے آرام کی خاطر محنت کرتا ہے۔“
 اچھی باتیں ہو رہی تھیں کہ شفق کے زور زور سے بولنے کی آوازیں آنے لگیں۔ نیلے نے بچے کے ہاتھ میں پکڑا کھلوتا کھینچ لیا۔ وہ پھر سے چلانے لگا۔ ساتھ ہی ڈر کر بچی بھی روئے گی۔
 ”چپ کر جاؤ ورنہ اٹھا کر باہر پھینک دوں گا۔“ وہ دھاڑا تھا اور انجی ٹھٹھک گئی تھی، پھر تیزی سے اندر کی جانب پلکی، روتی ہوئی بچی کو سینے سے لگایا، بیٹے کا ماتھا چوما۔
 ”جب سے آئے ہو شہر یا رنجوں پر ناک بھوں چڑھا رہے ہو۔ سچ ہے مرد پرانی اولاد برداشت نہیں کر سکتا۔“
 ”نن۔۔۔ نہیں، یہ ضد ہی بہت کرتا ہے۔“ وہ کچھ شرمندہ سا ہوا اور اٹھ کر چینچ کرنے اپنے کمرے میں چلا گیا۔
 یہ دونوں انجی کو کھانے پر روکتی رہیں مگر وہ رکی نہیں بچوں کو لے کر واپس چلی گئی۔



تیسرے روز جب نیلے اس کے بیٹے کو لینے جا رہی تھیں تو شفق نے کہا تھا۔ ”وہ ناراض ہو کر گئی ہے اب نہیں بھیجے گی۔“
 ”ٹرائی کرنے میں کیا حرج ہے؟“ وہ چلی آئیں۔
 انجی واش روم میں گر گئی تھی، نٹن پر بہت چوٹ آئی تھی۔ اس سے تو پیروں پر کھڑا بھی نہیں ہوا جا رہا تھا۔

”تمہاری نند کو بھی ان ہی دنوں میں جانا تھا۔“ وہ بڑبڑائیں۔

”بس آنٹی! سب مطلب پرست ہیں۔“ وہ کراہی۔

”تم اٹھو چلو میرے ساتھ جب تک ٹھیک نہیں ہو جاتیں۔ میرے گھر ہی رہو۔“

”مگر آنٹی!“ وہ ہچکچائی۔

”کوئی اگر مگر نہیں بس چلو۔“ وہ تینوں کو زبردستی لے آئیں۔ انجی ملگجے لباس میں اور بغیر میک اپ کے تھی۔ نیلے نے الماری سے اس کے دو بے حد عام سے جوڑے اٹھائے تھے۔

میک اپ کے بغیر اس کا سانولا رنگ بہت گہرا سانولا لگ رہا تھا۔ مسکارے اور آئی پنسل کے استعمال کے بغیر آنکھیں بھی گہرے سا گر نہیں دکھ رہی تھیں، جامنی ہونٹ اور بھی برائے اثر چھوڑ رہے تھے۔

وہ تکلیف میں تھی۔ یہاں آکر نیلے نے اسے اپنے بیدار روم میں لٹایا۔

میک اپ کے بغیر وہ کسی لگتی ہے۔ وہ خود بھی جانتی تھی۔ خیال تھا شہر یار کی آمد سے پہلے وہ میک

اب کر لے گی اس کی پیکنگ تو نیلہ آنٹی نے کی تھی وہ ایسا کچھ بھی نہیں لائی تھیں، میں شفق سے لے لوں گی مگر شفق پتا نہیں کہاں مصروف تھی۔

شہریار کی گاڑی کی آواز اس نے سن لی تھی اور وہ بڑی بے چینی محسوس کر رہی تھی، عام سے کاٹن کے کپڑے، الجھے بکھرے بال، بے رونق چہرے، اف یہ شفق کہاں مر گئی ہے۔ اسے بے تحاشا غصہ آیا۔ اسی وقت اس کے بیٹے کے زور زور سے رونے کی آوازیں آنے لگیں۔

”امی! امی!“ شہریار چلا رہا تھا۔ ”آپ آج پھر اس مصیبت کو اٹھالائی ہیں۔ پتا نہیں اس کا لے کلو نے میں آپ کو کیا کشش محسوس ہوتی ہے، چپ کر جائیوں!“ اب وہ بچے سے مخاطب تھا۔

”یہی نہیں اس کی بہن بھی آئی ہے۔ تمہارے بیڑ پر سو رہی ہے۔“ نیلہ نے ہنس کر کہا تھا۔

”میرے بیڑ پر کیوں، میں نے شفق سے پہلے بھی کہا تھا اسے میرے کمرے میں مت ڈالا کرے عجیب سی اسمبل آتی ہے اس سے۔“

”میرا خیال ہے انجی بچوں کو کم ہی بھلاتی ہے شاید اس لیے۔“ اس خیال کا اظہار نیلہ نے کیا پھر اس کے بیٹے کو پیار سے چپ کرانے لگیں۔

”مجھے یہی میسر کرنا چاہیے۔“ بچا اپنے نام کا ایک تھا۔ اندرا انجی غصے میں بل کھا رہی تھی۔

”میرے بچوں کے لیے اتنی نفرت ہے شہریار کے دل میں۔ کیسے کیسے نام دیتا ہے انہیں اور میری پہلی محبت اپنے بچے ہیں۔ بہت پیار کرتی ہوں میں اپنے بچوں سے۔“ تیز نفس کے ساتھ سیل اٹھایا اور میاں کو کال کرنے لگی۔ شہریار کے گھر کا انڈریس بتا کر جلد آنے کو کہا تھا۔

باہر اس کا بیٹا اب بھی رو رہا تھا۔ شفق نے شاید اسے پانی کا گلاس لا کر دیا تھا۔

”نہیں پیوں گا، نہیں پیوں گا۔“

”مت پیو، مرو ہماری طرف سے۔ خبردار! اب آواز نکالی اور شفق پلیز! اس آفت کو وہاں سے اٹھاؤ۔ دیکھو آرام سے اٹھانا۔ جاگ گئی تو گھر سر پر اٹھالے گی، آج میری طبیعت ٹھیک نہیں، فلو ہو رہا ہے میں بس ایک کپ چائے لے کر سونا چاہتا ہوں۔“

وہ اپنے کمرے کی طرف بڑھتا اسی وقت لنگڑاتے ہوئے انجی لاؤنج میں آئی تھی۔

”ارے یہ انجی ہے یا اس کا بھوت۔“ وہ ٹھٹھکا۔

”بیٹا ادھر آؤ میرے پاس۔ فون کیا ہے میں نے تمہارے پاپا کو۔ ابھی آرہے ہیں پھر ہم اپنے گھر چلیں گے راستے میں تم جو کہو گے تمہارے پاپا تمہیں دلائیں گے۔“

وہ شہریار کی طرف دیکھے بغیر بہت ساٹ انداز میں شاید اسے ہی سنانے کو بچے سے کہہ رہی تھی۔

”انجی تم بھی آئی ہو، میں سمجھا بچے ہی ہیں اور یہ تمہیں ہوا کیا؟ طبیعت تو ٹھیک ہے تمہاری؟“ انجی نے جیسے اس کی بات سنی ہی نہیں، شفق سے بولی۔

”بیٹی کو مجھے دو اور آنٹی کے کمرے میں رکھا میرا ایک بھی لے آنا۔ ان کے پاپا آتے ہی ہوں گے۔“

”انجی تم لوگ کھانا کھا کر جانا۔“

”نہیں آنٹی! شکریہ۔ اس کے پاپا سے کہا ہے میں نے، وہ بازار سے لیتے آئیں گے پھر ہم نے

اپنے بیٹے کو اس کی پسند کے کھلونے بھی دلوانے ہیں۔“
 ”اچھا تو بچوں سے پیار کرتا ہے تمہارا مایاں، چلو یہ بھی غنیمت ہے۔ میں سمجھی جیسے تم پر توجہ نہیں دیتا ایسے ہی شاید بچوں کو بھی اگنور کرتا ہے۔“

”نہیں نہیں آنٹی! اپنے بچوں میں تو جان ہے ان کی، کوئی ان کے سامنے ان کے بچوں کو کچھ کہہ کر تو دیکھے اور میرا بھی بہت خیال رکھتے ہیں۔ اب تو میں نے بھی سوچ لیا ہے۔ انہیں کبھی شکایت کا موقع نہیں دوں گی بس میں، میرے بچے اور ہمارے سر کا سائبان اظہر۔“ یقیناً اس نے یہ سب شہر یار کو سنایا تھا۔
 کچھ ہی دیر کے بعد اظہر آگیا، شہر یار نے آج پہلی بار اسے دیکھا۔ اچھا خاصا معقول شخص تھا، کم از کم اس سے تو بالکل مختلف جو کچھ انجی بتاتی رہی تھی۔ آتے ہی بیٹی کو پیار کیا پھر بیٹے کو گود میں لے لیا۔
 ”چلیے گھر چلتے ہیں۔“ انجی اس کے بے حد قریب کھڑی تھی اور یہ عام سی بات بھی بڑے خاص انداز میں شاید شہر یار کو کچھ جتانے کے لیے کہہ رہی تھی۔

”کھانا کھا کر جاتے آپ لوگ۔“ نبیلہ نے کہا مگر انجی کسی طور تیار نہیں تھی۔
 ”لو اتنے پھلے ناس شوہر کے لیے یہ عورت کیسے کیسے الفاظ استعمال کرتی رہی ہے۔“ نبیلہ نے ان کے جانے کے بعد کہا تھا۔

”جی آنٹی! انجی کو ہمدردی سینے کی ہمیشہ سے عادت ہے۔“ آج شفق بھی چپ نہیں رہ سکی تھی۔
 ”گھر میں کیسا سکون ہو گیا ہے، بچے تو گھر کی رونق ہوا کرتے ہیں مگر اس کے بچے تو آفت ہیں۔“ یہ نبیلہ تھیں۔
 شہر یار نے شفق سے دوا کے لیے کہا اور پھر سے کمرے میں چلا گیا۔



شہر یار کو قلو ہوا پھر بخار نے آلیا۔ تین دن تک وہ آفس نہیں جاسکا اور ان تین دنوں میں ان دونوں نے اسے کمرے میں اکیلا نہیں چھوڑا۔ ایک کام کے لیے اتھی تو دوسری آئی تھی۔ وہ اسے انجی کو کال کرنے کا موقع نہیں دینا چاہتی تھیں اور شہر یار ایسے موقع کی تلاش میں تھا بھی نہیں۔ ان تین دنوں میں صرف پہلے روز ہی اس نے انجی کے بارے میں سوچا تھا۔ ”کیا میں بچوں سمیت اسے قبول کر سکتا تھا؟ یا میں کسی ظلم میں گرفتار ہو رہا تھا۔ میں جو ہمیشہ خود کو بہت سمجھ دار سمجھتا رہا، مجھے کیا ہو رہا تھا؟“ وہ خود پر حیران تھا اور بس۔

تیسرے دن وہ آفس گیا اور وقت پر واپس آیا۔ شام میں ان دونوں سے کہیں باہر لنگ کے لیے کہہ رہا تھا اور انہوں نے انکار نہیں کیا۔
 بہت دن گزر گئے۔ انجی کا فون بھی نہیں آیا اور شفق خود سے کال کرتی اب تو یہ سوال ہی پیدا نہیں ہوتا تھا۔

اور جس روز ڈاکٹر نے شفق کو امید سے ہونے کی خوش خبری دی تھی۔ وہ بے اختیار رو پڑی تھی۔
 ”شفق! کیا ہوا بھی کیا تم خوشی سے رو رہی ہو؟“
 ”نہیں آنٹی! میں شہر یار کے بارے میں سوچ رہی تھی اگر آپ نہ ہوتیں اور یہ مسئلہ حل نہ کرتیں تو

آج یہ خبر۔۔ عورت کتنی بے اماں ہے۔“

وہ جواب میں نفی نہیں کر سکیں بس اس کا سر سینے سے لگا کر تھکنے لگیں۔ پھر اسے خود سے الگ کیا اور بولیں۔
 ”بیٹا حدیث ہے: ”عورت اپنے مرد کے سامنے دوسری عورت کی تعریف نہ کرے۔“ مگر دوسری
 بہت سی باتوں کی طرح ہم نے کبھی اس بات پر بھی غور نہیں کیا۔ اس کی حکمت سے ناواقف ہی رہے۔
 میں مانتی ہوں بہت زیادہ قصور شہر یار کا ہے مگر کیا کریں بیٹا! کہ یہ معاشرہ مرد کا معاشرہ ہے۔ عورت کو
 پھونک پھونک کر قدم رکھنا ہے ورنہ آنسو اور پچھتاوے ہی رہ جاتے ہیں۔“



جب ان کے ہاں پہلی بیٹی ہوئی تو شہر یار نے بہت چپکٹی ہوئی آواز میں ماں کو یہ خوش خبری سنائی تھی۔
 ”کیسی ہے وہ؟“ فطری اشتیاق کے ساتھ پوچھا تھا۔
 ”بہت پیاری بالکل شفق جیسی۔“ اور جہاں ماں مطمئن ہوئی تو وہیں ایک آسودہ سی مسکراہٹ شفق
 کے ہونٹوں پر بھی سج گئی۔

تقریباً ڈیڑھ سال بعد ہی وہ پوتی کو دیکھنے پاکستان آسکی تھیں۔ وہ گاڑی میں ہی انہیں بتا رہا تھا۔
 ”بہت نرس کھنچتی ہے اور نیر دار بھی۔“

”اچھا! انجی کے بچوں کی طرح گلا پھاڑ پھاڑ کے تو نہیں روتی؟“ وہ پوچھ رہی تھیں۔

”نہیں نہیں امی! وہ میری اور شفق کی بیٹی ہے، بھلا ایسی کیسے ہو سکتی ہے؟“

”چلو شکر ہے تمہیں ہیرے کی قدر تو ہوئی۔“

”کیا مطلب امی؟“ اس نے ان کی جانب دیکھا اور جواب مل گیا۔

”میں بھٹک گیا تھا امی! اور مجھے آج تک حیرت ہے کیا تھا اس عام سی عورت میں۔“

”بیٹا! میں نے آج تمہیں اس لیے یہ یاد دلایا ہے کہ اب تم بھی ایک بیٹی کے باپ ہو۔“

”امی! میں یہ غلطی کبھی دوہرانے کے بارے میں سوچ کبھی نہیں سکتا۔ شکر ہے کہ شفق اس بات
 سے ناواقف ہے۔“ وہ سچ کہتے کہتے رک گئیں۔

وہ بات جو دو سال سے شہر یار پر غماز نہیں کی گئی تھی شفق چپکے سے برداشت کر گئی ہے۔ کیا شہر یار کو بتا دوں۔
 انہوں نے کچھ دیر سوچا پھر فیصلہ کیا نہیں، شہر یار کو بتا دیا تو پھر وہ اپنی محبتوں کے اظہار میں جھجک کا
 شکار ہو جائے گا اسے اسی غلطی میں رہنے دو کہ شفق کچھ نہیں جانتی۔ وہ تمہاری بے وفائی سے ناواقف
 ہے۔ اسی میں شفق کی بھلائی ہے۔ گھر قریب آ چلا تھا۔

”امی! شفق نے گھر کو بالکل بدل کر رکھ دیا ہے۔ تمام فرنیچر نیا ڈلوایا ہے۔ بہت اچھا لگ رہا ہے۔
 آپ دیکھیں گی تو خوش ہو جائیں گی۔“

انہیں وہ شفق یاد آگئی تھی جس کی دنیا بس لٹنے کو ہی تھی اور شوہر مل جانے کے بعد بھی وہ اس کی
 واپسی پر بے یقین تھی۔



ره‌گزارِ زیست

”کل“ سے تعلیمی اداروں میں موسم سرما کی تعطیلات کا آغاز ہو رہا ہے۔ اف۔۔۔ سیرما کے طویل اکتادینے والے دن، پتا نہیں بار بار یہ چھٹیاں کیوں کر دی جاتی ہیں۔ ”دونیہ اکتا کر کہہ رہی تھی۔“ ”خدا کو مانو لڑکی! سر دیوں کے دن تو اتنے مختصر ہوتے ہیں کہ ادھر سورج طلوع ہوتا ہے، ادھر غروب ہو جاتا ہے۔ کئی کام ادھر رہے رہ جاتے ہیں۔ تم انہیں طویل کہہ رہی ہو۔“ اجالا نے اسے ٹھوکا دیا۔

”اگر جو تمہارے گھر کے حالات بھی میرے گھر جیسے ہوں تو پھر ہی تم میری بات کا مطلب سمجھ پاؤ گی۔“

”ناشکری ہو تم تو، ہائے جوائنٹ فیملی سسٹم کے تو اپنے ہی مزے ہیں۔ ہم جب بھی کبھی تایا، چچایا پھپھو کی طرف جاتے ہیں تو وقت گزرنے کا پتا ہی نہیں چلتا۔ اکسٹھل کر بلا کھاتے ہیں، خوب کھاتے پیتے ہیں اور قصے کہانیاں بھی ساتھ ساتھ چلتی ہیں۔ سچی واپس گھر آتے ہوئے میں تو باقاعدہ رور ہی ہونی ہوں۔“ اس کے گروپ کی حمنہ کہہ رہی تھی۔

”کبھی کبھی جانی ہو، اس لیے اچھا لگتا ہے جو ہمیشہ کے لیے ایک چھت تلے سب کو رہنا پڑ جائے تو لگ بھگ جائے۔“

”اچھا، ابھی تم لوگ کرو بحث، مجھے تو جلدی گھر جانا ہے۔ آج میں امی سے پالک پنیر بنانے کی فرمائش کر کے آئی تھی۔“

روپی یہ کہتے ہوئے اٹھ کھڑی ہوئی اور دونیہ جو کچھ اور کہنے والی تھی، خاموش سی ہو گئی۔ اس نے رشک بھری نظروں سے روپی کو دیکھا اور سوچا۔

”یاد ہی نہیں پڑتا کبھی ہم نے بھی اپنی امی سے کوئی فرمائش کی ہو، حالانکہ ان کا سارا وقت بچن میں ہی گزرتا ہے لیکن وہ دوسروں کی فرمائشیں پوری کرنے میں ہی اس قدر تھک جاتی ہیں کہ ہمارے لیے پھر کچھ نہیں بچتا۔ نہ وقت، نہ محبت، نہ گرم جوشی۔ ایک تھکی تھکی نڈھال ماں ہمارے حصے میں آتی ہے۔“

”کیا سوچنے لگیں؟“ اجالا نے ٹھوکا دیا۔

”کچھ نہیں، چلو روٹی کو گیٹ تک چھوڑ آئیں پھر تو پورے پندرہ روز کے بعد ملاقات ہوگی۔“

”ارے! تم تو باقاعدہ اداس ہو رہی ہو۔“ اس کی تینوں سہیلیاں ہنسنے لگیں۔

”تم لوگ ان چھٹیوں میں آؤ تا میری طرف، میری امی بہت محبت کرنے والی ماں ہیں اور وہ کھانا تو بہت ہی اچھا بناتی ہیں۔“ روٹی ان تینوں سے کہہ رہی تھی۔

اجالا اور حسنہ تو جھٹ تیار ہو گئیں لیکن دونیہ اثبات میں جواب نہیں دے سکی۔

”سب سے زیادہ بوریت کا روٹا بھی تم رو رہی ہو اور اب جو روٹی انوائٹ کر رہی ہے، تب جانے کو تیار بھی نہیں ہو۔“ دونوں اس کے پیچھے پڑ گئیں۔

”تمہیں کیا پتا اجازت کا مرحلہ کتنا دشوار ہوگا، میں سب سے پہلے امی سے اجازت لوں گی، وہ کہیں گی۔ ابا سے پوچھ لو۔ ابا کہیں گے، دادی جو مناسب سمجھیں وہی میرا فیصلہ ہوگا اور دادی کوئی فیصلہ خود سے نہیں کرتیں، ان کی طرف سے اکثر فیصلے یا تو مایوسہ چکا کرتے ہیں یا پھر تایا وحید صاحب اور اپنے والدین کے ہوتے ہوئے میں دوسروں کی مرضی کے مطابق چلنا پسند نہیں کرتی۔“

اس کی بات اور انداز کچھ عجیب سا تھا، وہ تینوں حیران ہوئیں لیکن چپ رہیں۔

”ہم آئیں تمہارے گھر؟“ کچھ دیر بعد روٹی بولی۔

”خدا کو مانو، ایسا غضب بھی مت کرنا۔ حسنہ کے ڈائی کیے ہوئے شانوں پر لہراتے بال، اجالا کے کیونکس سے سجے لیے ناخن اور روٹی کا ہر کسی سے بے تکلف ہو جانے والا انداز، بس سمجھ لو جس روز تم میرے گھر آ گئیں، ہماری دوستی پر بین لگ جائے گا۔ عین ممکن ہے دادی مجھے کالج سے ہی اٹھالیں۔“

”کتنی خوف ناک ہیں تمہاری دادی۔“ اجالا نے جھرجھری لی۔

”میں بھی ان ہی کی پوتی ہوں۔“ دونیہ نے چبا کر کہا تھا۔



تعلیمی اداروں کی چھٹیاں صرف دونیہ کے لیے ہی نہیں، اس کی امی نائلہ کے لیے بھی آزمائش سے کم نہیں ہوتی تھیں۔ ایک تو گھر کے اتنے افراد اور چھٹیاں ہوتے ہی اس گھر کی بیٹیوں یعنی دونیہ کی ہچکچاہٹوں کو بھی میسے کی روئقیں یاد آنے لگتیں اور وہ چلی آتیں۔

کھانا بنانے کی ذمہ داری امی اور بڑی تائی کی تھی۔ بڑی تائی پچھلے دو برس سے شوگر کی مریضہ ہو چکی تھیں اور پھر ان کے بچے بھی اب جوان ہو رہے تھے۔ سو اب وہ جب چائیں من مانی کر جاتیں۔ باقی رہ گئیں نائلہ جو قسمت سے دو بیٹیوں کی ماں تھیں۔ اللہ نے بڑی تائی کی طرح ایک بیٹا دے دیا ہوتا تو شاید ان کی پوزیشن بھی بہتر ہوتی۔ پھر تھیں چھوٹی تائی جنہیں دونیہ نے کبھی مسکراتے نہیں دیکھا تھا۔ وہ ہمیشہ تیوری چڑھائے رکھتی تھیں اور نائلہ بیگم سے پتا نہیں کیوں انہیں خدا واسطے کا بیر تھا۔ ویسے دوستی تو

بڑی تائی اور چھوٹی چچی جنہیں دونیہ اور سونیا خربلی چچی کہا کرتے تھے، ان دونوں سے بھی نہیں تھی لیکن چھوٹی تائی تو ایک محاذ ہی کھولے رکھتی تھیں۔

جس وقت وہ کالج سے گھر آئی، اس کی چھوٹی بہن سونیا بھی اسکول سے آچکی تھی اور پکن میں امی کے پاس کھڑی کوئی قصہ سنار ہی تھی جسے امی تیزی سے ادھر ادھر کام کرتے پتا نہیں سن بھی رہی تھیں یا نہیں۔

”نانک! ایک کپ اچھی سی چائے بنا کر میرے کمرے میں لے آؤ۔“ چھوٹے تایا وحید احمد اچانک پکن کے دروازے پر آئے، کچھ دیر خواخواہ ہی کھڑے رہے پھر جب دونیہ ان کی جانب متوجہ ہوگئی تو کہہ کر پلٹنے لگے۔

”آپ تائی جان سے کہیں نا، امی تو بہت مصروف ہیں۔“ دونیہ کو چھوٹے تایا کبھی بھی اچھے نہیں لگے تھے۔ ویسے تو اسے یہاں کوئی بھی اچھا نہیں لگتا تھا بے حس لگتے تھے۔ اونچے اونچے تہمتے لگاتے دادی کی چا پلوسی کرتے وہ اسے اس گھر کا سب سے برا کردار دکھائی دیتے۔ مرنے ہوئی تو جاب کر لی، دل نہ لگا تو چھوڑ دی لیکن رہتے کس قدر ٹھٹھ سے تھے کہ آخر وہ اور چھوٹے چچا ہی تو دادی کے لاڈلے فرزند تھے اور دادی تو وحید چچا کی عقل پر اندھا اعتماد کرتی تھیں۔

”تمہیں کسی نے بڑوں سے بات کرنے کی تمیز نہیں سکھائی؟“ دونیہ کی بات پر وہ غصے سے آگ بولہ ہو کر پلٹے تھے۔

”کل ابانے عاشری سے بانی کا ایک گلاس لانے کو کہا تھا اور اس نے کہا تھا آپ دونیہ سے کہہ دیں۔“ اس نے تایا کی لاڈلی کی حرکت دہرا دی۔

”یہ جو چھٹا نک بھر کا وجود ہے نا، میں زمین میں گاڑ دوں گا۔ زندہ دفن کر دوں گا بدتمیز لڑکی۔ نانک! تمیز سکھاؤ اپنی اولاد کو۔ نہیں تو ضائع ہو جائے گی میرے ہاتھوں۔“ انہوں نے انگلی اٹھا کر امی کو بڑی حقارت سے مخاطب کرتے ہوئے کہا تھا۔

”میں ابا کو بتاؤں گی۔“ تایا کے جانے کے بعد وہ غصے میں تپ کر کہہ رہی تھی۔

”ایسا غضب نہ کرنا، یہ لوگ تو مجھے گھر سے نکال دیں گے اور میرے بعد تم لوگوں کو کون پوچھے گا، کون خیال رکھے گا تمہارا۔“ نانک بیکم تو زرد بڑھ گئیں۔

”امی! اب میں بڑی ہوگئی ہوں، کالج میں پڑھتی ہوں۔ اب بھی آپ اتنا ڈرتی ہیں۔“

”بیٹیاں جتنی بڑی ہوتی جاتی ہیں، والدین کی فکریں بھی اتنی ہی بڑھتی چلی جاتی ہیں۔“

امی بے حد افسردہ دکھائی دے رہی تھیں، اب وہ چولہے پر چائے کا پانی رکھ رہی تھیں۔

”تنہی خوب صورت ہیں امی لیکن اپنے حال سے کس قدر لاپرواہ رہتی ہیں۔ میں نے تو انہیں کبھی کسی تقریب میں بھی میک اپ کیے ہوئے نہیں دیکھا اور یہ تیار ہوں بھی تو کس کے لیے، ابا کو تو امی کبھی نظر ہی نہیں آتیں۔ حالانکہ یہ خاندان کی سب عورتوں سے زیادہ خوب صورت ہیں لیکن سب سے زیادہ ڈری سہی بھی یہی رہتی ہیں۔“

”اپنی پڑھائی پر بہت توجہ دو تم دونوں اور یاد رکھو، تمہیں بہادر رتیں بننا ہے، کسی سے نہیں ڈرنا۔“

”آپ بھی تو ڈرنا چھوڑ دیں امی!“

”اب کیسے چھوڑ دوں، خوف تو لہو میں رچ بس گیا ہے۔“ وہ آنکھوں میں آنی نمی پونچھنے لگیں۔
 ”جائے بنا رہی ہیں نالکہ بھابھی! ایک کپ میرے لیے بھی بنا دیں۔“ خربلی پچی نے کچن میں جھانک کر عظم صادر کیا۔

”اب تو امی بنا چکی ہیں، آپ ایسا کریں، یہ کپ تایا وحید کے کمرے میں دے آئیں۔“ دونیہ نے کپ ان کی جانب بڑھایا۔

”کیوں، میں کیا ملازمہ ہوں، ان کی اپنی بیٹی اور بیوی موجود ہیں تا۔ ان ہی سے کہو آ کر لے جائیں۔ بھابھی! میرے لیے چائے بھجواد بھیجے گا۔“ اپنی کہہ کر یہ جاوہ جا۔
 ”کوئی ضرورت نہیں امی!“ دونیہ کو غصہ آ گیا۔

”جانے دو بیٹا! خواہنا وہ بات بڑھے گی، فساد پھیلے گا۔ اسے چائے نہ ملی تو اپنے میاں سے شکایت کرے گی، وہ تمہاری دادی کو میرے خلاف بھڑکا دے گا۔“

امی نے ساس پٹن چولہے پر بٹختے ہوئے جواب دیا تھا۔
 وحید احمد کی چائے کا کپ امی نے دونیہ ایسا سونیا کو پکڑانے کے بجائے بڑے تایا کی ہما کو بلا کر دیا اور بولیں۔

”دے کر آ جانا، ویسے تمہارے ابا اس وقت گھر پر ہیں نا؟“ ہانے اثبات میں سر ہلادیا۔
 دونیہ نے کبھی اس بات پر غور نہیں کیا کہ امی اسے اور سونیا کو کبھی تایا وحید کے کمرے میں کیوں نہیں جانے دیتیں۔

چچی کی چائے تیار ہو گئی تو انہوں نے دونیہ سے کہا۔ ”جاؤ یہ عفت کو دے آؤ۔ دیر ہو گئی تو شور کرے گی۔“

لیکن دونیہ آج کسی اور دھن میں تھی، چائے لے جا کر ٹیبل پر رکھ دی۔ حالانکہ چچی اس وقت بڑی تائی سے باتوں میں مصروف تھیں، انہیں پتا بھی نہیں چلا اور دونیہ بڑے کمرے سے واپس پلٹ آئی۔
 ”اتفاق میں برکت ہے، بل جل کر رہنے میں بہت سے فائدے ہیں۔ جوائنٹ فمیلی سسٹم ہمارا کلچر ہے اور یہ ایک نعمت ہے۔“

ایسی باتیں وہ اکثر سنتی تھی۔ دادی اماں کی زبانی بھی اور ٹی وی پر بھی اکثر بحث مباحثے چلا کرتے تھے۔ یہ تو کوئی اس سے پوچھتا یہ کچر کتنی بڑی ”نعمت“ ہے۔ دورے دیکھنے والوں کو اگر جو کبھی اس کلچر کا حصہ بننا پڑے تو لگ پتا جائے۔ کہتے ہیں گھر وہ جگہ ہے جہاں انسان کو سکون مل جاتا ہے لیکن یہ گھر جھگڑوں اور ساستوں کی آماجگاہ تھا۔ کس طرح کس کی ٹانگ کھینچتا ہے، کسے کس کی نظروں سے گراتا ہے، کس پر سارے گھر کے کاموں کا بوجھ ڈال کر خود ایک طرف ہو جاتا ہے، خواتین بھی اٹھتے بیٹھتے یہی سوچتی تھیں۔

مردوں کی سوچیں دوسری طرح کی تھیں مثلاً اس مرتبہ اماں سے کون سا جھوٹ بول کر گھر کے خرچ کے لیے کم میسے دینے ہیں، کون سا بہانا بنا کر صرف اپنے بچوں کو آؤٹنگ کے لیے لے کر جاتا ہے، اپنی

بیوی کے نمبر اماں کے سامنے کس طرح بڑھانے ہیں اور باقی بھائیوں کے بچوں کو اپنے بچوں سے کس کس طریقے کو اپنا کر کم تر ثابت کرنا ہے اور بچے تھے تو یہ سوچا کرتے تھے امی اور بڑی ثانی کی دوستی ہے، اسی لیے ہمیں بھی بڑی ثانی کے بچوں سے دوستی رکھنا چاہیے۔ یہ سونیا ہر مرحلہ کلاس میں پوزیشن لے کر آ جاتی ہے، اسے کچھ ایسے کھیلوں میں الجھنا ہے کہ بڑھائی کے لیے اس کے پاس وقت ہی نہ بچے اور اس کی شکایتیں بھی دادی جان سے خوب لگتی ہے۔ ہونہہ۔۔۔ سمجھتی کیا ہے یہ خود کو۔

ارجمند بیگم چار سعادت مند بیٹیوں کی والدہ ماجدہ تھیں۔ یہ گھر جہاں اب دو منزلہ پکی عمارت تھی، پہلے ان کے شوہر نے بنایا تھا۔ زمین اچھی خاصی تھی۔ ارجمند کے شوہر کو باغبانی کا شوق تھا اور اس خالی زمین پر وہ خوب ہی اپنا شوق پورا کرتے۔ چھ بچے تھے ان کے لیکن وہ زمانہ ایک تو سستا اور سب سے بڑھ کر سادہ تھا۔ اگر بیگم نے خاندان کی تین چار تقریبات میں ایک ہی جوڑا استعمال کیا ہوتا تھا تو قیامت نہیں آتی تھی۔ رشتہ داریہ نہیں دیکھتے تھے کہ کون گاڑی پر آ رہا ہے اور کس کے پاس ذاتی سواری نہیں ہے، بس قربت داری کا پاس ہوا کرتا تھا اور زندگی آسان تھی۔

اللہ نے چار بیٹے دیے تھے جس میں سب سے لائق اور ذمہ دار تیسرے نمبر والا امجد تھا۔ بڑے والا اماں کا لاڈلا چیتا تھا تو دوسرے نمبر والے کی خوب صورتی براماں کو فخر بہت تھا پھر ایسا ہوا کہ آہستہ آہستہ یہ خوب صورتی اماں کے دل میں گھر کر گئی۔ کچھ اس میں وحید کی اپنی کوششوں کا بھی دخل تھا کہ عمر کے دسویں سال تک آتے آتے بڑے والا رشید تو چیچھے رہ گیا، اب اماں کا لاڈلا تھا اور سب سے بڑا رشید تو اب سب کا بھائی جان تھا، ہاں اس سے دو سال چھوٹا اماں کا چیتا وحید اسے بڑا مان کر کوئی رعایتی نمبر دینے پر کم ہی تیار نظر آتا تھا۔

رشید کے لیے اماں اپنی لاڈلی بھانجی فرحت کو بیاہ کر لائیں۔

اور تب اماں نے اعلان کر دیا، دوسری بہوان کی مرضی سے آئے گی۔ اماں کے خاندان میں اکثریت گورا رنگ اور خوب صورت نقوش رکھتی تھی، سو اماں کے اعلان سے وحید کو بڑی خوشی ہوئی تھی۔ وہ خود اپنی صورت پر نازاں تھا اور بیوی بھی ایسی چاہتا تھا لیکن اس زمانے میں اپنے منہ سے اپنی شادی کی بات کرنا یا اس سلسلے میں اپنی پسند بیان کرنا اتنا آسان نہیں تھا۔ خیر اماں کے اعلان نے اسے بڑا مطمئن کر دیا تھا۔

بڑی بھانجی فرحت عام سی شکل و صورت والی اور عام سی ہی خوبیاں رکھنے والی لڑکی تھی، اماں کی بھانجی تھی، اس لیے اماں کو پیاری بھی بہت تھی۔ وہ اسے خاص اہمیت دیتی تھیں اور چاہتی تھیں جب تک ابا کے خاندان کی لڑکی دوسری بہو بن کر آئے فرحت کی پوزیشن اتنی مستحکم ہو چکی ہو کہ کوئی اسے اپنی جگہ سے ہلانہ سکے۔

ان ہی دنوں امجد دہلی چلا گیا اور جب پانچ سال کے بعد واپس آیا تو وحید بھی بڑے بھائی کی طرح ایک مقامی کمپنی میں ملازمت کرنے لگا تھا۔ اس نے تعلیم پر کبھی بھی زیادہ توجہ نہیں دی تھی، سو ملازمت بھی قابلیت کے مطابق ہی تھی لیکن امجد ہر ماہ باہر سے کچھ رقم بھیجتا تھا، اسی لیے گھر کے حالات ٹھیک تھے اور وحید کی کمائی کا بہت سا حصہ اس کی اپنی ہی ذات پر خرچ ہوتا تھا۔ سو وہ بے فکر تھا۔ پانچ سال بعد امجد واپس آیا اور ایک بزنس کا آغاز کیا، تب انہیں اندازہ ہوا کہ اس نے بہت کچھ جمع کر رکھا

تھا۔

اماں چاہتی تھیں، امجد اپنے بھائیوں کو بھی کاروبار میں شریک کرے لیکن ابا کی سوچ بالکل مختلف تھی۔ انہوں نے صاف کہا۔

”امجد کو تجربہ کار اور پڑھے لکھے لوگوں کی ضرورت ہے۔ اسے کاروبار اکیلے ہی چلانے دو، ورنہ کچھ بھی ہاتھ نہیں آئے گا۔“

سال بھر میں امجد کے بزنس کی شکل نکل آئی اور گھر میں خوش حالی کے ایک نئے دور کا آغاز ہوا اور امجد نہ صرف ابا کا لاڈلا بیٹا بلکہ اب اماں بہنوں اور بھائیوں کی نظر میں بھی اہم ہو گیا۔

ان ہی دنوں ابا کا اعلان کہ اب وہ اپنے خاندان سے اپنی پسند کی بہولانے کا ارادہ کر چکے ہیں، وحید کو ہر شاعر کر گیا اور اس کی توجہ اپنے لباس و جوڑوں پر مزید بڑھ گئی۔

ایک ہفتہ بعد ابا اپنے آبائی شہر سرگودھا گئے، جہاں ان کے بھائی بہن آج بھی مقیم تھے اور واپسی مٹھائی کے ٹوکرے کے ساتھ ہوئی۔

”لو بھئی بہت مبارک ہو، میں اپنے امجد کی بات پکی کر آیا ہوں۔“

ابا کی بات پر وحید احمد کا مسکراتا چہرہ ساٹ ہو گیا، جی چاہا داک آؤٹ کر جائے لیکن ابا کے حضور ایسی بے ادبی وہ کر نہیں سکتا تھا۔

”لیکن بڑے بھائی کے بعد باری تو چھوٹے بھائی کی بنتی ہے۔ ابا آپ تیسری نمبر والے بیٹے کی بات کیوں کر آئے ہیں۔“ بڑی بیٹی نے حیرت سے پوچھا۔

”وحید نکمنا لائق، عورتوں کی طرح بار سنگھار کا شوقین۔ کیا یہی رہ گیا ہے میرے خاندان کی گنوں والی لڑکیوں کے لیے۔ وہاں تو امجد جیسا سختی داماد ہی بنتا ہے۔ وحید کے لیے تمہاری اماں کوئی اپنے خاندان میں دیکھ لے گی۔“

ابا بڑی ترنگ میں بولے اور اماں آگ بگولہ ہو گئیں۔

”کیوں جی، میرا خاندان کسی سے کم ہے کیا؟ سب سے لائق، پڑھا لکھا، کماؤ بیٹا تو اپنے خاندان میں دے دیا اور جو نکمنا ہے اس کے لیے مہری بھانجیاں بھینجیاں۔ کان گھول کے سن لو جی، ہم بھی کوئی ایسے گرے پڑے نہیں ہیں۔“

اور اس روز اپنے بہن بھائیوں اور بھابھی کے سامنے وحید جی بھر کے شرمندہ ہوا، وہ خود کو کیا سمجھتا تھا اور والدین کی نظر میں وہ کیا تھا جسے وہ اپنی اپنی فیملی میں بیاہنا بھی نہیں چاہتے تھے۔

اسے امجد سے شدید حسد محسوس ہوا تھا اور جب پتا چلا کہ امجد کا رشتہ ابا کی بے حد خوب صورت بھینجی نالکہ سے ہوا ہے تو نفرت نے اسے خاکستر کر دیا۔ حسد، جلن اور انتقام کے منصوبوں نے اسے کئی راتوں تک چین سے سوئے نہیں دیا۔

”مجھے بدلہ لینا ہے، مجھے اب امجد کو کبھی چین سے رہنے ہی نہیں دینا۔“ اور اس نے منصوبہ بنا کر اس پر عمل نالکہ کی آمد سے پہلے ہی شروع کر دیا۔

وہ اماں کو بہت توجہ دینے لگا اور ان کے کان نالکہ کی جانب سے بھرنے لگا۔

کہتا۔ ”دیکھ لیجے گا، ابا اسے ہم سب پر فوقیت دیں گے۔ بڑھ بھابھی کی تو حیثیت ہی کیا اس کے سامنے۔ ابا آپ کو بھی بچا کر دیں گے۔ یہی بات وہ بہنوں سے بھی کہتا تھا اور اس کی باتیں انہیں واقعی سونے پر مجبور کرتی تھیں۔ خود ماں جنہیں اپنے سرال سے بھی انیسیت نہیں رہی تھی، وہ تو سوچ بھی نہیں سکتی تھیں، سب سے کمزور بیٹے کے لیے بیوی اس خاندان سے آجائے گی اور اب جو آ رہی تھی، وہ ان کے سر پر بھی چڑھے یہ تو ناقابل قبول تھا۔
وہ اب اٹھتے بیٹھتے امجد سے یہ کہنے لگی تھیں۔

”تمہاری بیوی جس خاندان سے آ رہی ہے، انہوں نے مجھے یعنی تمہاری ماں کو کبھی کوئی اہمیت نہیں دی۔ تمہیں آنکھیں اور کان کھلے رکھنا ہوں گے، اس کی باتوں میں کبھی نہیں آنا۔ وہ تمہیں ہم سے الگ کر دے گی اور تم جانتے ہو اس گھر کو تمہاری کتنی ضرورت ہے۔ میں اور تمہاری بہنیں تمہیں دیکھ دیکھ جیتی ہیں۔ تم نے آنکھیں پھیر لیں تو ہم جیتے جی مرجائیں گے۔“

امجد کو پتا ہی نہیں چلا وہ آہستہ آہستہ ان ہی کے ذہن سے سوچتا چلا گیا اور جس روز اٹھارہ سالہ نالکہ دہن بن کر اس کے گھر میں اتری، وہ مکمل طور پر ماں بہنوں کے زیر اثر تھا۔ نالکہ اتنی خوب صورت تھی کہ وحید کے دل میں سکتی آگ بھڑکنے لگی۔

ادھر ارجند خاتون اور دونوں بیٹیوں کے خدشات اور بھی گہرے ہونے لگے۔ سردمہری اول روز سے ہی ان کے رویوں میں اس قدر عیاں تھی کہ نالکہ سہم سی گئی۔ اس گھر میں صرف تایا اتھا جو اس کے لیے بے پناہ پیار اور شفقت کا رویہ رکھتے تھے۔ ہاں وحید احمد جو اس کے چھوٹے چھوٹے، وہ بھی اچھے طریقے سے ملے اور نیک خواہشات کا اظہار بھی کیا تھا۔

اس کی شادی کے ایک ماہ بعد ہی تایا ابا مختصر بیماری کے بعد چل بے تو وحید کی باتوں میں آ کر گھر کی خواتین نے اسے نالکہ کی نحوست خیال کیا اور نالکہ کے سامنے اس بات کا اظہار بھی کیا۔ ایسے میں صرف وحید تھا جس نے اس کو حوصلہ دیا جبکہ اس کے شوہر امجد کا رویہ شروع سے ہی بہت لیاد یا تھا اور وہ اپنے برائے کے بکھیڑوں میں الجھا زیادہ وقت گھر سے باہر بھی رہتا تھا۔

ابا کے جانے کے بعد ماں کو یہ احساس شدید تر تھا کہ اب بیٹے من مانی پر نہ اتر آئیں، انہیں اس سے روکنے کے لیے وہ جذباتی مظاہرے زیادہ کرنے لگی تھیں اور چونکہ سب سے زیادہ یہ مظاہرے امجد کے سامنے ہی ہوتے تھے تو وہ متاثر بھی بہت ہو رہا تھا۔



”ابھی تک جاگ رہی ہو نالکہ!“ وحید نے رات کے گیارہ بجے ٹی وی آف کیا اور جب کھڑکی کے پردے برابر کرنے لگا تو وہ برآمدے میں کرسی ڈالے بیٹھی نظر آ گئی۔ اسے دیکھ کر وہ بھی باہر آ گیا اور قریب آ کر فکر مندی سے پوچھنے لگا۔

”امجد نہیں آئے ابھی تک، ان ہی کے انتظار میں جاگ رہی ہوں۔“

”آئے گا تو کمرے میں ہی جائے گا نا، تم بستر پر لیٹ کر بھی تو انتظار کر سکتی ہو نا۔ سارا دن گھر بھر کے کام کرتی ہو، اس طرح جاگ جاگ کر خود کو بیمار کر لو گی۔ تمہیں بھی تو آرام کی ضرورت ہے نا، کتنی

نازک سی تو ہوتی۔“

دانی وہ گھر بھر خصوصاً اپنی ساس کا دل جیتنے کے لیے کچھ نہ کچھ کرتی ہی رہتی تھی اور اس وقت بہت تھکن محسوس بھی کر رہی تھی۔

”وہ باہر کھانا نہیں کھاتے، آئیں گے تو مجھے ان کے لیے روٹی ڈالنی ہے۔“

”اتنے خروں کی عادت کیوں ڈالتی ہو۔ روٹی بنا کر رکھ دیا کرو۔ شادی سے پہلے بھلا کون اسے پوچھتا تھا، وہ ہم بھائیوں میں کم صورت بھی ہے تو بچپن ہی سے دہائی شخصیت رہی ہے اس کی، اسے ایسے خروں کی عادت نہیں ہے اب تم اس کی عادتیں بگاڑ کر خواخواہ اپنے لیے مشکل پیدا کرو گی۔ چلو شاباش سو جاؤ جا کر۔“

”نہیں بھائی! یہ تو میرا فرض ہے، اگر میں باقی سب کے کام کر سکتی ہوں تو وہ تو میرے شوہر ہیں۔“

”اچھا چلو پھر میں بھی تمہارے پاس بیٹھ جاتا ہوں۔“

وحید اس کا بہت خیال تو پہلے دن سے ہی رکھ رہا تھا، اب جو اس کے برابر کرسی ڈال کر بیٹھ گیا تھا تو کوئی حیرت کی بات نہیں تھی۔ وہ اس کے ساتھ باتیں کرتا رہا۔ اتنی زیادہ بات چیت پہلے بھی نہیں ہوئی تھی۔ نالکہ کے لبوں پر بے اختیار مسکراہٹ دوڑ جاتی اور اس نے دل میں اعتراف کیا کہ وہ گفتگو بھی بے حد اچھی کرتا ہے۔

بارہ بجے کے قریب امجد نے گاڑی کا ہارن دیا تو وحید اٹھ کر اپنے کمرے میں چلا گیا۔

پھر یہ روزانہ کا معمول بن گیا۔

سارا گھر سو جاتا، وہ امجد کے انتظار میں جاگتی تو وحید بھی اس کے ساتھ جاگتا۔ چائے بنا کر لاتا، ساتھ میں کبھی بسکٹ، کبھی نمکو اور ولچسپ باتیں، وقت گزرنے کا پتا بھی نہ چلتا۔ دن بھر کے برے رویوں سے اداس ہو جانے والی نالکہ اس وقت سب بھول کر ہنسی اور ہنسی۔

”وحید بھائی! اگر جو آپ نہ ہوتے تو کتنی مشکل ہو جاتی میری زندگی۔“

”اب تو مجھے لگتا ہے نالکہ! امجد کسی اور کو چاہتا تھا، ابانے زبردستی تمہارے ساتھ اس کی شادی کر دی ہے۔ دیکھو نا، ابھی تک تمہیں ہنی مون پر نہیں لے کر گیا۔ گھر آتا ہے تو بجائے زیادہ وقت اپنے کمرے میں گزارنے کے وہ سب کے درمیان ہال کمرے میں بیٹھا رہتا ہے اور اس نے اپنی توجہ بڑس پر بھی بڑھائی ہے، حالانکہ شادی سے پہلے تو جلدی گھر آ جاتا تھا۔ تمہارے والدین نے بھی جیسے سر سے بوجھ اتارا ہے۔ ابانے امجد کے لیے پچاسے تمہارا رشتہ مانگا۔ انہوں نے بڑے بھائی پر ہر طرح کا اعتبار کر کے ہال کر دی۔ ایک بار یہاں آ کر دیکھتے تو سہی ابا کا کون سا بیٹا ان کی بیٹی کے لیے موزوں ہوگا۔“

لیکن اس نے وحید کی یہ بات نہیں سنی۔ وہ تو وہیں الگ کئی تھی کہ ”ابانے امجد کی شادی زبردستی کروائی ہے۔ شاید اس کی مرضی نہیں اور تھی۔“

اسے یہ تو پتا نہیں تھا، وحید کے کہنے پر اماں نے امجد سے مکان کی تعمیر از سر نو کروانے کو کہا ہے کہ اب پرانی طرز پر بنے اس چند کمروں کے گھر میں گزارا ممکن نہیں رہا تھا۔ بڑے بھائی کے بچے بھی اب بڑے ہو رہے تھے، سودو کمرے بڑے بھائی کو چاہیں۔ امجد کا کمرہ ان کے آ جانے کے بعد چھوٹا پڑ رہا

ہے، اس کے لیے بڑا کمرہ ہونا چاہیے۔ اب وحید کی شادی بھی کرنا تھی، سو وحید اور چھوٹا اب ایک کمرے میں نہیں رہ سکتے۔

وہ نہیں چاہتا تھا کہ اماں یہ سوچیں، ابا کے بعد بیٹے من مانی کرنے لگے ہیں۔ انہی سوچوں نے اسے بے حد مصروف کر دیا تھا اور انہی فکروں میں وہ نائلہ کو نہ مناسب وقت دے پارہا تھا اور نہ اتنی توجہ جو کہ اس کا حق تھا پھر اماں کو نائلہ سے جو شکایتیں تھیں، اس کی وجہ سے بھی وہ نائلہ کی طرف سے مطمئن نہیں ہو پاتا تھا لیکن فی الحال اس کے پاس اتنا وقت نہیں تھا کہ وہ نائلہ کو اس سلسلے میں سمجھائے۔ بس اماں سے کہا تھا۔

”میری طرف سے آپ کو پوری اجازت ہے۔ آپ نائلہ کو جس طرح چاہیں سمجھائیں اور اس گھر کے ماحول کے مطابق ڈھال لیں اور ہاں اماں! گھر بنانے کے سلسلے میں آپ بڑے بھائیوں سے کہیں کم از کم نگرانی کی حد تک اور سامان خریدنے کے سلسلے میں تو میری مدد کریں۔ میں اکیلا کیا کیا دیکھوں۔“

”تمہیں تو پتا ہے امجد! بڑی بہو کی طبیعت سخت خراب ہے۔ خیر سے پھر خوشی آنے والی ہے مگر ڈاکٹر نے احتیاطیں بھی بہت بتا ڈالی ہیں۔ رشید بڑا پریشان ہے، ہاتھ بھی تنگ ہے بے چارے کا۔ باقی وحید سے میں ضرور کہوں گی۔“

اور وحید نے ہامی بھری لیکن صرف زبانی کلامی۔ اس کے پاس روزانہ سو بہانے ہوتے تھے، وہ اپنے سخت گیر باس کی وجہ سے بھی چھٹی نہیں کر سکتا تھا۔ امجد نے خاموشی سے سر جھکا دیا۔



شادی کے دو ماہ بعد جب گھر سے بے حد اصرار کے ساتھ فون آرہے تھے، وہ اماں کی اجازت سے میسے جانے کی تیاری بہت خوشی کے ساتھ کر رہی تھی لیکن امجد نے یہ کہہ کر وہ تو بے حد مصروف ہے، ایک دو دن تو دور کی بات ایک دو گھنٹے بھی نہیں نکال سکتا، اس کے ارمانوں پر اوس ڈال دی۔ وہ تو آنسوؤں کے ساتھ رونے لگی۔

”روؤ نہیں نائلہ! میں چھوڑ آؤں گا۔“

وحید نے یہ کہہ کر اسے بے پناہ منکھور کر ڈالا۔ وہاں سب اس کے ساتھ ساتھ امجد کے بھی منتظر تھے لیکن اٹھارہ سالہ نائلہ نے اپنے جانے کو ہی غنیمت جانا۔

کوچ میں وحید اس کے اتنے قریب برابر والی سیٹ پر بیٹھا تھا، شادی کے بعد پہلی بار وہ اس سے جھگ کا شکار ہوئی اور بہت سٹ کر بیٹھ گئی تھی۔ کچھ دیر کے بعد وحید نے اپنا بازو اس کی سیٹ کی بیک پر رکھ دیا جو اس کے سر سے تو کبھی شانے سے چھونے لگا تو وہ خود کو بہت بے آرام محسوس کرنے لگی لیکن وحید نے یقیناً کچھ بھی محسوس نہیں کیا تھا، وہ سارا راستہ اس سے ادھر ادھر کی پر لطف باتیں کرتا رہا۔

وہاں اس کے میسے میں سب ہی جمع تھے، اس کے ساتھ ساتھ وحید کو بھی ہاتھوں ہاتھ لیا گیا کہ وہ اس کا جیٹہ تو تھا ہی سب سے بڑی بات کہ وہ ان کا احساس کر کے نائلہ کو ملوانے کے لیے لے کر آیا تھا۔ وحید بھی سب سے گھل مل گیا اور سب نے اسے بے حد سراہا۔

”یہ امجد سے زیادہ خوب صورت اور اچھے مزاج کا ہے۔“ یہ بات چکے چکے کئی عورتوں نے کہی اور

نالہ کے کان میں بھی پڑی۔ وہ رات کو رکا نہیں، حالانکہ سب نے اصرار کیا لیکن وہ دوپہر کو کھانا کھاتے ہی واپسی کے لیے نکل کھڑا ہوا۔

وہ یہاں ایک ہفتہ رہی اور یوں رہی کہ بھول ہی گئی، وہ سسرال میں ایک ٹینشن سے بھرپور زندگی گزار کر صرف چند دن کے لیے یہاں آئی ہے، اسے لوٹ کر پھر اسی دنیا میں چلے جانا ہے۔ وہ تو یہاں آنے کے چھٹے روز جب وہ بازار سے خالہ کے ساتھ گھر واپس آئی تو دروازے پر امجد کی گاڑی کھڑی دیکھ کر ٹھٹھک گئی۔

”ہائے خالہ! وہ آگئے ہیں۔ مجھے ابھی نہیں جانا۔“ وہ روہاٹی ہو رہی تھی۔
 ”پاگل مت بنو نالہ! اور یہ بسورتے منہ کے ساتھ اس کے سامنے مت جانا۔ تم اتنے دنوں سے یہاں ہو اور یک بار بھی اسے فون نہیں کیا۔“
 ”تو اس نے کون سا کیا ہے۔“

”کم عمر ہو لیکن اتنی بے وقوف تو نہیں ہو۔ یوں بھی شادی کے بعد لڑکی میں قدرت کی جانب سے ہی بہت تبدیلی آ جاتی ہے۔ تم بھی بچپنا چھوڑا اور میری بات سمجھنے کی کوشش کرو۔“
 امجد ایک ہی دن وہاں رکا لیکن یہ اس امجد سے کتنا مختلف تھا جو اسے سسرال کے گھر میں نظر آتا تھا۔ اس نے نالہ پر بھرپور توجہ دی اور وہ چھٹکن جو وہاں رہتے ہوئے اس کے وجود اور لہجے سے ٹپکتی تھی، یہاں آ کر وہ اس سے بھی آزار ہا تھا۔



گھر واپس آنے پر خوش دلی سے استقبال صرف وحید کی طرف سے ہوا۔
 ”میں بہت اداس رہا تمہارے بغیر، دیکھو کسی نے میرے کمرے پر بھی توجہ نہیں دی۔ کپڑے بھی ملازمہ نے دھو کر کرسی پر ڈال دیے ہیں۔ پریس کرنے کی کسی نے زحمت نہیں کی۔“ بڑے بھائی کو چھوڑ کر باقی تینوں مردوں کے کام اب اسی کی ذمہ داری تھے۔ اس کے علاوہ اماں کے کام اور بچن کی ذمہ داری کہ گھر میں صرف کپڑے دھونے اور صفائی کے لیے ملازمہ آتی تھی۔
 پہلے شروع کے دنوں میں بڑی بھابھی بچن کا کام کر دیتی تھیں مگر پھر ان کی طبیعت خراب ہو گئی۔ بچن میں آتے ہی انہیں الکیاں شروع ہو جاتی تھیں۔ امجد کی بڑی والی بہن جو امجد سے دو سال چھوٹی تھی، اس کی بات ابا کی زندگی میں ہی طے ہو چکی تھی۔ سوا ب عطر تو صرف جہیز کی تیاری میں ہی مصروف رہتی تھی اور چھوٹی ندرت کا دلچ جاتی تھی، اسے کسی بھی کام سے کوئی سروکار نہیں تھا۔



گھر کی نئی تعمیر کا کام شروع ہوا تو ہر شے الٹ پلٹ ہو گئی۔ مزدوروں کا شور، گرد اور بے ترتیبی۔ نالہ تو مزید الجھ کر رہ گئی۔ پیسہ تو امجد کا لگ رہا تھا لیکن اب وحید نے نگرانی کے لیے چھٹی لے لی تھی اور ماجد نے کہا تھا اگلے ماہ سے وہ چھٹی لے کر نگرانی شروع کر دے گا۔
 بچن میں نالہ ہوتی تھی اور وحید کے بچن کے چکر سارا دن لگتے رہتے تھے۔ کبھی چائے چاہیے، کبھی پانی، کبھی وقت بے وقت کوئی نہ کوئی فرمائش۔ وہ اکثر اچانک آ کر اس کے بہت قریب کھڑا ہو جاتا

تھا اور ناملہ کو یہ بات اچھی نہیں لگتی تھی لیکن وہ بھلا اس سے کس طرح کہہ سکتی تھی پھر ایک دو بار بظاہر انجانے میں ہی اس کا ہاتھ کچھ اس طرح اسے لگا کہ ناملہ سن ہی ہو گئی اور اس نے رات کو امجد سے کہا۔
 ”آپ لوگ اب وحید بھائی کی شادی کیوں نہیں کر دیتے۔ آخر وہ آپ سے بڑے ہیں۔“

امجد دن بھر کے اخراجات میں الجھا ہوا ہوتا، بس ہوں ہاں میں اس کی بات کا جواب دے دیتا۔
 ناملہ کا رویہ وحید کے ساتھ بدلنے لگا، وہ اس کی باتوں کے جواب روکھے انداز میں دینے لگی پھر اس نے یہ طریقہ نکالا کہ بھابھی کے تین سالہ فرحان کو لاکر چکن میں بٹھا لیتی۔ بچہ چھوٹا تھا لیکن پھر بھی اسے ایک تحفظ کا احساس رہتا۔ جوں ہی بھابھی کی دونوں بڑی اسکول سے آئیں، وہ انہیں کھانا کھلاتی اور ہوم ورک کرواتی۔ بھابھی کی طبیعت اچھی نہیں تھی، وہ ناملہ کی مشکور ہوتیں۔

انہوں نے ہی امجد سے کہہ کر ناملہ کی چکن میں ہیلپ کے لیے ایک ملازمہ رکھوا دی اور یوں ناملہ کی جان میں جان آئی لیکن اسے احساس تھا، وحید اب بھی اس پر نظر رکھے ہوئے تھا اور وہ حیران بھی اس کی ذہنیت پر جو بھائی کی عزت روندنے کے درپے تھا۔

جب بڑی بھابھی کے ہاں نیو کی پیدائش ہوئی اس وقت اسے بھی پانچواں مہینہ شروع ہو چکا تھا۔
 جونہی بھابھی کا سوا مہینہ پورا ہوا، وہ سرگودھا آ گئی اور دونیہ کی پیدائش تک وہیں رہی۔ سرال میں اس بات کی مخالفت کی گئی لیکن بڑی بھابھی فرحت نے اس نیکی کو یاد رکھا جو اس نے پورے عرصے ان کی بچیوں اور خود ان کا خیال رکھ کر کی تھی۔ انہوں نے ہی امجد کو سمجھایا کہ اس حالت میں ناملہ کا میکے میں رہنا ہی بہتر ہے۔

اسی عرصے میں اسے وحید کی بات طے ہونے کی اطلاع ملی تو خدا کا لاکھ لاکھ شکر ادا کیا، اس کی غیر موجودگی میں ہی منگنی کی رسم ادا ہوئی کہ وہ کوئی اہمیت کہاں رکھتی تھی۔

دونیہ کی پیدائش کے بعد جب وہ یہاں آئی تو گھر میں شادی کی تیاریاں عروج پر تھیں۔ وحید اور عسرت دونوں کی شادی کی تاریخ ساتھ ساتھ رکھی گئی تھی اور امجد پر شدید بوجھ تھا۔ وہ بہت تھکا ہوا اور غصہ ورد کھائی دیتا تھا۔ دونیہ کی پیدائش پر اماں نے سخت افسوس کا اظہار کیا تھا۔

”ہائے کاش! میرے امجد کو اللہ پیدا دے دیتا تو اس کے شانے بوجھ سے خالی ہوتے۔ پردہ منحوس ایسی خوشی کہاں سے دے سکتی تھی۔“

پھر بھی وہ دونیہ کی پیدائش پر سرگودھا آیا تھا، بڑی بھابھی نے بچی کے لیے تحائف بھجوائے تھے اور وہ بھی بچی کے لیے کچھ چیزیں لے کر آیا تھا لیکن اب اس کے پاس اتنی فرصت نہیں تھی کہ وہ ناملہ پر توجہ دے سکے یا اپنی بچی کی معصوم صورت کو ٹھیک طرح دیکھ بھی سکے۔



وحید کی شادی رشتہ داروں میں نہیں ہوئی تھی، کوئی جاننے والے تھے۔ لڑکی کی تصویر بھجوائی گئی تھی۔
 اچھے نین نقش تھے اور کچھ ماڈرن سی لڑکی تھی۔ اصل میں وحید کی آمدن بہت کم تھی، اماں نے اس کا رشتہ تو تب سے ہی دیکھنا شروع کر دیا تھا، جب سے ابانے امجد کی بات ناملہ سے کہی کی تھی لیکن یہ وہ دور تھا، جب پاکستان سے لوگ باہر کے ممالک کا رخ کرنے لگے تھے اور دوسری طرف پاکستان میں اچانک ہی

مہنگائی کا طوفان تیزی سے بڑھنے لگا تھا۔ سولوگ لڑکا دیکھتے ہوئے سب سے پہلے آمدن کو پیش نظر رکھتے تھے۔ ایسے میں بلیقیں کے گھر والوں نے ہاں کی تو اماں کو غنیمت محسوس ہوا۔ حالانکہ ان کے ماحول میں کچھ فرق محسوس ضرور ہوتا تھا۔

لعلم وہاں کم تھی اور لڑکیاں فیشن کافی کرتی تھیں۔ بہر حال اماں نے ان سب باتوں کو نظر انداز کر دیا کہ یوں بھی وحید وہ بیٹا نہیں تھا جس سے اماں اور بہنیں مستقبل کی امیدیں وابستہ رکھتی ہیں۔ ساری امیدوں کا مرکز امجد تھا۔ اور وہ پورا اتر رہا تھا۔ اس کی بیوی کم عمر اور دھمکی اور بیٹی کی ماں بن کر مزید کمزور ہو گئی تھی۔

وحید اس کا گریز جان کر مزید شیر ہور ہا تھا لیکن نائلہ تنہائی کا موقع نہیں دیتی تھی، اس کے خوف نے نائلہ کی صحت پر برا اثر ڈالا تھا پھر بلیقیں بیاہ کر اس گھر میں آئی جو امجد کی خون پسینی کی کمائی سے ایسی زمین پر تعمیر کیا گیا تھا جو اماں کے نام تھی اور عسرت بیاہ کر سسرال چلی گئی۔

بلیقیں کے گھر والے کم بڑھے لکھے تھے، پیسے کی طرف سے بھی فراوانی تھی لیکن ان دنوں جو غیر ملکی فلموں نے پاکستان پر یلغار کی تھی، اس سے پوری طرح مستفید ہونے والوں میں سے تھے۔ وہ وی سی آر کا دور تھا اور وی سی آر بلیقیں کے جہیز کے ساتھ ان کے گھر بھی آ گیا تھا۔

دلہن بنی بلیقیں کافی خوب صورت لگ رہی تھی لیکن جب منہ دھلا تو وحید کو جھٹکا لگا۔ اس کا رنگ سانولا تھا۔ فیشن ضرور اچھے تھے لیکن چہرے پر کسی بھولین، کسی معصومیت کا شائبہ تک نہ تھا۔ وہ پچیس سال کی بتائی گئی تھی لیکن وہ اس سے زیادہ کی گئی تھی۔ پہلے ہی دن سے وہ بے حد چوکنی محسوس ہو رہی تھی۔

”بیہ میرا ہے، یہ بھی میں ہی لے لوں۔“ اس کے اندر یہ حرص بہت زیادہ تھی۔ اس لحاظ سے وہ وحید ہی کی طرح تھی اور اس نے آتے ہی وحید کو اپنے شکبے میں پوری طرح کسنے کی کوشش کی تھی، تب اسے پتا چلا کہ وہ جوائنٹ فیملی کا حصہ ضرور ہے لیکن کسی طرح کی پابندی قبول نہیں کرتا اور وہیں اس نے وحید کی نظروں کو نائلہ کے تعاقب میں بھی بہت جلد محسوس کر لیا تھا۔

اور شادی کے شروع دنوں میں ہی اس نے نائلہ کے ساتھ پیر باندھ لیا تھا، نہیں سوچا وحید کی نگاہ نائلہ کے تعاقب میں رہتی ہے۔ نائلہ نے تو کبھی آنکھ اٹھا کر بھی وحید کی جانب دیکھنا گوارا نہیں کیا۔ وہ گھر کے کاموں میں مصروف رہتی ہے اور اس کے بعد اپنی بیٹی اور بڑے بھائی کے بچوں کو لے کر بیٹھ جاتی ہے۔

وحید کا رویہ اپنی بیوی کے ساتھ اچھا تھا اور سب سے بڑی بات یہ کہ اس نے امجد کی طرح اپنی بیوی کو گھر والوں کے رحم و کرم پر نہیں چھوڑا تھا۔ بڑی بھابھی اماں کی بھانجی تھیں، انہیں بہت عزیز تھیں پھر نائلہ کی وجہ سے اماں انہیں جان بوجھ کر زیادہ اہمیت دینے لگی تھیں اور وحید نے اماں کو بتا دیا تھا، انہیں بلیقیں کو بھی وہی اہمیت دینا ہے جو اس گھر میں بڑی بھابھی کی ہے۔

”فرحت کی برابر کوئی کیسے کر سکتا ہے، وہ بڑی بہو ہے۔“ جب وحید نے بلیقیں کے سامنے ہی اماں سے یہ بات کہی تو وہ بھی غصے میں آ کر کہہ بیٹھیں۔

”اس سے کیا فرق پڑتا ہے، گھر میں اہمیت عقل و فراست کی وجہ سے ہونی چاہیے اور میں سمجھتا

ہوں بلقیس آپ کی دونوں بہوؤں سے زیادہ ذہین ہے۔“
 ”اوہ جی! یہ کیا باتیں شروع کر دیں آپ نے۔ میں تو بس یوں سمجھ لیں اماں جی کی خوشی میں خوش ہوں، ان کی خدمت ہی میرے لیے سب سے بڑھ کر ہے۔ باقی اور مجھے کسی مقام کی ضرورت نہیں۔“
 بلقیس نے یہ بات کہہ کر وہ کام کروالیا جو وحید نہیں کروا سکتا تھا۔
 چالپوسی میں بلقیس کا جواب نہیں تھا، گھر کی کرتا دھرتا اماں تھیں۔ امجد ہر ماہ معقول رقم ان کے ہاتھ میں دیتا تھا، وہی اس گھر کی سلطنت کی حکمران تھیں اور جلد ہی بلقیس ان کی دست راست بن گئی۔
 بلقیس نے نہ صرف ار جند بیگم کے گرد خوشامد کا حلقہ تنگ کیا بلکہ وہ امجد کے ساتھ بھی بڑی محبت اور طریقے سے پیش آتی تھی۔ کچھ ہی دنوں میں امجد نے بھی کہنا شروع کر دیا۔
 ”بلقیس بھابھی بے حد سمجھ دار اور محبت کرنے والی خاتون ہیں۔“
 نالکہ تو اس صورت حال کو دیکھ کر کیا بولتی، ہاں فرحت کو بلقیس سے حسد ہونے لگا تھا اور وہ اس سے کھنچ سی گئی تھیں۔



اگلے تین سالوں میں بلقیس دو بچوں کی ماں بن گئی۔ پہلے سال بیٹا متویر پیدا ہوا تو سال بعد ہی آرزو بھی آ گئی۔ بچوں میں وقفہ کم تھا اس بات کو بنیاد بنا کر بلقیس نے گھر کے کاموں سے عملی طور پر توجہ ہٹا کر کھینچ لیا لیکن ہر معاملے پر نظر پوری رکھی۔
 وحید، بلقیس کی محبت کا دم بھرتا تھا لیکن شادی کے بعد بھی جہاں بھی جب بھی موقع ملتا، وہ نالکہ کے ساتھ بے تکلفی کو اپنا حق سمجھتا تھا۔ یہ احساس اس کے دل سے نکلا نہیں تھا کہ امجد کو اس کی بیوی سے کہیں زیادہ خوب صورت سیدھی سادی بیوی ملی ہے پھر یہ آگ بھی بھڑکتی تھی کہ نالکہ نے اسے بھی توجہ کے قابل نہیں سمجھا۔ حالانکہ وہ تو خود کو لاکھوں میں ایک سمجھتا تھا۔ نالکہ نے شادی کے بعد کی زندگی صرف اس شخص کی وجہ سے ایک خوف کی حالت میں گزاری تھی، وہ ایک بیٹی کی ماں بن کر بھی اس گھر میں اپنے قدم اکھڑے ہوئے ہی محسوس کرتی تھی۔

ایک روز جب وحید دیر سے ناشتے کی ٹیبل پر آیا تھا اور نالکہ اس کے سامنے میز پر ناشتا رکھ رہی تھی، وحید نے بڑی آہستگی سے اس کے دوپٹے کو اس طرح چھوا تھا کہ وہ سینے سے ڈھلک گیا تھا۔ نالکہ گھبرا کر پیچھے ہٹی تھی کہ برتن بھی گرتے گرتے بچے تھے، تب وحید کے لبوں پر شیطانی مسکراہٹ تھی۔
 اندر آتی بلقیس نے اپنی آنکھوں سے یہ منظر دیکھا تھا، یہ ان کی شادی کے اولین دنوں کی بات تھی اور اس نے نالکہ کے لیے دل میں شدید غصہ اور نفرت محسوس کی تھی۔

”خوب صورت بلا، ڈائن۔۔۔ آج سے تجھ سے تو میری دشمنی پکی ہے۔“ اور پھر اس نے اس دشمنی کو خوب ہی نبھایا۔ نالکہ اماں جان کی پسندیدہ بہو پہلے بھی نہیں تھی بلقیس نے انہیں اس سے اس حد تک متفر کیا کہ وہ اس کی صورت دیکھنے کی بھی روادار نہ رہیں۔ امجد کو اس نے ہر طرح سے باور کروا دیا کہ ”نالکہ کم عقل اور حاسد عورت ہے۔ وہ تم بھائیوں کو ایک ساتھ مل جل کر رہتا دیکھ ہی نہیں سکتیں۔“
 اب یہ نالکہ کی قسمت کہ ان ہی دنوں حالات سے گھبرا کر اس نے امجد سے کچھ ایسی بات کی تھی کہ

وہ گھر کا چٹن الگ چاہتی ہے، اتنے لوگوں کی موجودگی میں کوئی پروائیسی نہیں ہے، وغیرہ۔ اب جو بلیقیں نے بھی یہ بات کر دی تو سب سچ ثابت ہو گیا۔ امجد نے سب کی موجودگی میں ہی اسے اتنی باتیں سنائیں کہ پھر کبھی نالکہ یہ بات زبان پر نہ لاسکی بلکہ وہ پھر بھی اس کے سامنے کچھ بول ہی نہ سکی۔

نالکہ کے ہاں سو نیا پیدا ہوئی، تب اس کی صحت کافی عرصے تک خراب رہی۔ ان ہی دنوں چھوٹی نند کی شادی تھی، امجد پر بہت بوجھ تھا، وہ اس کی دل جوئی بھی نہ کر سکا۔ کرتا بھی کیوں، وہ دوسری بار بیٹی کی ماں بنی تھی جس پر اماں جان نے تو دل ہی پکڑ لیا تھا۔ بیماری اور نقاہت میں بھی وہ گھر کے کام انجام دیتی رہی۔ وحید نے گھر کی گہما گہما سے فائدہ اٹھا کر آتے جاتے پھر کچھ ایسی باتیں اور حرکت کی کہ وہ کمرے میں بند ہو کر رہ گئی۔ نند کی شادی کے روز بھی میک اپ نہیں کیا۔ سادہ سے کپڑے پہنے کہ وہ اب ہر مرد کی نظر سے خوف کھانے لگی تھی۔



دو نیہ نے شعور سنبھالتے ہی اپنے گھر میں عجیب ماحول دیکھا تھا، سب ایک دوسرے سے بے زار ہیں مگر ساتھ رہتے ہیں۔ دن رات منافقت میں کھتے ہیں۔ تائی بلیقیں پٹنہ پیچھے داوی اور پچھو کا مذاق اڑاتی ہیں اور منہ پر تعریفیں کرتے نہیں کھلیں۔ چھوٹے ماجد چچا اور ان کی بیوی تو شاید یہ سمجھتے ہیں کہ اس گھر میں رہ کر گھر والوں پر احسان کر رہے ہیں۔ بڑے تایا اور تائی جان اپنی دنیا اپنے بچوں میں ملن ہیں، انہیں کسی سے کوئی سروکار نہیں ہے۔

تایا وحید کچھ نہیں کرتے لیکن باتیں ایسی بناتے ہیں جیسے سارے بوجھ انہوں نے ہی اٹھا رکھے ہیں اور اس کے ابا جو دن رات اس گھر کے لیے محنت کرتے ہیں، ان کے پاس اپنے بیوی بچوں کے لیے وقت نہیں ہے اور اس کی امی جو شاید دنیا میں آئی ہی اس گھر کے لوگوں کی خدمت کے لیے ہیں لیکن صلہ نہیں ملتا بلکہ وہی سب میں بری کہلائی ہیں اور وہ دونوں بہنیں سو نیا اور دو نیہ کچھ نہ کر کے بھی چالاک مکار اور دادی کی ناپسندیدہ پوتیاں ہیں۔

اسے اس گھر اور ماحول سے شدید اکتاہٹ ہوتی تھی، گھر میں بھی امی کہتیں۔ ”دیکھو دو بچا اچھی طرح اوڑھ کر رکھو۔ فیشن کے کپڑے کبھی سلوا کر نہ دیتیں۔ ٹی وی بڑے کمرے میں تھا اور نالکہ بیگم انہیں بڑے تایا کے بیٹوں کی موجودگی میں ٹی وی نہیں دیکھنے دیتی تھیں۔

ایک اور بات جو اس نے محسوس کی۔ امی تایا وحید سے بہت گھبراتی ہیں، پہلے اپنا وہم سمجھا لیکن پھر اسے اندازہ ہوا یہ وہم نہیں تھا اور تایا وحید کی آنکھوں میں بھی ایک خاص چمک کو امی کی موجودگی میں اس نے ابھرتے دیکھا۔ اس نے یہ بھی دیکھا، وہ چھوٹے چھوٹے کاموں کے لیے امی سے ہی کہتے تھے لیکن جب ان کی بیگم موجود ہوتیں، تب وہ امی کی جانب نہ تو دیکھتے تھے نہ ہی بلاتے تھے۔

یہ بظاہر چھوٹی چھوٹی باتیں تھیں لیکن دو نیہ غیر معمولی ذہین تھی، حالانکہ اس گھر کا ماحول ان دونوں بہنوں کے لیے کبھی بھی سازگار نہیں رہا تھا، وہ بڑی ہونی لگی اور ہر بات کا جائزہ لینے کے بعد نتیجہ نکالتی

چلی گئی۔

اس نے آٹھویں کلاس میں ہوتے ہی باپ سے کہہ دیا تھا۔
”میں اپنا جیب خرچ دادی اماں سے نہیں، آپ سے لوں گی۔ نہ صرف مجھے بلکہ سونیا اور امی کو بھی آپ جیب خرچ دیں گے۔“

”یہ کام اماں ہی کرتی ہیں، سب بچوں کو وہی جیب خرچ دیتی ہیں۔“
”مگر ہمیں آپ سے لینا ہے اور اس سے زیادہ لینا ہے، جتنا دادی سب بچوں کو دیتی ہیں کہ وہ بچے دادی اماں سے بھی لے لیتے ہیں اور اپنے والدین سے بھی کہتا یا جان بڑے سیانے ہیں۔ وہ پوری رقم دادی کے ہاتھ میں تھوڑی رکھتے ہیں، تم بتاؤ نا سونیا! یہ سب تو آؤٹنگ پر بھی جاتے ہیں، ڈرنجھی باہر کرتے ہیں اور یہ بچے کتنے اچھے کپڑے پہنتے ہیں۔ ہم بھی اب اپنی شاپنگ آپ کے ساتھ جا کر کیا کریں گے۔“

لہجہ ایسا اٹل تھا کہ امجد حیران رہ گئے۔ وہ تو آج بھی ماں کے سامنے اتنے اعتماد سے اپنا موقف پیش نہ کر سکتے تھے، وہ انہیں اپنا سب سے فرماں بردار و ذمہ دار بیٹا کہتی تھیں اور وہ وہی کردار نبھاتے چلے جا رہے تھے۔

کالج تک آتے آتے دونیہ باپ سے بہت کچھ منوا چکی تھی، وہ اور سونیا پاگٹ منی باپ سے لیتی تھیں، شاپنگ کے لیے بھی اکثر انہیں مجبور کر کے ساتھ لے جاتیں اور نالہ کو ضرور ساتھ لے کر جاتیں۔ اس کے انداز میں جو بے نیازی اور بے خونی تھی، وہ بھی گھر میں سب کو بری لگتی تھی اور اسے کسی کی پروا بھی نہیں تھی۔



”اے دونی! ابھی بند کرو یہ کتاب، کیا ہر وقت کتاب میں سرگھسائے بیٹھی رہتی ہو۔“ فرحان نے یہ کہتے ہوئے خود ہی اس کے سامنے کھلی کتاب بند کر دی تھی۔

”میرا نام دونیہ ہے۔“ اس نے کتاب پھر سے کھولتے ہوئے سنجیدگی سے کہا تھا۔
”ہوا کرے گا، میں تو دونی ہی کہوں گا۔“

”پھر میں جواب نہیں دوں گی، تب ہی بولوں گی، تب میرے نام سے بلاؤ گے۔“
”اوہ ہلڑی! جتنی خوب صورت ہو، اتنی ہی نیک چڑھی بھی ہو۔“ وہ جھلا کر کہتے ہوئے اس کے سامنے والی کرسی پر بیٹھ گیا۔ دونیہ پھر سے کتاب کی جانب متوجہ ہو چکی تھی۔
”اتنا پڑھ لکھ کر کیا کرو گی، آخر میں کرنا تو وہی ہانڈی چولہا ہی ہے نا۔“
”تم سے مطلب؟“ اسے بے تحاشا غصہ آیا تھا۔

”مجھ ہی سے تو مطلب ہے جناب!“ وہ معنی خیز انداز میں بولا تھا۔
اسی وقت وحید احمد کی ستارہ ادھر چلی آئی، بالکل بلقیس کی کاپی۔ صورت بھی بھی، عادات میں بھی، خوبرو سے فرحان پر البتہ دل و جان سے فدا تھی اور اس کے سامنے ماتھے کی تیوریاں غائب ہو جاتی تھیں۔

”تم ادھر بیٹھے ہو، میں سارے گھر میں ڈھونڈ ڈھونڈ کر تھک گئی ہوں۔“
 ”جاؤ نکلیں دباؤ اس کی۔“ دونیہ نے فرحان سے کہا اور ہنس پڑی۔
 ”نکومت۔“ وہ جھینپ گیا پھر ستارہ سے بولا۔

”یہ تم ہر وقت مجھے ہی کیوں ڈھونڈتی رہتی ہو، کوئی اور کام نہیں ہے تمہیں۔“
 ”تم سے کام ہے نا۔“ وہ اٹھلا کر بولی۔
 ”معاف رکھو مجھے۔“ فرحان مزید پھیل کر بیٹھ گیا۔

”مجھے اپنی ایک دوست کی طرف جانا ہے، پلیز لے جاؤ نا۔“ وہ بڑی ادا سے کہہ رہی تھی۔
 فرحان نے جھٹ جیب میں ہاتھ ڈالا، بانیک کی چابی نکالی اور اس کی جانب بڑھاتے ہوئے بولا۔

”تنویر سے کہو تمہیں چھوڑ آئے دوست کی طرف اور یہ تم ہر شام دوست کے ہاں حاضری کو اتنا ضروری کیوں سمجھتی ہو۔“

”ایک ہی دوست کے ہاں روز روز تھوڑی جاتی ہوں، آدم بے زار نہیں ہوں، بہت دوستیں ہیں میری۔“ اس نے دونیہ پر تیزی نظر ڈال کر کہا تھا۔

”اچھا بھئی، یہ لو پکڑو چابی۔“
 ”نہیں نہیں، تنویر کے ساتھ نہیں جانا۔ امی منع کرتی ہیں، وہ ٹھیک سے چلاتا جو نہیں ہے۔ تم لے کر جاؤ۔“

اور فرحان بظاہر ہنسنڈی سانس بھر کر اٹھ کھڑا ہوا۔ ستارہ نے طنزیہ مسکراہٹ کے ساتھ دونیہ کی جانب دیکھا لیکن وہ ادھر متوجہ ہی نہیں تھی۔

ستارہ اور فرحان کے جانے کے بعد تایا وحید کا بیٹا تنویر ادھر چلا آیا۔
 ”تم نے میری امی کو دیکھا ہے دونیہ؟“
 ”ہاں روز ہی دیکھتی ہوں۔“

”اوہو! میرا مطلب ہے ابھی ابھی۔ پتا نہیں کدھر ہیں، سارے گھر میں ڈھونڈ لیا ہے۔“
 ”کچن میں فروغ کے پاس دیکھو، وہ اکثر وہیں کھڑی کسی نہ کسی فروغ سے انصاف کرتی پائی جاتی ہیں۔“

تنویر نے اس بات پر غصے سے اسے دیکھا مگر بولا کچھ نہیں مگر بعد میں ماں اور دادی سے یہ بات ضرور کر دی۔ نتیجتاً اسے ابو کی عدالت میں حاضری کے لیے بلایا گیا۔

”تمہیں بڑوں کے بارے میں اس طرح بات کرنا زیب دیتا ہے؟ ویسے تو بڑی لائق فائق ہو۔ ہر کلاس میں پوزیشن لیتی ہو لیکن تہذیب کسی نے نہیں سکھائی۔“

”بس ابو! ایسے ہی سچی بات منہ سے نکل گئی تھی۔ جب بھی کوئی فروغ یا کچھ اور کھانے کو جی چاہا تو وہاں جانے پر ستارہ اور بلقیس آئی کوا انصاف کرتے ہی پایا۔ آپ کتنا موسمی پھل لے کر آتے ہیں لیکن میرے، سونیا اور امی کے حصے میں تو کبھی کچھ نہیں آتا۔ ایسا لگتا ہے ہم تینوں اس گھر میں دوسرے درجے

کی مخلوق ہیں جسے جب چاہے جس طرح چاہے کوئی بھی ذلیل کر سکتا ہے اور تو اور اس گھر کی ملازمہ بھی ہماری بات سن کر عمل کرنا گوارا نہیں کرتی۔“

وہ بولنے پر آئی تو بولتی چلی گئی اور امجد صاحب جو کچھ دیر پہلے غصے میں دکھائی دے رہے تھے، جھاگ کی طرح بیٹھ گئے۔

”ابو! ہم دونوں اور امی تو کھانا بھی سب سے آخر میں کھاتے ہیں۔“ یہ کہنے والی سونیا تھی۔
 ”کیوں بیٹا! تمہیں کوئی منع تھوڑی کرتا ہے۔“ سونیا اس کے زیادہ قریب تھی۔ چھوٹی ہونے کی وجہ سے وہ اس سے پیارا اور توجہ سے بات کرتے تھے۔

”اگر ہم بھی کھانا لگتے ہی بیٹھ جائیں تو پھر بار بار روٹی، سلاد، سالن، پانی ٹیبل تک پہنچانے کی ذمہ داری امی کے سر ہی رہ جائے۔ وہ بے چاری ایسکی کیا کیا کریں گی۔ ہمیں تو ان کا خیال کرنا ہی ہے نا۔ ابو! اس گھر میں کتنے لوگ ہیں لیکن سب کے سب ذمہ دار یوں سے دور ہیں۔ یہاں تک کہ گھر کے سب مردوں کے چائے پانی کا خیال بھی ہماری امی کو کرنا پڑتا ہے، جبکہ سب کے بیوی بچے ہیں۔“

دونیہ جب بولنے پر آتی تو پھر کچھ بھی کہتے جھجکتی نہیں تھی۔
 ”قصور تمہاری امی کا ہے، اس نے کسی سے بنا کر رکھی ہی نہیں، اسی لیے کوئی بھی اس کے ساتھ کام کرنا پسند نہیں کرتی۔“

اتنے سالوں میں گھر کے کام نمٹاتے، سب کو دیکھتے امی، ابا کے لیے وقت نہیں نکال پاتی تھیں، وہ ان سے کبھی اپنی کہہ نہیں سکی تھیں اور مرد آنکھوں سے دیکھ کر اکثر اندھا ہوا جاتا ہے، وہ کانوں سنی پر زیادہ اعتبار کا عادی ہوتا ہے۔

”ایسا نہیں ہے ابو! اصل میں۔۔۔۔۔“
 ”اچھا بس! تجھے زیادہ باتیں سنانے کی ضرورت نہیں ہے۔ بڑوں کی عزت کرنا سیکھو۔ میں نہیں چاہتا جیسے میری بیوی اس گھر میں موجود ہو کر بھی میرے گھر والوں سے فاصلے پر رہی ہے، ایسا ہی تم بھی کرو۔“ وہ اتنا کہہ کر اٹھ کر چلے گئے۔

نامکہ بیگم تمام عرصے میں چپ چاپ بیٹھی رہیں۔
 ملازمہ نے آکر بتایا۔ ”عطرت بی بی (بڑی نند) اپنے بچوں کے ساتھ آئی ہیں۔ دادی کہہ رہی ہیں چائے کے ساتھ کتاب اور سمو سے فرانی کرلو۔ باقی انہوں نے فرحان میاں کو بازار بھیجنا ہے۔ رات کے کھانے کے لیے دادی سے آکر پوچھیں اور جو کچھ موجود نہیں ہے لسٹ بنا کر فرحان کو دے دیں۔ وہ فرحان میاں کہہ رہے ہیں، دوسرا چکر لگائیں لگاؤں گا۔“

”ہاں ہاں! سچی تو صرف ہماری سگی ہے نا، وہ کیوں دوسرا چکر لگائیں گے۔“ دونیہ کو غصہ تو پہلے ہی آ رہا تھا، یہ بات سن کر تب گئی پھر ماں سے بولی۔

”چائے اور کھانا میں اور سونیا بنالیں گے، آپ کو کچن میں آنے کی ضرورت نہیں ہے۔“
 ”جیسا تم بناؤ گی کیا پتا نہیں ہے مجھے اور پھر سب کی باتیں سنوں گی میں۔“

وہ سر جھٹک کر اٹھ کھڑی ہوئیں۔ بڑے کمرے میں یہ تینوں آگے پیچھے داخل ہوئیں، سب ہی موجود تھے۔ بڑے خوش گوار موڈ میں باتیں ہو رہی تھیں، ابا کے شانے پر پچھو کی پینا نے سر ٹکا رکھا تھا اور ماموں سے کوئی فرمائش ہو رہی تھی۔

”نکل آئیں کمرے سے۔ میں کہتی ہوں تم ماں بیٹیوں کو کسی آئے گئے کا ہوش بھی ہے۔“ دادی دیکھتے ہی برسنے لگیں۔

”ارے دادی! چائے اور کھانے کا انتظام ہمیں ہی تو کرنا ہے۔ ان میں سے کسی سے کہیں ذرا، پھر دیکھیے کیسا تماشا ہوتا ہے۔“

سارے بڑوں کی موجودگی میں ایسی بات اس نے پہلی مرتبہ کہی تھی۔

اور بچن میں آکر امی نے آنسو پونچھنے کے بعد اسے ڈانٹنا شروع کر دیا۔

اس نے ماں کی ڈانٹ کا برا نہیں مانا، چائے کا پانی چوہے پر رکھنے لگی۔

”رات کو چکن کڑا ہی، فرائیڈ راس اور دم کا قیمہ گھر پر بنے گا۔ بانی بازار سے منگوانے کا کہہ رہی ہیں اماں جان! تم بتا دو کیا کیا منگوانا ہوگا۔“ وحید احمد چلے آئے تھے اور بات کرتے ہوئے بغور ناک کا چہرہ دیکھ رہے تھے پھر قریب آکر دونیہ کے سر پر ہاتھ رکھ دیا۔

”چھوٹی چھوٹی باتوں کو دل پر لے لیتی ہو، بالکل چڑیا جتنا دل ہے۔ ماں پر گئی ہونا۔“

”آپ کو ہمدردی جتانے کی کوئی ضرورت نہیں۔“ ہمیشہ کی طرح امی تایا وحید کے ساتھ بہت روکھے انداز میں بولی تھیں۔

دونیہ کو حیرت ہوئی، اگر کوئی ہمدردی کر رہی رہا تھا تو پھر اس کے ساتھ یوں پیش آنا مناسب تو نہیں تھا۔

”اپنی بیوی اور بیٹی کو تو تخت پر بٹھا رکھا ہے، آجاتے ہیں باتیں بنانے۔“ امی نسبتاً بلند آواز میں بڑبڑاتی تھیں۔

تایا ہنس پڑے اور دھیرے سے بولے۔

”اس میں تو قصور تمہارا ہی ہے، ہم نے تو چاہا تھا کہ تمہیں بھی تخت پر بٹھائیں۔“

”دونیہ! پانی میں جتی بھی تو ڈالو اور دودھ فریج میں رکھا ہے، نکال لو پھر چائے کے برتن بھی سیٹ کرو۔“ وہ جان بوجھ کر جلدی جلدی بولنے لگیں۔

اور تایا خوانخواہ ہنستے ہوئے وہاں سے چلے گئے۔

چائے لے کر خود اندر نہیں گئی نہ ماں کو جانے دیا۔ ملازمہ کے ہاتھ بھجوا دیا اور کوئی ان تینوں کو بلانے نہیں آیا، ابا بھی نہیں۔ دل پر ملال کے گہرے بادل چھا گئے۔



”اداس ہو؟“ اگلے روز جب وہ کتاب مولے بیٹھی کہیں اور ہی دیکھ رہی تھی، فرحان اس کے پاس

چلا آیا۔

”نہیں، بس ایسے ہی۔“ وہ کسی سختی کا مظاہرہ نہیں کر سکی۔

”کل بہت برا کیا چجانے۔ میں حیران ہوتا ہوں انہیں تمہاری اور چچی کی قدر کیوں نہیں ہے۔“
 ”آج نہیں تو کل انہیں ہماری اہمیت تسلیم کرنا ہوگی کہ میں امی کی طرح خاموش نہیں بیٹھوں گی۔
 خود کو منوا کر چھوڑوں گی۔“

”تمہاری شدت پسندی سے کبھی کبھی مجھے خوف آنے لگتا ہے۔“ وہ بہت سنجیدگی سے کہہ رہا تھا۔
 ”میرا جی چاہتا ہے، سب کچھ تھس تھس کر دوں۔“ دونیہ نے منٹھیاں بھیجنے لیں۔
 ”ایسا نہیں سوچتے، جل جل کر اپنا ہی نقصان کرو گی۔ جب بھی جس پر بھی غصہ آئے مجھ پر نکال دیا
 کرو۔“

”اچھا جی مگر وہ کس حساب میں؟“ اتنے خراب موڈ کے باوجود اس کی بات اور انداز پر دونیہ کو ہنسی
 آگئی۔
 ”شکر ہے تم مسکرائیں تو، میں تو سمجھا تھا بھول گئی ہو۔“

”سچ کہتی ہوں، اب اگر زیادہ عرصہ اس ماحول میں رہی تو یقیناً مسکرانا بھول جاؤں گی۔“
 ”یہ گھر ہمارا ہے، ہم کیوں ٹکلیں یہاں سے۔ انہیں ہی کیوں نہ نکال باہر کریں جو ہمارے حق پر
 قابض ہوئے بیٹھے ہیں۔“ فرحان سنجیدگی سے ایک نئی راہ دکھا رہا تھا۔
 ”جی تو یہی چاہتا ہے۔ چچا ماجد کی غریبی بیگم اور تایا وحید کی فیملی میرے لیے ناقابل برداشت
 ہے۔“

”صرف تمہارے لیے ہی نہیں، خود میری بھی یہی رائے ہے۔ بس دونیہ! تم میرا ساتھ دو تو سب
 ٹھیک ہوتا چلا جائے گا۔ آج سے دوستی ملی۔“

اس نے ہاتھ بڑھایا، دونیہ نے ایک نظر اس کے کھڑے نقوش والے با اعتماد چہرے پر، دوسری
 اس کے مضبوط ہاتھ پر ڈالی اور اپنا نازک سا ہاتھ اس کے ہاتھ پر رکھ دیا۔
 ”بی بی! تم ادھر بیٹھی ہو، ادھر تمہاری دادی سب کو بلارہی ہیں۔“

ملازمہ دادی کا پیغام لے کر آئی۔ دونوں اٹھ کر ان کے کمرے میں آگئے۔ وہاں سب ہی جمع تھے۔
 دادی کے پلنگ کے قریب میز پر مٹھائی کا ٹوکرا رکھا تھا اور سب ہی موجود تھے۔ امجد صاحب یقیناً ابھی
 ابھی آفس سے آئے تھے کہ چینج کیے بغیر ہی نظر آ رہے تھے۔

”امی نہیں ہیں یہاں، آپ نے امی کو نہیں بلایا دادی!“ وہ جان بوجھ کر بہت اونچی آواز میں پوچھ
 رہی تھی۔

”اے تمہاری ماں کو ہماری خوشیوں سے کبھی کوئی مطلب رہا ہے کیا؟“
 دونیہ وہیں سے واپس خڑگئی اور سونیا جو کمرے میں بیٹھی تھی، وہ بھی اٹھ کر باہر نکل گئی۔
 ”دادی! بتا بھی دیں، آخر مٹھائی ہے کس خوشی میں؟“ ستارہ اور تنویر پوچھ رہے تھے۔
 ”بھئی تمہاری چھوٹی پھپھوندرت نے پورے ایک کنال کا زمین کا ٹکڑا خریدا ہے۔ بس اللہ نے
 کرم کیا اس پر، بے چاری برسوں سے پیسہ پیسہ جوڑ رہی تھی۔“

”لیکن اماں! اندرت کے پاس تو اچھا بڑا مکان موجود ہے۔“ ماجد نے مٹھائی کا ایک پیس اٹھاتے

ہوئے کہا۔

”اے اس کی کیا بات کرتے ہو، عسرت کے سرمروم کا بنایا ہوا مکان ہے وہ۔ سب بھائیوں کے حصے ہیں اس میں، کل کو جائیداد بٹے گی تو کیا ہاتھ آئے گا ندرت کے۔ وہ تو کہتی ہے، مکان جھڑتا جا رہا ہے لیکن میں ایک پیسہ نہیں لگاتی کہ ہے تو مشترکہ، کل کو ملے گا تو وہی، ہمیں شرعی حصہ۔ بس اللہ نے اپنی زمین دے دی ہے۔ اب اپنا گھر بنائے گی۔“

اور امجد نے بے ساختہ ہی اس گھر کی جانب دیکھا جس پر عمارت اٹھانے میں سارا پیسہ ان ہی کا لگا ہوا تھا اور زمین سب بہن بھائیوں کی مشترکہ تھی۔

بھائی بھابھیاں بولتے رہے، وہ خاموش بیٹھے رہے۔ پھر اماں جان نے مخاطب کیا۔
”امجد! کل اس خوشی میں بچی اور داماد کو کھانے پر بلاؤں گی۔ اچھی بڑی سی دعوت کروں گی۔ خرچ کچھ زیادہ آئے گا، تم کچھ پیسے وحید کو دے دینا۔ اے میرے پاس تو جو ہوتا ہے، اس میں مہینہ ہی مشکل سے پار ہوتا ہے اور اپنی بیگم کو بھی بتا دینا، اسے بھلا آئے گئے کا ہوش کہاں ہوتا ہے۔ کہہ دینا کل رات کا کھانا اہتمام سے بنانا ہوگا۔ اگر زحمت نہ ہو تو کل سویرے آکر مجھ سے پوچھ لے اور وقت پر تیاری کر لے۔“

”بھابھی ست بھی تو بہت ہیں۔“ بلقیس نے رائے دی۔
”اصل میں دل سے نہیں کرتیں نا۔“ چھوٹی والی بہونے کہا اور وحید بڑے زور و شور سے تائید کرنے لگے۔

باتوں باتوں میں مٹھائی کا ٹوکرا خالی ہو گیا۔ امجد اٹھ کر باہر آئے۔ کچن میں ان کی بیوی کام میں بری طرح مصروف تھی اور وہیں رکھی کھانے کی چھوٹی ٹیبل کے گرد ان کی دونوں بیٹیاں بیٹھی تھیں۔
”ابو۔۔!“ دونیہ کی نظر پڑ گئی تو پکارا۔ وہ بھی چلے آئے۔ ”کھا آئے مٹھائی اکیلے اکیلے، امی ہمارے بغیر کچھ نہیں کھاتیں۔“

وہ کتنے آرام سے باپ کو جتا رہی تھی، نالکہ گھبرا گئیں۔
”میں نے بھی کب کھائی ہے۔“ وہ ایک دم سے صفائی دے گئے پھر بولے۔ ”کیا خیال ہے، میں بھی تم دونوں کے نام ایک ایک پلاٹ نہ خرید لوں۔“
”سچ ابو!“ انہیں یقین نہیں آیا اور ان سے کہیں زیادہ بے یقین نالکہ تھیں۔
”ہاں، بالکل سچ۔“ بیٹیوں کی معصوم خوشی پر وہ بے اختیار مسکرائے۔

”آپ وعدہ کریں، اس کی خبر کسی کو نہیں ہونے دیں گے، ورنہ سب بچوں کے لیے پلاٹ خریدنے پڑ جائیں گے اور ابو! آپ کو اتنی محنت کرتے دیکھ کر مجھے آپ کی صحت کی فکر ہونے لگتی ہے۔ سارے گھر کا بوجھ بلکہ ناجائز بوجھ آپ نے اٹھا رکھا ہے۔“

دونوں بیٹیاں کہہ رہی تھیں اور انہیں لگا، وہ واقعی ٹھیک کہہ رہی ہیں۔ وحید بھائی اور امجد نے تو آج تک ڈھنگ سے کوئی کام کیا ہی نہیں تھا۔ اب بڑے بھائی کا فرحان بھی ان ہی کے نقش قدم پر تھا۔ بمشکل بی ایس سی کلیر کرنے کے بعد وہ صرف ڈیجیٹل ماریٹا تھا۔ حالانکہ وہ اس کے لیے سب کچھ کرنے کو تیار

تھے۔ پہلا جھگڑا تھا اور انہیں بہت پیار بھی تھا لیکن وہ مسلسل مایوس کر رہا تھا۔
 ”ناکلہ! کل اماں ندرت کی ٹیلی کو کھانے پر بلا رہی ہیں، ایک دو ڈشیں گھر پر بنا لیتا، باقی میں بازار سے لیتا آؤں گا بلکہ لیتا کیا آؤں گا، ابھی بتا دو تم لوگ۔ کیا کیا ہونا چاہیے، میں آؤ رکھوا دیتا ہوں۔“
 ”ہم کیا کہہ سکتے ہیں ابو! یہ فیصلہ تو گھر والے کریں گے۔“ دونوں کی بات پر جھٹکا سا لگا۔

”کیا تم گھر والوں میں شامل نہیں ہو؟“
 ”نہیں ابو! ہم شامل نہیں ہیں، ہم دوسرے درجے کے لوگ ہیں۔“

دونہ آج یہ سچائی بڑے آرام سے کہہ گئی تھی۔
 ”جن کے والدین بچوں پر توجہ نہ دیں، اپنے گھر والوں کو یہ نہ بتائیں کہ ان کے بچے ان کے لیے بہت اہم ہیں، وہ ہمارے جیسی زندگی ہی گزارا کرتے ہیں۔“ سونیا ابدیدہ ہو گئی تھی۔



انہوں نے زمین خریدنے کا پکا فیصلہ کر لیا تھا، اس سلسلے میں اپنے ایک پر اپنی ڈیڑ دوست سے بات کی۔ ارادہ سن کر وہ کہنے لگا۔

”ارے پہلے کیوں نہیں ذکر کیا، ابھی چھ ماہ پہلے تمہارے دونوں بھائیوں نے ایک ہی کالونی میں پلاٹ خریدے ہیں، تم بھی وہیں خرید لیتے۔“

”کون دونوں بھائیوں نے؟“ وہ پوچھتے پوچھتے رک گئے اور پھر یہ کہہ کر فون رکھ دیا کہ ایک ضروری کام یاد آ گیا ہے۔

”کس نے۔۔۔ بھائی رشید اور وحید نے یا وحید اور ماجد نے؟“ ان کی حالت بڑی عجیب سی ہو رہی تھی۔ ان سے چھپ کر بھائی اپنی پر اپنی بنا رہے تھے اور انہیں یہی کہا جاتا تھا، ہاتھ میں کچھ نہیں ہے، خرچے پورے نہیں ہوتے۔ تینوں بھائیوں کے بچوں کی تعلیم کا سارا خرچ آج تک انہوں نے اٹھایا تھا اور گھر کے اخراجات کے لیے ماں کو ہر ماہ معقول رقم دیتے تھے۔ ناکلہ پر توجہ دینے کا پہلے وقت نہیں ملا پھر اس کے خلاف ایسی نفرت پیدا کی گئی کہ وہ اسے توجہ کے قابل ہی نہیں سمجھتے تھے۔

بچیوں سے پیار تھا لیکن ان کے پاس وقت ہی کب تھا۔
 سارا دن وہ عجیب کیفیت میں گھرے رہے۔ شام کو گھر آئے تو گھما گھما کا عالم تھا۔ یاد آیا، آج تو ندرت کو کھانے پر بلا رکھا تھا۔ کوفت ہو گئی کہ اب انہیں سونے سے پہلے تک بڑے کمرے میں بیٹھنا تھا۔ باقی تینوں بھائی بلکہ بھابھیاں بھی سلام دعا کے بعد اپنے کمرے میں چلے جاتے یا کبھی تو باہر نکل جاتے لیکن ان کا ٹھوڑی دریغ بڑھ کر اٹھ جانا بہنوں کو خفا کر دیتا تھا۔ بقول ان کے۔

”تم سب سے پیارے بھائی ہو، ہم تو تم سے ہی ملنے کے لیے آتے ہیں۔“ اور وہ ایک فخر کے احساس میں گھرے بیٹھے رہتے لیکن آج کی بات دوسری تھی۔

ہال میں نہ صرف ندرت بلکہ بڑی بہن کی ٹیلی بھی موجود تھی۔ بھابھیاں، بھائی اور ان کے بچے بھی خوش گپیوں میں مصروف تھے۔

”دونہ اور سونیا نظر نہیں آرہیں؟“ بے ساختہ ان کے منہ سے نکلا تھا۔
 ”ہوں گی ماں کے پاس، سچ کہتی ہوں امجد بھائی! تمہاری بچیوں کے رویے سے دل بڑا دکھتا ہے۔“ عسرت آنکھوں میں آنسو بھر لائیں۔
 ”ان کی ماں کچن میں اکیلے لگی ہوئی ہے تو اس کے خیال سے وہ بھی ادھر ہاتھ بٹانے لگتی ہیں۔“
 ان کی اس بات پر سب نے پہلو بدلا مگر ماں جان تیزی سے بولیں۔
 ”اے ایسے کون سے کنویں کھودنی ہے ان کی ماں۔ میں تو آج تمہارے انتظار میں بیٹھی تھی۔ دیکھو تو اس کی من مانیوں ذرا سا کیا کہہ دیا، سارا سامان پکا پکایا بازار سے منگوایا۔ کچھ احساس بھی ہے اسے تم کس محنت سے کماتے ہو۔ حرام کا پیسہ تو نہیں ہے جو یوں لٹا دیا جائے۔“
 ”یہ آرڈر میں نے ہی لکھوایا تھا۔“ ان کی بات نے اب تو ماں جان کو بھی خاموش کر دیا۔ وہ چنچ کرنے کے لیے اٹھے تو کچن میں جھانکا۔ ان کی بیوی اور بیٹیاں مصروف تھیں۔



آنے والے دنوں میں انہوں نے بیٹیوں کے لیے پلاٹ خرید لیے۔ گھر میں اب تو کسی کو کچھ بتانے کا سوال ہی پیدا نہیں ہوتا تھا۔ نالکہ بیگم اور لڑکیاں بہت خوش تھیں، اسی خوشی میں لڑکیوں نے آج باہر کھانا کھانے کی فرمائش کی تھی۔ آج سے پہلے وہ کبھی صرف اپنی فیملی کے ساتھ کہیں نہیں گئے تھے لیکن ان کی خوشی کو دیکھتے ہوئے آج ہائی بھری۔
 قریبی فوڈ کورٹ میں وہ لوگ ابھی آکر بیٹھے ہی تھے کہ فرحان کو ایک طرح داری لڑکی کے ساتھ دیکھ کر ٹھٹھک گئے۔ ایک دوسرے کے ہاتھ میں ہاتھ ڈالے اور بہت ہی بے تکلفی سے جڑ کر چلتے وہ انہیں دیکھتے بغیر ایک دوسرے میں گم باہر نکل گئے۔
 ”یہ تو نیلی تھی۔“ سونیا ہی کچھ دیر کے بعد بولنے کے قابل ہوئی۔
 ”کون نیلی؟“ امجد صاحب نے پوچھا اور نظر دونہ پر پڑی۔ دونہ کی رنگت سفید ہو رہی تھی اور اس کی حالت ایسی تھی کہ انہیں سمجھنے میں دیر نہیں لگی۔ فرحان کے حوالے سے ایسے ہی خواب انہوں نے بھی دونہ کے لیے دیکھ رکھے تھے۔

”یہ فرحان بھائی کی خالہ کی بیٹی ہے۔ میں نے ایک دو بار انہیں موبائل پر بھی باتیں کرتے سنا ہے۔ کچھ عرصہ پہلے امریکہ سے آئی ہے اور تائی جان چاہ رہی ہیں فرحان اس سے شادی کر کے امریکہ چلا جائے۔ فرحان بھی اس کو شش میں ہے۔ مجھے یہ سب سننے سے بتایا ہے۔ شومار ہی تھی کہ فرحان بھائی امریکہ جا کر تاپا جان کی پوری فیملی کو بلا لیں گے۔ کہہ رہی تھی ایک بار امریکہ پہنچ جائیں ہم لوگ پھر مڑ کر دیکھیں گے بھی نہیں۔“

سونیا بولتی جا رہی تھی، وہ کن آنکھوں سے دونہ کو دیکھ رہے تھے اور انہیں بہت دکھ ہو رہا تھا پھر خود کو سنبھالتے ہوئے بولے۔

”فرحان جیسے نالائق لڑکے کے لیے ایسی ہی لڑکی چاہیے۔ چلو اچھا ہے ورنہ میں تو اس کی طرف سے بہت مایوس ہوں۔ ویسے میری بیٹیوں کو چھوڑ کر اس گھر میں سارے نالائق ہی جمع ہیں۔ تم دونوں پر

فخر ہے مجھے اور تم دونوں اس فخر کو برقرار رکھنا۔“
انہوں نے یہ بات دونیہ کے سر پر ہاتھ رکھ کر کہی تھی اور دونیہ نے بھی اثبات میں سر ہلاتے دیر نہیں لگائی تھی۔



”خا کا شکر ہے جو میں ابھی بہت دور تک نہیں نکلی تھی ورنہ واپسی کتنی مشکل ہو جاتی اور میری سوچوں کو اس محور پر لانے میں بہت زیادہ ہاتھ تو فرحان کا ہی رہا ہے۔“ اسے فرحان کی بہت سی باتیں، ذومعنی فقرے یاد آنے لگے۔

”کتنا دھوکے باز ہے یہ، اسے یہ بھی خیال نہیں آیا میں اس کے چچا کی بیٹی ہوں اور چچا بھی وہ جنہوں نے ان سب بچوں کو اپنے بچے سمجھ کر ہر ذمہ داری اٹھائی ہے۔“

رات دیر تک وہ سو نہیں سکی لیکن صبح تک اس نے خود کو سنبھال لیا تھا۔ رات کو جاگنے کی وجہ سے سر میں شدید درد تھا، وہ کالج نہیں گئی۔

”تم آج کالج کیوں نہیں گئیں؟“ ہال میں آئی تو سب سے پہلے تائی فرحت نے اسے دیکھ کر سوال کیا اور یہیں موجود فرحان بھی اسے دیکھنے لگا۔

”یونہی موڈ نہیں ہو رہا تھا۔“
”باپ بے چارہ دن رات ان کے لیے محنت کرتا ہے اور ان کی سنو، موڈ نہیں بنا تو کالج نہیں گئیں۔“

یہ کہنے والے تایا وحید تھے۔ جواب میں وہ بہت کچھ کہہ سکتی تھی مگر یہ اس کی تربیت نہیں تھی۔
”آنے دے باپ کو، بتاتی ہوں اسے یہ پھن ہیں تمہاری بیٹی کے۔“

دادی تایا وحید کی بات کے زیر اثر کہہ رہی تھیں، اس نے ملازمہ سے ناشتا لانے کو کہا اور اخبار دیکھنے لگی۔

”کچھ دن پہلے تم نے وائٹ فورمہ بنایا تھا، آج میری امریکہ والی بہن اپنی فیملی کے ساتھ آرہی ہے، بنا لیتا۔“

تائی فرحت کہہ رہی تھیں، جواب میں اس نے نینو سے کہا۔ ”کاپی پنسل لاؤ۔ تمہیں ریسی لکھ دیتی ہوں۔“

”تمہیں کیا تکلیف ہے بناتے ہوئے؟“ یہاں موجود ہر شخص کے چہرے پر غصہ تھا۔ پوچھ وحید احمد رہے تھے۔

”شام کو مجھے اور ابا کو کہیں جانا ہے۔“
”کہاں؟“ یہ آوازیں کمرے کے ہر کونے سے ابھری تھیں۔

انہیں بتانے کے بجائے وہ ملازمہ کو ناشتا جلد بنا کر لانے کے لیے پکارنے لگی پھر خود بھی اٹھ کر چلی گئی۔

”دیکھتی ہوں کیسے یہ کہیں جاتی ہے۔“

اس نے دادی کی آواز سنی تھی، پلٹ کر نہیں دیکھا کہ وہ کون سا کہیں جا رہی تھی۔ اسے تو بس سب کی حیرت مزادے لگی تھی۔



اس روز امجد صاحب جلدی گھر آ گئے، انہیں فلو ہو رہا تھا۔ طبیعت خاصی گرمی گرمی تھی۔
نانکھ کوچن میں ڈھیروں پیاز کاٹتے دیکھا تو کوفت ہوئی۔ اس وقت انہیں گرم پیالی چائے کے ساتھ بیوی کی ضرورت تھی جو پاس بیٹھ کر سرد پائے اور انہیں ہمدردی اور فکر کے ساتھ دوا کھلائے۔

”یہ کیا پھیلاوا ہے؟“

”وہ۔۔۔ آج بڑی بھابھی کے میکے والوں کا کھانا ہے شام کو۔“ ان کے سوالیہ انداز میں دیکھنے پر بتانے لگیں۔ ”ان کی امریکہ والی بہن اپنی نیکی کے ساتھ آ رہی ہیں۔“
اور انہیں فرحان کے ساتھ موجود وہ لڑکی یاد آ گئی۔ کیا کیا خواب دیکھے تھے فرحان کے حوالے سے، اسے تو وہ اپنا بیٹا مان چکے تھے اور پل میں سارے خواب ٹوٹے تھے۔
”نانکھ! اچھی طرح ہاتھ دھو کر چائے بناؤ اور کمرے میں آ جاؤ۔“

”وہ میں۔۔۔ میں۔۔۔“

انہیں ابھی بہت کام کرنا تھا، بھابھی نے کہا تھا۔ بریانی میں خود بناؤں گی۔ کباب بھی میری مینو بنائے گی لیکن بریانی کا مسالا انہیں تیار کرنا تھا کہ اگر بھابھی کو کرنا ہوتا تو کچن میں موجود ہوتیں۔ نیو کو کباب بنانے کہاں آتے تھے تو سب کچھ نالکھ پر تھا۔ دونوں بھی پاں کی ہمدردی میں کچن میں مصروف رہی تھی اور اب اپنے اور ماں کے کپڑے پر لیں کرنے کے لیے لگی تھی۔

”جن کے مہمان آرہے ہیں وہ خود ہی دیکھ لیں گے، تم کمرے میں آؤ اور پلیز میرے پاس آنے سے پہلے یہ مسالوں کی خوشبو میں بے کپڑے تبدیل کر لینا۔“

وہ کہہ کر چلے گئے۔ نالکھ بیگم نے کوفتے ہٹا کر چولہے پر چائے کا پانی رکھا اور خود بریانی کے مسالے کے نیچے آگ دھبی کر کے دہنیہ کے کمرے میں چلی آئیں۔ وہ ان کے کپڑے پر لیں کر چکی تھی۔

”ارے۔۔۔“ انہیں دھچکا لگا مگر وہ کہاں ایسے کھلے ہوئے کمر پہنٹی تھیں۔ ایسے ہی رکھا تھا اب تک، آج اس نے وہی پر لیں کر دیا۔ زیادہ وقت نہیں تھا جلدی سے پہن کر وہ دوبارہ کچن میں آئیں اور چائے بنانے لگیں۔

”آہ۔۔۔ ساری بہاریں تو کچن میں اتری ہوئی ہیں۔“

وحید احمد ایسے ہی اچانک کچن میں نمودار ہوا کرتے تھے۔ وہ کپ میں چائے اٹھیلنے لگی تھیں۔ یہ بات سن کر کپ ہاتھ سے چھوٹے چھوٹے ہی بجا۔

”چائے پی جا رہی ہے اور اکیلے اکیلے۔“ آگے بڑھ کر کپ کے بجائے ہاتھ پڑ لیا۔

اسی پر شانے پر کسی نے ہاتھ رکھا تو چونک کر مڑا۔ دونیہ کو دیکھا تو جان میں جیسے جان آئی۔

”اوہ۔۔۔ تم گڑیا۔۔۔ ڈرا ہی دیا۔“

”چور ڈر پوک ہی ہوا کرتے ہیں۔“ دونیہ کارنگ خطرناک حد تک سرخ ہو رہا تھا۔

”کیا مطلب ہے تمہارا؟“ وہ بگڑے۔

”آئندہ اگر آپ میری ماں کے آس پاس بھی دکھائی دیے تو آپ کی بیٹی کا راز فاش کر دوں گی۔“

”کیا بکواس کر رہی ہو؟“

”ثبوت کے ساتھ سب کو اس کا کارنامہ دکھاؤں گی۔ بالکل آپ پر گئی ہے، ایسی ہی بے غیرت

اور بے حیا ہے۔“

دونیہ احترام بھول گئی تھی۔

”سگ۔۔۔ کیسا راز۔۔۔؟ تم بکواس کر رہی ہو۔“ بات بیٹی کی تھی، کیسے پسینہ چھوٹے۔

”آپ کے سامنے مجھے کچھ نہیں کہنا، جب دنیا کو سناؤں گی تب سن لیتا۔ جاؤ نکل جاؤ یہاں سے۔“

میرے باپ کا دیا کھاتے ہو اور اسی کی عزت روندتے ہو۔“

وحید کو چپ چاپ کچن سے نکلنا پڑا کہ دونیہ نے اس کی بیٹی کا نام جو لے لیا تھا اور یہ تو وہ بھی جانتے

تھے اس کی بیٹی بہت بے باک اور آزادی کی دلدادہ تھی۔

نالکہ ہولے ہولے کانپ رہی تھیں۔ دونیہ نے انہیں پانی پلایا اور بولی۔

”شک تو مجھے بہت پہلے سے تھا مگر اب آپ فکر نہ کریں، اگر اس شخص نے دوبارہ آپ سے

بدتمیزی کی تو بتائے گا مجھے۔ میں ابو کو اپنے کالج بلوا کر دکھاؤں گی کہ ستارہ کس طرح پیریز چھوڑ کر کالج

سے چلی جاتی ہے۔ اس کی دوستی چند ادارہ قسم کے لڑکے لڑکیوں کے ساتھ ہے۔ مجھے تو شک ہے وہ

اسوکنگ بھی کرنے لگی ہے۔“

اس روز جو ہوا وہ اس سے پہلے کبھی نہیں ہوا تھا، فرحت کے اتنے قریبی مہمان آئے اور ابو نہ خود

کمرے سے نکلے نہ بیوی کو نکلنے دیا۔ سارا کام گھر کی باقی تین بہوؤں کو دیکھنا پڑا، جس کی وجہ سے ان کا

موڈ خاصا خراب ہوا۔

دونیہ اور سونیا مہمانوں سے اچھے طریقے سے ملیں اور یہیں بیٹھی بھی رہیں، خاص کر دونیہ نہیں

چاہتی تھی کہ فرحان اس کی غیر موجودگی سے کوئی مطلب اخذ کرے۔

پھر فرحت کی بہن نے فرحان کو اپنی بیٹی نیلی کے لیے مانگ لیا۔ فرحت اور رشید صاحب ان کی

بیٹیاں نینو اور ہما پھولے نہیں سہارے تھے، جبکہ وحید احمد اور ان کی بیوی کو سخت حد محسوس ہو رہا تھا۔

چھوٹے چچا اور چچی تو خیر کسی کو کچھ جانتے ہی نہیں تھے۔ رسم کی تقریب ایک ماہ بعد رکھی گئی کہ فرحت کی

بہن کو اب اپنی سرالی عزیزوں سے ملنے اسلام آباد جانا تھا۔

”چلو اچھا ہے کچھ وقت مل گیا ہے۔ ہم بھی اکلوتے بیٹے کی مگنی کی رسم دھوم دھام سے کرنا چاہتے

ہیں۔“ فرحت مسکرا کر کہہ رہی تھیں۔

”اے اتنے اہم موقع پر اچھا موجود نہیں ہے۔ سونیا! باپ کو بلا۔“ دادی کو خیال آیا۔

سونیا نے جا کر یہ خبر والدین کو دی اور دادی کا پیغام بھی۔ نالکہ تو بیڈ سے اتر کر دوپٹا ٹھیک سے

اوڑھنے لگیں، لیکن امجد صاحب نے کہہ دیا جا کر کہہ دوسور ہا ہوں۔
 مہمان رات کا کھانا کھا کر خاصہ دیر سے گئے۔ صبح ناشتے پر اماں جان نے امجد صاحب کو یہ خوش
 خبری سنائی اور گلہ کیا۔
 ”اتنے اہم موقع پر تم موجود نہیں تھے۔ لگتا ہے بیوی کا اثر ہو گیا ہے۔ بھائی، بہنوں سے اب دور
 بھاگنے لگے ہو تم۔“

”اماں! میری کیا اوقات ہے اس گھر میں۔“ تلخی سے وہ کہہ ہی گئے۔
 ”ہائے بھائی جان! یہ کیا کہہ دیا آپ نے، ہم تو آپ کو اپنا سب کچھ مانتے ہیں، اس گھر کے
 سربراہ تو آپ ہی ہیں۔ ہاں فرحت بھابی کی اڑائیں اب اوچی ہیں۔“ وحید کی بیگم بلیقیس موقعہ پہ موقعہ
 ایسی باتیں کر جانے کی شروع سے عادت رکھتی تھیں۔
 امجد صاحب خاموش ہی رہے۔ ندرت کا فون آ گیا۔ دادی موبائل کان سے لگا کر اونچی آواز میں
 باتیں کرنے لگیں، پھر شاید کچھ خاص بات تھی جو یہاں سے اٹھ کر چلی گئیں، تب بلیقیس ادھر ادھر دیکھ کر
 بولی۔

”ویسے امجد بھائی! یہ فرحت بھابی اور رشید بھائی نے کچھ اچھا نہیں کیا، خاندان کی لڑکیاں
 چھوڑی ہیں امریکا کے لالچ میں، حالانکہ ہم سب نے ہمیشہ کتنی عزت دی ہے ان دونوں کو، فرحان کو تو
 اپنے بچوں سے بھی بڑھ کر چاہا ہے لیکن کیا صلہ دیا ہے ان لوگوں نے ہمیں۔“
 امجد صاحب بھی دل کی جلن کا اظہار کرنا ہی چاہتے تھے کہ نالکہ ناشتے کے ساتھ چلی آئیں۔
 ”اے بھابی! ہمارا تو خیال تھا آپ لوگ دونیہ کی شادی فرحان سے کریں گے۔“ بلیقیس اتنی
 جلدی بات سمیٹنا نہیں چاہ رہی تھی۔

”دونیہ کے لیے؟ کبھی نہیں، میں نے اور نالکہ نے کبھی ایسا نہیں سوچا۔ ہماری بچیاں بہت ہونہار
 ہیں۔ بھلا فرحان جیسا لڑکا ان کے قابل ہے۔“
 ”اچھا، آپ پیار بھی تو بہت کرتے تھے فرحان سے، آپ نے جو توجہ فرحان پر دی کسی اور پر نہیں
 دی، کتنی مہنگی مہنگی ٹیوشن رکھوا کر دی ہیں آپ نے فرحان کو، اتنی توجہ تو پر دیتے تو کبھی مایوس نہ ہوتے۔“
 ”بچیاں کالج چلی گئی ہیں؟“ وہ بلیقیس کی بات کو نظر انداز کرتے نالکہ بیگم سے پوچھنے لگے، جواب
 اثبات میں ملا تو ناشتے کی جانب متوجہ ہو گئے۔

”بھابی نالکہ! وحید بھی تیار ہو چکے ہیں۔ ان کا ناشتا بھی لے آئیں اور میں چیز آلیٹ لوں گی۔“
 ”نالکہ بھابی! آج ناشتے میں دیر کر دی، ماجد کا موڈ خراب ہو رہا ہے۔“ چھوٹی بھابی عفت بھی
 آگئیں۔

نالکہ خاموشی سے باہر نکل گئیں۔ اسی وقت بھابی فرحت، بھائی رشید اور ان کے تینوں بچے چلے
 آئے، خوش باش ہنستے مسکراتے۔

”چھوٹے بچا، ہم تو اب امریکا جا رہے ہیں۔“ نینو نے کتنے فخر سے کہا تھا۔
 ”اچھی بات ہے۔ بہت مبارک ہو بھی آپ سب کو۔“ انہوں نے ایک نظر سب پر ڈالی پھر ناشتا

کرنے لگے۔

”امی! مجھے کچھ شاپنگ کرنا ہے۔“

ہما، فرحت سے کہہ رہی تھی۔

”ہاں ہاں ناشتا کر لیں، چلتے ہیں پھر بازار۔“

”آج ناشتے میں بھی دیر ہو رہی ہے۔“ ساتھ ہی کوفت بھرے انداز میں وال کلاک کی جانب دیکھا۔ امجد کو نہ جانے کیا سوچھی چائے کا کپ اٹھایا اور یہاں سے اٹھ کر کچن میں آگئے۔ نائلہ ملازمہ کے ساتھ بری طرح مصروف تھیں۔

”ناشتا کر لیا آپ نے۔“ انہیں یہاں دیکھ کر پوچھنے لگی۔

”ہاں تقریباً کر لیا ہے۔ تم ایسا کرو، اپنا ناشتا اور تھوڑا سا میرے لیے بھی کچھ لے کر کمرے میں آ جاؤ۔“

”اس وقت کیسے آ سکتی ہوں، دیکھیں تو سہی کتنا کام پھیلا ہوا ہے۔“

”اس گھر میں تم اکیلی عورت نہیں ہو۔“

”پھر ملازمہ سے بولے۔ جاؤ جا کر کہہ دو، نائلہ بیگم کسی کام سے جا رہی ہیں، ناشتہ لوگ خود آ کر بنالیں۔“

”اماں بہت خفا ہوں گی مجھ پر۔“

”ارے ہاں، اماں کا ناشتان کے کمرے میں دے آؤ کنیزن! چلو اب تم آ جاؤ۔“

انہیں شوہر کی بات ماننا ہی پڑی۔



نائلہ صبح سب کو ناشتا کروانے کے بجائے اپنے کمرے میں چلے جانا گھر بھر کے لیے چونکا دینے والا واقعہ تھا اور بلیکس بیگم نے یہ کہہ کر اس قصبے میں رنگ بھر دیا۔

”اصل میں نائلہ کو فرحان سے کچھ اور ہی امید تھی۔ وہ تو دونیہ کو اس سے بیاہنے کا خواب سجائے بیٹھی تھی۔ اب دکھ اور جلن کے باعث وہ ایسی حرکتیں کر رہی ہے۔“

”لو اور سنو، میرے ہیرے جیسے بیٹے کے لیے کیا دونیہ ہی رہ گئی ہے۔“ فرحت نے تنفر سے کہا۔

”ہمارا بھائی شہزادہ ہے شہزادہ۔“ ہما اور منیو بھی گردن اکڑا کر بولی تھی۔

فرحان وہیں بیٹھا مسکرائے جا رہا تھا۔ جیسے تیسے ناشتا ہوا، پھر رشید احمد کی فیملی تو شاپنگ کے لیے نکل گئی۔ ایک ماہ بعد منگنی کی رسم تھی اور اس کے لیے انہیں خوب تیاریاں کرنا تھیں۔

ان کی واپسی رات کو نو بجے کے قریب ہوئی، لدے پھندے آئے اور سیدھا اپنے کمروں میں جانا چاہتے تھے، مگر دادی نے بلو الیا، تو بادل نا خواستہ ہال میں چلے آئے۔

”ایک تو اس گھر میں پرائیوی نام کی کوئی چیز نہیں، اب ہر چیز کھول کھال کر سب دیکھیں گے نیدے لوگ۔“ فرحت بڑبڑا رہی تھیں۔

یہاں پر امجد صاحب، نائلہ بیگم اور ان کی دونوں بیٹیاں بھی موجود تھیں۔

”یہ دیکھو میں نے اپنے لیے لیا ہے۔“ ہما بطور خاص دونیہ کو اپنا سوٹ دکھا رہی تھی اور ان کی ساری فیملی کی نظریں دونیہ پر تھیں کہ قح بلقیس نے بات ہی کچھ ایسی کی تھی۔
 دونیہ نے مسکرا کر ان کی لائی چیزوں کو دیکھا، پھر ہنس کر سونیا کے ہاتھ پر ہاتھ رکھ کر بولی۔
 ”چلو اسی بہانے فرحان صاحب بھی اہم ہو گئے اور امریکا پہنچ کر تو اور بھی ٹور شور ہو جائے گی، یہاں رہتے تو کس نے گھاس ڈالنی تھی۔“
 سونیا بھی ہنسنے لگی اور آج تو اس ہنسی میں ستارہ بھی شریک ہو گئی کہ فرحان کے اس اقدام پر دل تو اس کا بھی خاک ہوا تھا۔

”کیا مطلب ہے۔ میرا بیٹا کیا کم ہے کسی سے۔“ فرحت کو دونیہ کا یوں کہنا برا لگا۔ کچھ یہ کہ وہ تو دونیہ کے کچھ اور ہی تاثرات دیکھنا چاہتی تھیں، اس کا یوں کہہ دینا عجیب محسوس ہوا۔
 ”میرا مطلب ہے جو ان کی قابلیت ہے اس کے ساتھ تو پھر۔۔۔“

”ہاں بھابھی! دونیہ ٹھیک کہتی ہے۔ اچھا فیصلہ کیا آپ نے فرحان کے لیے۔ پڑھنے کا اسے کبھی شوق نہیں رہا۔ ہنر بھی کوئی نہیں اس کے ہاتھ میں۔ وہاں پر آپ کی بہن کی فیملی عرصے سے مقیم ہے۔ وہ ضرور کچھ نہ کچھ تو بندوبست کر ہی لیں گے اس کے لیے۔“
 امجد صاحب نے بھی پورے اعتماد کے ساتھ بیٹی کی بات کو آگے بڑھایا تھا۔

”اے بھیا! سچ کہتی ہوں۔ ساری عمر بس جیسے تیسے گزر گئی۔ اب بچہ باہر چلا جائے تو دن پھر جائیں گے، لیکن اس کی شادی کے لیے خرچ کی رقم نہیں ہے ہمارے پاس۔ پہلے بھی تم نے ہی اسے بیٹا سمجھ کر لا ڈاٹھائے ہیں۔ اب بھی سب تم ہی کرو گے۔“

فرحت کی بات پر آج پہلی مرتبہ امجد صاحب کا خون کھول اٹھا تھا۔ وہ جواب میں کچھ بول ہی نہیں سکے۔ ان سے پہلے اماں جان کہنے لگیں۔

”ہاں ہاں کرے گا کیوں نہیں۔ کیا فرض نہیں بنتا اس کا۔ تم فکر ہی نہ کرو۔ ہم شان سے اپنا فرحان بیاہیں گے۔ پہلا پہلا پوتا ہے میرا اور بہت ہی پیارا ہے یہ مجھے۔“

”ابو! ہم بھی فرحان بھائی کے فنکشن کے لیے اپنی شاپنگ کر س گے۔“ دونیہ کہہ رہی تھی۔
 ”ابھی مصروف ہوں میں اور پھر پورا مہینہ پڑا ہے۔ جلدی کس بات کی ہے۔“ امجد صاحب چاہتے ہوئے بھی مسکرا نہیں پائے اور دونیہ سے اتنا کہہ کر اٹھ کھڑے ہوئے۔

”کچھ ہوش کے ناخن لے لڑکی! پہلے ہی تیرے باپ پر بڑا بوجھ ہے۔ ابھی دو مہینے پہلے تم نے کالج کے فنکشن کے لیے کپڑے سلوائے تھے، بھلا وہ کیا ہوئے؟“

دادی دونیہ کو ڈانٹنے لگیں۔ امجد صاحب خاموشی سے آگے بڑھ گئے، سر میں اچانک ہی درد اٹھنے لگا تھا۔



”نا ملے! تمہارے بھی تو بھائی، صاحبِ اولاد ہیں۔ کیا ان میں سے کسی کا بیٹا ہماری دونیہ کے جوڑ کا نہیں ہے؟“

امجد صاحب آج کل سوچوں میں الجھے رہتے تھے اور ایسے ہی ایک روز انہوں نے نالکہ سے یہ بات کر کے انہیں حیران کر دیا کہ اماں جان نے تو ہمیشہ نالکہ کے والدین کا مذاق اور تحارت کے انداز میں ہی ذکر کیا تھا۔

”ایسی بات تو میں نے کبھی سوچی ہی نہیں، پھر میکے جاتی بھی تو کم ہوں۔ وہاں باقی سب بہن بھائی ملتے جلتے ہیں۔ ہو سکتا ہے بچوں کے رشتے بھی طے کر چکے ہوں۔“
وہ بس اثبات میں سر ہلا کر رہ گئے، کچھ دیر کے بعد بولے۔

”جوائنٹ فیملی سسٹم کو جس حد تک ہم لوگ لے جاتے ہیں، یہ بالکل غلط ہے۔ اب دیکھو نا میرے بھائی بال بچے دار تھے تو ان کی فیملی ان کی ذمہ داری تھی اور بچوں کے بڑے ہو جانے کے بعد ہمارا ایک ساتھ رہنا مذہبی روستے بھی غلط تھا۔ اب میں جس سے بھی دونیہ کے رشتے کی بات کرتا ہوں۔ وہ عجیب سی نظروں سے دیکھ کر کہتا ہے آپ کے تو اپنے گھر میں لڑکے موجود ہیں۔ کیا آپ کے کسی بھائی نے آپ کی لڑکیوں کا رشتہ نہیں لیا۔ انداز ایسا ہوتا ہے جیسے کسی ہماری بیٹیوں میں ہے۔“
”اسلام میں کزن کا رشتہ کوئی معنی نہیں رکھتا تو جیٹھ سے پردے کا بھی حکم ہے۔“

نالکہ بیگم کا انداز کچھ جتانے والا تھا۔ وہ ٹھیک ہی تو کہہ رہی تھیں آج بات بیٹیوں کی آئی تو انہیں خیال آیا تھا جبکہ بیوی کی مشکل کو انہوں نے کبھی نہیں سمجھا۔ وہ گھر میں خود کو محفوظ نہیں سمجھتی تھیں، انہوں نے بھی میک اپ نہیں کیا۔ شوخ کمر کے کپڑے نہیں پہنے اور امجد صاحب نے اس کی وجہ سمجھنے کی کوشش ہی نہیں کی۔



دونیہ کی دوست اجالا کی بڑی بہن کی شادی تھی۔ اس نے دونیہ کے ساتھ ساتھ سونیا اور نالکہ بیگم کو بھی انوائٹ کیا تھا کہ جانی لڑکیاں اکیلی تو شامل نہیں ہو سکیں گی۔ لیکن نالکہ بیگم کو جانے میں الجھن تھی۔ وہ کہاں گھر سے باہر نکلتی تھیں اور اب اتنے برسوں کے بعد ملنا ملا سب بھول ہی چکی تھیں، لیکن امجد صاحب نے کہا۔

”ختم بچیوں کے ساتھ ضرور چلی جانا اور اچھا سا گفٹ بھی لے جانا۔“ تو انہیں ہامی بھرنا ہی پڑی۔

”کتنی پیاری سی امی ہیں تمہاری۔“ روپی نے ان سے ملنے ہی کہا تھا۔

”ہاں ہم دونوں بہنیں اپنی امی پر ہی تو گئی ہیں۔“ دونیہ جھٹ سے بولی۔

”خوش ہوئی!“ حمنہ نے کہا اور دونیہ، سونیا ہنسنے لگیں۔ آج مہندی کی رسم تھی، نکستی رونق تھی یہاں۔

اجالا ان دونوں کو بھی ڈھولک کے گرد بیٹھنے والی لڑکیوں کے درمیان لے آئی۔

”ہمیں نہ ڈھولک بجاتی آتی ہے نہ گانا آتا ہے۔“ دونیہ نے پہلے ہی بتا دینا ضروری سمجھا۔

”تو ہم کون سا میرا شیوں کے خاندان سے ہیں۔ سب ہی تمہارے جیسے ہی ہیں ایک عالی کے

سوا۔“ اجالا نے ڈھولک پر قبضہ جمائے بیٹھے لڑکے کی جانب اشارہ کیا۔

”تمہارا مطلب ہے کہ میں میرانی ہوں۔“ وہ جیسے برا مان گیا۔ اجالا نے شانے اچکائے۔

”بھول رہی ہو لڑکی تمہارا ماموں زاد اور مستقبل کا دیور ہوتا ہوں، تمہیں ہمارے گھر ہی آنا ہے اور

ہمیں یہ نام دوگی تو میرا شیوں کی بہو کہلاؤ گی۔“ وہاں موجود لڑکیاں کھلکھلا کر ہنسنے لگیں۔

”تمہارے وہ کہاں ہیں؟“ دونیہ نے چپکے سے پوچھا۔

”وہ بے چارے آج پہنچ نہیں سکے۔ مصروف بندے ہیں نافلائیٹ مس ہوگئی، کل آئیں گے۔“

”وہ ادھر اجالا کی ہونے والی ساس اور اکلوتی ننڈی ٹھہری ہیں۔“ حمزہ اور روبی ان سے پہلے آئی تھیں،

سب سے تعارف حاصل کر چکی تھیں۔

اجالا کی امی تو مصروف تھیں، حمزہ کی امی آئی تھیں، جبکہ روبی کے ساتھ اس کی آپی آئی تھیں۔ اجالا

نے ان دونوں کو نالہ کے ساتھ بٹھادیا۔

اتنی رونق، چہل پہل تھی، قہقہے، اوٹ پٹانگ گیت اور بات بات پر جھگڑا۔

”آپ کیا صرف ہنسنے کے لیے آئی ہیں۔“ عالی کی باتوں پر ہر کوئی ہنس رہا تھا لیکن نوٹ وہ شاید

دونیہ کو ہی کر رہا تھا۔

”مم۔۔۔ میں۔۔۔ نہیں تو۔“ وہ شپٹا کر بولی۔ قہقہہ پڑا تو پزل ہونے لگی۔

”کوئی گانا ہی سنا دیں۔“

”مجھے نہیں آتا۔“ وہ ادھر ادھر سہیلیوں کی تلاش میں نظریں دوڑانے لگی۔

”اچھا چلیں۔ پونم سنا دیں، وہ تو آتی ہے نا۔“

اس نے اٹھ جانا چاہا، تو سب اس کے انداز میں ”پانچ چوہے گھر سے نکلے کرنے کو شکار“ گانے

لگے۔

اتنے میں لڑکے والوں کا شور اٹھا۔ اجالا نے جگت میں پھولوں کی تھالیاں اور ہار سب لڑکے،

لڑکیوں کو پکڑا دیے اور سب ہی قطار کی صورت میں گیٹ کے دائیں بائیں کھڑے ہو گئے۔ اس کی ساری

توجہ بھی آنے والوں کی جانب تھی۔ دھیان ہی نہیں دیا برابر میں کون کھڑا ہے۔ وہ تو جب بلیک سوٹ والی

لبی ہیل پر سوار ان کے قریب سے گزری اور عالی نے کہا۔

”صدقے جاواں۔ لڑکی چل رہی ہے یا ڈاچی۔“ تو اس نے چونک کر دیکھا اور گہرا کر پرے ہٹتی

کہ مودی بھی تو بن رہی تھی۔

گانوں کا مقابلہ شروع ہوا تو وہ اپنی سہیلیوں کے ساتھ آ کر نشستوں پر بیٹھ گئی پھر رسم کا آغاز ہوا۔

دہن کو مہندی لگائی گئی، اور عالی نے قریب کھڑی اجالا اور دوسری لڑکیوں سے کچھ کہا۔ اب ہونے یہ لگا کہ

جو خاتون دہن کے ہاتھ پر شگن کی مہندی رکھ کر جاتی عالی اور شریر ٹولی مٹھائی اٹھا کر دولہا کی اماں اور

بہنوں کی جانب بچتی۔

”مبارک ہو آپ کو بہت بہت۔“ ساتھ ہی مٹھائی ان کے لبوں سے یوں لگائی جاتی کہ منہ کھولتے

ہی ہنسی۔ ذرا سی دیر میں انہوں نے مٹھائی کھلا کھلا کر انہیں منڈھال کر دیا۔

”دونیہ! پتا تو کرو تمہارے بابا نے نائم تو یہی دیا تھا۔ وہ یقیناً گیٹ پر موجود ہوں گے۔“ جب وہ

رسموں کو پوری طرح انجام دے کر رہی تھی نالہ بیگم نے آ کر کہا۔

”امی! ہیل ہے نامیرے پاس، ابو اگر آ جاتے تو ضرور تیل دیتے۔“

پھر کھانا بھی لگ گیا۔ کھانے سے فارغ ہو کر حمنہ اور روبی ان کے علاوہ دوسرے نلے والے بھی چلے گئے تب امجد صاحب کا فون آیا۔

”اماں جان ندرت کے ہاں آئی ہوئی ہیں۔ میں ہی لے کر آیا ہوں۔ کچھ دیر ہو جائے گی۔“

”کمال ہے، اس وقت اماں جان کو ندرت کے ہاں جانے کی کیا سوجھی اور انہیں کچھ احساس نہیں

ہم پر اے گھر میں بیٹھے ہیں۔“

نانکہ بیگم پریشان ہونے لگیں۔ عالی نے پریشانی بھانپ لی، قریب آ کر پوچھا۔ اب ایک اجنبی لڑکے کو وہ کیا بتائیں اتنی دیر میں اجالا اور اس کی امی بھی چلیں آئیں۔ صورت حال غم میں آئی تو عالی سے گاڑی نکالنے کو کہا۔

”آپ لوگ کیوں زحمت کرتے ہیں۔ وہ کہہ رہے تھے کچھ دیر میں آتا ہوں۔“

”آپ کا اپنا گھر ہے جب تک چاہیں ٹھہریں، میں تو آپ کی پریشانی کے خیال سے کہہ رہی ہوں

”بہن۔“

اجالا کی امی نے کہا، اتنے میں عالی نے بتایا گاڑی گیٹ پر کھڑی ہے اور یہ لوگ کل آنے کا وعدہ کر کے گاڑی میں آ بیٹھیں۔

راستے میں عالی بات سے بات نکالتا رہا۔ سونیا بے اختیار ہی آواز میں ہنسنے لگتی، تب برابر میں بیٹھی دونیہ اسے ٹھوکا دیتی اور گھور کر دیکھتی تو وہ ایک دم سے چپ ہو جاتی۔

اچھا ہوا جو یہ لوگ عالی کے ساتھ آ گئیں، اباجا اماں جان کی واپسی تو بہت دیر میں ہوئی۔

”خیریت تو کبھی نا؟“ نانکہ پوچھ رہی تھیں، وہ اثبات میں سر ہلا کر صوفے پر بیٹھ کر شرٹ کے بٹن کھولنے لگے۔

”بہت تھک گیا ہوں آج، صبح ہونے میں بھی تھوڑی دیر ہے جبکہ میں تو لمبی تان کے سونا چاہتا ہوں۔“

”صبح آفس لیٹ چلے جائے گا، اب آرام سے سو جائیں۔“

”پتا ہے اماں جان کو اچانک کیوں جانا پڑا، ندرت کی بیٹی پینا کے رشتے کے لیے کچھ لوگ آرہے تھے، لڑکا آسٹریلیا میں ہوتا ہے آج کل آیا ہوا ہے ہمارے بہنوئی صاحب کے رشتہ داروں میں سے ہیں۔ ندرت نے بلوایا تھا اماں کو اور وہ ساتھ مجھے بھی لے گئیں یہ کہہ کر کہ اپنے کاروبار کے بارے میں بتانا، لڑکے والوں پر زرار عجب پڑ جائے گا۔“

”اچھا ہوگی پینا کی بات سہی؟“ نانکہ نے پوچھا۔

”ابھی تو وہ لڑکی کو دیکھنے آئے تھے، لیکن لگ رہا تھا رشتہ بٹکا ہو جائے گا۔“

پھر کچھ سوچ کر بولے۔ ”پینا ہماری دونیہ سے چھوٹی ہے نا؟“

نانکہ نے اثبات میں جواب دیا تو کسی سوچ میں کھو گئے۔



اجالا کی بہن کی شادی کے روز بھی خوب گہنا گہی تھی۔ دولہا پر خوب فقرے اچھالے جارہے تھے،

دولہا کے دفاع کے لیے اس کی بہنیں اسٹیج پر چڑھیں تو عالی نے کہا۔
 ”حاضرین! اس مبارک موقع پر منہ میٹھا نہ کرایا جائے تو خوش ادھوری رہ جاتی ہے۔“
 پھر جونہی یہ لوگ مٹھائی کی پلیٹیں لے کر اسٹیج کی جانب بڑھیں انہیں کل والی درگت یاد آگئی، وہ
 لوگ اسٹیج سے بھاگ گئیں، آج دولہا کو خوب خوب مٹھائی کھلائی گئی۔ یہاں تک کہ اس نے باقاعدہ ہاتھ
 جوڑ دیے۔

اس روز وہ دس بجے کے قریب امجد صاحب کے ساتھ گھر آئیں۔
 تینوں آج کی تقریب کی باتیں کر کے ہنسی بولتی رہیں جبکہ امجد صاحب بالکل خاموش تھے۔ گھر
 آئے تو اماں جان کا موڈ بگڑا ہوا تھا، امجد صاحب کے لیے پیغام تھا۔
 ”فورا میرے کمرے میں آؤ۔“
 وہ ملازمہ سے اماں کا پیغام سن کر ان کے کمرے کی جانب بڑھے تو کچھ سوچ کر دونیہ بھی ان کے
 پیچھے چلی آئی۔

”جی اماں جان! بلوایا تھا۔“ وہ تھکے تھکے سے ان کے برابر بیٹھ گئے۔ اس وقت کمرے میں اماں
 جان کے علاوہ کوئی نہیں تھا۔ دونیہ اندر آئی، لیکن دروازے کے قریب ہی رک گئی۔
 ”آگئے بیگا رکاٹ کر؟“ اماں جان نے ابرو چڑھا کر کہا۔
 ”کیا مطلب اماں جی! میں سمجھا نہیں۔“

”تم مجھو گے بھی کیوں، پہلے بیوی تھی، اب بیٹیاں بھی ہیں بے وقوف بنانے کو۔ ارے غضب خدا
 کا۔ بیٹی کی سلیلی کی بہن کا پیہا ہے اور ادھر آفت آرہی ہے۔ بھی مہندی کی تیاری، بھی شادی میں شرکت
 اور تھنہ بھی تو دیا گیا ہے۔ کچھ عقل سے کام لو امجد! بیٹیاں سر پر چڑھی جارہی ہیں اور تم منہ میں گھنگھنیاں
 ڈالے بیٹھے ہو۔“

”میری بیٹی کی دوست بہت اچھی فیملی سے تعلق رکھتی ہے۔ انہوں نے ہم سب کو انوائس کیا تھا،
 ملا ہوں اس کے فادر سے۔“

”سب کو، کیا مطلب ہے تمہارا، کیا اب تم تمہاری بیوی اور بیٹیاں ہم سے الگ ہیں؟ اگر نہیں تو پھر
 تم نے انہیں بتایا کیوں نہیں کہ اس گھر میں کتنے لوگ رہتے ہیں۔“
 وہ ماں کے سامنے بھی بولے ہی نہیں تھے، سو آج بھی بول نہ سکے، لیکن دونیہ آگے بڑھی اور بولی۔
 ”دادو! آپ ابا کے ساتھ زیادتی کر رہی ہیں۔ جب تایا اور تانی اماں نے فرحان بھائی کا رشتہ
 طے کیا تب کسی نے ابا کو شریک بھی نہیں کیا تھا۔“

”تم ہی ہونسا کی جڑ، میرے اتنے نیک فرماں بردار بچے کو بھڑکانے والی، میں بتائے دے رہی
 ہوں۔ آپے میں رہو، پرکاٹ دوں گی تمہارے۔“
 ”میں بہت تھکا ہوا ہوں اماں جی! آپ نے جس بات کے لیے بلایا تھا کہہ دیجیے آرام کرنا ہے
 مجھے۔“

”جب سارا دن گدھے کی طرح ہانکے باز گے تھکن تو ہوگی، خیر میں نے اس لیے بلایا تھا تمہارا بڑا

بھائی رشید اور بھابھی تم سے خوش نہیں ہیں۔ تمہارے رویے نے بہت دکھی کیا ہے انہیں۔“
 یہ بات سن کندھوں پر ایک دم سے بوجھ آ پڑا، وہ صرف سوالیہ انداز میں ماں کو دیکھ کر رہ گئے۔
 ”فنکشن بے فرحان کا، اس گھر کی پہلی پہلی خوشی اور تو نے بھائی سے پوچھا ہی نہیں، اسے کچھ پیسوں کی ضرورت تو نہیں ہے؟ یہ تیرا فرض نہیں بنتا، سب بھول گیا ہے تو؟“
 ”میں پریشان ہوں۔ آج کل ہاتھ تنگ ہے میرا۔“ انہوں نے دھیرے سے کہا تھا، حالانکہ وہ اس وقت بہت کچھ کہہ دینا چاہتے تھے، مگر کہہ ہی نہیں سکے۔
 ”بہت ملنے والے ہیں تمہارے۔ بڑے بڑے لوگوں سے جان پچان ہے، فرض اٹھا سکتے ہو۔“
 ”اماں! اب قرض اتارنے کی سکت نہیں ہے۔“
 ”گھبراتے کیوں ہو، کیوں دل چھوٹا پڑ رہا ہے، فرحان امریکا پہنچ کر پائی پائی لوٹا دے گا۔“
 ”کیا کیا لوٹائے گا اماں وہ مجھے؟“ ان کے لہجے میں کچھ ایسا تھا کہ اماں ایک دم سے چپ سی ہو گئیں اور وہ اٹھ کر اپنے کمرے میں آ گئے۔



آنے والے دنوں میں بڑے تایا کی فیملی ان لوگوں سے واضح طور پر کھنچی کھنچی رہی، دونیہ اور سونیا نے تو کیا اٹھ لیا تھا۔ ہاں امجد صاحب خاموشی سے یہ سب سہہ رہے تھے۔
 فرحان کے فنکشن میں ایک ہفتہ رہ گیا تھا۔ اس وقت ندرت بھی آئی ہوئی تھی تو سب رات کا کھانا بڑے کمرے میں کھا رہے تھے۔ تایا ابا کے موبائل کی خصوص ٹون بولی تو انہوں نے اسکرین پر جگمگاتے نمبر کو مسکرا کر دیکھتے ہوئے اعلان کیا۔
 ”اسلام آباد سے نجمہ (فرحت کی بہن) کا فون ہے۔“ اور موبائل کان سے لگا کر ”ہاں بھی نجمہ کیا حال ہے اور ہماری نیلی کیسی ہے؟ کیا۔۔۔؟“ پھر نجمہ کی بات سننے لگے، پتا نہیں وہ کیا کہہ رہی تھی۔ مسکراہٹ بھی غائب ہوئی اور چہرے کا رنگ بھی بدلا۔
 ”کیا کہہ رہی ہو۔ یہ کیا بکواس ہے، اتنی چھوٹ دے رکھی ہے بیٹی کو۔ ایک ہفتہ رہ گیا ہے فنکشن میں۔ ہماری ساری تیاری مکمل ہے، ہال تک بک کر لیا ہے۔“
 ”کیا مطلب ہے تمہیں کچھ احساس ہی نہیں، جانتی نہیں ہو تم ماں، بیٹی مجھے۔“
 وہ سخت طیش کے عالم میں جھل رہے تھے، سب ہی ان کی طرف دیکھ رہے تھے، فرحت نے اٹھ کر موبائل ان کے ہاتھ سے لے لیا۔
 ”کیا تاریخ آگے بڑھانے کو کہہ رہی ہے؟ اسلام آباد جا کر بیٹھ ہی گئی ہے، بھئی صاف کہہ دو ہم تو اسی تاریخ کو تقریب کریں گے، آخر سارے مہمانوں کو کارڈ بٹ چکے ہیں۔“
 اماں بولے جارہی تھیں۔ رشید صاحب جواب میں کچھ نہیں کہہ رہے تھے، پھر فرحت نے موبائل پٹا اور تیزی سے کمرے سے نکل گئیں۔ ان کے جاتے ہی رشید صاحب اور ان کے بیٹوں بچے بھی کمرے سے نکل گئے، حالانکہ یہاں سب منتظر بیٹھے تھے۔
 ”فرحت کی یہ چھوٹی بہن نجمہ ہے تو میری بھانجی، میں اس کی چیز اور خیر ملی طبیعت کو شروع سے ہی

نا پسند کرتی ہوں۔ امریکا جا کر تو مزاج آسمان پر پہنچ گیا ہے، اسے یہ بھی خیال نہیں آیا، لڑکے والوں سے سر جھکا کر بات کی جاتی ہے، اپنی مرضی ان پر ٹھونکی نہیں جاتی۔“

”اماں! اب کہاں کے لڑکے والے، وہی ڈٹ کر بات کرتا ہے جو زیادہ پیسے والا ہوتا ہے، نجمہ بھی جانتی ہے فرحان امریکا جانے کے لیے اس کی ہر بات بنا چوں چرا کے مان جائے گا۔“

چھوٹے پچاما جڈنے طنزیہ انداز میں تبصرہ کیا اور نیگم مزید شدہ دیتی رہیں۔

یہ انتظار میں رہے کہ ابھی رشید یا فرحت آکر انہیں بھی اصل بات سے آگاہ کریں گے، مگر وہ نہیں آئے تو سب کو رات گئے اپنے اپنے کمروں میں آنا پڑا۔

صبح اتور تھا۔ سب ہی دیر سے اٹھے، سوائے نائلہ نیگم کے کہ انہیں ناشتے کی تیاری کرنا تھی۔ اور ناشتے کی ٹیبل پر ہی انکشاف ہوا نجمہ نے فرحان کے رشتے کے لیے معذرت کر لی ہے، اصل میں نیلی کو اسلام آباد میں اپنا چھوڑا بھائی گیتا تھا۔

”اچھا ہی ہوا جان چھوٹی ایسی بے حیا لڑکی کے ساتھ میرا فرحان گزارا نہیں کر سکتا تھا۔“

یہ فرحت تھیں جو مکمل لاپرواہی سے کہہ رہی تھیں۔

”تو اور کیا اماں جان! وہ تو بس مرؤت میں ہم نجمہ کو انکار نہیں کر سکے تھے، ورنہ نیلی پسند نہیں تھی ہمیں۔“

رشید نے کہا اور دونیہ نے دل ہی دل میں داد دی۔ کیسے تھے یہ لوگ کل تک مارے خوشی اور غرور کے پاؤں زمین پر نہ پڑتے تھے اور یوں بات کر رہے تھے جیسے نجمہ نے مگن پوائنٹ پر یہ رشتہ کروایا تھا۔

”کارڈ تو بٹ چکے ہیں، اب رشتہ داروں اور ملنے والوں کو منع کرنا عجیب سا لگتا ہے، ہم تو سوچ رہے یہ فتنشن ضرور ہونا چاہیے، کیوں امجد! تمہاری کیا رائے ہے؟“

رشید صاحب جس طرح مسکرا کر یہ بات کر رہے تھے اور جو انداز تھا دونیہ اور اس کے ساتھ سب ہی ٹھنک گئے۔ امجد صاحب کو ایسی بے چینی سی محسوس ہوئی کہ جواب میں کچھ کہہ ہی نہ سکے۔

”تم نے بتایا نہیں کیا رائے ہے تمہاری؟“ امجد صاحب خاموشی سے ناشتا کرنے لگے تو رشید صاحب نے دوبارہ پوچھا۔

”میں کیا کہہ سکتا ہوں، جیسے آپ کی مرضی۔“ ان کا انداز سادہ سا تھا، مگر فرحت اور رشید ہنسنے لگے۔

”اوہ تو گویا تمہیں کوئی اعتراض نہیں، سب ہمارے ہاتھ میں دیتے ہو۔“

”ابھی سب لوگ آرام سے ناشتا کریں، یہ باتیں بعد میں ہونی چاہئیں گی۔“

وحید جیسے بات کی تہہ تک پہنچ گئے تھے اور اسے ٹالنے کو تیزی سے بولے تھے۔

”ہاں بھئی اب تو آپ ہتھیلی پر سرسوں جمانے کی کوشش نہ کریں۔ فیصلہ سوچ سمجھ کر اور اماں جان کی رائے سے کریں۔“

بلقیس نے بھی میاں کی بات کو آگے بڑھایا۔ کچھ سوچ کر رشید صاحب اور فرحت خاموش ہو گئے۔

امجد صاحب کے دانت میں رات سے کچھ تکلیف تھی۔ وہ تو ہلکا پھلکا ناشتا کر کے دوا لے کر اپنے کمرے میں چلے گئے۔ چھوٹے ماجد اور ان کی بیگم کو شاپنگ کے لیے جانا تھا۔ وہ بھی اپنے بچوں کے ساتھ نکل گئے۔ اماں جان کے کمرے میں ہونے والی میٹنگ میں رشید، فرحت، وحید اور ان کی بیوی بلقیس ہی موجود تھے۔ انھی یہ اجلاس جاری تھا کہ بڑی پھپھو عطر اپنی قیمتی کے ساتھ چلی آئیں، جو کچھ یہاں آ کر انہوں نے سنا، پسند نہیں آیا۔

”میں صاف کہہ دیتی ہوں اماں! دونیہ کو میں اپنی بہو بنانے کا ارادہ رکھتی ہوں، اس کی طرف تو کوئی آنکھ اٹھا کر بھی نہ دیکھے۔“

”لیکن تمہارا احسن تو دونیہ سے چھوٹا ہے۔“ فرحت نے یاد دلایا۔

”چند سالوں کے فرق سے کچھ نہیں ہو جاتا۔ اپنوں میں یہ باتیں کب دیکھی جاتی ہیں۔ بس دونیہ کی اب کوئی بات نہیں کرے گا۔“

اور اماں جان بیٹی کی مخالفت کیسے کر سکتی تھیں، بولیں۔

”اے ہاں میں تو بھول رہی تھی۔ عطر کئی بار تو ذکر کر چکی ہے مجھ سے اپنی اس خواہش کا، میں چپ تھی کہ وقت آنے پر ہی سب کو بتاؤں گی۔“

”چلو پھر ہم سونیا کا رشتہ لے لیتے ہیں۔“ رشید نے ماں اور بہن کو ایک ساتھ ہوتے دیکھا تو بولے۔

”سونیا تو میرے تنویر کی دلہن بنے گی۔“

بلقیس نے ان کی بات سنتے ہی کہا اور وحید زور و شور سے اثبات میں سر ہلا کر بولے۔

”ہاں ہاں، یہ بات تو میں نے بہت پہلے امجد کے کان میں ڈال دی تھی۔ بس ہم دونوں بھائی مناسب وقت کا انتظار کر رہے ہیں، پھر اعلان بھی کر دیں گے۔“

اب کے رشید اور فرحت تملکا کر رہ گئے، وہ تو یہ سوچے بیٹھے تھے نیلی ہاتھ سے نکل گئی تو کیا ہوا دونیہ تو موجود ہے اور سودا یہ بھی گھانے کا نہیں، امجد صاحب کا جو کچھ ہے بیٹیوں کا ہی تو ہے۔

رشید تو شکست کے احساس میں گھر کر بیٹھے بیٹھے رہے، فرحت انھیں اور امجد صاحب کے کمرے میں آ گئیں۔ نالکہ بیگم اس وقت کچن میں تھیں، امجد صاحب، بھابھی کو دیکھ کر اٹھ بیٹھے، کچھ دیر حال احوال پوچھنے کے بعد وہ اصل بات پر آ گئیں بولیں۔

”بھیا! ہوشیار رہنا تمہاری دولت پر سب کی نظر ہے۔ ہم دونیہ کو اپنی بیٹی بنانے کا ارادہ رکھتے ہیں، لیکن عطر سے یہ برداشت نہیں ہو رہا۔ وہ چاہتی ہے بھائی کا کاروبار اس کے بیٹے کے نام لگے۔ خواہ مخواہ ضد کر رہی ہے اور اماں جان بھی بیٹی کی ہم نوا بن گئی ہیں۔ یہ جو کسی طرح مناسب نہیں اور پھر دونیہ اور فرحان اکٹھے ملے بڑھے ہیں۔ ایک دوسرے کو سمجھتے ہیں آپس میں تایا، چچا کی اولاد ہیں، یہ احسن، عطر کا بیٹا ہے، لیکن خون تو ایک غیر خاندان کا ہے نا۔“

ان ساری باتوں کے جواب میں انہوں نے صرف اتنا کہا۔

”میری طبیعت ٹھیک نہیں ہے، میں سونا چاہتا ہوں۔“

”ہاں ہاں سوچنا، میں تو صرف تمہیں چوکننا چاہتی تھی، اب کسی کی جذباتی بلیک میلنگ میں مت آنا۔ یہ بچی کی زندگی کا فیصلہ ہے۔“



تقریباً ایک گھنٹے کے بعد اماں جان کا پیغام ملا، وہ بلا رہی تھیں۔ ان کے پاس گئے تو کمرے میں عطر بھی موجود تھیں۔ بڑی ہی محبت سے ملیں، اپنے برابر بٹھایا اور ادھر ادھر کی باتیں کرتی رہیں۔ پھر کچھ دیر بعد بولیں۔

”برنس کیسا جارہا ہے تمہارا؟“

”کیسا برنس۔ کہاں کا برنس؟ سب خسارے میں ہے، میں تو بال بال قرض میں جکڑا ہوا ہوں۔ سمجھ میں نہیں آتا کیا کروں۔“ انہوں نے مصلحتاً جھوٹ بولا تھا۔

”کیا واقعی؟“ وہ بے یقین تھیں۔

”اب کیا جھوٹ بولوں گا میں۔“

”نہیں نہیں، ٹھیک ہی کہہ رہے ہوں گے، پرنس کرجی کو دھچکا سا لگا ہے۔ دو بیٹیوں کا ساتھ ہے۔ اس پر ایسے حالات، کیا بنے گا تمہارا۔“

”اب تو جو بھی آئے گا اسے بس تن کے کپڑوں میں ہی میری بیٹیوں کو لے جانا ہوگا، کچھ نہیں ہے میرے ہاتھ میں۔“

”آئے ہائے نوبت یہاں تک آگئی ہے تم نے بتایا تک نہیں۔ میں بھی کہوں آج کل اتنے گم صم کیوں رہتے ہو، ہائے کیسے چلے گی گھر کی گاڑی۔ کتنے ہی تو فرض ابھی ادا ہونے والے باقی ہیں۔“

اماں جان بہت پریشان ہو کر کہہ رہی تھیں۔ انہیں پریشان کرنا امجد کو اچھا تو نہیں لگا، مگر مجبوری تھی۔

”وہ رشید بھائی اور فرحت بھابھی فرحان کے لیے ارادہ تو رکھتے ہیں۔ ان سے کہیں اماں کہ وہ دونیہ کا رشتہ لے لیں۔ امجد کا کچھ بوجھ تو بھٹکا ہوگا۔“

عطرت کے خیالات میں فوراً تبدیلی آگئی تھی۔ امجد صاحب کے ہونٹوں پر زخمی سی مسکراہٹ رنگ گئی۔

”نہیں۔ وہ نہیں مانیں گے۔ وہ فرحان کو کسی پیسے والے گھر میں بیاہنا چاہتے ہیں۔“ اماں جان نے نفی میں سر ہلا دیا۔

”اوہو اماں! آپ بات تو کر کے دیکھیے۔“ عطرت نے دباؤ ڈالا تو انہوں نے ہنسنے سے مندی سے اثبات میں سر ہلا دیا، پھر بھائی سے بولیں۔

”ابھی لڑکیوں کی عمر ہی کیا ہے۔ اپنے وقت پر سب کچھ ہو جائے گا۔ تم پوری توجہ اپنے کاروبار کی طرف دو۔ اتنی مہنگائی ہو رہی ہے، گھر کیسے چلے گا۔“

”ٹھیک ہے اماں! آپ فکر مت کریں۔“ وہ اٹھ کھڑے ہوئے۔

”امجد کا بزنس گھائے میں جا رہا ہے۔“ تھوڑی دیر میں یہ خبر جنگل کی آگ کی طرح پھیل گئی، ہر کوئی ان سے استفسار کر رہا تھا، وہ سب کو جواب دیتے تنگ آ گئے تھے مگر ایسا کچھ ظاہر نہیں ہونے دیا۔

”آپ پریشان نہ ہوں۔ اللہ مالک ہے۔“

یہ بات صرف نائلہ بیگم نے کہی تھی اور دل سے جیسے ہر ملال چھٹ گیا تھا۔

”ہاں ابو! اب تو میں اور سونیا اس قابل ہیں کہ پڑھائی کا خرچ ٹیوشن پڑھا کر پورا کر سکتے ہیں اور اگر زیادہ مسئلہ بنا تو میں پڑھائی چھوڑ کر جاب کر لوں گی۔ آپ ٹینشن مت لیں۔ سب ٹھیک ہو جائے گا، ہمیں بس آپ کی صحت عزیز ہے۔“

ایسا کہنے والی دونیہ تھی، وہ آسودگی سے مسکرائے اور بولے۔

”جس کے پاس اپنی بے لوث محبتیں ہوں۔ وہ بھلا کہاں سے غریب کہلائے گا۔ تم لوگ میرے ساتھ ہو۔ مجھے کوئی پریشانی نہیں ہے۔“

”ابو اگر آپ پسند کریں تو میں شام میں آپ کے آفس آ جایا کروں۔ کچھ نہ کچھ سیکھ ہی لوں گی۔“ دونیہ نے جھجکتے ہوئے کہا تھا، لیکن وہ تو بہت خوش ہو گئے، بولے۔

”ارے یہ خیال مجھے پہلے کیوں نہیں آیا۔ کالج سے میں تمہیں پک کر لوں گا۔ لچ دونوں باپ، بیٹی آفس میں کریں گے، باقی ایک دو گھنٹے تم وہاں پر ہی گزارنا اور چار بجے کے قریب ہم اکٹھے گھر آ جایا کریں گے۔“

”تھینک یو ابو! تھینک یو سوچ۔“ وہ بے حد خوش تھی اور اس نے پتا نہیں کیا سوچ کر یہ خبر گھر میں نشر بھی کر دی۔



”تمہارا اچھا امجد اپنی بیٹی کو آفس لے کر جا رہا ہے، تم بھی اس کے آفس چلے جایا کرو، آخر پتا تو چلے بزنس کی صورت حال کتنی خراب ہے۔“

رشید نے فرحان سے کہا تھا تو فرحت بھی جھٹ سے بولیں۔

”تمہارے ابا بالکل ٹھیک کہتے ہیں آخر یہ سب تمہیں سنبھالنا ہے۔ مجھے دونیہ کے آفس جانے والی بات بالکل پسند نہیں آئی، لڑکی خود مختار ہو جائے گی تو ہم لوگوں کے لیے مشکل بن جائے گی، مجھے منہ زور بہو نہیں چاہیے۔“

”ادھو امی! پہلے پتا تو چلے امجد چچا کے پاس اب ہے کیا، اگر وہ کنکال ہو چکے ہیں تو پھر میں ہر گز یہاں شادی نہیں کروں گا۔“

”نا اپنی قابلیت بھی تو دیکھو، میں تو سوچ کر پریشان ہوتی ہوں تمہارا بنے گا کیا۔“

”امی! امجد پچانے تو بیٹیوں کے لیے کوئی جائیداد تک نہیں بنائی، اگر کاروبار بھی ٹھپ ہو جاتا ہے تو پھر یہاں شادی کرنے کا بھلا کیا فائدہ ہوگا۔“

”فرحان ٹھیک کہہ رہا ہے، اسے کچھ دن امجد کے آفس جا کر حالات کا اندازہ لگانے دو، پھر دیکھتے

ہیں کیا کرتا ہے۔“
 ”کل سے فرحان بھی تمہارے آفس جایا کرے گا۔“ دونیہ کو جاتے تیسرا روز تھا جب رشید صاحب نے اطلاع دینے والے انداز میں انہیں بتایا تھا۔
 ”نی الحال تو میرے پاس کوئی جگہ خالی نہیں ہے، پھر یہ بھلا کر بھی کیا کر سکے گا۔“ اتنا صاف جواب، رشید صاحب کو تو یقین نہیں آیا۔ مدد کے لیے اماں جان کی طرف دیکھ دیکھا۔
 ”اے یہ کیا کہہ رہے ہو۔ اسے وہاں نوکری کی کیا ضرورت ہے، آخر کل کو یہ سب اس نے تو دیکھنا ہے۔“

امجد صاحب نے اس بات کے جواب میں کچھ نہیں کہا، مگر آن پہلی بار نالہ بیگم بول اٹھیں کہ انہیں اس بات میں دونیہ کی انسٹ فیل ہوئی تھی، جب نیلی نے ٹھکرا دیا تو وہ دونیہ کو اپنانے کی بات کر رہے تھے، وہ بھی اس طرح کہ انہیں پورا یقین تھا امجد صاحب تو انکار کر ہی نہیں سکتے۔
 ”میری بیٹیوں کو اللہ سلامت رکھے، وہ خود ہی باپ کا ہاتھ بٹائیں گی۔“
 ”ہونہہ مینڈ کی کو بھی زکام ہو گیا۔ یہ ہم لوگوں کا آپس کا معاملہ ہے۔ اب دوبارہ بولیں تو مجھ سے برا کوئی نہیں ہوگا۔“

”دادی! اگر گھر کی باقی عورتیں بول سکتی ہیں تو میری ماں پر یہ پابندی کیوں ہے؟“
 ”لو سن لو امجد! اس نا فرمان بیٹی کو آؤس لے کر جاتے ہو، مت بھولو یہ اس بے حس، خود غرض عورت کی بیٹی ہے۔“

وہاں ایک نیا جھگڑا شروع ہو گیا اور یہ دیکھ کر سب مزید طیش میں بولنے لگے کہ دونیہ اپنی بات کہہ کر پورے سکون سے کھانا کھا رہی تھی۔ رشید صاحب کا بی چاہ رہا تھا پانی کا بھرا گلاس اس کے منہ پر دے ماریں اور دادی کو کھنتی میسنی نالہ بیگم کی شکل دیکھ کر تاؤ آ رہا تھا۔



اجالا کی امی اور آنٹی انکل ان کے ہاں آئے۔ اجالا کے گھر والوں نے ابھی تک صرف نالہ بیگم اور ان کی بیٹیوں کو ہی دیکھا تھا، گھر کی باقی خواتین کی تیزی طراری نے انہیں حیران پریشان کر دیا۔ ہر طرف سے جرح ہو رہی تھی کہ آخر وہ یہاں آئیں کس سلسلے میں ہیں، دادی نے تو صاف کہہ دیا۔

”ہم لوگ تو بیٹیوں کی سہیلیوں کا اسکول، کالج کے علاوہ ملنا پند ہی نہیں کرتے۔“
 ادھر ڈرائنگ روم میں امجد صاحب کے علاوہ وحید بھی جا بیٹھے تھے اور بڑی کھوجتی نظروں سے علی احمد صاحب کو دیکھ رہے تھے۔

مہمان خواتین کوئی بھی بات اشارے میں بھی کہے بغیر اٹھ کر چلی گئیں۔
 اگلے روز اجالا نے بتایا۔

”آنٹی تو تمہاری چچیوں سے مل کر پریشان ہی ہو گئی تھیں۔ دادو دیتی ہیں تمہاری ہمت کی، وہ کہہ رہی تھیں وہاں جا کر رشتے کی بات کرنا ہی محال ہے اور یہی بات انکل بھی کہہ رہے تھے۔ تمہارے والد

سے زیادہ تو تمہارے تایا بولتے رہے اور بولتے ہوئے انہیں اس سے بھی غرض نہیں تھی کہ سامنے والا ان کی گفتگو میں کتنی دلچسپی لے رہا ہے۔ انکل کہہ رہے تھے اب وہ تمہارے ابا کے آس جا کر ہی ان سے رشتے کی بات کریں گے۔“

دونیہ یہ سب سن کر چپ رہی کہ اجالا جو کہہ رہی تھی غلط بھی نہیں تھا۔
امجد صاحب کا بیوی، بچوں کی جانب بڑھتا ہوا رجحان ڈھکی چھپی بات نہیں رہی تھی اور انہیں یہ بھی اندازہ ہو گیا تھا کہ رو بار میں گھائے کی بات بھی انہوں نے جھوٹ کہی ہے۔ اب اچانک ہی سب کے رویے بھی بدلنے لگے تھے۔ دونیہ، سونیا خاص اہمیت اختیار کر گئی تھیں اور کاموں کے لیے نالکہ بیگم کو اب کوئی نہیں پکارتا تھا۔



علی احمد صاحب نے آفس میں امجد صاحب سے ملاقات کی اور دونیہ کا رشتہ اپنے بیٹے کے لیے مانگا۔ امجد صاحب عالی سے مل تو چکے تھے، پہلی ملاقات میں اس نے متاثر کیا تھا، لیکن بہر حال رشتہ یوں ایک ہی ملاقات میں تو طے نہیں پاسکتا تھا، لیکن انہوں نے احمد صاحب کو اچھی امید ضرور دلائی اور خود بھی انہیں بہت اچھا لگا۔ وہ جو دونیہ کے لیے فکر مند تھے یہ بوجھ بھی اتر گیا۔ بہت ہلکے پھلکے موڈ کے ساتھ گھر آئے تو پتا چلا دونوں بہنیں آئی ہوئی ہیں، ان کے بچے اور گھر کے باقی بچے جنہیں اب بچے تو نہیں کہا جاسکتا تھا، بلکہ ساری جوان پارٹی لان میں جمع تھی، خوب تہققے لگ رہے تھے۔ وہ رک گئے، خاندان کے اتنے لڑکوں میں کوئی ایک بھی تو ایسا نہیں جس کی قابلیت پر فخر کیا جاسکے، سب کے سب نالائق، وہ سر جھٹک کر آگے بڑھ گئے۔

”شکر ہے آج جلدی آگئے ہو، بہنیں کب سے انتظار میں بیٹھی ہیں۔“ اماں جان دیکھتے ہی کہنے لگیں۔ وہ سلام کر کے وہیں بیٹھ گئے۔ دونیہ چائے کا پوچھنے لگی۔
”میں نے تو سنا تھا دونیہ بھی تمہارے آفس جانے لگی ہے، لیکن یہ تو گھر پر ہے۔“ بڑی پھپھو پوچھ رہی تھیں۔

”ہاں آج اس کی طبیعت اچھی نہیں تھی، اسی لیے کالج سے گھر آ گئی۔“
”بائے صدقے جاؤں کیا ہوا طبیعت کو؟“ اور پھپھو کی محبت پر وہ سونیا کو دیکھ کر مسکرا دی۔
”اگر طبیعت زیادہ خراب ہے تو احسن سے کہتی ہوں تمہیں ڈاکٹر کے پاس لے جائے۔“
”ارے احسن کیوں لے کر جائے گا۔ اس کے بڑے تایا رشید گھر پہ ہیں۔ خود اپنی بیٹی کو لے کر جائیں گے۔“

احسن کے نام پر فرحت چوکنی ہو کر جھٹ بولی تھیں۔
”احسن کوئی غیر نہیں ہے اس کی بڑی پھپھو کا بیٹا ہے۔“ عسرت نے جل کر یاد دلایا تھا۔
”ٹھیک ہے وہ پھپھی زاد بھائی ہے۔ لیکن بہر حال تایا سے بڑھ کر تو نہیں ہے۔“
امجد صاحب کو اس لڑائی سے الجھن ہونے لگی۔ وہ دونیہ سے نالکہ بیگم کے بارے میں پوچھنے لگے۔

”امی کچن میں ہوں گی۔“

”سونیا! اپنی امی سے کہو تیار ہو جائیں، ہمیں حامد صاحب کے ہاں جانا ہے۔“
 ”ایں۔۔۔ یہ حامد کون ہے، بہنیں ادھر ملنے آئی ہیں اور تم بیوی کو لے کر باہر نکل رہے ہو۔“

”ضروری کام ہے اماں!“ سونیا، ماں کو پیغام دینے جا چکی تھی۔
 حامد، اجالا کے ابو کا نام تھا، دونیہ سمجھ گئی وہ کس سلسلے میں جا رہے ہوں گے اور سر جھکا کر بیٹھ گئی۔



دونیہ کی بات کچی ہونے کی خبر سب کو اتنا خفا کر دے گی یہ تو امجد صاحب کے گمان میں بھی نہیں تھا۔ اماں جان نے تو اس رات کھانا تک نہیں کھایا۔ بڑی بھابھی آنسو بہانے بیٹھ گئیں تو عسرت نے خبر سنتے ہی ادھر آ کر تصدیق کرنے کے بعد کہہ دیا۔ اگر دونیہ کا رشتہ عالی سے طے کیا گیا تو وہ تمام عمر بھائی سے بات نہیں کرے گی۔

”جیسے آپ لوگوں کو اپنے بچوں کا مفاد عزیز ہے، ایسے ہی مجھے بھی اپنی بچی کے مستقبل کا خیال ہے۔ میں نے دونیہ کے لیے وہی چنا جو بہتر لگا۔“
 ”اپنوں کو چھوڑ کر بیٹی باہر بیاہی ہے، سوچ لو دور کے ڈھول سہانے ہوتے ہیں۔ تمہیں چاہیے تو یہ تھا گھر کی بات گھر میں رکھتے۔“

”اب اس معاملے میں کوئی نہیں بولے گا، عالی میرا ہونے والا داماد ہے۔ میں چاہوں گا کہ آپ لوگ اس کی آمد پر اسے عزت دیں، خوش دلی سے استقبال کریں۔“
 ”ہونہہ!“ عسرت اور فرحت نے غصے سے سر جھٹکے جبکہ بلقیس خاموش کسی سوچ میں گم تھیں۔
 انہوں نے اس ساری بحث میں بالکل حصہ نہیں لیا اور بیوی کی خاموشی یقیناً کوئی معنی رکھتی ہے۔ یہ سوچ کر وحید بھی چپ رہے تھے۔

امجد صاحب وہاں سے اٹھ کر گئے تو عسرت اور فرحت بولنے لگیں۔ بلقیس نے وحید کو اشارہ کیا، دونوں اٹھ کر اپنے کمرے میں آ گئے۔

”دیکھو جی، دونیہ کا رشتہ تو امجد نے طے کر دیا، اب یہ دونوں پاگل ہیں جو لکیر پیٹ رہی ہیں۔ میں سوچ رہی ہوں، اس سے پہلے کہ وہ سونیا کی بات کہیں کچی کر دیں یا خاندان میں ہی ان احمقوں میں سے کسی کا دھیان سونیا کی طرف چلا جائے، ہمیں امجد سے سونیا کی بات کر لینی چاہیے۔ یوں بھی سونیا کم عمر اور بھولی ہے۔ دونیہ کی نسبت اسے بہلا پھسلا لینا مشکل نہیں ہے۔“

”ارے بیوی۔۔۔ بات تم نے سچ کہی۔ دیکھو تو ان احمقوں کو وہ بات پکڑے بیٹھے ہیں جواب بن ہی نہیں سکتی۔“

”دادو میری عقل کو اور جلدی اٹھو۔ امجد اس وقت اپنے کمرے میں اکیلا ہے، وہیں چل کر بات کرتے ہیں۔ ویسے بھی میرا تنویر، فرحان کے مقابلے میں پڑھائی میں اچھا ہے۔ فرحان کو تو سارے خاندان نے لاڈ کر کے بگاڑ چھوڑا ہے۔“
 امجد صاحب کمرے میں اکیلے نہیں تھے، نالکہ بیگم بھی موجود تھیں۔

”بہت مان سے ایک بات کرنے آئے ہیں امجد! وعدہ کرو، انکار کر کے دل نہیں توڑو گے۔“
 بلیقیس کی بات پر چوٹی گوندھتی نائلہ کے ہاتھ ساکت ہو گئے اور امجد صاحب نے فی وی کا
 ریوٹ ایک جانب رکھ دیا۔

”اگر بات معقول ہوئی تو انکار کی گنجائش نہیں رہتی۔“
 ”یہ کیا بات ہوئی، ہم کیا تم سے کوئی نامعقول بات کریں گے۔“ بلیقیس نے کچھ برا مان کر لیکن
 بڑی محبت سے کہا اور وحید بھی اثبات میں سر ہلانے لگے۔

”آپ دونوں بات تو کریں، اس کا فیصلہ تو بعد میں ہوگا۔“ وہ کچھ ٹھنک گئے تھے کہ یقیناً بات اہم
 تھی۔ اتنا اصرار کسی بے معنی بات کے لیے تو ہرگز نہیں ہو سکتا تھا۔

”دو نیوے کو تم نے خاندان بھر کی مخالفت مول لے کر غیروں میں دے دیا، حالانکہ اپنے پھر اپنے
 ہوتے ہیں۔ بہر حال جو ہونا تھا ہو چکا۔ دعا ہے دو نیوے کی قسمت بہت اچھی رہے۔ ہم تو آج اپنی جھوٹی
 پھیلا کر سونیا کے لیے آئے ہیں، ہمیں مایوس نہ کرنا امجد!“

”نہیں، یہ نہیں ہو سکتا۔“ نائلہ ایک دم بہت تیزی سے بولی تھیں اور ساری تیاری چھوڑ کر کمرے
 کے اس حصے میں چلی آئی تھیں، جہاں نشستوں پر یہ لوگ بیٹھے تھے۔

”ایک گھر میں رہتے ہوئے اختلافات ہو جاتے ہیں لیکن انہیں دل سے لگا کر نہیں بیٹھ جانا
 چاہیے۔ تنویر سادہ مزاج کا بھولا بھالا لڑکا ہے، سعادت مند ہے۔ تم گواہ ہو امجد! اس نے فرحان کی طرح
 بھی تم سے بے جا فرمائش نہیں کی۔ اس کے مزاج میں سنجیدگی ہے، ذمہ دار ہے۔ اماں جان کے باہر کے
 سارے کام وہی کرتا ہے، اب صرف اس لیے کہ وہ ہمارا بیٹا ہے اور ہم غریب لوگ نائلہ کو پسند نہیں۔
 میرے بچے کا رشتہ مت ٹھکراؤ۔“

”ہم فوری جواب نہیں مانگ رہے، سوچ لو اور میرا خیال ہے جب نائلہ ٹھنڈے دل سے سوچے
 گی تو وہ بھی انکار نہیں کرے گی۔“ وحید نے یہ بات نائلہ پر کچھ ہتھی نظر ڈال کر جس انداز میں کہی تھی، وہ
 اس کا مطلب بخوبی سمجھ گئی تھیں۔

دونوں امجد صاحب کو خاموش چھوڑ کر کمرے سے نکل گئے۔
 ”آپ سونیا کا رشتہ ہرگز تنویر کے ساتھ نہیں کریں گے۔“ نائلہ بے چین ہو کر ان کی جانب بڑھی
 تھیں۔ شاید اتنے برسوں میں پہلی بار انہوں نے یوں زور دے کر اسے کوئی بات کی تھی۔
 ”سن رہے ہیں نا آپ، ایسا کوئی فیصلہ ہمیں نہیں کرنا۔“

”ارے تم تو یوں پریشان لگ رہی ہو جیسے میں نے انہیں ہاں کر دی ہے۔ نائلہ! میں جانتا ہوں،
 یہ بچی کی ساری عمر کا معاملہ ہے، جھٹ سے فیصلہ کیسے کر سکتا ہوں۔“ وہ نرمی سے سمجھا رہے تھے۔
 ”نا آج ناکل، یہ فیصلہ کرنا ہی نہیں ہے۔“

”اچھا ٹھیک ہے، تم تیار ہو جاؤ، ہمیں نکلنا ہے۔ لیٹ ہو جائیں گے۔“
 ”اب تو کہیں بھی جانے کو جی نہیں چاہ رہا۔“ وہ تھکے تھکے انداز میں بیڈ پر جا بیٹھیں۔
 ”میں نے کہا ہے نا، پریشان مت ہو۔ تمہاری مرضی کے خلاف کچھ نہیں ہوگا۔“

لیکن ناملہ بیگم کا خوف کم نہیں ہو سکا۔ امجد صاحب نے تسلی دی تھی لیکن وحید نے جاتے وقت بڑے جتاتے ہوئے تنبیہی انداز میں جو کچھ کہا تھا، وہ اسے کیسے نظر انداز کر دیتیں۔ اس کی بد فطرت سے اچھی طرح آگاہ تھیں۔ اتنے برس صرف اس بدنیت شخص کی وجہ سے انہوں نے کانٹوں پر گزارے تھے، وہ تو گھر کی چار دیواری میں بھی غیر محفوظ رہی تھیں۔ ان کا سکون غارت ہو گیا تھا۔ حامد صاحب کے ہاں سے واپس آ کر امجد صاحب سو گئے لیکن ناملہ بیگم کی آنکھوں سے نیند کو سوں دور تھی۔



اگلے روز حسب معمول امجد صاحب اور دونیہ آفس سے اکٹھے آئے۔ دونیہ تو اپنے کمرے کی جانب بڑھ گئی۔ اس نے قریب سے گزر کر باہر جانی بلیقیں کو سلام تک نہیں کیا۔ امجد صاحب نے بلیقیں کو سلام کیا، وہ جواب دے کر ستارہ کے ساتھ باہر نکل گئیں۔ امجد صاحب کچن کی طرف آئے، یہاں ناملہ موجود نہیں تھیں۔ ملازمہ ان کے پوچھنے پر بولی۔

”وہ تو بلیقیں بی بی کے کمرے میں پانی اور سردی گولی لے کر گئی ہیں۔ وحید صاحب ابھی ابھی آئے تھے کچن میں، کہہ رہے تھے بلیقیں بی بی کے سر میں بہت درد ہے، تڑپ رہی ہے بے چاری تو بی بی والے کر گئی ہیں۔“

یہ بات حیرت میں ڈالنے والی تھی۔ ستارہ اور بلیقیں کو انہوں نے خود گھر سے باہر نکلتے دیکھا تھا، وہ اپنے کمرے میں جانے کے بجائے وحید کے کمرے کی جانب چل پڑے۔

ناملہ کمرے میں داخل ہوئیں تو نیم تاریکی تھی۔ صوفے کی بیک ان کی جانب تھی لیکن اس پر بڑا بلیقیں کا دوپٹا دروازے سے نظر آرہا تھا۔ شاید بلیقیں صوفے پر بیٹھی تھی۔ ناملہ بیگم پانی اور ٹیبلٹ لے کر اسی طرف آئیں تو صوفے پر بیٹھنے والے نے ایک دم ہاتھ پکڑ لیا۔ وحید کو دیکھ کر وہ شاید چیخا جاتی تھیں لیکن اس نے غراتے ہوئے کہا۔

”خاموشی سے میری بات سن لو۔“

”ہاتھ چھوڑو میرا ذلیل انسان! تمہیں نہ رشتوں کی شرم ہے نہ لحاظ۔“

یہی وہ وقت تھا جب امجد صاحب وحید کے کمرے کے دروازے تک آئے اور اندر سے آتی آوازوں پر جم گئے۔

”ہاں یہ تو تم اچھی طرح جانتی ہو کہ میں کتنا بد فطرت انسان ہوں۔ اب تک تو تم مجھ سے بچتی آئی ہو ناملہ! مگر اب میں ساری حدود پار کر لوں گا، ڈرو کہ میں تمہیں کہیں کا نہیں چھوڑوں گا۔ آبا رہنا چاہتی ہو تو سونیا اور تنویر کے رشتے کے سلسلے میں بالکل نابولنا۔“

عورت جا بے کتنی بھی کمزور ہو لیکن اولاد کی زندگی کے ہر خطرے کو وہ ہنس کر اپنی جان پر لے لیا کرتی ہے۔ ”میں تمہیں بتائے دیتی ہوں، سونیا کا نام بھی اپنی زبان پر لائے تو برا ہوگا۔“

وحید نے ناملہ کو جھکادے کر اپنی جانب کھینچا۔ ناملہ نے دوسرے ہاتھ میں پکڑا پانی کا گلاس اس پر دے مارا۔ جو پیشانی پر لگا اور خون بہہ نکلا۔ ناملہ سے وحید کو کہاں ایسی توقع تھی اور اب تو امجد صاحب

بھی کمرے میں داخل ہو چکے تھے۔

”تم۔۔۔ تم نے دیکھا اپنی بیوی کو۔ میں عرصے سے اس کے کرتوتوں پر پردہ ڈال رہا ہوں لیکن اس عورت کی۔۔۔“

”بس آگے کچھ مت کہنا کہ میں بھول چکا ہوں کہ تم میرے بھائی ہو۔“ امجد نے نالکہ کا ہاتھ پکڑا اور کمرے سے باہر چلے آئے۔

”میرا قصور نہیں ہے، مجھے تو دھوکے سے کمرے میں بلایا گیا تھا۔“ نالکہ رو رہی تھیں۔

”میں بھی آنکھیں رکھتے ہوئے اندھا بن رہا ہوں۔ تمہارا، اپنی بیٹیوں کا گناہ گار ہوں میں۔ مجھے معاف کر دو نالکہ! آج میں سمجھ سکتا ہوں تم نے سہاگن ہوتے ہوئے بھی کسی بیوہ کی طرح روپ اجاڑ کر زندگی کیوں گزاری ہے۔ تمہارا چہرہ ہر دم خوف کی تحریر کیوں لیے ہوئے رہا ہے اور تم نے کیوں بچن کو ہی اپنے لیے منتخب کر لیا تھا۔ سارا قصور میرا ہے اور جو وقت بیت گیا، وہ واپس نہیں آ سکتا۔ تمہارا سنہری دور ختم ہو چکا۔ جوانی ڈھل چکی اور میں گھر بھر کی ضرورتوں کو پورا کرنے کے لیے مشین بن رہا ہوں۔ حالانکہ بھائیوں کی فیملی میری ذمہ داری تو نہیں تھی۔“ نونے ہوئے لہجے میں وہ کہہ جا رہے تھے۔



پھر جو کچھ ہوا آنا فانا ہوا۔ امجد صاحب نے گھر خرید لیا۔ اس گھر میں جوان کا حصہ بنتا تھا، اسے بچ دیا اور یہاں سے جانے کا اعلان کر کے سب کو حیران سے زیادہ پریشان کر دیا۔

”اماں جان! آپ ہمارے ساتھ چلیں گی؟“ وہ اماں سے کہہ رہے تھے جو ان کے یہاں سے جانے کے فیصلے پر بہت غصے میں بیٹھی تھیں۔

”میں تو بھی نہ جاؤں گی۔ ارے تم ایک دھاگے میں پروئے موتی تھے، تم نے اس لڑی کو توڑ دیا۔“

”میری بات بھی سنیں اماں! بچے جو ان ہو رہے ہیں، اس گھر میں لڑکے بھی ہیں اور لڑکیاں بھی۔ چچا تایا کے بچے بہن بھائی نہیں ہوتے، یہ میری بچیوں کے لیے محرم تو نہیں ہیں نا، پھر میں کیسے انہیں یہاں رکھ سکتا ہوں۔“

”بس آپ بھی ہمارے ساتھ چلیں۔“

اماں کو ساتھ جانا تھا، وہ یہ بات اچھی طرح جانتی تھیں کہ نالکہ کے علاوہ کوئی بہو ایسی نہیں جو ان کی خدمت سر جھکا کر کر سکے۔

امجد صاحب کے اس گھر سے نکلتے ہی وہ تینوں بھائی جو صرف مفاد کی خاطر اکٹھے تھے، الگ ہو گئے کہ اب انکھے رہنے میں جو فائدہ تھا، وہ تو امجد صاحب کی صورت میں جا چکا ہے۔

بہنوں نے بھی اپنے حق کا مطالبہ کر دیا اور اس مکان کے حصے بخرے کرتے ہی خاصے جھگڑے اٹھے، یہاں تک کہ تینوں ایک دوسرے کی شکل دیکھنے کے روادار بھی نہیں رہے۔

ہاں امجد صاحب کے ہاں وحید اور بلقیس کے سوا سب ہی کا آنا جانا تھا۔ وہ ان کی خود غرضی جان کر بھی مسکرا کر استقبال کرتے تھے۔ دو بیوی کی شادی پر ان سب نے رونق لگائی بلکہ ہاتھ بھی بٹایا کہ اب نالکہ بیگم اور امجد صاحب کا بھی ایک مقام تھا کہ آج انہوں نے خود کو منوالیا تھا۔ سمجھ گئے تھے۔

لاکھ خوبیاں رکھتے ہوئے بھی ہمیں خود کو منوانا پڑتا ہے اور یہ کہ ہماری طاقت ہم سے جڑے رشتوں میں ہے۔ اولین فرض بھلا کر جب دوسروں کا بوجھ اپنے کاندھوں پر لیتے رہیں گے تو دوسرے بھی آپ سے اپنا بوجھ اٹھوانا اپنا حق سمجھ لیں گے۔ رشتے خوب صورت ہیں، رشتے بہت اہم ہیں، ان کے بغیر زندگی مکمل نہیں۔ سب سے کٹ کر ہم ادھورے ہیں لیکن رشتوں کو پرتا بھی ایک فن ہے۔ کچھ لو، کچھ دو کا اصول یہاں بھی لاگو ہوتا ہے، تب ہی زندگی اطمینان سے بسر ہوتی ہے، تب ہی آخری عمر میں افسوس نہیں، آسودگی ہاتھ آتی ہے۔ بس بات ساری سمجھ کی ہوا کرتی ہے۔



پاکستانی
ڈاٹ کام

روایت

”نیلے سوٹ پر سلور باریک گوٹے کا کام ایسا اٹھا ہے کہ دیکھ دیکھ جی نہیں بھرتا۔ ملتان سے آئی تھی وہ عورت۔ بڑی صفائی ہے اس کے ہاتھ میں، بہت خوب صورت کام کرتی ہے۔ میں نے بھی موقع سے فائدہ اٹھایا جتنے دن وہ ادھر اپنی بہن کے گھر ٹھہری میں نے ثروت کے لیے نیلے سوٹ پر گوٹے کا کام کر دیا۔“

صدیقہ اپنی بھابھی سلمیٰ کو بڑے شوق سے جار جٹ کا نیلا سوٹ دکھا رہی تھی اور سلمیٰ اس سوٹ کو دیکھتے ہوئے پیچھے بہت پیچھے ماضی میں اتر گئی تھیں۔
ایسے ہی گہرے نیلے رنگ کا ہسلک کا سوٹ تھا جس پر اماں نے بڑے ارمانوں کے ساتھ گونا گونا گوا تھا اور پھر بیعت کر اس کے جہیز کے لیے رکھ دیا تھا۔

”اماں! میری پیاری اماں۔ میرے لاڈ، میرے ناز سب تمہارے ساتھ ہی چلے گئے۔“
دل کچھ ایسا بوکھل ہوا کہ وہ اپنی نند کے گھر بیٹھ نہیں سکیں۔ صدیقہ نے کہا بھی کہ ”سلمیٰ کچھ دیر رک جاؤ۔ آج ثروت نے کوٹے بنائے ہیں اور میری ثروت ویسے تو تمام گھریلو امور میں طاق ہے مگر کھانا تو کمال کا بناتی ہے اور اس کے بنائے کوٹوں کی تو ہمارے محلے میں دھوم ہے۔“
”ہاں ممانی جان! بس آدھا گھنٹہ مزید بیٹھ جائیں۔“ ثروت نے بھی کہا تھا مگر وہ ضروری کام کا بہانا کر کے واپس آ گئیں۔

کام تو انہیں کوئی نہیں تھا بس یادوں کا سلسلہ تھا جو رکنے کا نام نہیں لے رہا تھا۔ گھر میں اس وقت کوئی نہیں تھا۔ سلمیٰ کے دونوں بیٹے اور میاں اپنی اپنی جاب پر تھے۔ بیٹی کا جگ لگ گئی ہوئی تھی۔ وہ آکر کمرے میں لیٹ گئیں۔ موسم میں کچھ ہلکا سی۔ کپڑے پہلے پیروں پر پھر پورا اوڑھ لیا۔ اوڑھتے ہی آنکھوں میں جمع

پانی بہنے لگا۔ یہ نیلا جار جٹ کا گولے والا سوٹ کیا کیا یاد دلا گیا تھا۔



”اماں! نسرين کی شادی ہے آپ کو پتا تو ہے وہ میری کتنی اچھی سہیلی ہے۔ مجھے تیل، مہندی، مایوں، شادی، ولیمہ سب میں شرکت کرنا ہوگی۔“
 ”ہاں تو کرو شرکت۔ میں نے کب تمہیں منع کیا ہے، پڑوس کا معاملہ ہے اور صرف تمہیں ہی نہیں ہم سب کو بلایا ہے۔“

”اماں! میں یہ کہنا چاہ رہی تھی کہ اتنے دن شرکت کے لیے میرے پاس کپڑے بھی تو اتنے ڈھیر ہونے چاہئیں۔“
 ”کیوں یہ کہاں لکھا ہے؟“ اماں جواب تک بڑے سکون سے بیٹھی منڑ چھیل رہی تھیں، بھڑک ہی تو انھیں۔

”تو پھر آپ کیا چاہتی ہیں۔ میں یہ دو چار گھبے ہوئے سوٹ ایک بار پھر ہر جگہ پہن کر جاؤں۔ ساری سہیلیاں مذاق اڑائیں گی میرا۔“
 ”کوئی مذاق نہیں اڑائے گی۔ ان میں سے کون سی ساہوکار کی اولاد ہے۔ سب کے پاس اتنے ہی جوڑے ہیں جتنے تمہارے پاس ہیں۔ کنواری لڑکیاں کہاں بکتے بھر بھر کپڑے بناتی ہیں۔ وہ سادہ ہی اچھی لگتی ہیں۔“

”اماں! ایک بھی تو سوٹ اس قابل نہیں ہے۔“
 ”ہائے ہائے کیا بولتی ہے لڑکی! کفر نہ بولا کر۔ پتا نہیں کس طرح ایسی باتیں منہ سے نکال جاتی ہے۔ اللہ کے غضب سے ڈر بھی نہیں لگتا۔ کتنا نواز رکھا ہے اس نے۔ ضرورت کی ہر شے تمہارے پاس ہے مگر پھر بھی جب بھی بولو گی ناشکری ہی کرو گی۔“
 ”اماں! دیکھیں نا پچھلی کتنی ہی شادیاں میں نے انہی تین جوڑوں میں بننا دی ہیں مگر نسرين تو میری بچپن کی سہیلی ہے۔ کیا سوچے گی وہ کہ مجھے اس کے پیار کی ذرا بھی خوشی نہیں ہے ایک جوڑا تک نہیں بنا سکی میں۔“

”کچھ نہیں سوچے گی وہ۔“ اماں اب پھر مطمئن ہو کر منڑ چھیلنے لگی تھیں۔
 ”اچھا یہ تو بتا دیں۔ آٹھ دس روز تک روزانہ کا آنا جانا، بھلا تین جوڑے کہاں کہاں کھیاؤں گی؟“
 ”یہ تین جوڑے تم مہندی، شادی اور ولیمے کے فنکشن میں آرام سے پہن سکتی ہو۔ بانی کے دنوں میں گھر کے عام کپڑوں میں سے کوئی سے استری کر کے پہن لینا اور دو پٹا ساتھ میں وہ چنری کالے لیا کرنا جس پر تم نے ستارے سے نائنگے ہیں۔“

”اماں! وہ میں کہنا یہ چاہ رہی تھی کہ اگر آپ۔۔۔ وہ جو آپ نے اتنے ڈھیروں کپڑے ٹرک میں رکھ چھوڑے ہیں ان میں سے ایک دودے دیں تو میں خراب تھوڑی کروں گی۔ بس تھوڑی سی دیر پہن کر رکھ دوں گی، ساری سہیلیوں میں میری شو بن جائے گی نا اماں!“

”ہاں اور بیاہ کے روز جب سب لوگ جہیز میں پرانے کپڑے دیکھ کر جو باتیں بنائیں گے تب کیا عزت رہ جائے گی؟ بس بی بی! اپنی سوچیں اپنے تک ہی رکھا کرو۔ ایسی باتیں کر کے میرا دماغ مت گرم کیا کرو، لو بھلا کیا فرمائش ہو رہی ہے۔ جہیز کے کپڑوں میں سے ایک دو جوڑے نکال دو۔ تھوڑی دیر پہنوں گی۔ خراب نہیں کروں گی۔“ اماں آخر میں اس کی عقل کا ماتم کرتے ہوئے استہزاءیہ انداز میں ہنسی چھینیں۔

”اماں! وہ سامنے والوں کی رشیدہ کو اس کی اماں نے دو جوڑے نئے بنا کر دیے ہیں، وہ تو ضرور ہی مجھے جتائے گی کہ نرسن کی سب سے قریبی اور پرانی سہیلی تو میں ہی ہوں۔“

”دوسروں کی دیکھا دیکھی اپنی راہ کھوئی نہیں کرتے۔ اب جتنے میں تمہارے دو نئے جوڑے آئیں گے اتنے میں، میں تمہارے لیے جہیز کی کوئی چیز ہی لے کر ڈال لوں گی۔ کل کو تمہاری ہی عزت ہوگی اور پھر بر توگی بھی تم ہی۔ تب اپنی اماں کو یاد کرو گی اور دعائیں دو گی۔“

”اماں! آپ آنے والے کل کے لیے میری آج کی ہر خوشی برباد کرنے پر تلی رہتی ہیں اور بھلا یہ کل کس نے دیکھا ہے؟“

”بس۔ ذرا جو پیار سے بات کر لوں بدتمیزی پر اتر آتی ہے، اپنی یہ عادت بدل لے۔ لڑکیوں کو صابر و شاکر مزاج والی ہونا چاہیے اور ٹو ہے کہ بات بات پر منہ بنا لیتی ہے۔ ذرا کسی نے سخت بات کہہ دی۔ رونے بیٹھ گئی۔ کسی نے مذاق اڑا دیا دل پر لے لیا۔ کچی کہتی ہوں احمق لڑکی! مجھے تیری بڑی فکر ہے۔ سدھ جا، میری باتیں سن کر کنوئیں میں نڈالا کر۔ تیرے ہی فائدے کے لیے کہتی ہوں۔“

”پتا نہیں کیا فائدہ ہے اور کیا نقصان۔“ اس وقت وہ بری طرح چڑی ہوئی تھی۔

”اے سے بالکل ہی پاگل ہو رہی ہے۔ ماں کی محبت پر شک کر رہی ہے۔ ارے اگر ایک ایک پیسہ جوڑتی ہوں تو کس کی خاطر؟ اچھی سے اچھی چیز خرید کر بیٹی میں سنبھال دیتی ہوں تو کس لیے، کبھی تو نے مجھے اپنے لیے کچھ لیتے دیکھا ہے۔ میں نے بتائے ہیں مہنگے جوڑے؟“

”تو اماں! ایسا کیوں ہے۔ میں نے تو جب سے ہوش سنبھالا ہے آپ کو اسی طرح چیزیں خریدتے اور بیٹی میں غائب کرتے ہی دیکھا ہے۔ پتا نہیں یہ بیٹی کب بھرے گی۔“

”یہ سلسلہ تو تیری شادی ہو جانے تک جاری رہے گا۔“ اماں مسکرا رہی تھیں شاید وہ جاگتی آنکھوں اس کی شادی کا سپنا دیکھ رہی تھیں۔

اماں نے اس کی شادی کے لیے بڑے ہی خوب صورت اور مہنگے جوڑے بنوا کر بکس میں رکھے ہوئے تھے۔ کبھی کبھی ہوا لگوانے کے لیے نکالا کرتی تھیں۔ سلئی بڑے شوق سے ہر بار یہ جوڑے دیکھتی اور جی چاہتا بس جلدی سے شادی ہو جائے تب یہ سارے کے سارے اماں کے قبضے سے نکل کر اس کے پاس آ جاویں گے اور وہ روز ایک نیا جوڑا اپنے شان سے ادھر ادھر گھوما کرے گی۔

”یہ فیروز کی موتیوں والا سوٹ، وہ گلابی، جس پر باریک ستارے نکلے ہیں، جامنی سلک کا سوٹ جس پر اماں نے بہاؤ پور سے کڑھائی کروائی ہے اور یہ نیلا سوٹ ملتانى گونے کے کام والا۔ اس کے

علاوہ بھی بہت سے جھلمل کرتے مہنگے مہنگے قیمتی سوٹ اور پٹی میں سنبھالا گیا جہیز، کراکری، بچلی کا سامان، نرم نرم شنیل کی رضائیاں اور گدے، خوب سورت بیڈ ٹیش، پتا نہیں کب یہ سب استعمال کرنا نصیب ہوگا۔ اب تو نرسن بھی بیاہ کر جا رہی ہے۔ ٹھیک ہے عمر میں مجھ سے دو سال بڑی ہے۔ پر ہے تو میری کلاس فیلو اور میری کلاس کی کتنی ہی لڑکیاں میٹرک میں پہنچنے سے پہلے ہی بیاہی گئیں مگر اماں کی ایک یہ بھی ضد ہے جب تک میٹرک نہیں کروں گی وہ میرا بیاہ نہیں کریں گی۔ کہتی ہیں آج کل لڑکی کا پڑھا لکھا ہونا بڑا ضروری ہے۔ شاید اماں ٹھیک ہی کہتی ہیں۔ مگر یہ چمکتے دکتے رنگ برنگے سوٹ اور قیمتی سامان، حالانکہ میں اماں سے بہت پیار کرتی ہوں۔ شادی کے لیے جلدی تو مجھے بھی نہیں ہے۔“

اسے میٹرک کیے دو سال گزر گئے مگر اس عرصے میں اماں کو کوئی رشتہ پسند نہیں آیا۔ یا شاید یہ اماں کا بہلاوا تھا اس کے لیے۔ اصل میں رشتے کے لیے آنے والیوں کو وہی پسند نہیں آرہی تھی یا پھر یہ چھوٹا سادو کمروں کا سادہ سا مکان اس کے مقدر کی راہ میں حائل ہو رہا تھا۔

کچھ بھی تھا اس نے اس عرصے میں اماں کو کبھی اپنے لیے پریشان نہیں دیکھا۔ وہ مطمئن بھی تھیں اور پرامید بھی، جب بھی کام کاج سے فارغ ہوتیں۔ اس کے دو بیٹوں پر تو کبھی قیصوں پر بلیں ٹانگتے بیٹھ جاتیں۔ جوڑا مکمل ہوتا تو جھٹ ٹرک میں غائب ہو جاتا، کبھی کسی کو دکھائی نہیں تھیں۔ کسی پڑوسن نے انہیں دو پٹا سجاتے دیکھا کسی نے قیص پر موتی ٹانگتے تو اکثر فرمائش ہوتی ”خالہ مکمل ہونے پر بس ایک نظر دکھا تو دینا۔“

مگر وہ جو بڑی بامرّت تھیں۔ اس معاملے میں بے مرّت ہو جاتیں۔ بس وہ چاہتی تھیں کہ جب سلمیٰ کا جہیز نمائش کے لیے سجایا جائے تو دیکھنے والے بس دیکھتے ہی رہ جائیں۔ وہ پہلے سے دکھا کر کوئی بھی چیز پرانی نہیں کرنا چاہتی تھیں۔

اور پھر وہ رشتہ آگیا جسے اوپر والے نے سلمیٰ کے نصیب میں لکھا تھا اور نصیب کا لکھا دنیا والے نہیں مٹا سکتے تھے۔ بس اچانک ہی سب طے ہوتا چلا گیا۔ حالانکہ لڑکے کی ماں ابھی سال چھ مہینے اور گھر گھر سیریں کرنے اور مزے اڑانے کا ارادہ رکھتی تھی۔ اس کی بہنوں کو بھی بڑا اچھا لگتا تھا۔ جب ہر گھر میں اصرار کر کے انہیں مزید اربچیزیں کھلائی جاتی تھیں۔ اور یہ سامنے بیٹھنے والے میز بانوں کو کچھ بھی کہہ لیں، بے چارے بیٹھے مسکراتے رہتے تھے کہ شاید یہی ہماری بیٹی کو پسند کر لیں مگر تقدیر میں کچھ اور ہی لکھا تھا۔ سارے پروگرام دھرے رہ گئے۔ لڑکے کی اماں کو جوڑوں میں درد تو پہلے بھی تھا مگر ان کے ہاں سے جانے کے چند روز بعد تو گھٹنوں کا وہ حال ہوا کہ چلنا پھرنا دو بھر ہو گیا اب گھر کو کون سنبھالے، میاں نے کہا۔ ”بہو لے آؤ۔ ورنہ چند دنوں میں ہی یہاں کتے ہی نہ لوٹنے لگیں۔“

”ہاں، وہ جو آخر گھر دیکھا تھا۔ سلمیٰ نام تھا اس لڑکی کا۔ اچھی لڑکی تھی۔ پڑھی لکھی بھی تھی اور اماں بھی کوئی زیادہ تیز طرار عورت نہیں تھی۔ چلو پھر وہاں ہاں کہلوادیے ہیں۔“

اور یوں سلمیٰ انوار کے نام ہو گئی۔ انوار نین بہنوں کا اکھوتا بھائی ضرور تھا مگر لاڈلا ہرگز نہیں تھا۔ تینوں بہنیں ماں کا عکس تھیں تو وہ صورت شکل عادت سب میں ابا پر پڑا تھا۔ اپنے کام سے کام رکھنے والا

اور سر جھکا کر ناک کی سیدھ میں چلنے والا۔ چار سال پہلے سرکاری محکمے میں جس سیٹ پر بیٹھا تھا آج بھی اسی پر تھا اور آئندہ ترقی کا امکان بھی نہیں تھا۔ ابا نوکری سے فارغ ہو چکے تھے۔ ان کا دن اب محلے کی دوکانوں کے تھڑوں پر اپنے ہم عمروں کے ساتھ بیٹھ کر اخبار کی ہر چھوٹی بڑی خبر پر تبصرے کرتے گزرتا تھا۔ گھر آتے تو ریڈیو کان سے لگا کر بیٹھ جاتے کہ زمانہ ہی ریڈیو کا تھا۔ ٹی وی آچکا تھا مگر عام نہیں تھا۔ محلے میں ایک آدھ گھر میں ہی ٹی وی آیا تھا اور لوگ ان گھروں کو رشک و حسد سے دیکھتے تھے۔

ان خوش نصیب ٹی وی والے گھروں میں انوار کا گھر انہ شامل نہیں تھا۔ اس لیے اس کی بہنیں ڈرامے اور ہفتے میں ایک بار دکھائی جانے والی فلم دیکھنے کے لیے چار گھر چھوڑ کر آسیہ کے گھر جایا کرتی تھیں۔ حالانکہ آسیہ بڑی نک چڑھی مغروری لڑکی تھی مگر مجبوری تھی۔ ٹی وی دیکھے بغیر رہا بھی تو نہیں جاتا تھا۔

ابا کو لڑکیوں کا یوں رات گئے تک غیر کے گھر گھسے رہنے پر کبھی کبھی اعتراض ہوا کرتا تھا مگر اماں کہہ دیتیں۔

”وہ اکیلی تھوڑا وہاں بیٹھی ہیں۔ سارے محلے کی عورتیں وہاں جمع تماشے کا لطف اٹھا رہی ہوں گی۔ یہ تو میں ہوں جو گھرباری فکر میں ادھر کھسی بیٹھی ہوں۔ تو یہ ہے اس گھر کے بکھڑے ہی ختم نہیں ہوتے۔ ہوں بھی کیسے، جس گھر کے مردوں کو چوبیس گھنٹے فرمائشی پروگرام نشر کرنے کی عادت ہو وہاں عورتیں آرام اور تفریح کو ترس ہی جایا کرتی ہیں۔“

در اصل صبح ابا نے مولیٰ والے پرائٹوں کی فرمائش کر دی تھی اور وہ جانتے تھے اب اس کا خمیازہ ہفتہ بھر بھگتنا ہوگا مگر اب تک وہ بھی عادی ہو چکے تھے۔

ہاں سسلی کو دیکھنے کے بعد انہوں نے بیٹے سے کہا تھا۔

”تمہیں بہت مبارک ہو انوار میاں! کہ بیوی کے معاملے میں خاصے خوش قسمت ٹھہرے ہو۔ لڑکی صورت شکل میں اچھی ہے مگر سب سے بڑی خوبی یہ کہ اپنے ہر انداز سے بھولی بھالی معلوم ہوتی ہے، تم میری والی غلطی مت کرنا۔ شروع دن سے ہی بیوی پر رعب قائم کر لینا کہ بعد میں موقع نہیں ملتا، بس یہ کام پہلی ملاقات پر ہی ہو جائے تو ہی کامیابی نصیب ہوتی ہے۔“

”ابا! آپ خود ہی تو کہہ رہے ہیں۔ وہ بھولی بھالی ہے۔“

”ارے انتق! عورت کو جب سر اٹھانے کا موقع دے دیا جائے تو پھر یہ سر اٹھاتا ہی چلا جاتا ہے۔ تمہاری اماں تو اسے اپنے تسلط میں رکھے گی ہی مگر ایسا نہ ہو وہ تمہاری اماں کے اس ناجائز قبضے کا انتقام تم سے لینے لگے۔“

”ٹھیک ہے ابا! آپ ہمیشہ سے میرے دوست اور راہنما بھی رہے ہیں میں آپ کے مشوروں پر عمل کرنے کی پوری کوشش کروں گا۔“

”ہاں ٹھیک ہے اور یہ بھی سن لو ایسا کر لو گے تو ساری عمر ہمیں دعائیں دو گے اور تمہارا وہ حشر نہیں ہوگا جو تمہاری والدہ صاحبہ کے ہاتھوں ہمارا ہو رہا ہے۔“

انوار نے بات سنی اور سمجھی ہی نہیں بلکہ گرہ میں باندھ لی کہ ماں بہنوں کی حکمرانی سے وہ خود بھی کچھ خاص خوش نہیں تھا مگر مجبور تھا کہ ان کے آگے بولنے کا حوصلہ نہیں پاتا تھا۔



شادی کی تاریخ دے دی گئی۔ دونوں جانب تیاری عروج پر تھی۔ انوار کے گھر میں تو کنواری بہنیں موجود تھیں ہی۔ بری کی تیاری کروانے بڑی آپا بھی پانچ بچوں کے ہمراہ پہنچ جاتیں اور صبح سے شام تک یہیں رہتیں۔ بچے گھر میں خوب اودھم مچاتے اور اکلوتے ماموں سے فرماؤ پر وگرا م بھی جاری رہتا۔ وہ تو پہلے ہی اماں کے ہاتھ پر ساری تنخواہ رکھ کر بس اپنے کرائے کے حساب سے جیب میں ڈالتا تھا۔ ان کی فرمائشوں کو پورا کرنے کا مطلب آئندہ کچھ دنوں تک پیدل دفتر آنا جانا ہوتا تھا۔ اور اسے بچوں کی بات ماننا پڑتی تھی ورنہ آپا کے ساتھ ساتھ دونوں بہنیں اور اماں بھی ناراض ہو جاتیں۔ اور اب جب سے رشتہ ہوا تھا اب تو ادھر ذرا اس نے کسی معاملے میں چوں کی ادھر جھٹ کہہ دیا گیا۔

”ہاں جی اب ہماری پروا کسے ہے۔ اب تو سب کچھ آنے والی کے لیے ہے۔ ہماری تو شکلیں بھی بری لگنے لگی ہیں۔“

”خواتواہ میں، تم بہنوں کی جگہ کوئی لے سکتا ہے بھلا۔ ارے ابھی تمہارے ماں باپ زندہ ہیں اور یہ گھر بھی میرے یعنی تمہاری ماں اکبری خاتون کے نام ہے۔ مجال ہے کسی کی جو تمہیں آنکھیں دکھائے اور یہ انوار تمہارا اکلوتا بھائی، ہونہ اس احمق میں عقل تھوڑی ہے۔ اسے تو میں نے اب تک انگلی پکڑ کر ساتھ رکھا ہے۔ تب ہی سیدھے راستے پر ہے۔ بعد میں کوئی اسے چھوڑ تھوڑا دوں گی اس دوسرے خاندان کی پرانی عورت کے لیے۔ ارے وہ تو دو دن میں اس کو کاٹھ کا الو پتا کر رکھ دے گی۔ تم لوگ دل میلانہ کرو۔ ایک ہی ایک بھائی ہے تمہارا، پورا حق رکھتی ہو تم تینوں اس پر اور ان بچوں نے ماموں سے لاد نہیں کرنے تو ان منحوس صورتوں، چوروں والے کر تو توں کے مالک دو بچے جو گے چاچوں سے کرنے ہیں اور چاچو کو تو گولی مارو۔ ان معصوموں کا تو باپ ہی پکامیٹا ہے، دس نمبری پکا بد معاش۔“

وہ اکلوتے داماد کو کوئے لگتیں جو انہیں ”گرو“ ماننے سے انکاری تھا اور بڑی آپا یعنی اپنی بیوی کی عقل مند یوں کو سراہنے کے بجائے چالاکی و مکاری کا نام دیا کرتا تھا۔

صبح سے شام تک بری کی تیاریاں ہوتیں۔ اکثر کھانا قریبی تنور سے منگوا لیا جاتا کہ پکانے کا وقت اب اس مصروفیت میں کس کے پاس تھا اور تنور والا صابر کتنی صفائی سے پکاتا ہے یہ بات انوار اچھی طرح جانتا تھا۔ اسی لیے اکثر وہ دسترخوان سے بھوکا ہی اٹھ کھڑا ہوتا۔

”جوں جوں شادی کے دن قریب آرہے ہیں مارے خوشی کے انوار بھائی کی تو بھوک ہی اڑ گئی ہے۔“ چھوٹی بہن سلطانہ عرف ننھی بڑے طنز کے ساتھ کہتی۔ باقی بھی شاکی نظروں سے دیکھنے لگتیں اور اس کا جی تو چاہتا ان سے پوچھے کہ ”کیا شادی دیکھی ہونے کا نام ہے؟ اور اگر انہیں اس کا شادی کرنا پسند نہیں تو کس لیے لڑکی ڈھونڈنے ہر ہفتے نکل جایا کرتی تھیں۔“ مگر وہ یہ سب کہہ کر اماں کے عتاب کو دعوت نہیں دے سکتا تھا۔ اکبری خاتون جب توپوں کو منہ کھول دیتیں تو پھر بند کر دانا کسی کے بس کی بات

نہ ہوا کرتی تھی۔



پھر وہ دن بھی آپہنچا جب سلمیٰ دلہن بن کر اماں کی عمر بھر کی جمع پونجی لے کر اس گھر سے رخصت ہوئی۔ اماں نے شادی سے چند روز پہلے یہ سارا سامان کسوں اور پیٹی سے نکالا تھا۔ بڑے پیار سے ایک ایک چیز پر ہاتھ پھیرتی رہی تھیں اور سلمیٰ کو انہیں خوشی کے ساتھ برتنے کی دعائیں دیتی رہی تھیں۔
”اتنی اداس کیوں ہو اماں! میں آتی جانی رہا کروں گی۔“ آنے والے وقت کے پسینوں میں کھوئی وہ اماں کی بے پناہ اداسی پر ہنس پڑی تھی۔

”جب تُو ماں بنے گی، تب جانے گی۔ جسم کا حصہ الگ کر کے دوسروں کی جھولی میں ڈال رہی ہوں۔ جوں جوں تیری شادی کے دن قریب آرہے ہیں۔ مجھے تیری پیدائش کا وقت، تیرے بچپن کا زمانہ سب بڑی شدت سے یاد آرہا ہے۔ سلمیٰ میری گڑیا! اللہ تجھے ہمیشہ خوش رکھے۔“
اماں کی آنکھیں بھیگ گئیں۔ اور ان آنکھوں کے بھیگتے ہی سلمیٰ مستقبل سے حال میں آگئی۔ اس روز وہ اماں کے گلے لگ کے یوں روئی کہ اماں کو اسے بہلانا مشکل ہو گیا۔

”اچھا سن، میری بات تو سن نا۔“

اماں اس کے آنسو پونچھ رہی تھیں۔ اس نے بس پلکیں اٹھا کر ان کی جانب دیکھا۔ ہونٹ ابھی تک کپکپا رہے تھے، بولا ہی نہیں جا رہا تھا۔
”یہ جو گوٹے کا کام والا نیلا سوٹ ہے نا، یہ مجھے بہت پسند ہے اور یہ تجھ پر سجے گا بھی خوب۔ شادی کے بعد جب تو پہلی بار میری طرف اپنے دولہا کے ساتھ آئے گی تب یہی سوٹ پہن کر آنا۔“
اس نے شرم کر سر جھکا لیا مگر دل میں پکا ارادہ کر لیا۔

اور اب اماں سے دور وہ اجنبی لوگوں کے درمیان سر جھکائے بیٹھی تھی۔ اور سب نے کہا تھا۔ اب یہی اس کے اپنے ہیں۔ اسے انہی کے ساتھ رہنا ہے انہی کے لیے جینا مرنے ہے۔

”امی! امی! دلہن کی چوڑیاں کتنی پیاری ہیں۔ میں لے لوں؟“ بڑی نند کی بیٹی اس کی چوڑیوں پر ہاتھ پھیرتے ہوئے اپنی ماں سے اجازت لے رہی تھی۔
”ماموں سے پوچھ۔“ اس کی نند نے ادھر کمرے میں ہی مگر دلہن سے فاصلے پر سنبھل کر بیٹھے اپنے بھائی انوار کی جانب اشارہ کیا۔

ایسی فرمائش پر جو ایک بچی کی سراسر احقانہ فرمائش تھی، ماموں سے پوچھنے والی تو کوئی بات ہی نہیں تھی مگر وہ اپنی بہنوں کو خوب سمجھتا تھا۔ یہ بات اصل میں اس کی آزمائش کے لیے کہی گئی تھی اور اسے اس آزمائش میں پورا اترنا ہی تھا، اس لیے جو بچی نے کہا۔ ”ہیں ماموں! یہ میں لے لوں؟“ جھٹ بولا۔
”لے لو بیٹا! جو پسند ہے لے لو۔ آپ کو منع کس نے کیا ہے۔“

”اگر اسے ممانی ہی پسند آگئی تو پھر؟“ انوار کا جواب بہنوں کو پسند آیا تھا اس لیے اب کے خوش گوار انداز میں چھیڑا جا رہا تھا۔

”اے لڑکیو! یہاں کیا بندر کا تماشا ہو رہا ہے۔ اٹھو کوئی کام دھندا بھی دیکھو۔ مہمانوں کے بچے رو رہے ہیں۔ اٹھ کر انہیں کھانا ہی نکال دو۔ وہ کہیں سوئیں تو کچھ سکون ہو تو بہ! اٹھ مجھے دودھ کا ایک گلاس ہی گرم کر دے۔“

اکبری بیگم یہ کہتے ہوئے سہلی کے قریب بیڈ پر گرنے والے انداز میں بیٹھیں پھر لیٹ گئیں۔ یوں پھیل کر کہ بے چاری دلہن تو کنارے پر ہی آگئی۔

”بھئی! یہ کیل تو اوڑھا دے۔ جسم درد سے ٹوٹ رہا ہے۔ حرارت ملے گی تو سکون ہوگا۔“

وہ تو یقیناً لمبا پروگرام بنائے ہوئے تھیں اور تو کوئی کچھ نہ کہہ سکا، سو ابابو لے۔

”انوار کی اماں! اپنے کمرے میں چلو، مجھے تم سے ضروری بات کرنا تھی۔“

”کر لینا ضروری باتیں۔ دو گھڑی آرام بھی کر لینے دیا کریں۔ ہر طرف مہمان بھرے ہیں۔ مجال ہے جو کوئی جگہ خالی ہو۔ اب جو ذرا کمر سیدھی کرنے لیٹی ہوں تو آپ کو سونیاں چبھنے لگی ہیں۔“

”ہاں ابا! جو ضروری بات ہے۔ وہ ذرا ٹھہر کر بھی ہو سکتی ہے، اماں کو ذرا آرام کر لینے دیں۔“ بڑی والی ہر معاملے میں بولنا ضروری سمجھا کرتی تھی۔

”میرا خیال ہے یہ کمرہ اماں، ابا کو ہی دے دو۔ دولہا، دلہن بے چارے ان کے کمرے میں چلے جاتے ہیں۔“

یہ کہنے والے اکلوتے بدتمیز داماد صاحب تھے۔ اکبری خاتون دانت کچکا کر رہ گئیں۔

”کیوں اماں! دل کی بات کہہ دی ہے نا میں نے؟“

آخر اماں کو اٹھتے ہی بنی۔ کمرے میں موجود کتنے ہی مہمان داماد صاحب کی ان باتوں کو مذاق سمجھ کر ہنس رہے تھے۔

ابانے تو انوار کو بڑا سمجھا یا تھا مگر یہ وقت ہوتا ہی جادو بھرا ہے۔ اچھے سے اچھے مرد کے بھی حواس جواب دے جاتے ہیں۔ انوار میاں کو بھی ابا کی کوئی بات یاد ہی نہ رہی۔ وہ تو بس سہلی کو آنے والے وقت کے سنہرے سپنے دکھاتا رہا اور سہلی نے ایک ہی رات میں اس بات پر یقین کر لیا کہ وہ دنیا کی خوش قسمت ترین عورت ہے۔



صبح اس کا چہرہ کھلا کھلا اور آنکھوں میں جگمگاہٹیں تھیں اور کوئی چونکا یا نہیں لیکن تجربہ کار اماں اور آپا ضرور کھٹک گئیں اور انوار کا بھی جائزہ لیا۔ وہ بھی بڑا مطمئن اور خوش باش دکھائی دے رہا تھا اور بات بے بات مسکرائے جا رہا تھا۔

”وے ادھر آ، آج کیا سارا دن کمرے میں گھسے رہنے کا ارادہ ہے بے حیا، اور کچھ نہیں تو کنواری بہنوں کا ہی لحاظ کر لے۔“

اماں نے کنواری بہنوں کا لحاظ کیا نہ نئی نوپلی دلہن کا۔ سب کے سامنے جوان بیٹے کو شرمندہ کر کے دلہن کو یہ بتا دیا کہ کسی دھوکے میں نہ رہنا۔ اس راج دھانی کی رانی میں ہوں اور یہ جس پر مان کر کے تم سر

اٹھائے بیٹھی ہو وہ میرے اشارے کے بغیر ایک قدم نہیں اٹھا سکتا۔

انوار، ماں کی جھاڑ پر دل ہی دل میں بیچ و تاب کھاتا کمرے سے باہر چلا گیا اور اکبری بیگم نے فاتحانہ انداز میں اپنے سے بہت چھوٹی اپنی سب سے چھوٹی بیٹی کی ہم عمر اس لڑکی کو دیکھا جو شوہر کو پڑنے والی اس جھاڑ کے بعد کچھ بے چین اور خوف زدہ دکھائی دینے لگی تھی۔ اکبری خاتون واپس جانے کے بجائے وہیں صوفے پر بیٹھ گئیں۔ جوتے اتارے اور پیر بھی اوپر رکھ لیے۔
 ”خالہ! آپ کے پاؤں میلے ہو رہے ہیں۔“ ان کی بھانجی سے نئے صوفے پر یہ داغ برداشت نہیں ہو سکے تو بول اٹھی۔

”تو کیا ہوا بی بی! میری چیز ہے جیسے چاہوں برتوں۔“
 ”نہیں بالکل نہیں۔ اپنی چیز کے ساتھ کون ایسا سلوک کرتا ہے یہ تو وہ لائی ہے جسے قدم قدم پر کم تر ہونے کا احساس دلانا ہے اور اس کی لائی ہر چیز کو بے وقعت جاننا ہے۔ ہر وہ چیز جو اس کی ماں نے ہر خواہش کو دفن کر کے بنائی ہے۔ جس میں ایک ماں کی چاہت اور ارمان ہیں۔ اپنی بیٹی اپنے ہی جسم کے اس حصے کے لیے دعائیں ہیں جسے دنیا کی ریت کے مطابق خود سے جدا کیا گیا ہے۔“ وہ سوچ کر رہ گئی۔
 ”اے صدیقہ! ویسے کے کھانے کے بعد دلہن رواج کے مطابق اپنے گھر جائے گی۔ اس کے ایک دو جوڑے نکال دینا۔“ اکبری خاتون صوفے پر نیم دراز بیٹی سے مخاطب تھیں۔

”اچھا نکال دیتی ہوں۔ ابھی بڑا وقت پڑا ہے۔ صدیقہ نے سستی سے جواب دیا۔
 ”میں نکال دیتی ہوں۔“ یہ بھی کوئی رشتے کی بھانجی یا بیٹی تھی۔
 ”نہیں نہیں بد ہے دو۔ ابھی واقعی بڑا نیم (ٹائم) پڑا ہے۔“ اکبری خاتون نے روک دیا۔
 پھر صدیقہ سے بولیں۔ ”کہیں جہیز کھول کر نہ بیٹھ جانا۔ بری میں سے جوڑے رکھنا۔“
 ”جب تم میری طرف آؤ تو نیلا گونے والا سوٹ پہن کر آنا۔“ اسے ماں کی معصوم سی خواہش کا اظہار یاد آ گیا مگر وہ ساس سے کچھ کہہ نہ سکی اور ویسے کے بعد بری کے دو جوڑوں کے ساتھ میکے آگئی۔
 ”اماں! آپ نے کہا تھا، نیلا جوڑا پہن کر آنا مگر کپڑے صدیقہ نے رکھے تھے۔“
 ”چل بیٹا! کوئی بات نہیں، یہ بھی اچھے ہیں۔“ ماں نے ماتھا چوم لیا۔ اس کی آنکھیں بھرا آئیں۔
 ”کیا بات ہے بیٹا؟“ ماں اس کے آنسو پہ خود بھی کھلنے کو تھی۔

”اماں! تم سے دور جا کر مجھے تمہاری محبت کا احساس ہوا اور مجھے لگا ہے اماں کہ اب ایسی سچی کھری محبت مجھے دوبارہ کہیں سے نہیں ملے گی۔“

”ایسا نہیں سوچتے۔ شکر کرو وقت پر اپنے گھر کی ہوئیں۔ ان رشتوں کی قدر کرو۔ دل سے اپنا مانو پھر ساس بھی ماں اور زندیں نہیں لگنے لگیں گی اور پھر بیٹا سب سے بڑھ کر تو شوہر کا رشتہ ہے۔ اگر میاں بیوی میں محبت ہو جائے تو یہ ایک دوسرے کے دکھ سکھ کے سانس بن جائیں تو پھر سمجھو دنیا ہی جنت بن جاتی ہے۔“

اور اس نے سوچا۔ ”انوار تو بہت اچھے ہیں یقیناً ہم دونوں کی زندگی بہت مزے میں گزرے گی۔“



انوار نے دفتر سے پندرہ دن کی چھٹی لی تھی اور یہ پندرہ دن دعوتوں میں ہی گزر گئے۔ اس کا کمر اچھوٹا سا تھا۔ بس وہاں پر ڈبل بیڈ، ڈریسنگ ٹیبل کے بعد اتنی ہی گنجائش تھی کہ دو کرسیاں اور ایک میز رکھ کر باقی گزرنے کے لیے راستہ چھوڑ دیا جائے۔ اس کی بیٹی کے ساتھ ساتھ کس اپنی سب اسٹور میں رکھے گئے تھے اور چابیاں اماں کے پاس تھیں۔

اسے جب بھی کہیں جانا ہوتا کہ کپڑے اس کی سندیں نکال کر دیتیں اور یہ اکثر بری کے کپڑے ہوتے۔ جہیز کے اگر نکالے بھی گئے تو وہ جوڑے جو ہلکے کام والے اور سادہ سے تھے۔ اسے ابھن ہوتی۔

”آخر یہی تو دن ہیں پہننے اور ہننے کے۔ ان ہی دعوتوں میں تو سب دلہن کے کپڑے شوق سے دیکھتے ہیں پتا نہیں یہ لوگ مجھے بھاری کام والے خوب صورت جوڑے کیوں نکال کر نہیں دے رہیں۔“ اس روز انہیں انوار کے پچا کے ہاں جانا تھا اور ابھی ابھی چھوٹی تند کا نکال کر دیا ہوا بری کا گرین سوٹ اس کے بیڈ پر پڑا تھا۔

”یہ اتنا سادہ سا سوٹ۔“ اس نے جوڑا اٹھا کر جائزہ لیا اور بے دلی سے ایک طرف ڈال دیا۔ ”کوئی اور پہن لو۔ تمہارے پاس کوئی کمی تھوڑی سی ہے۔“ انوار ابھی ابھی آفس سے آیا تھا اور کرسی پر بیٹھا جائے بی رہا تھا۔

”یہی تو میں بھی کہتی ہوں۔ جب میرے پاس اتنے ڈھیر کپڑے ہیں تو ہر مرتبہ ایسی سادہ اور کم قیمتی کپڑے کیوں مجھے پہننے کے لیے نکال کر دیے جاتے ہیں۔“ ”تم جا کر اپنی مرضی سے نکال لو۔“

”چابی اماں کے پاس ہے۔ ایک بار میں نے مانگی تھی تو کہنے لگیں۔ لڑکیاں لا پڑا ہوتی ہیں کہیں رکھ کر بھول جاؤ گی تو مصیبت ہو جائے گی۔ اب میں تو ایسی لا پڑا نہیں ہوں اور پھر کپڑے نکالنے کے بعد میں نے چابی انہیں واپس ہی کر دینا ہے نا۔ جائیں نا، اماں سے تھوڑی دیر کے لیے چابی لا دیں۔ میں کوئی دوسرا جوڑا نکال لوں گی۔ یہ والا تو مجھے بالکل اچھا نہیں لگ رہا۔“

”لو بھلا میں کیوں جاؤں۔ تم جا کر اماں سے چابی لے لو۔ اس میں اتنا گھبرانے والی آخر کیا بات ہے؟“

”بس وہ مجھے آپ کی ماں سے ڈر لگتا ہے۔“

”کمال ہے۔“ وہ کھسیانی سی ہنسی ہنسا۔ بیوی سے یہ نہیں کہہ سکا وہ خود اماں کا لخت جگر ہونے کے

باوجود ان سے ڈرتا ہے۔

”بس میں آج کوئی اچھا سا جوڑا پہنوں گی۔“

”مجھے تو یہ رنگ بڑا پسند ہے اور میں سوچ رہا تھا تم یہ پہن کر کتنی اچھی لگو گی۔“

انوار کے کہنے کی دیر تھی وہ جو آج یہ سوٹ پہننے پر تیار نہیں تھی۔ جھٹ راضی ہو گئی۔ عورت کو کیا

چاہیے، اپنے مرد کی آنکھوں میں اپنے لیے محبت۔ ہونٹوں پہ تعریف۔ اگر وہ اسے اسی رنگ میں دیکھنے کا آرزو مند تھا تو پھر جی جان سے وہ اسے پہننے کو تیار تھی۔
ادھر انوار نے اس کو رضامند دیکھ کر اللہ کا شکر ادا کیا۔

ابھی وہ کپڑے استری کرنے کے بارے میں سوچ رہی تھی کہ اماں چلی آئیں۔ حسب عادت بغیر دستک دیے دھاڑ سے دروازہ کھولا اور انوار کو دیکھتے ہی بولیں۔

”کچھ حیا، کچھ شرم، لحاظ، مروت ہے یا بیاہ ہوتے ہی سب اٹھ گیا؟“
”کیا ہوا اماں جان! میں سمجھا نہیں؟“ وہ تھنجل کر بیٹھ گیا۔

”ہاں، ٹونٹھا تیری عقل ابھی کبھی، ٹو بھلا کہاں سمجھے گا ان باتوں کو۔ دے بے شرم، جوان بہنوں والا گھر ہے اور ٹو کمرے میں گھسا بیٹھا رہتا ہے۔“

”اماں! تو میں کہاں بیٹھوں۔ یہ میرا کمرہ ہے۔ آفس سے آکر آرام کرنے کے لیے اپنے ہی کمرے میں بیٹھ سکتا ہوں۔“

”آہو، اور یہ جو ابھی تک پہلے دن کی دہن بھی پھرتی ہے۔ اس کے لیے ضروری ہے کہ جب ٹو کمرے میں ہو تو یہ بھی کمرے سے باہر قدم نہ نکالے، ہائے میرے رہا! میں تو ان لوگوں کی ظاہری معصومیت دیکھ کر دھوکا کھا گئی۔ مجھے کیا پتا تھا اندر سے پورے ہیں یہ لوگ۔“

وہ جو بولنا شروع ہوئیں تو حسب عادت بولتی چلی گئیں اور ایسے الزام سن کر مارے شرمندگی کے سلسلی کی آنکھوں سے آنسو بہنے لگے۔ جبکہ انوار بھی چائے کا کپ میز پر رکھے چپ چاپ بیٹھا یہ سب سن رہا تھا۔ اس روز سلسلی کو اندازہ ہوا کہ اس کا شوہران مردوں میں سے ہے جو ماں کے سامنے غلط بات کو غلط کہنے کا حوصلہ نہیں رکھتے۔ اور اس کے سینے میں کچھ ٹوٹ گیا۔

بڑی بے دلی سے اس نے وہی ہراسوٹ پہنا، جیسے تیسے میک اپ کیا اور انوار کے ساتھ اس کے چچا کے گھر چلی آئی مگر آج انوار کے ساتھ چلتے اٹھتے بیٹھتے اس کے دل میں کسی فخر کا احساس نہیں جاگا۔ اس کی کسی شوخ بات پر زور کی بے ساختہ ہنسی نہیں آئی۔ اس پر نظر پڑتے ہی آنکھوں میں جگنو نہیں چمکے۔ جبکہ انوار ویسا ہی تھا گھر سے باہر آتے ہی وہ گھر کے اس ماحول کو بھی فراموش کر چکا تھا مگر سلسلی کے ذہن میں ساس کی باتیں گونج رہی تھیں۔

میز بانوں کے ساتھ چمکے چھوڑتے ہوئے انوار بار بار اس کی طرف دیکھتا تھا اور وہ محسوس کر رہا تھا سلسلی آج کبھی سمجھی سی ہے مگر اس نے نہ وہاں نہ گھر واپس آکر اسے بھلانے کی کوشش کی بلکہ سرے سے نظر انداز ہی کر گیا۔

سلسلی کو اپنی ساس کے مزاج سے ڈر تو پہلے ہی لگتا تھا مگر اب تو انہیں سامنے پا کر ہی گھبراہٹ سی طاری ہونے لگتی تھی۔ گھر کے کام تو اس نے شادی کے پندرہ دن بعد ہی شروع کر دیے تھے اور کسی نے بھی یہ نہیں کہا کہ یہ دن تمہارے کام کرنے کے نہیں ہیں۔ اس کی ساس صحت مند تھیں اور اس نے خود دیکھا تھا کہ شادی کے شروع دنوں میں وہ اچھا خاصا کام کرتی تھیں مگر جو سلسلی کام پر لگی ساس نے ہاتھ

کھینچ لیا۔

دونوں سندیں بھی سارا دن گھر پر ہوا کرتی تھیں۔ صدیقہ گھر کے کام کر لیا کرتی تھی جبکہ ننھی بس ننھی ہی تھی۔ بڑی آپاہتے میں ایک چکر جمعہ بچوں کے لگا لیا کرتی تھیں اور اماں کی یہ کوشش ہوتی تھی شام کو وہ جلدی واپس چلی جائیں۔ ان کے شوہر کو انہیں لینے کے لیے نہ آنا پڑے۔ داماد کو وہ سارے زمانے کے سامنے برا بھلا کہتی تھیں مگر مجبوری تھی کہ اس کے سامنے زبان بھی بند رکھنا پڑتی اور خاطر خدمت کی مصیبت الگ تھی۔



آج کل اکبری خاتون کو صدیقہ کے رشتے کی بھی بڑی فکر تھی۔ آس پڑوس میں کہہ رکھا تھا۔ رشتہ کروانے والی دو تین عورتیں بھی باقاعدہ رابطے میں تھیں۔
صدیقہ درمیانی صورت والی قدرے فربہ جسم کی لڑکی تھی پھر گھر کے مالی حالات بھی کچھ زیادہ بہتر نہیں تھے تو آنے والیاں ایک بار آ کر دوسری بار راستہ بھول جاتیں۔ اکبری خاتون اس کا غصہ بھی انوار اور اس کی بیوی پر نکالتیں۔ جنہیں اپنے چاؤ چونچلوں سے فرصت نہیں تھی۔ احساس ہی نہیں تھا کہ ماں بہن کس قدر اداس اور مغموم رہتی ہیں۔
”دیکھیے اگر صدیقہ کا رشتہ نہیں ہو رہا تو اس میں میرا کیا قصور ہے؟“ ایک روز وہ انوار کے سامنے رو ہی پڑی۔

”ارے تم دل چھوٹا کیوں کرتی ہو۔ اماں بے چاری پریشان ہیں۔ اب ایسے میں ہم پر ہی غصہ نکالیں گی۔ محلے والوں سے تو جا کر نہیں کہیں گی۔“
”مگر اس میں میرا کیا قصور؟“

”دماغ مت چاٹو۔ ذرا جو آرام کرنے گھر آتا ہوں تو یہاں تم تھنا دار بن کر کھڑی ہوتی ہو۔“ وہ بھی اسی پر غما ہونے لگا تو چپ چاپ وہاں سے ہٹ گئی۔
”سنو، اب منہ بنا کر کیوں بیٹھ گئی ہو۔ اٹھو آج منٹرو ڈال کر چاول ہی بنالو۔ بڑا دل چاہ رہا ہے۔“
”چاول گھر میں نہیں ہیں۔“

اس نے انوار کے ہلکے پھلکے سے انداز پر اندر ہی اندر جل کر بڑی مشکل سے نارمل انداز میں

جواب دیا۔

”پتا نہیں انہیں احساس کیوں نہیں ہوتا کہ ان کا خوا خواہ میں ڈانٹ ڈپٹ کرنا مجھے کتنا اکیلا کر دیتا ہے۔“

”اوہو! انہیں ہیں تو محلے کے کسی بچے کو بھیج کر منگوا لو۔“ آرام سے حل پیش کیا گیا۔

”کیسے منگوا لوں، میرے پاس پیسے نہیں ہیں۔“

”مجھے پتا ہے نیگم صاحبہ! تمہارے پاس پیسے نہیں ہیں۔ صاف کہو کام چوری ہے۔ چاول پکانا ہی نہیں چاہتیں ورنہ کیا اماں سمندر پار گئی ہیں جو تم پیسے لے کر چاول منگوا نہیں سکتیں۔“

”اماں سے آپ پیسے لے کر چاول اور مٹر لے آئیں۔“ وہ کہہ نہیں سکی کہ اماں سے ایسی خرچے والی بات کر کے شامت بلوانا اسے پسند نہیں۔

”تم میری ماں سے بات کرنا بھی پسند نہیں کرتیں۔“ وہ ایک جھٹکے سے اٹھا اور باہر نکل گیا۔
 ”اف میرے خدا! کیا کروں میں۔ سمجھتے ہیں اپنی ماں کی عادت کو۔ پتا بھی ہے کہ وہ ذرا ذرا سی بات پر کس طرح سناتی ہیں مگر پھر بھی سارے قصور میرے ہی کھاتے میں ڈالیں گے۔“
 یاہر سے اب اکبری خاتون کی گھن گرج کی آوازیں آرہی تھیں۔ یقیناً انوار نے مٹر پلاؤ کی فرمائش کر دی تھی۔ اماں اسے بے غیرت بے بس جیسے القابات سے نواز رہی تھیں۔

”احساس ہی نہیں کہ کس طرح خرچے پورے کرتی ہوں۔ بس بیوی نے جو کہہ دیا وہ پورا کرنا فرض ہو گیا۔ اس سے پوچھا ماں کے گھر کتنی بار مٹر پلاؤ بنتا تھا۔ خوب جانتی ہوں اس کے پچھلوں کو۔ کہیں کے کارخانے دار نہیں ہیں۔ یہاں آکر شہزادی بن بیٹھی ہے۔ اوقات بھول گئی ہے اپنی۔“

اب اس میں اتنا حوصلہ نہیں تھا کہ جا کر صفائی پیش کرتی۔ انہیں بتانی کہ مٹر پلاؤ کا آئیڈیا اس کا نہیں، ان کے لخت جگر کا ہے۔ اور وہ لخت جگر، نورِ نظر اور نچا پورا مردِ دسر جھکائے وہ سب سن رہا تھا جو اس کی بیوی اور اس کے میکے کے بارے میں کہا جا رہا تھا، ایک بار بھی وضاحت پیش کرنے کی جرأت نہیں کی۔
 اب ظاہر ہے اسے کمرے میں کھس کر تو نہیں بیٹھے رہنا تھا۔ بہت سے کام اس کے منتظر تھے، سو ہمت کر کے اٹھی اور باہر آگئی۔ سامنے ہی سر صاحب کمری ڈالے بیٹھے تھے۔ اسے دیکھا پھر انوار کو پھر خواخواہ مٹی مسکرائے۔ کم از کم اسے تو ایسے ہی محسوس ہوا اور پھر اخبار دیکھنے لگے۔

وہ کچن میں آکر برتنوں کے ڈھیر کی جانب متوجہ ہوئی اور چپ چاپ انہیں رگڑنے لگی۔ جب اماں ایک ڈیڑھ گھنٹہ اس کو خوب رگڑ چلیں اور خاموش ہوئیں تب انوار نے دھیرے سے کہا۔

”اماں! آپ کے ہاتھ کا مٹر پلاؤ کھانے کو دل تو میرا چاہ رہا تھا۔ اسے تو مٹر پسند ہی نہیں ہیں۔“
 اماں نے مشکوک انداز میں اسے دیکھا۔ ویسے اس کی بیوی کے خلاف اتنا بولنے پر بھی انوار نے جس بے حسی کا مظاہرہ کیا تھا اس سے اماں کا دل بیٹے کی طرف سے خاصا خوش ہو چکا تھا، اسی لیے اب خاموشی سے پیسے تھما دیے اور بولیں۔

”جا، جا کر لے آ مٹر بھی اور چاول بھی۔ مٹروں کے ساتھ ہرا دھنیا اور ہری مرچیں ڈلوالینا۔ میں خود تیرے لیے اپنے ہاتھ سے پکاؤں گی۔ یہ بد سلیقہ تو ہر چیز کا ستیا مار کر رکھ دیتی ہے۔ پتا نہیں اتنے سال ماں کے گھر کیا کرتی رہی ہے۔ کسی بات کا کوئی طریقہ نہیں ہے اس میں۔“
 وہ اثبات میں سر ہلاتے ہوئے سودا لینے چلا گیا۔

اماں نے مٹر پلاؤ بنایا۔ خوشبو بتا رہی تھی، بہت اچھا بنا ہوگا۔ مگر اس نے ایک چمچہ بھی نہیں لیا۔ دوپہر کی ایک روٹی رکھی تھی۔ وہی چائے کے ساتھ کھائی۔ پتا نہیں یہ احتیاج وہ کسے دکھانا چاہتی تھی۔ یہاں کون تھا جو اس کے نہ کھانے پر بے چین ہوتا، بار بار اس سے اصرار کرتا۔ انوار نے اماں اور بہنوں کے ساتھ بیٹھ کر سو سو تعریفیں کر کے کھانا کھایا۔ وہ کمرے میں لیٹی نیچے پر سر رکھے آنسو بہاتی اپنی پیاری ماں کو

یاد کرتی رہی۔

”کیا قانون ہے یہ قدرت کا۔ وہ جو جی جان سے زیادہ چاہتی ہے اسی کو چھوڑنا پڑتا ہے۔“
”ہاں جی ادھر لیٹی ہو۔ میں سمجھا باورچی خانے میں کام کر رہی ہو۔ کھائے تم نے چاول؟ اچھے بنے تھے ہے نا۔ اماں کے ہاتھ میں ذائقہ ہی بڑا ہے۔ زبان بھی کراری، ہاتھ بھی کرار۔“
وہ خود ہی ہنسنے لگا۔ اس نے یونہی رخ موڑے ہوئے چپکے سے آنسو پونچھ ڈالے۔



ایک سال گزر گیا اور اس ایک سال میں کیا کیا نہ ہو گیا۔ اس کی ماں دنیا میں واحد اس کی غم گسار اس کی محبت میں خود کو بھول جانے والی ماں دنیا سے رخصت ہو گئی۔ کیسی قیامت بہت گئی اس کے دل پر مگر اس صدیے کو جھیلنے کے لیے وہ اکیلی ہی تھی۔ انوار کا افسوس بس رسی سا تھا۔ اسے سنبھلنا تھا۔ سنبھل گئی کہ وہ امید سے تھی اور اس کے رونے اداس ہونے پر فوراً کہا جاتا تھا۔
”ماں کا سوگ منانے بیٹھی ہے، آنے والے کی فکر نہیں ہے کہ اس سیا پے کا اس پر کتنا برا اثر پڑے گا۔“

”اور جو اس گھر میں گھٹن ہے، مجھ پر جو پابندیاں ہیں۔ ان کا کیا اثر پڑے گا۔ اس بارے میں کبھی کسی نے نہیں سوچا؟“
ماں دنیا سے کیا گئی۔ اس کا دل سہم سا گیا۔ وہ خود کو بالکل بے سہارا سمجھنے لگی۔ انوار کو دیکھ کر اکثر اسے خیال آتا کہ کیا شریک سفر اسے کہا جاتا ہے؟ زندگی بھر کا ساتھی اتنا بے گانہ اور بے اعتبار ہوا کرتا ہے؟
طبیعت ٹھیک نہیں تھی مگر کسی کام کے سلسلے میں اسے کوئی رعایت نہیں تھی کہ ”ان دنوں میں جتنا کام کرو اتنا ہی اچھا ہوتا ہے۔“

اس کی ساس اور بڑی آیا اکثر اسے بتانا کرتی تھیں کہ یہ جو کام وہ کرتی ہے وہ تو کچھ بھی نہیں۔ وہ دونوں تو ان دنوں میں صبح سے شام تک لگی رہتی تھیں کبھی دن میں کمر سیدھی کرنے کے لیے نہیں لیٹی تھیں۔ صبح سے سر میں درد اور طبیعت بے حد گری گری تھی۔ آج صدیقہ کو دیکھنے کچھ عورتیں بھی آ رہی تھیں۔ کام پہلے سے کہیں زیادہ تھا۔ عام دنوں میں تو صدیقہ ہاتھ بٹائی دیا کرتی تھی مگر آج اس کی اپنی تیاری ہی ختم ہونے میں نہیں آ رہی تھی۔

شام کو تین عورتیں لڑکے والوں کے مخصوص تھسے کے ساتھ تشریف لائیں اور آج تو اماں اور آپا کی خوش اخلاقیوں دیکھنے کے لائق تھیں۔ ان خواتین کی ہر بات کا جواب مسکرا کر اور نہایت اخلاق سے دیا جا رہا تھا ایک وہی تھی جو خاموش اور کچھ اکتائی ہوئی سی دکھائی دیتی تھی۔ عورتیں کھانے سے پورا انصاف کرنے کے بعد صدیقہ کے ہاتھ پر دوسروں پر رکھ کر اور انہیں بھی اپنے ہاں آنے کی دعوت دے کر کہیں تو اکبری خاتون کے تو مارے خوشی کے پاؤں ہی زمین پر نہیں ٹک رہے تھے۔
”شکر ہے کسی کو صدیقہ پسند تو آئی۔“

”اصل میں بات یہ ہے کہ آٹھ بیٹے ہیں ان کے۔ چھ وہ بیاہ چکے ہیں گویا سارے ارمان نکل چکے ہیں۔ اب تو بس ان کے لیے اتنا کافی ہے کہ ساتویں نمبر والے کے لیے ایک عورت ذات تلاش کر لی جائے۔ اسی لیے انہوں نے لڑکی پر زیادہ غور ہی نہیں کیا۔ بس دیکھا اور ہاں کر دی۔“

آپا کی یہ بات صدیقہ کو جلتے انگارے کی طرح لگی۔

”آپ کا کیا خیال ہے، میں بد صورت ہوں، کوئی عیب ہے مجھ میں، جو ذرا غور سے دیکھے وہ پسند نہیں کر سکتا؟“

”پتا نہیں، یہ تو ان سے پوچھو، جو پہلے اس گھر میں آتی رہی ہیں اور کبھی کسی نے ہمیں اپنے پاس آنے کی دعوت نہیں دی۔ بھیجی سچ کہتی ہوں صرف تمہاری خاطر ایسی ایسی موٹی بھینسوں کو لفٹ کرائی ہے جن کی باتیں سن کر جی کرتا تھا چھڑیں مار کر گھر سے باہر نکال دوں اور یہ جو آج آئی تھیں، تو بہ مسکرا مسکرا کر میرا تو جڑا دکھ گیا ہے۔“

”آہو، مسکرانے کی عادت جو نہیں ہے۔“

صدیقہ کو آپا کی باتوں پر اکثر ہی غصہ آجایا کرتا تھا اور آج تو وہ سخت بری لگی تھیں کہ انہوں نے اس کی صورت کو نشانہ بنایا تھا۔

بڑی آپا بچوں کے ساتھ نہیں آئی تھیں کہ اماں نے منع کر دیا تھا۔ اب کہہ رہی تھیں۔

”چائے کے ساتھ جو کچھ بنا ہے وہ سب گھر لے کر جاؤں گی کہ میں صرف آپ لوگوں کے کہنے پر بچے گھر چھوڑ کر آئی ہوں۔“

”اپنے بچوں کو تھوڑی تیز سکھا دیں پھر ان کے آنے پر ہمیں اعتراض نہیں ہوگا۔“

صدیقہ کو بدلہ اتارنے کا موقع مل گیا۔ لڑائی پھر شروع ہو گئی۔ وہ برتن اٹھا کر کچن میں آگئی اور تھکن سے چورستی کے ساتھ دھونے لگی۔

رات کو ابا اور انور گھر آئے تو یہ خبر بڑی خوشی کے ساتھ انہیں سنائی گئی۔ انہیں بھی اطمینان ہوا، رات جب انوار سونے کے لیے کمرے میں آیا تو خاصے خوش گوار موڈ میں تھا اور اس نے ٹھنڈی سانس بھر کر سوچا۔

”ایک اور ڈیوٹی جبکہ میں اب سونا چاہتی تھی۔“



صدیقہ کی شادی کی تاریخ رکھ دی گئی اور ساتھ ہی تیاریوں کا آغاز ہوا۔ اماں پانچ چھ جوڑے خوب بھاری کام والے ہونے چاہئیں۔ صدیقہ لاڈ سے فرمائش کر رہی تھی۔

”ہاں پیسے درختوں پر لگتے ہیں۔ کوئی فائدہ ہوتا ہے ان بھاری کپڑوں کا ایک بار بھی پہنے نہیں جاتے۔ میں نے تو بہو کی بری بھی ہلکی بنائی تھی۔ دیکھ لو کتنا کام آئی۔ وہی کپڑے یہ استعمال کر رہی ہے اور جھیر کے بھاری بھاری جوڑے کسوں میں پڑے سڑ رہے ہیں، بس میں نے کہہ دیا۔ تمہیں نئے بھاری جوڑے بنانے کی ضرورت نہیں۔ سلی کی جو بھاری جوڑے کیڑوں کی خوراک بننے کے لیے پڑے

ہیں۔ ان ہی میں سے تمہیں دے دوں گی۔“

اور سکئی نے چونک کر ساس کی جانب دیکھا مگر وہ ادھر متوجہ ہی کب تھیں۔

”انوار آجائے تو کرتی ہوں اس سے بات۔ میرے جہیز کے کپڑوں پر کسی کا کوئی حق نہیں۔“

دن بھر وہ انگاروں پر لڑتی رہی اور شام کو جب انوار آیا تو جا کر اماں کے کمرے میں بیٹھ گیا۔ وہ رات کا کھانا بناتے ہوئے لفظوں کو ترتیب دیتی رہی کہ اسے انوار کے سامنے طریقے سے بات کرنا بھی تک نہیں آیا تھا۔ مگر بات کے جواب میں وہ یوں بھڑک جائے گا اسے گمان بھی نہ تھا۔

”بکسوں میں بند کپڑے جو تمہارے کسی کام کے نہیں اگر میری بہن کو مل جائیں گے تو اس میں برا کیا ہے۔ تم اس گھر میں رہتی ہو۔ ہر چیز استعمال کرتی ہو۔ جو جی چاہے کھاتی پیتی ہو، کیا میں نے بھی کوئی اعتراض کیا؟“

اس بات پر وہ پھٹی پھٹی آنکھوں سے اسے دیکھتی رہ گئی پھر اس نے کچھ نہیں کہا۔

اماں کی محبت سے پہلے یہ جوڑے کسی اور کے ہوئے۔ وہ گلابی جوڑا جس پر اماں نے بڑے ارمانوں سے اپنے ہاتھ سے ستارے ٹانگے تھے اور کہا تھا۔ ”جب میرے بیٹی اسے پہنے گی، شہزادی لگے گی۔“

”اور وہ انگوری کلر کا جوڑا جس پر دھاگے کا خام بڑے چاڑ سے کیا گیا تھا اور سب سے بڑھ کر نیلا کوٹے والا سوٹ، اس کا دلی یوں بھرا آیا کہ ضبط نہ کر سکی۔ اور ماں اور اس کی آنکھوں میں چمکتے خواب یاد کر کے اس کی آنکھیں بھیگ گئیں۔

”اماں! کیوں تم نے دن رات ایک کر کے ایک ایک ٹانگا بھرا۔ کیوں تم نے پیسے بچا بچا کر یہ جوڑے بنائے۔ اماں! محبتوں سے گندھے یہ جوڑے میرے دل کا ناسور بن گئے ہیں۔“

اس کا جی چاہتا تھا وہ گھر آنے والی ہر عورت کو اس ظلم کے بارے میں بتائے، مگر دل کی بات مان لیتی تو پھر سر چھپانے کا آسرا نہ رہتا۔ اب تو وہ بھی ایک ماں تھی۔ اس کی گود میں ننھا عبران آچکا تھا۔ اور اگر وہ لوگ عبران کو اس سے پھین لیتے پھر وہ کیا کرتی، جیتے جی مرجاتی۔

خاموشی ہی اس کے حق میں بہتر تھی۔ کھلی آنکھوں سب دیکھنا دل کا کٹ کٹ جانا مگر پھر بھی ہونٹوں پر مسکراہٹ سجانا اس کی مجبوری تھی۔

انوار دیرسا ہی تھا۔ اس کے ساتھ چھیڑ چھاڑ، ہنسی مذاق کرنے والا مگر دوسروں کے سامنے اسے اکیلا چھوڑ دینے والا۔ اور اب اسے انوار کی باتوں، اس کے ہنسی مذاق کے جواب میں زندہ دلی دکھانے، اس کے ساتھ دینے اور کامیاب بیوی اچھی بیوی کا کردار ادا کرنے سے اکتاہٹ ہوتی تھی۔ وہ ہنس کر کوئی معنی خیز بات کرتا اور یہ بجائے شرمناک مسکرانے کے بس ٹکڑ ٹکڑ کی صورت دیکھے جاتی۔

”مجھے لگتا ہے تمہیں اب میں اچھا نہیں لگتا۔“ وہ منہ پھلپھلایا، نخرے کرتا، غصہ دکھاتا وہ جواب میں ہاں کہتی نہ تھی۔ کسی کام کے بہانے سے اٹھ کر باہر آ جاتی۔

اس کے دل کو سب سے زیادہ گلے انوار ہی سے تو تھے۔ وہی تو تھا جو بڑے دھڑلے سے بار بار

لے کر اس کی ماں کے خوشبوؤں سے مہکتے آنگن میں آیا تھا اور سلمیٰ کے سارے حقوق اپنے نام لکھوا کر بد لے میں اپنا نام اور اپنا ساتھ اس کے لیے لکھ کر اپنے گھر لے آیا تھا۔

”میں کون ہوں اس کی؟“

وہ سو جاتا اور سلمیٰ ننھے بیٹے کو گود میں لیے تھپک تھپک کرسلانے کی کوشش میں بیٹھی انوار کا چہرہ دیکھ جاتی۔

”سارا دن کام کرتی ہوں۔ سب کی بے دام لونڈی ہوں اور پھر بھی بڑا احسان جتا کر کہتا ہے تم جو جی چاہے کھاتی پیتی ہو۔ کیا میں نے کبھی ٹوکا ہے نہیں۔“ آنسو پلکوں کا بند توڑ کر بہہ نکلتے۔ ”اگر اتنا کام میں کئی محلے کے گھروں کا کروں تو کپڑا روٹی تو دیں گے ہی پیسے بھی میرے ہاتھ آجائیں گے۔“

جہیز کی تیاری کے سلسلے میں بڑی آپا اکثر آ جاتی تھیں۔ اکبری خاتون کی پوری کوشش ہوتی شام کو وہ جلدی چلی جائیں۔ اس کے میاں کو لینے نہ آنا پڑے مگر بڑی آپا واپسی کی تیاری میں ہی اتنی دیر لگا دیتیں کہ داماد صاحب انہیں لینے آ پہنچتے۔

”کب سے بکواس کر رہی تھی جلدی کر لے جلدی کر لے مگر اسے ہمارا کیا درد۔ میں جو پیسہ بچا بچا کر جہیز بنا رہی ہوں اب اس پٹو کی خاطر مدارت میں کتنا خرچا اٹھ جائے گا۔“

وہ بڑبڑاتیں مگر مجبور نظر آتیں اور سلمیٰ کو ان کے داماد کی آمد پر بڑی خوشی اور سکون کا احساس ہوتا کہ وہی تو تھا جو اکبری خاتون کو بچا دکھا سکتا تھا۔ وہ دل سے اس کی خاطر داری کرتی۔

”صدیقہ! رخصت ہوتے وقت سلمیٰ بھابھی کو ساتھ ہی لے کر جاؤ گی۔“

جب اس نے چائے اور پکڑے آپا کے میاں کے سامنے لا کر رکھے تو وہ کمرے میں موجود ساس بیگم، چھوٹی سالی اور صدیقہ پر نظر ڈال کر عجیب سا سوال کر بیٹھے۔

”اے ہے کیسی باتیں کرتے ہو جی! سلمیٰ بھابھی کیوں ساتھ جانے لگی؟“

آپا کچھ حیرت سے کچھ گڑگڑا کر بولیں جبکہ اماں کا ماتھا ٹھنکا تھا۔

”دیکھو نا، سارے کام تو سلمیٰ بھابھی کرتی ہیں۔ صدیقہ کو تو سسرال جا کر بڑی مشکل پیش آئے گی۔ میرا تو خیال ہے ساتھ لے ہی جاؤ۔ انوار میں تو تم لوگوں کو انکار کرنے کی جرأت نہیں۔ اماں حکم کریں گی وہ سینے پر ہاتھ رکھ کر سر جھکا کر یہ فیصلہ قبول کر لے گا، کیوں میں ٹھیک کہہ رہا ہوں نا سلمیٰ بھابھی؟“

وہ کہنا چاہتی تھی۔ ”آپ بالکل ٹھیک کہہ رہے ہیں۔“ مگر کہہ نہیں سکی مگر اپنے ہونٹوں کو خفیف سی مسکراہٹ سے بچا بھی نہیں سکی۔

”میری بیٹیاں سب کاموں میں طاق ہیں۔“ اماں نے غصہ پیٹتے ہوئے اطلاع دی۔

داماد صاحب ہنسے اور ہنستے چلے گئے۔

”جب میری اور آپ کی بڑی صاحب زادی کی شادی ہوئی تب آپ نے میری اماں کو بھی یہی کہہ کر بے وقوف بنایا تھا۔“

اماں بل کھا کر رہ گئیں۔

”تو یہاں کھڑی کیا کر رہی ہے جا کر ہانڈی کی فکر کرو۔“ اماں نے سارا غصہ سلمیٰ پر نکالا۔

یہ سن کر داماد صاحب نے اثبات میں سر ہلایا اور بولے۔

”اسی لیے تو کہتا ہوں۔ اسے صدیقہ کے ساتھ کر دیں ورنہ وہاں جا کر کام کون کرے گا۔ اب ہر داماد میرے جیسا صابر و شاکر تو ملنے سے رہا کہ بیوی نے جو ملغوبہ تیار کر کے سامنے رکھا چپ کر کے کھالیا۔“

”چلو واجدہ! اٹھاؤ اپنے بچوں کو رات ہو رہی ہے نکلنے کی کرو۔“ اماں، بڑی آپا کی طرف پلٹ گئیں۔



صدیقہ بیاہ کر اپنے گھر کی ہوئی۔ اماں نے سکھ کا سانس لیا کہ خیر خیریت سے دوسری بچی بھی بیاہ دی۔ سلمیٰ کو اس شادی سے کوئی فرق نہیں پڑا، وہی باتیں تھیں وہی اس کی دن بھر کی مشقت۔ ہاں جس روز شادی کے بعد صدیقہ اس کے جیمز کاینلا سوٹ پہن کر ان کے ہاں آئی تھی، سلمیٰ کا دل اریکا کٹ رہا تھا کہ تکلیف کی حدت سے وہ پہلی پڑ رہی تھی۔ اماں کی محبت ان کے ارمان یاد آ رہے تھے اور وہ سوچ رہی تھی۔

”کبھی میں بھی کسی کی پیاری ہوا کرتی تھی اور میرے پیار کرنے والوں کی یہ نشانیاں تک مجھ سے چھین لی گئی ہیں۔ اماں میری اماں!“

”میری بچی بیاہ کے بعد دوسری بار ادھر آئی ہے اور تو اس کے آنے پر کھلے دل سے استقبال کرنے کے بجائے ٹسوے بہانے بیٹھ گئی ہے۔“

وہ بارو جی خانے میں یادوں میں گم بیٹھی تھی جب ساس نے آکر بڑی بے رحمی سے یادوں کا سلسلہ توڑ دیا۔



وقت کب رکا ہے۔ کوئی چاہے نہ چاہے آنے والے کی جگہ خالی ہو ہی جاتی ہے۔ اس کی ساس نے سوچا تھا بہو کو کبھی سر اٹھانے ہی نہیں دیں گی۔ مگر وہ بھول گئی تھیں کہ سب کچھ سوچ کے مطابق نہیں ہوا کرتا، باز جاتے ہوئے ان کے رکشے کا ایکسیڈنٹ ہوا تھا۔ تھی ساتھ ہی اور دونوں کو شدید چوٹیں آئی تھیں۔ تھنھی کا چہرہ بگڑ گیا اور اماں کی ریڑھ کی ہڈی پر ایسی چوٹ آئی کہ وہ چلنے پھرنے سے معذور ہو گئیں۔

تھنھی کے چہرے کے زخم تو بھر گئے مگر اس حادثے کی یادگار ایک نشان ہمیشہ کے لیے اس کے چہرے پر رہ کر اس کی قسمت کا دروازہ بند کر گیا اور وہ بس اماں کو سنبھالنے کے قابل ہی رہ گئی۔ وہ اپنے نصیب کی تاریکی پر ایسی حیران ہوئی کہ اکثر اماں کے کام کرنا ہی بھول جاتی۔ اکبری خاتون کے اس انجام نے سلمیٰ کے اندر پہلے سے زیادہ خوف خدا پیدا کر دیا۔ وہ ان کے کام اکثر کر دیا کرتی تھی مگر اس

نے ان سے مخاطب ہونے، ان کے پاس بیٹھ کر دلجوئی کرنے کی کوشش کبھی نہیں کی۔
اب وہی گھر کی کرتا دھرتا تھی۔ انوار جو مہینے بھر کا خرچا پہلے اماں کو تھا دیتا تھا۔ اب وہ اس کے ہاتھ میں دیتا۔ صدیقہ اور بڑی آپا اب بھی آتی تھیں۔ دونوں ننھی کو سمجھاتیں۔
”سب کچھ اپنے ہاتھ میں رکھنے کی کوشش کرو۔ انوار بھائی کے آگے پیچھے رہا کرو۔“
مگر جو کچھ ننھی کے ساتھ ہو چکا تھا۔ اس کے باعث اسے اب ایسی سیاستوں سے دلچسپی نہ رہی تھی۔

اکبری خاتون ایسی حالت میں سال بھر ہی جی سکیں اور ان کی وفات کے چھ ماہ بعد سلمیٰ نے ننھی کی شادی ایک پچاس سالہ ایسے مرد سے کر دی جو پہلے بھی بیوی رکھتا تھا مگر اولاد کے لیے دوسری شادی کرنا چاہتا تھا۔ ننھی بہت روئی پٹی۔ صدیقہ اور بڑی آپا نے بھی بہت شور مچایا۔ انوار اور ابا کو بھی ساتھ ملانا چاہا مگر یہ دونوں وہ مرد تھے جو شروع سے گھر کی سربراہ بن جانے والی عورت کو سب کچھ سوپ کر بے فکر ہو کر بیٹھ جانے کی عادت رکھتے تھے اور اب سربراہ سلمیٰ تھی پھر ان کے خیال میں ننھی کے چہرے پر جو عیب تھا اس میں یہ رشتہ بھی غنیمت تھا۔
ننھی کی شادی پر تینوں بہنوں کو اس گھر میں سلمیٰ کی اہمیت اور طاقت کا سہی معنوں میں اندازہ ہو گیا۔ اب اگر میکہ آباد رکھنا تھا تو اس سے بنا کر رکھنا مجبوری تھی۔



گزرتے وقت کے ساتھ ساتھ بچے جوان اور بڑے بوڑھے ہوتے چلے گئے۔
سلمیٰ کے دونوں بیٹے بہت ہی لائق اور مودب نکلے اور مہمیںوں کو ان پر بے حد پیار آنے لگا۔ اس محبت کا مطلب سلمیٰ خوب جانتی تھی۔ دونوں ہی بیٹیوں والی تھیں اور بیٹیاں بھی عام سی صورتوں اور عام سے گھروں والی جبکہ سلمیٰ کی اکلوتی بیٹی رافعہ بھی بھائیوں کی طرح لائق، باادب اور خوب صورت تھی۔
بہنیں اس کی تینوں نندوں میں بڑی دوستی ہوا کرتی تھی مگر اب تینوں ہی سلمیٰ کے پاس آ کر ایک دوسرے کی شکایت کیا کرتی تھیں اور اپنی بیٹیوں کو اکثر ممانی کے ہاں رہنے کو بھیجا کرتی تھیں۔ لڑکیاں یہاں آ کر زبردستی ہی اس کے ساتھ کام کروانے، اس کی خدمت کرنے کی کوشش کرتیں اور سلمیٰ کے دونوں بیٹے عمران اور سلمان خوب ہنسا کرتے۔

اور اس روز وہ عمران کے ہمراہ صدیقہ کی طرف آئی تھی اور صدیقہ اسے بتا رہی تھی۔
”میں نے اپنی ثروت کے لیے بہت کچھ بنالیا ہے ایسی قیمتی کراکری خریدی ہے بھابھی! کہ جو دیکھتا ہے دیکھتا رہ جاتا ہے۔ کپڑے بھی بہت اچھے بنوائے ہیں۔“ پھر وہ اندر سے جارحٹ کا نیلا جوڑا لے آئی جس پر گولے کا بہت نفیس کام کیا گیا تھا۔

”دیکھو بھابھی! یہ جو اکتنا خوب صورت ہے میں نے بڑے ارمانوں سے بنوایا ہے۔“
اور سلمیٰ پیچھے بہت پیچھے چلی گئی۔ وہاں جہاں اس کی ماں آنکھوں میں خواب لیے اس کا جہیز بنا رہی تھی۔ پیسے بچا بچا کر بیٹی کے کپڑے بنوا رہی تھی اور کہتی تھیں۔

”انہیں پہن کر میری بیٹی شہزادی لگے گی۔“ اس نے ایک نظر نیلے جوڑے کو پھر ثروت کو دیکھا اور اٹھ کر گھر چلی آئی۔
گھر آتے ہی اس نے سب کو فیصلہ سنادیا۔

”میں عمر ان کے لیے ثروت کو مانگ رہی ہوں۔“
اس کے فیصلے پر سب کو حیرانی تھی کہ وہ تو مندی کی بیٹی کو کبھی اس آنگن میں نہ لانے کا عہد دہرایا کرتی تھی۔ مگر کوئی نہیں جانتا تھا اسے اب رسم نبھانی ہے۔ ساس کی روایت کو آگے بڑھانا ہے اور شاید اس طرح کر کے وہ اپنی اماں کی محبت کا کچھ قرض ادا کرنا چاہتی تھی۔ طریقہ صحیح تھا یا غلط مگر کمزور جب زور پکڑتا ہے تو ایسا ہی ہوا کرتا ہے۔ چار دیواری میں بھی اور معاشرے میں بھی۔

پاکستانی روایتی
ڈاٹ کام

یہ حادثات محبت

”دوبارہ دستک دی ہے جی میں نے دروازے پر، صاحب دروازہ نہیں کھول رہے۔“ نذیراں نے ڈانگ ٹیل پر بیٹے کے انتظار میں بیٹھی حسہ بیگم کو آکر اطلاع دی تھی۔
”رات کتنے بجے گھر آیا تھا داور؟“ حسہ نے پوچھا۔

”رات کو بڑی دیر سے آئے تھے جی! میں اور سکھاں اپنا کام نبٹا کر کوارٹروں کی طرف جا رہی تھیں تو ہم نے ان کی گاڑی کی آواز سنی تھی۔ میں تو کہتی ہوں اب آپ جلدی ان کی شاوی کر دیں۔ دیکھ لیتا جی مٹین بی بی آکر ساری عادتیں ٹھیک کر دیں گی۔ آخر کو وہ کالج میں لڑکیوں کو پڑھاتی ہیں نا جی!“ نذیراں نے اپنی طرف سے بہترین مشورہ دیا تھا اور شاید واقعی اس مسئلے کا حل بھی یہی تھا۔ تب ہی داور ٹیل پر آگیا۔ انہیں سلام کیا اور اخبار اٹھا کر دیکھنے لگا۔

”اتنی دیر؟ تمہیں پتا ہے، میں ناشتا تمہارے ساتھ کرتی ہوں۔“
”رات بہت دیر تک نیند نہیں آئی اماں جی!“ چھتیس سالہ داور حسین کی آنکھیں کم خوابی کی چغلی کھا رہی تھیں۔

”نیند کیوں نہیں آتی تمہیں؟ آخر مسئلہ کیا ہے تمہارے ساتھ، داور اللہ کے شکر گزار بندے بننے کی کوشش کرو، ہر نعمت تمہارے پاس ہے، لیکن میں نے بھی تمہیں خوش نہیں دیکھا۔“
”اللہ نے اس وجود میں روح بڑی بے چین ڈال دی ہے، ماں جی!“
”پھر ناشکری۔“ وہ ناگواری سے پولیس۔

”یہ جو ہم آرٹسٹ لوگ ہوتے ہیں نا یہ ہمیشہ بے چین رہتے ہیں اور یہ بے چینی ہی ہم سے ایسے اشعار کہلوادیتی ہے، ایسے پورٹریٹ بنوا لیتی ہے کہ ہمارا نام ہمارے بعد بھی زندہ رہ جاتا ہے، گویا ہم مر کر بھی نہیں مرتے اور اس احسان کی قیمت کے عوض قدرت ہمیں ہمیشہ مضطرب رکھتی ہے۔“
”میں آج چین کی طرف جاؤں گی۔“ انہوں نے بغور بیٹے کو دیکھتے ہوئے اس کی منکوحہ کا نام لیا

تھا۔ وہ اس نام کے ساتھ اس کے چہرے پر جو رنگ دیکھنا چاہتی تھیں۔ نظر نہیں آیا اور انہیں مایوسی ہوئی۔
 ”تم خوش نہیں ہو اس رشتے پر، لیکن یاد رکھو، شرفاء میں نکاح بہت اہمیت رکھتا ہے۔“
 ”ہوں!“ اور حسین نے لب پھینچے اور روشن پیشانی پر ہلکی سی شکن نمودار ہوئی۔
 ”کیا تمہیں شین پسند نہیں ہے یا کوئی اور مسئلہ ہے؟“
 ”ایسا کچھ بھی نہیں ہے ماں جی! سب ٹھیک ہے۔ شین آپ کے میکے کی ہے۔ آپ کو پسند ہے بس ٹھیک ہے۔“

”کیا ٹھیک ہے؟“ وہ جذباتی ہو کر ذرا اونچی آواز میں بولیں۔
 ”تو آپ کیا چاہتی ہیں مجھ سے، میں کیا اس کا نام سن کر ناچنے لگ جایا کروں۔ اس کا ذکر سن کر پھر کچھ اور سننے کی خواہش نہ کروں، کیوں آخر کیوں؟“
 ”مجھے لگتا ہے میں اس لڑکی کو اس گھر میں لا کر زیادتی کر رہی ہوں اس کے ساتھ۔“
 ”ماں جی! میں بیٹا ہوں آپ کا، کسی بھی عمر کو پہنچ جاؤں۔ آپ کے لیے بچہ ہی رہوں گا، لیکن پھر بھی یہ یاد رکھیے کہ میں چھتیس سالہ مرد ہوں اور شین بھی کوئی سولہ سترہ سالہ لڑکی نہیں ہے۔ میچور ہے اور ایک کالج میں پیکچر کر رہی ہے۔“
 ”تجھے کیا پتا پگلا! عورت عمر کی کسی بھید ہائی میں پہنچ جائے۔ اس کا دل بند کلی کی طرح نازک اور اُن چھووا ہی رہتا ہے۔“

”اور آپ کو یہ کیسے پتا چلا کہ شین بی بی میری محبت میں دیوانی ہیں۔“ اس نے مسکراتے ہوئے اخبار ایک طرف رکھ دیا اور جیسے انہیں لا جواب کرنے کو یہ سوال اٹھایا تھا۔
 ”شریف خاندان کی نیک، پاک باز بیٹی ہے اور ایسی لڑکیاں جس کی ہو جائیں، اسی سے دل بھی لگاتی ہیں۔“

”چلیے۔ آپ کہتی ہیں تو مان لیتا ہوں۔ ناشتا کیجیے۔ پہلے ہی ٹھنڈا ہو رہا ہے۔“ اس نے تیزی سے بات پلٹ دی تھی۔

ناشتے کے بعد وہ کمرے میں آیا اور یہاں اس کی سائڈ ٹیبل پر شین کی تصویر حسنہ بیگم نے ابھی کچھ دن پہلے بڑے اہتمام سے سجائی تھی۔ یہ نکاح کے موقع پر لی گئی تصویر تھی۔ خوب صورت کام کا دو پائس پر ٹکائے تیس میک اپ اور جگمگاتی جیولری کے بیچ اس کی اپنی شخصیت سج تو گئی تھی لیکن جھپٹ بھی گئی تھی۔ یہ صرف ایک دلہن تھی، جبکہ وہ شین سے ایک دو بار دو ایسے بھی مل چکا تھا، اٹھائیس سال کے فریب عمر کی یہ لڑکی جو ایک مقامی کالج میں پیکچر کر رہی تھی۔ اپنے بھائی، بہنوں میں سب سے بڑی تھی۔ اپنے باپ کے لیے ذہین و فطین بیٹی اور ماں کے لیے عقل و دانش کا سبیل تھی۔ اس کا ہر، ہر انداز سنجیدگی اور پختگی لیے ہوئے تھا۔ وہ بہت زیادہ حسین و جمیل نہیں تھی۔ اس کے باوجود بے پناہ خود پسند تھی۔ شاید اس لیے کہ اسے ہمیشہ سے سراہنے والے بہت ملے تھے۔ وہ بلا کی پراعتماد تھی۔

تب صرف ان دونوں کی بات ہی ملے ہوئی تھی، حسنہ بیگم نے صرف اس کو گھر بلوانے اور داد سے ملوانے کے لیے میلاد کا اہتمام کروایا تھا اور اسی کی خاطر گھر کو اندر باہر سے اس قدر سجایا تھا کہ پورے

پندرہ دن اس پر کام ہوتا رہا تھا۔

”نہیں اچھا لگتا گھر؟“ انہوں نے ہونے والی بہو کو اپنے ساتھ لگا کر پوچھا تھا۔
 ”ہاں ٹھیک ہے۔ لیکن ماں جی! آپ اب اس گھر میں کچھ تبدیلیاں کیوں نہیں کروا لیتیں۔ دیکھیے
 نا۔ یہاں داخل ہوتے ہی ایسا لگتا ہے ہم پچھلی صدی میں داخل ہو گئے ہیں۔“

”چلو تم اپنا کمر اپنی مرضی سے سیٹ کر لیتا۔“ اور حسنہ بیگم کی اس بات پر جہاں شین نے مسکرا کر
 اثبات میں سر ہلایا، وہاں داور نے چونک کر ماں کی جانب دیکھا اور اس وقت ایک ٹشمن اس کے ماتھے پر
 نمودار ہوئی تھی۔

اس روز شین نے گھر کی ایک ایک جگہ کو دیکھتے ہوئے بے شمار اعتراض کیے۔ اسے لان میں لگے
 پودوں پر بھی اعتراض تھا اور داور نے سب سن کر صرف یہی سوچا تھا، کچھ لوگ ہوتے ہیں دوسروں کی
 سوچ ان کی پسند کی ذرا پروا نہ کرنے والے، بے دردی سے تجزیہ کرنے اور منہ پر کھدینے والے، اف تو
 کیا یہ میرا بھی نصیب بننا تھا۔ یہ لڑکی جس کا نام شین ہے، جو چار بیڈروم والے ایک عام سے گھر میں رہتی
 ہے۔ ایسے علاقے میں جہاں اپر مل کلاس ہستی ہے۔ اس نے ساری عمر ایسا محل اگر دیکھا بھی ہوگا تو اس
 میں داخل ہونے کے بارے میں نہیں سوچا ہوگا، لیکن اس کا غرور اور اس کی شخصیت پر پڑا پردہ کتنا دبیز
 ہے۔ یوں لگتا ہے یہ کسی ایسے ہی محل سے یہاں آ گئی ہے، بلکہ اس سے بہتر محل سے جب ہی تو اسے یہاں
 پر کچھ بھی پسند نہیں آ رہا تھا۔

اس وقت وہ دونوں ماں، بیٹا اس وقت بیرونی طرف والے برآمدے میں کھڑے تھے۔ وہ شین کو
 رخصت کرنے کے لیے یہاں تک آئے تھے اور ادھر ہی رک گئے تھے۔

سامنے لان میں مظہر طرز پر بنائے دو فوارے چل رہے تھے اور آبشار کا ڈیزائن بھی وہی صدیوں
 پرانا تھا۔ مگر یہ داور نے بہت شوق سے بنوایا تھا۔

”کہاں کم ہوم؟“ حسنہ بیگم کا خیال تھا وہ شین سے مل کر بہت خوش ہوگا، لیکن اسے تو چپ لگ گئی
 تھی اور پھر اس چپ کے ساتھ ساتھ اس کے چہرے پر چھائی گہری سنجیدگی۔
 ”میں ذرا باہر جا رہا ہوں۔“

”کب تک واپس آؤ گے۔ اس وقت شام تو اتر رہی ہے۔“

”میں دو، تین روز میں آ جاؤں گا۔“

”دو، تین روز، مگر کہاں جا رہے ہو؟“ وہ اب کے جھلائی تھیں۔

”جھنگ والی زمینوں پر جا رہا ہوں۔ بڑے دنوں سے چکر نہیں لگا۔“

”صبح چلے جانا۔“

”نہیں۔ مجھے ابھی جانا ہے۔“

اور وہ جانتی تھیں اس کا ارادہ اٹل ہے۔ اب ان کی سنے گا بالکل نہیں۔



”امی! آپ اس جنگلی کو کھانا الگ سے دیا کریں۔ یہ ٹیبل پر بیٹھ کر جس طرح کھاتا ہے نا، پھر

میرے لیے تو ایک نوالہ لینا بھی مشکل ہو جاتا ہے۔“ نشین اسے بھائی ثاقب کی جانب ناپسندیدہ نظروں سے دیکھتے ہوئے کہہ رہی تھی اور ثاقب کی سمجھ میں اپنی غلطی بالکل نہیں آرہی تھی، وہ کچھ شرمندہ سے انداز میں سر جھکا کر بیٹھ گیا تھا اور اس نے کھانا بھی چھوڑ دیا تھا۔

”ثاقب! تم میز کے ساتھ کیوں کھانا نہیں کھاتے۔“ ماں نے ڈانٹا۔

”مگر مجھے بتائیں تو میں نے کیا کیا ہے؟“ اب ماں کیا بتاتی۔ اسے تو خود سمجھ میں نہیں آرہا تھا کہ ثاقب سے کیا گستاخی ہوئی ہے۔

”یہ پلیٹ دیکھی ہے اس کی۔ انبار لگا رکھا ہے۔ آخر یہ سب کچھ یہیں رکھا ہے۔ تم آرام سے کھا سکتے ہو، لیکن نندیدے ہو، لاپچی پن ختم ہی نہیں ہوتا تمہارے اندر سے۔“

”بیٹی تم کیوں اپنا کھانا خراب کرتی ہو۔ دیکھو تمہاری ماں نے کتنی محنت سے تمہاری پسند کی ایک ایک ڈش بنوائی ہے۔“ باپ نے پکارا۔

”یہ سب مجھے بھی پسند ہے۔“ ثاقب پھر بے تکی سی ہنسی ہنس کر بولا تھا۔

”تو پھر تم ہی کھاؤ۔ میں نہیں کھا رہی۔“ وہ جھٹکے سے اٹھی اور سب کے پکارنے کے باوجود اپنے کمرے کی جانب بڑھ گئی۔

”دیکھا کرو دیکھا کہ اس کا۔“ ماں نے گھور کر ثاقب کو دیکھا، جو اس جرم کے بعد اپنی پلیٹ بھی چھوڑ کر بیٹھ گیا تھا، اس کے باقی کے تینوں بھائی، بہن جو اس سے چھوٹے تھے، وہ بھی ملاطمتی انداز میں اسے گھور رہے تھے۔

”شہوار اٹھو۔ آپی کو کھانا اس کے کمرے میں دے کر آؤ، سارا دن کی تھکی ہاری کھانا کھانے بیٹھی تھی بے چاری۔“ ابقہ بیگم نے چھوٹی بیٹی سے کہا تو وہ فوراً اٹھ کھڑی ہوئی۔

”چلو ثاقب! تم بھی کھانا شروع کرو، یہ فضول کے خرچے مت دکھاؤ۔“ اب کے ثاقب کو گھر کا اور اس نے پھر پلیٹ کی جانب ہاتھ بڑھا دیے۔

نشین اس متوسط طبقے کے گھرانے کی بڑی بیٹی تھی، ذہین لائق فائق اونچی اڑان اڑنے کی خواہش رکھنے والی، خدا نے رنگت بے حد صاف دی تھی۔ ماں سنوار کر رکھتی اور وہ بچی سب کی توجہ اپنی جانب مبذول لیتی۔ پورے چھ سال تک وہ اکلوتی بیٹی رہی اور ماں باپ کی آنکھوں کا تار بن کر رہی، پھر چھ سال کے بعد ثاقب اس دنیا میں آیا۔ وہ بھی بہن کی طرح گورا چٹا تھا، ملکہ نقوش اس سے بھی اچھے تھے۔ لیکن بے حد کمزور اور بیمار۔ وہ ہر وقت روتا رہتا تھا۔ ابقہ کے لیے تو اسے سنبھالنا ہی مشکل ہو رہا تھا۔ اسے اس کی نانی ہی دیکھتی تھیں اور ثاقب کے ڈیڑھ سال کے بعد شہوار اور پھر دو سال کے بعد عاقب دنیا میں آئے، وہ دونوں ہی اپنے والدین کی طرح عام سی صورتوں والے عام سی رنگت والے بچے تھے، نہ تو بہت ذہین، نہ ثاقب کی طرح بیمار اور کندز بہن۔

عمر کے پہلے دس سال ثاقب نے بیمار یوں سے لڑتے اور اپنوں کے بے زار روپے کو دیکھتے ہوئے گزارے۔ وہ نشین کے مقابلے میں کچھ سچی تو نہیں تھا اور وہ کبھی اس جیسا بن بھی تو نہیں سکتا۔ وہ کبھی کلاس میں اچھی پوزیشن تو کیا پہلی دس پوزیشنز میں بھی شامل نہیں ہو سکتا۔ وہ زندگی میں کبھی کچھ نہیں کر

سکتا۔ یہ وہ خیالات تھے جو اس نے اپنے ذہن میں بٹھالیے تھے۔ وہ دس سال کی عمر میں بھی اپنی کلاس میں پیچھے تھا، جبکہ ٹین عمر کے لحاظ سے کلاس میں آگے تھی۔

جب وہ بارہ سال کا تھا تو نانی کی وفات ہو گئی اور وہ اپنے والدین کے پاس آ گیا۔ اتنے سالوں کی دوری، کبھی کا ملنا ملنا، وہ تو اپنیوں کے درمیان ہوتے ہوئے بھی اجنبیوں میں تھا۔ وہ جو بہت تکلیف دہ تھے، خاص کر ٹین جسے اس کی ہر بات پر اعتراض ہوتا تھا۔ وہ جو خود بھی پڑھ رہی تھی۔ شام میں ٹیوشن بھی دے رہی تھی۔ جس کے مشورے پر سارا گھر چل رہا تھا، جس کی ہر بات پر سے سنی جاتی اور اس پر عمل بھی یقینی ہو جاتا تھا۔ وہ چھوٹے بہن بھائی کے ساتھ بہت رعب سے بات کرتی تھی، لیکن وہ دونوں ایک تو آپس میں دوست تھے۔ دوسرے وہ بڑے نہیں اوسط درجے کے طالب علم تھے اور تیسری بات شاید یہ کہ وہ بچپن سے ٹین کو دیکھتے آ رہے تھے۔ عادی تھے اس کے اور پھر یہ کہ وہ ثاقب کی طرح جسمانی طور پر بے حد کمزور اور احساس کمتری کا شکار بھی نہیں تھے۔

ثاقب کی کمزور شخصیت، کمزور تر ہوتی چلی گئی۔ وہ اس گھر کا بیٹا تھا۔ لیکن ایک عضو معطل کی طرح۔ یہ فرض کر لیا گیا تھا وہ کبھی زندگی میں کچھ نہیں کر سکے گا۔ اس کے والدین پڑھے لکھے اور سوشل تھے۔ گھر میں لوگوں کا آنا جانا رہتا تھا اور ہمیشہ سے ثاقب کا تعارف ہر آنے والے سے بڑی شرمندگی سے کروایا جاتا تھا۔ جب وہ نانی کے ہاں رہتا تھا، تب بھی یہی صورت حال تھی اور اب جبکہ اسے یہاں آئے بھی کئی سال ہو رہے تھے وہ تب بھی وہی تھا نکلتا، نالاٹکٹ باعوض شرمندگی۔

تعلیم مکمل کرتے ہی ٹین کو کالج میں جاب مل گئی، اور اس نے اعلان کیا کہ اب وہ اس گھر کے حالات بدل کر رکھ دے گی۔ دنیا کہاں سے کہاں پہنچ گئی، ہم ابھی تک اس چار بیڈروم والے چھوٹے سے گھر میں بیٹھے ہیں۔ وہ ذہین تھی، لیکن اس کے ساتھ ساتھ مادیت پرست اور ظاہری رکھ رکھاؤ سے متاثر ہو جانے والوں میں سے بھی تھی یہ اور بات کہ وہ بظاہر بڑی بے نیاز دکھائی دیتی تھی اور اس نے کبھی کسی دوست، کسی رشتہ دار یا ملنے والوں میں سے کسی کی بھی تعریف نہیں کرتی تھی، جیولری، مہنگا لباس، جوتے، پرفیوم کسی کے پاس کیا، کیا ہے کوئی سوچ بھی نہیں سکتا تھا۔ یہ مغرور اپنے آپ میں کم رہنے والی لڑکی ان چیزوں کی تفتی شدید خواہش رکھتی ہے۔

اس نے جاب شروع کی تو ابانے ثاقب کو محلے میں ہی جنرل اسٹور اسٹارٹ کروادیا۔

”میں تو ابھی پڑھنا چاہتا تھا۔“ اس نے کمزور سا احتجاج کیا۔

”پڑھ لکھ کر کون سا تیر مار لو گے تمہارے لیے یہی بہتر ہے۔“ ابا سے زیادہ ٹین نے اس کی مزید پڑھنے کی خواہش کا مذاق اڑایا اور مخالفت کی، ثاقب کو دکان سنبھالنا ہی پڑی۔

حسنہ بیگم ٹین کے ابا کے دور پار کے عزیزوں میں سے تھیں۔ ان کے والد اپنے وقت میں شہر کے مشہور سرجن تھے اور حسنہ کی شادی ان کے خاندانی نواب دوست کے بیٹے سے ہوئی تھی۔ حسنہ بے حد سادہ مزاج کی نیک نیت خاتون تھیں۔ اتنے بڑے گھرانے کی بہو بننے کے بعد بھی مزاج کا وہی رنگ تھا، وہ اپنے دور پار کے عزیزوں کے ہاں اب بھی جایا کرتی تھی۔

کسی شادی کے فنکشن میں ہی انہوں نے ٹین کو دیکھا۔ اس لڑکی کا ٹھہرا ٹھہرا انداز اور رکھ رکھاؤ

انہیں متاثر کر گئے۔ سورشہ مانگ لیا۔ انکار کا تو سوال ہی پیدا نہیں ہوتا تھا۔ پہلے پہل تو شین حیران ہوئی، پھر بے حد خوش اور پھر سوچا ایسا تو ہوتا تھا۔ شین کوئی عام سی لڑکی تھوڑا ہی ہے۔ اس کے لیے ایسے ہی گھر سے رشتہ آنا چاہیے تھا۔

داور کی تصویر دیکھی تو پہلی بار کچھ ہنسی۔ کچھ الجھی، اتنا خوب صورت مرد، ایسا تو میں نے نہیں سوچا تھا، نہ ہی میری ایسی کبھی خواہش رہی ہے۔ خور و مرد پر قابو پانا بڑا مشکل ہوتا ہے۔ اسے احساس ہوا وہ داور کے مقابل کی نہیں ہے۔ لیکن اس کی ماں نے پسند کیا ہے مجھے، آخر ایسا کچھ خاص تو ہے نا مجھ میں۔ لیکن حسہ کے بارے میں تو ہر کوئی یہی کہتا ہے سادہ مزاج کی خاتون ہیں۔ ضروری نہیں جو ماں نے مجھ میں دیکھا اور پسند کیا وہی بیٹے کو بھی پسند ہو۔



قدیم شہر کا قدیم بازار، گلیاں اور چھوٹی چھوٹی لیکن سامان سے لدی ہوئی دکانیں، یہ متوسط طبقے کا بازار ہے، لیکن داور اکثر ادھر آتا تھا۔ وہیں ایک پرانی طرز کا ہوٹل ہے صدیوں سے چلا آ رہا ہے۔

آج بھی وہ بڑے موڈ میں اپنے دوست اور میجر عزیز کے ہمراہ ادھر آیا تھا۔ کپڑے کی چھوٹی سی دکان سے وہ نکلی تھی اور بے خبری میں اس سے ٹکرائی تھی۔ داور تھا ماں نہ لیتا تو گر پڑتی اور اچھا تھا جو تھا ماں نہ لیتا کہ اب جو بجلی ول پر گری تھی اس سے توجہ جاتا۔ لوگ کہتے ہیں آئیڈیل نہیں ملا کرتے۔ سوچ کے تراشے یہ بت بس ذہن تک ہی محدود رہتے ہیں۔ لیکن وہ تو وہی تھی، جسے اس نے سوچا تھا اور جس کی تصویر بنانے کی کئی بار کوشش کی تھی لیکن یہ محسوسیت وہ کبھی کیوس پر اتار نہیں سکا۔

”پلیز!“ وہ اس کے بازوؤں میں تھی اور اس کے دیکھنے کے انداز پر جتنا بھی نروس ہوتی کم تھا۔ داور چونکا اور اس پر نئے ہاتھوں کی آفت ڈھیلی کر دی وہ جھٹکے سے پیچھے ہٹی اور پھر اسی رش کا حصہ بنتی چلی گئی، جو اس بازار کا معمول تھا۔

”آپ کو کیا ہوا ہے داور صاحب؟“ عزیز جانتا تھا وہ حسن پرست ہے۔ وہ عزیز کی آواز سن کر ہی چونکا اور بولا۔

”عزیز کہاں گئی ہے وہ، دیکھو دیکھو کہیں اتنے جھوم میں کھونہ جائے۔ لیکن وہ کھو چکی تھی۔ ان پتلی گلیوں میں جہاں لوگوں کو قطار در قطار چلنا پڑتا تھا یہاں دوڑ کر ادھر ادھر سے تلاش کرنا ممکن ہی نہیں تھا۔ کیسا کھانا کہاں کے ڈالنے وہ سب بھول کر صرف اسی کی تلاش میں تھا جو دوبارہ نظر ہی نہیں آئی۔ تلاش بے سود رہی لیکن وہ مایوس نہیں تھا۔ یہیں کہیں قریب ہی رہتی ہوگی۔

وہ نہیں ملی پھر دل کہیں نہیں لگا، وہ گھر آ گیا۔ لائبریری کے ایک حصے میں جہاں وہ اور اس کے شوق ہوا کرتے تھے۔ وہاں اس کے تصور کی کئی ادھوری تصاویر پڑی تھیں۔ وہ حسن پینٹ نہیں کیا جاسکتا۔ وہ بلور کی طرح چمک دار آنکھیں، روشن پیشانی، بھرے بھرے ہونٹ اور گلاب رنگ میں ڈوبی صاف چمک دار رنگت اور جسے اس نے چھوا تھا وہ اس اب تک ہاتھ کی پوروں پہ احساس بن کر بیٹھ گیا تھا۔ وہ یہ سب اپنی تصویر میں دکھاسکے گا۔ نہیں کبھی نہیں۔ وہ سوچ رہا تھا۔

بہت دیر لائبریری میں بیٹھ کر یہ انہونی انجوائے کرنے کے بعد وہ اپنے کمرے میں آ گیا۔

وہ کمر اچھاں اس کے سر ہانے کے بالکل قریب ٹین کی تصویر تھی اور یہ تصویر تپ لی گئی تھی جب ان کا نکاح ہوا تھا۔ وہ ایک لمحے کو ٹھنکا پھر سر جھٹک دیا۔ وہ کچھ نہیں سوچنا چاہتا تھا، وہ مل گئی تھی اور اب اسے پانا تھا۔ کیسے؟ کس طرح؟ اس کے لیے کیا کیا کرنا ہوگا؟ کون سا رشتہ توڑنا ہوگا تو فی الحال وہ یہ سب نہیں سوچنا چاہتا تھا۔

یہ سب اس نے آنے والے دنوں میں سوچا اور اس کا حل تو بڑا آسان لگا وہ ایک وقت دو بیویاں رکھ سکتا ہے اور اگر ٹین کو اعتراض ہوا تو وہ ٹین کو بڑے آرام سے چھوڑ سکتا ہے۔ پھر پرانے شہر کی اس آبادی کے اس نے بہت سے چکر لگائے۔ وہ بار بار اس بازار سے گزرا اور پورے سات دن بعد بھی جب ناکامی ہوئی تو وہ سوچنے لگا کیا واقعی حقیقت میں، میں نے اسے دیکھا تھا کہیں وہ میرے خجل کی ہی پیداوار تو نہ تھی۔

شاید وہ اس پر یقین بھی کر لیتا اگر جو دوسری بار بھی اسے وہی صورت دکھائی نہ دے جاتی۔ اس روز وہ پی سی میں لچ کے بعد گاڑی میں ملک کے معروف سیاست دان کے ساتھ تھا۔ موضوع گفتگو بے حد سنجیدہ تھا جب اچانک اس کی نگاہ قریب سے گزرنی کا وین پر پڑی اور وہ پہلو بدل کر رہ گیا۔ افسانہ کیا کروں، اس نے بس ایک جھٹک ہی دیکھی اور وین مخالف رخ پر مڑنی چلی گئی لیکن اس نے پہچان لیا تھا وہ وہی تھی اگر جو یہ بزرگوار ساتھ نہ ہوتے تو پچھا کرتا۔ اس کے بعد کی گفتگو اس نے غیر حاضر دماغی کیفیت کے ساتھ کی۔

”آپ کی طبیعت تو ٹھیک ہے نا اور صاحب؟“ آخر ان صاحب کو پوچھنا پڑا۔
 ”نہیں میری طبیعت واقعی خراب ہو رہی ہے۔“ وہ اس وقت تنہائی چاہ رہا تھا، اس کے لیے بہانہ تو کرنا ہی تھا نا!

اس روز شام تک وہ بے کل رہا اور پھر اس نے سوچا اگر دوسری بار ملی ہے تو تیسری بار بھی مل سکتی ہے۔ وہ اسی شہر میں رہتی ہے یقیناً اب تک میں نے جی جان سے اسے تلاش کرنے کی کوشش ہی نہیں کی، ورنہ مل چکی ہوتی خیر ابھی کچھ بڑا تھوڑی ہے۔ میں اسے تلاش کر بھی لوں گا۔ وہ یقیناً کالج میں پڑھتی ہوگی اور وین روزانہ اسی راستے سے گزرتی ہوگی تو پھر اس تک پہنچنا کون سا مشکل کام ہے۔ اس سوچ نے اسے بے حد مطمئن کر دیا تھا۔ آج بڑے دنوں کے بعد وہ سکون کی نیند سو رہا تھا۔



”اے، اے دیکھ تو ثریا اپنی لڑکی کی نادانیاں، میں کہے دیتی ہوں اگر یہی لچھن رہے تو اگلے گھر جا کر ہم سب کی ناک کٹوائے گی۔ کہنے کو کالج میں پڑھ رہی ہے اور عقل دیکھ تو نام کو بھی نہیں ہے۔“
 نانی کو حلال آکس بات پر ہے۔ زریں کی سمجھ میں تو اب تک یہ بھی نہیں آ رہا تھا۔ وہ سفید دوپٹے پر زردے کے چاول پھیلانے کے بعد حیران کھڑی نانی کی صورت تک رہی تھی۔

”ستیا ناں جائے تیرا زریں! میں پوچھتی ہوں کیا نشہ کرتی ہے جو کچھ بھائی نہیں دیتا، لے کے ماں کا اتنا پیارا سفید دوپٹا خراب کر دیا۔“ ماں نے کمر پر ہاتھ جڑنے کے بعد غلطی سے بھی آگاہ کر دیا۔
 ”اوہ!“ اس نے ہونٹ سیڑ کر سفید دوپٹے کی جانب دیکھا، جس پر اب جگہ جگہ پیلے نشان پڑ چکے

تھے۔

”جاؤ جا کر برتن دھوؤ۔ یہ کھانا بنا یا سلیقہ مند بیبیوں کا کام ہے۔ تمہارے بس کا روگ نہیں ہے۔“
ماں سخت خفا تھی اور نانی اب بھی بڑبڑا رہی تھیں۔

”دیکھیے نانی نے کوئی جاننے بوجھتے تھوڑا کیا ہے اصل میں میرا دھیان کل کے ٹیٹ کی طرف تھا تو مجھے بالکل خیال نہیں آیا۔ چاول سفید و پٹے پر نہیں پھیلائے چاہئیں۔“
”چل شکل گم کر۔ چاچل جا یہاں سے اور جا کر کتابوں میں سر دے کر بیٹھ جا۔ کم بخت اگلے گھر جائے گی، تب ماں اور نانی کی قدر ہوگی۔ کتنی بار کہا ہے جو کام بھی کیا کر دھیان سے کیا کر مگر نا۔ سنا کس نے ہے۔“

”خالہ ثریا آپ کے گھر کچھ مہمان آرہے ہیں۔“ محلے کے بچے نے آکر اطلاع دی۔

”کون مہمان؟“ اپنی خفگی بھول کر وہ متوجہ ہوئیں۔

”وہی آپ کے گاڑی والے رشتے دار جو کبھی کبھی ہی آیا کرتے ہیں۔“

”ارے یہ تو ایقہ آپا کی بات کر رہا ہے شاید۔“ ثریا نے جلدی سے چارپائی پہ دھرے دھلے کپڑے اٹھانے کی کوشش کی۔

”اے کیا ایقہ کو یہاں صحن میں بٹھاؤ گی۔“ نانی نے انہیں جلدی جلدی کپڑے اٹھاتے دیکھ کر طنز یہ انداز میں بتایا۔

”نن۔۔۔ نہیں تو اماں! وہ تو میں بس۔“ انہوں نے شپٹا کر کپڑے دوبارہ پنج دیے تو ذریعہ ہنسنے لگی۔

اتنی دیر میں مہمان چھوٹا سا صحن عبور کر کے ادھر ہی آرہے تھے۔ نانی کمرے کے دروازے تک آئیں اور ٹھکیں۔ ایقہ یعنی ان کی رشتے کی بیٹی اکیلی نہیں تھیں۔ ان کے ساتھ اس کی بیٹی بھی تھی وہی بیٹی جو خاندان کی سب سے لائق فائق لڑکی تھی۔ کسی کالج میں پڑھاتی تھی اور بقول ایقہ بیگم اس نے خاندان بھر کا نام روشن کر دیا تھا۔ کہاں کسی غریب رشتہ دار کے ہاں آتی تھی۔ بہت سال پہلے کسی رشتہ داری کی شادی میں دیکھا تھا لیکن نانی کو ٹھکیں کہاں بھولتی تھیں۔ اب جو دیکھا تو جھٹ پچان لیا۔

”ارے ایقہ! یہ تمہاری بڑی لڑکی ہے نا۔ کیا بھلا سا نام تھا، ذہن سے نکل گیا۔“

”جی پھپھی! یہ میری نین ہے ماشاء اللہ سے فخر ہے یہ ہمارے گھر کا۔ ایسی بیٹیاں نصیبوں والے کے ہاں ہی جنم لیتی ہیں۔“ ثریا ان دونوں کو ڈرانگ روم میں بٹھانا چاہتی تھیں کہ ان کا موڈ تو نانی کے کمرے میں بیٹھنے کا ہو رہا تھا۔ نانی کی بدرنگ آئینہ ٹوٹی سنگھار میز اور پرانا سا پلنگ جس کی بیڈیٹ اپنا رنگ دروپ نقش و نگار سب کھو چکی تھی۔ ثریا اور نانی دونوں انہیں گھیر گھار کر اپنے ڈرانگ روم (کہ وہ آنے والوں کے لیے ڈرانگ روم ہرگز نہیں تھا) میں لے آئیں۔

یہاں چھوٹے سے کمرے میں لکڑی کی چار نازک نازک کرسیاں دھری تھیں۔ ایک سنگل بیڈ جس پر نئی بیڈیٹ پڑی تھی اور کرسیوں کے درمیان ایک عدد میز جس پر انتہائی فضول سا گل دان دھرا تھا۔ نین نے چاروں طرف تنقیدی نظر سے دیکھا۔ اور اس گھر کا موازنہ اپنے گھر سے نہیں، دادور کے گھر سے کر ڈالا

اور غرور سے گردن مزید تن گئی۔ ہونٹوں پر تمسخرانہ ہنسی ابھری اور پھر چپک کر رہ گئی۔

”پچھپی آپ کی نواسی دکھائی نہیں دے رہی۔“ کچھ دیر ادھر ادھر کی باتوں کے بعد ایقہ بیگم نے پوچھا تو ثریا نے یہیں سے زریں کو آوازیں دینا شروع کر دیں اور دوسری آواز پر دوپٹے کے پلو سے ہاتھ پوچھتی زریں سامنے آگئی۔ اس نے بڑے ادب سے دونوں کو سلام کیا پھر سوالیہ انداز میں ماں کی جانب دیکھنے لگی اور یمنین جو ہونٹوں پر تمسخرانہ مسکراہٹ آنکھوں میں سر دھری اور غرور لیے بڑے لیے دیے انداز میں بیٹھی تھی۔ زریں کے مصحوم حسن کو دیکھ کر ٹھٹھک کر رہ گئی۔ سچ تو یہ کہ اس نے اتنا بھولپن آج تک کسی لڑکی کے چہرے پر نہیں دیکھا تھا، ہر نقش بولتا ہوا اور ہاتھ پاؤں اور بدن جیسے سانچے میں ڈھلا ہوا۔ ایقہ نے بتایا تھا۔ ”میری پچھپی کی نواسی خوب صورت ہے۔“ لیکن وہ اتنی خوب صورت ہوگی یمنین سوچ بھی نہیں سکتی تھی، کالی شلوار، فیروزہ زریں اور پنک پھولوں والی قمیص اور سبز دوپٹا گروہ پھر بھی کتنی سج رہی ہے۔ اس کے سامنے یمنین کو اپنے کپڑے جو تے جیولری کی چمک سب ماند پڑتی دکھائی دینے لگی۔ پھر اس نے دیکھا۔ زریں اس کے نازک سے بریلٹ کو بڑے غور اور ستائش سے دیکھ رہی ہے، گلے میں خوب صورت سالاٹ چھوٹے چھوٹے ٹاپس وائٹ گولڈ کی جیولری اپورنڈ تھی۔ بھلا زریں جیسی لڑکی نے یہ سب کہاں دیکھا ہوگا۔

”بیٹی کی کہیں بات دات نہیں چلائی ایقہ! اب تو خیر سے استانی ہو گئی ہے۔“

”لو آپ کو پتا ہی نہیں۔“ ایقہ چمک کر بولیں پھر خود ہی کہنے لگیں۔ ”ہاں مصروفیت ہی اتنی رہی۔ آپ کے ہاں میرا آنا ہوا ہی نہیں۔ میری یمنین کا نکاح ہو چکا ہے اور پتا ہے جدی پشتی رئیس ہیں وہ لوگ۔ لڑکے کی والدہ سے میرے شوہر کی کچھ رشتہ داری نکلتی ہے، بس یمنین انہیں بے حد پسند تھی۔ مانگ لیا اپنے اکلوتے بیٹے کے لیے۔ ان کا گھر دیکھیں جو پچھپی تو حیران رہ جائیں، محل ہے محل اور چار چار گاڑیاں کھڑی ہیں ان کے پورچ میں۔“

یمنین کی سرسالی کی ڈٹکیں مارتے ہوئے وہ نان اسٹاپ بول رہی تھیں یہ بھی بھول گئی تھیں کہ یہ وہ رشتہ دار ہیں جن کے سامنے ہمیشہ لیے دیے رہتی ہیں، ہلتی بھی ہیں تو جیسے احسان کر کے۔

”اے ایقہ!“ اتنے بڑے لوگوں میں بیٹی دے دی پورا کیسے کر پاؤ گی؟“ نانی نے بجائے متاثر ہونے کے بے حد عجیب سا سوال کر دیا۔ یمنین سے ناگواری چھپائی نہیں گئی، ناگواری کی تیز لہر ابھری اور اس کے چہرے کا احاطہ کر گئی۔ ایقہ نے ٹھٹھک کر نانی کو دیکھا اور بولیں۔

”کیا مطلب ہے پچھپی آپ کا، ہم کیا کم ہیں کسی سے۔ ماشاء اللہ کھانا پیتا گھر انہ ہے میرا، پھر میری یمنین کی تعلیم، سمجھ داری انہیں اور کیا چاہیے تھا۔“

”ہاں ہاں ایقہ بہن! ٹھیک کہہ رہی ہو تم، یہ بتاؤ چائے کے ساتھ سمو سے منگوا لوں یا بیسن کی مٹھائی۔ تمہیں پتا ہے ہمارے علاقے کی یہ مٹھائی تو سارے شہر میں مشہور ہے۔“

”کچھ بھی نہیں، ہم تو بس ملنے چلے آئے تھے۔“ لہجہ اب بھی نارمل نہیں تھا۔ وہ تو اپنے تئیں یہ سمجھے بیٹھی تھیں، یہ گھرانہ انہیں بے حد خوش حال اور تعلیم یافتہ خیال کرتا ہے۔ نانی کب بھلا ان کے گھر گئی تھیں، جو یہ اندازہ لگا لیا کہ یہ کوئی بہت زیادہ دولت مند نہیں ہیں۔ یہ غریب رشتہ دار تو ایسی ہی باتوں

سے اندازے لگاتے ہیں۔
 ثریا چائے بنانے گئی تھیں، نانی بھی چپ تھیں، جب ثریا چائے کے ساتھ مین کا مشہور حلوہ اور
 قہیے والے سموسے لے کر آئی تو مین نے صرف چائے کا کپ اٹھایا۔ مزید کچھ بھی لینے سے انکار کر دیا۔
 ”ڈاننگ کر رہی ہیں آپ۔ اس سے تو چہرے پر رونق ہی نہیں رہتی اب تو آپ کی شادی ہونی
 ہے۔ ڈاننگ چھوڑ دیں آپ! زریں نے بڑے سادہ سے انداز میں مشورہ دیا تھا۔
 کپ مین نے دوبارہ میز پر رکھ دیا۔ کیا مطلب ہے اس کا، کیا میرا چہرہ بہت روکھا پھیکا دکھائی
 دے رہا ہے، جب ہی تو کہہ رہی ہے، اب تو ڈاننگ چھوڑ دیں۔ لگتا ہے بہت مان ہے اپنی شکل پر
 ہونہہ!“

”بھئی! میں ایک مقصد کے لیے آئی تھی۔“ ادھر ایف بیگم نے بات کا آغاز کیا۔
 ”کوئی کمیٹی وغیرہ ڈالنا چاہتی ہو، ہاں ادھر ہمارے محلے میں بہت سی عورتیں شوہروں سے چھپ
 کر کمیٹی ڈالتی ہیں۔“

نانی کو دل میں آئی بات کہہ دینے کی عادت تھی۔
 ”ہم کمیٹیاں نہیں ڈالتے۔“ مین نے پتا نہیں کس بات کا بدلہ لینے کا چبا چبا کر کہا تھا۔
 ”بھئی! میرا بیٹا ثاقب پادے پھلی بار جب میں آئی تھی تو وہی میرے ساتھ آیا تھا۔“
 ”ہاں ہاں، پتا ہے؟“ نانی نے فوراً اثبات میں سر ہلایا۔
 ”تو بس پھر میں اسی کے لیے آئی ہوں، رشتہ ڈال رہی ہوں زریں کے لیے۔“
 زریں اٹھ کر کمرے سے باہر چلی آئی اور یہ دونوں ماں بیٹی خاموش بالکل چپ۔ (پتا نہیں شادی
 مرگ ہو گیا شاید۔۔۔)

”میرا بیٹا لاکھوں میں ایک ہے۔ رشتوں کی کمی نہیں لیکن پھپھی غیروں سے بہولاتے جی ڈرتا ہے
 پھر سوچتی ہوں کہ پہلا حق بھی تو اپنوں کا ہوتا ہے۔“
 ”ہوں۔ ہاں ٹھیک کہہ رہی ہو۔ زریں کا باپ دو روز کے لیے شہر سے باہر گیا ہے آتا ہے تو پھر ہی
 کچھ فیصلہ کرتے ہیں۔“

ادھر مین مزید بیٹھنے کو تیار نہیں تھی۔ چائے کا کپ رکھتے ہی اٹھنے کا کہنے لگی، جبکہ ثریا کہنے لگی۔
 ”تھوڑی مٹھائی لو۔ یہ سموسہ کچھ لو۔“ لیکن وہ تو خود کو ابھی سے جاگیر دارنی سمجھنے لگی تھی۔ ان عام
 سے لوگوں سے ملنا تو اس کا احسان تھا ان پر۔

”ہاں!“ ایف بیگم نے پہلے ایک پھر اس کے ذائقے سے مجبور ہو کر دوسرا سموسہ بھی اٹھا لیا تھا۔
 ”اچھی خوب صورت ہے نا!“ زریں کے یہاں سے واپسی پر وہ مین سے پوچھ رہی تھیں۔
 ”گھر کی حالت دیکھی آپ نے اور پھر ان ماں بیٹی کے کپڑے، ہمارے ہاں کام کرنے والی ماسی
 بھی ان سے اچھا پہنتی ہے۔“

”چھوڑو۔ ہمیں اس سے کیا مطلب۔ تم تو جانتی ہو اپنے ملنے والوں میں جہاں جہاں ثاقب کے
 رشتے کی بات کرنے کی کوشش کی۔ یوں تیوری چڑھا کر گھور کر دیکھا گیا جیسے ہم نے ان کے پورے

خاندان کی توہین کر دی ہے۔ بس تب ہی میرا دھیان زریں کی جانب گیا۔ وہ اتنی خوب صورت ہے کہ جب میرے ملنے والے اسے ثابت کی دلہن کے روپ میں دیکھیں گے تو حیران رہ جائیں گے۔ تب انہیں پتا چلے گا۔ میرا بیٹا ایسا بھی ناکارہ نہیں جیسا انہوں نے سمجھ رکھا تھا۔ اسے ان کی بیٹیوں سے کہیں زیادہ خوب صورت دلہن مل سکتی ہے۔“

ماں کی بات سے متفق ہوتے ہوئے مٹھین نے اثبات میں سر ہلا دیا۔



کچھ حیرت اور اس پر خوشی کا غلبہ اس کی تو بھوک ہی مر گئی تھی۔ مہمانوں کے لیے جو مین کی مٹھائی اور سمو سے منگوائے تھے۔ بچے بڑے خوش تھے، آج تو عرصے کے بعد گھر میں زندہ بھی پکا تھا لیکن کچھ کھانے کو جی نہیں چاہ رہا تھا۔ وہ بس بستر پر لیٹ کے ثابت کو بار بار سوسنا چاہتی تھی۔ لیکن ماں اور نانی موقع کہاں دے رہی تھیں، مہمانوں کے جانے کے بعد آنا گوندھا، وال پکائی اور اب ای کہہ رہی تھیں۔ ”شام گہری ہو رہی ہے۔ دونوں چھوٹے بھائی آوارہ گردی کے بعد گھر لوٹنے والے ہوں گے۔ آتے ہی روٹی کے لیے شور مچائیں گے۔ پکا کر رکھ دو۔“

افو۔ اتنا بھی خیال نہیں اب میں اس گھر میں مہمان ہوں۔ اس کا جی چاہا اپنے سے دو سال بڑی نسرین جو بیاہ کر بھی اسی محلے میں گئی ہے، بھاگ کر اس کے گھر جائے اور اسے بتائے۔ بڑے اونچے گھر سے رشتہ آیا ہے میرا، یہ فیشن ایبل ساس، نند ہیں میری۔ پڑھی لکھی بھی ہیں اور گاڑی والی بھی ہیں اور مجھے تو ابھی ابھی محلے کے بچے نے بتایا وہ گاڑی میری نند خود چلا رہی تھی۔ ہائے میں بھی گاڑی چلانا سیکھوں گی۔ کتنا مزہ آئے گا۔

اپنے خیال میں گم ایک بار روٹی ڈالتے ہوئے ہاتھ جلایا ایک بار روٹی۔

اسے پنجش تھا ماں اور نانی کمرے میں بیٹھی کیا باتیں کر رہی ہیں۔ اسے رشتے کے آنے پر جتنی خوش اور حیران وہ تھیں اسے دیکھتے ہوئے یہ تو دھڑکا دل کو نہیں لگایا جاسکتا تھا کہ کہیں یہ انکار نہ کر دیں۔ ”روٹی بن گئی ہے تو اپنا میرا اور اماں کا کھانا نکال کر کمرے میں لے آؤ، باقی روٹیاں دسترخوان میں لپیٹ کر پلاسٹک کی ٹھیلی میں بند کر کے رکھ دو۔ بھائی آئیں گے تو پھر انہیں نکال دینا۔“ یہ ہر روز ادا ہونے والے جملے تھے لیکن لہجہ بدلا ہوا تھا۔ وہ سمجھ سکتی تھی اس کی ماں کتنی خوش ہے۔



زریں کے گھر والے اپنے ٹائم پر آئے، زریں کے والد غفار احمد، والدہ ثریا اور نانی مٹھائی اور کیک کے ہمراہ، وہ بے حد جھجکتے ہوئے آئے تھے، پان نانی کی حج دھج دیکھنے کے لائق تھی۔ سفید ساٹن کی شلوار جو نہ جانے کپ سے سنبھال سنبھال کر رکھی تھی کہ رنگ بھی سفید کے بجائے پیلا سا ہو رہا تھا، ساتھ میں پھول دار ریشمی ٹیسی آنکھوں میں سرمہ، کانوں میں سونے کے ٹاپس، سر پر استری شدہ چکن کی سفید چادر۔ ثریا اور غفار سادہ سے حلیے میں تھے، البتہ بیگم کو ناگواری کا احساس ہوا۔

”کیا سوچیں گے ہمارے ملازم، یہ ملنے والے ہیں ہمارے۔“ انہوں نے گھر میں کام کرنے والی دو، بارہ اور چودہ سالہ بچیوں کے بارے میں سوچا۔

رشید صاحب مہمانوں سے باتیں کر رہے تھے، لیکن بڑے خشک سے انداز میں جیسے کہ آفس میں نئے امیدواروں سے انٹرویو لیا جاتا ہے۔ ثاقب ادھر ہی صوفے کے ایک کونے پر مضطرب سا بیٹھا تھا، ہتا نہیں یہ نیل منڈھے چڑھتی بھی ہے یا نہیں۔

”ابو کا انداز بھی عجیب سا ہے اور ادھر مجھے دیکھنے کے بعد پتا نہیں اس کے ابا کی کیا رائے ہو میرے بارے میں۔“

”آپ لوگ شروع سے گندے نالے کے علاقے میں ہی رہتے ہو؟“ رشید صاحب نے ایک اور عجیب سا سوال بے حد عجیب انداز میں داغا اور شین نے چہرے پر کچھ اور بھی سنجیدگی اور مدغم پن پیدا کرتے ہوئے مہمانوں کی جانب دیکھا۔

”آہوجی! ادھر ہی رہتے ہیں۔ لڑکیاں میری پانچ ہیں، چار بیاہ چکا ہوں، سب اپنے برابر والوں میں بیاہی ہیں۔ اب ساری بال بچے دار ہیں اور اپنے بچوں کو پڑھا رہی ہیں۔ بس جی میں تو کہتا ہوں، بیٹیاں اپنے جیسے گھروں میں ہی دینا چاہئیں، ورنہ نئے ماحول میں سر جھا کر رہ جاتی ہیں۔“

ان کے خشک رویے اور تھکے سوال، غفار جیسے محنت کش، خوددار شخص کو تھوڑی دیر بعد ہی اعتماد میں لے آئے اور جہاں اس نے ان خیالات کا اظہار کیا سب کو جھٹکا لگا۔ وہ تو سمجھ رہے تھے، اس احسان پر یہ لوگ کبھی سر نہیں اٹھا سکیں گے، ہاتھ باندھے آگے پیچھے رہیں گے، لیکن لڑکی کے باپ کے خیالات۔۔۔

”رشتہ داری میں اونچ نیچ کیسی، یہ امیری غریبی تو غیروں کے لیے ہوتی ہے، کیوں پھسچی؟“

اب کے ایتھے بیگم نے میدان سنبالا۔ وہ اب ثاقب کو ہر حال میں بیاہ دینا چاہتی تھیں اور زریں تو ایسی لڑکی تھی جسے وہ اپنے طے والوں میں بڑے فخر سے دکھا سکتی تھیں۔

”آپ نے ماحول کے فرق کی بات کی ہے تو دیکھیں غفار صاحب! یہاں گھر میں زیادہ لوگ تو ہیں نہیں۔ شین کی اب شادی ہو جائے گی۔ باقی دونوں بچے پڑھ رہے ہیں۔ میں اپنی ملازمت کے تھمکلیوں میں اور میری بیوی تو سوشل ورکر ہے۔ پیچھے گھر میں کون بچتا ہے پھر بچی کو نئے ماحول میں کہاں ایڈجسٹ ہونا پڑے گا، بلکہ سمجھیں کہ اب تو ماحول وہ خود اس گھر میں آ کر بنائے گی۔“

اب کے رشید صاحب بھی باس کی سیٹ سے اتر آئے تھے اور شین جو گھر کے اس کمرے میں اب تک خود کو پروفیسر اور انہیں نالائق اسٹوڈنٹس خیال کر رہی تھی، سیدھی ہو بیٹھی تھی۔

غفار احمد نے ثاقب کی جانب ذرا غور سے دیکھا اور اس کے کاروبار کی نوعیت جاننا چاہی جو ثاقب سے پہلے رشید صاحب انہیں بتانے لگے اور یوں بڑھا چڑھا کر بتایا، جیسے ثاقب جنرل اسٹور گیس چلا رہا، کسی سپرا اسٹور کا مالک ہے۔

”لگتا ہے کام بہت زیادہ کرتے ہو۔ کچھ صحت کی طرف بھی دھیان دو پتر!“ غفار کا یہ کہنا ان سب کے لیے مزید پریشانی کا باعث تھا۔

ایتھہ بتانے لگیں۔ ”واقعی بہت محنت کرتا ہے اور کھانے پینے کی طرف سے بہت لاپرواہ ہے، بس اب زریں آجائے گی خود ہی خیال رکھے گی اس کا، چلو جی مٹھائی کا ڈبّا کھولو۔ منہ تو میٹھا کریں سب۔“

رشید صاحب نے کمال ہوشیاری سے ان ہی کا لایا ہوا مٹھائی کا ڈبّا کھولنا شروع کیا۔ پہلے غفار اور

پھر دونوں خواتین کی جانب مٹھائی بڑھائی، پھر اپنے اہل خانہ کو دی اور سب نے مبارک باد کا شور مچا کر دیا، غفار صاحب نے کچھ کہنا چاہا، لیکن آواز، شور اور ہنسی میں دب گئی۔

”کمال ہے جی آپ تو تھیلی پر سروسں، جمار ہے ہیں۔“ غفار صاحب کو کچھ عجیب لگا۔

”جس گھر میں اتنی خوب صورت لڑکی ہو نا بھائی صاحب! وہاں آنے والے یونہی جلدی مچایا کرتے ہیں۔ بس زریں ہماری، اور پچھی! سمجھا دیجیے انہیں اب میں کچھ نہیں سنوں گی۔ بس اتوار کو آرہے ہیں ہم لوگ۔“ انیقہ بیگم نے بڑے دلار سے تانی کو مخاطب کیا تھا اور وہ تو اس رشتے پر پہلے بھی راضی تھیں۔ یہ گھر دیکھ کر تو ان کی جانب سے انکار کی کوئی گنجائش رہی ہی نہیں تھی۔

مہمانوں کو کھانا کھلانے کا کوئی پروگرام نہیں تھا۔



نومبر ختم ہونے کو تھا، یہ موسم مہمان پرندوں کی آمد کا تھا، جو درودیوں سے اڑ کر لمبی مسافتیں طے کر کے گرم علاقوں میں آتے ہیں اور پھر پورا موسم سرما یہاں قیام کرنے کے بعد موسم میں گری آتے ہی واپس اپنے اپنے دیس کو اڑ جاتے ہیں۔ ان خوب صورت پرندوں کا قیام ادھر پانیوں پر بھی ہوتا ہے۔ جنگلوں میں بھی بسیرا کرتے ہیں اور چولستان بھی ان کی آمد سے بچ جاتا ہے اور شکاری بھی اسی موسم کا تو انتظار کرتے ہیں گو کہ شکار پر پابندی ہے، عام آدمی کی رسائی نہیں ہے لیکن خواص کے لیے کیا پابندی ہو سکتی ہے۔

یہ عجیب تضاد ہے کہاں ایک شاعر اور مصور اور کہاں شکار کا شوقین ایک شکاری، لیکن یہ حقیقت ہے داور حسین کے مزاج کا ایک یہ رخ بھی تھا، اسے شکار خصوصاً چولستان کے علاقے میں کھیلے جانے والے شکار سے بے حد دلچسپی تھی۔

یہ صحرائے کبیر ہے، جہاں صحرائی جھاڑیوں کی بہتات ہے اور ان ہی جھاڑیوں میں ہرن، تلور اور بھوکڑ رہتے ہیں، جن کے لیے شکاری صحرائیں آتے ہیں، لیکن ان تک پہنچنا آسان نہیں۔

داور حسین ہر سال اپنے یار دوستوں کی ٹولی کے ساتھ ادھر آتا، قیام تو ریست ہاؤس میں کیا جاتا، پھر سفر جیلپوں پر شروع ہوتا کہ جیب ہی صحرائیں انہیں دور تک لے جاسکتی ہے۔ رات کو محفل ریست ہاؤس کے کھلے سبز بے الاؤ روشن کر کے بجتی ہے تو سبھی بڑے ہال میں یہ اہتمام کیا جاتا ہے۔ مقامی گانے والے اور گانے والیاں بلائی جاتی ہیں۔ بہت سے آنے والے ان کی زبان نہیں سمجھتے، صرف موسیقی کا لطف اٹھاتے ہیں، لیکن داور ان کی زبان سمجھنے لگا ہے اور خواجہ غلام فرید رحمۃ اللہ علیہ کا کلام اسے روح کے تاروں کو چھیڑتا ہوا محسوس ہوتا ہے۔

مقامی لوگ چولستان کے علاقے کو روہی کہتے ہیں اور روہی کی عورت روہی کی طرح منفرد و لیلیٰ ہے۔ مناسب قد کاٹھ اور دبلا جسم جس کی لچک اور ملائمت بے مثال ہے اور دانتوں کی چمک دلوں پر بجلی بن کر گرکتی ہے۔ ستواں ناک کی لوہنگ لشکارے مارتی ہے اور آواز کی خوب صورتی یہاں آنے والوں کو قدم یہیں جمالینے پر مجبور کرتی ہے۔

آج کا دن بھی کمال رہا۔ انہوں نے چکارہ ہرن شکار کیا تھا اور اب الاؤ پر اسے روسٹ کیا جا رہا

تھا، مقامی گانے والی بلائی گئی، جس کا شوخ لباس اور بھدے چمک دار زیورات الاؤ کی روشنی میں اور بھی پنک دار اور شوخ دکھائی دے رہے تھے۔ وہ اس وقت ”چھلا“ گارہی ہے اور اس کی آواز کی لہروں پر فر کرتے داور کہیں اور پہنچ گیا۔ اب وہ اس کے ساتھ ہے جو تصور میں تراشی گئی تھی اور اللہ کی قدرت مجسم اس کے سامنے آئی تھی، تب اس نے اسے چھوا تھا۔ اس کے سامنے بلوریں جام رکھ دیا گیا۔ یہ جو خاص لوگوں کے لیے اپورٹ کی جاتی تھی اور حسنہ بیگم نہیں جانتیں، اس کے شوہر کی طرح بیٹا بھی گھر سے باہر دوستوں کی محفل میں یہ شغل فرمالتا ہے۔ وہ کبھی پی کر آؤٹ نہیں ہوا، لیکن آج کی بات اور تھی، آج تو وہ مدہوش ہو جانا چاہتا تھا۔

محفل پوری رات سچی رہی، دن اترنے لگا اور سازندوں نے ساز سمیٹ لیے، اب سب کمروں میں چلے گئے۔ پوری رات کے جاگے اب پردے گرا کر سوئیں گے، آج کا دن بھی اور پھر آنے والی رات بھی شاید سوتے جاگتے ہی گزرے، ہاں پھر اگلی صبح وہ تازہ دم ہو کر روہی کا رخ کریں گے۔ ایک بار پھر صحرائے کبیر کے پراسرار حسن کی باتیں ہوں گی۔ ابھی انہیں پورے پندرہ دن یہاں رہنا تھا، یہاں آنے والے سب مرد ہیں، ان میں سے کوئی جو شادی شدہ ہے، وہ بھی بیوی بچوں کو لے کر نہیں آیا، لیکن داور صبح سویرے ابھرے سورج کو دیکھ کر سوچ رہا ہے اب جب میں ادھر آؤں گا تو اسے ساتھ لے کر آؤں گا اور میں اسے سیاہ ہرن دکھاؤں گا، جس کی خوب صورت آنکھیں بالکل عورت کی حسین آنکھ سے مشابہ ہے، اس کی آنکھی جیسی ہے اور وہ حیرت سے اسے دیکھتی کیسی لگے گی۔

پندرہ دن چہل پہل سے دور ایک اور ہی دنیا میں گزار کر جب وہ گھر آیا تھا تو یہاں کچھ اور ہی تیاریاں تھیں۔ اس کی ماں زیورات کے لیے چکر لگاتے اور کپڑے خریدتے تھک نہیں رہی تھی۔
 ”میں اب جلد ہی تمہاری شادی کر رہی ہوں۔“ اس نے خبر کو سرسری انداز میں سنا اور کوئی تبصرہ نہیں کیا۔

”تم بھی چلو نا۔ کسی روز میرے ساتھ کچھ زیورات اپنی پسند سے خرید لو۔“
 ”ایک بات کہوں آپ سے؟“ اس نے ماں کی خوشی کو نظر انداز کرتے ہوئے کہا۔ ”ہاں ہاں بالکل کہو۔“ وہ ساڑھی پر بناموتیوں کا کام دیکھنے میں مگن تھیں۔
 ”ایک شادی میں اپنی پسند سے بھی کروں گا اور بہت جلدی کروں گا۔“ ساڑھی کا پتلون کے ہاتھ سے چھوٹ کر گر گیا۔

”یہ کیا کہہ رہے ہو داور؟“
 ”میں ٹھیک کہہ رہا ہوں اور یہ کوئی جرم بھی نہیں۔“
 ”جرم سے داور! یہ جرم ہے، عورت کا نازک دل کرچی کرچی کر کے تم کہتے ہو ظلم نہیں ہے۔“
 وہ رونے لگیں، داور اٹھ کر کمرے سے باہر آ گیا، گویا اس کا مقصد صرف اطلاع دینا تھا۔ ہاں رات کے کھانے پر جب ملاقات ہوئی تو وہ دن بھر بتائیں کہاں رہنے کے بعد واپس آیا تھا۔ اداس اور کچھ جھلپا ہوا تھا۔ اس کے موڈ کو دیکھ کر انہیں اپنی خفیہ کواکب طرف رکھنا پڑا۔ اسے کھانے کی مختلف ڈشز پیش کرنی رہیں۔ اس نے برائے نام کھایا، پھر قبوے کے لیے کہہ کر ہال کمرے میں بی بی دی کے سامنے جا

بیٹھا۔

”ارے ہاں داور! ایک بات تو میں تمہیں بتانا ہی بھول گئی۔“ کچھ دیر کے بعد وہ بھی آ بیٹھیں۔

”کون سی بات؟“ اس نے لی دی برنگاہ جمائے ہوئے پوچھا۔

”اپنی نین کے بھائی کی بات کچی بھگئی۔ نین اور اس کی والدہ آئی تھیں مٹھائی لے کر، بتا رہی تھیں کوئی فنکشن نہیں کیا، مجھے دکھانے کے لیے تصاویر لائی تھیں۔ دیکھو تو کتنی پیاری بچی ہے۔ ثاقب کی طرح ہی معصوم بھولی بھالی۔“

انہوں نے تصویر اس کی جانب بڑھائی۔ اس نے سرسری نگاہ ڈالی اور پھر۔۔۔

جب سیاہ ہرن کو گولی کا نشانہ بنایا جاتا ہے، دم دینے سے پہلے وہ آخری بار اپنے قاتل کی جانب بوجھل پلکوں کو اٹھا کر دیکھتا ہے۔ انسانی آنکھ سے مشابہہ اس کی آنکھ ایسے میں کلیجہ ہلا کر رکھ دیتی ہے، یوں لگتا ہے انسان کے ہاتھوں ایک انسان مارا گیا۔

اف میرے خدا! شکاری نے موت کی اذیت کو آج محسوس کیا، ماں کو فون کی آواز نے متوجہ کر لیا۔ وہ یہاں سے اٹھ کر چلی گئی اور داور حسین کی آنکھ سے آنسو لڑھک گئے۔ تصویر کو ہاتھ میں لیے وہ اپنے کمرے میں آ گیا، کتنی دیر کمرے میں ادھر سے ادھر ٹپکنے کے بعد اس نے ایک بار پھر ہاتھ میں تھامی تصویر کو دیکھا۔ کسی نیچے پر پہنچ کر گہرا سانس کھینچا، اور اسے نین کی تصویر کے برابر اپنی سائیڈ ٹیبل پر رکھ دیا۔ اب وہ مطمئن تھا۔ وہ تقریباً نو بجے اپنے کمرے میں آیا تھا اور اب جب وہ اپنے بستر پر آیا تو رات کا ایک بج رہا ہے۔



”کیا خیال ہے، کپڑے بنواتے ہوئے زریں کی رائے نہ لے لی جائے۔“ مگنی کے روز بھی باقی سب تو ہماری لے کر گئی چیزوں کی تعریف کر رہے تھے، لیکن پچھپی نے کہہ دیا، پر پل کلر زریں کو پسند نہیں ہے۔“

”یہ بات آپ کی پچھپی نے آپ سے کہی اور آپ نے کن لی۔ میں ہوتی نا تو اسی وقت اس نواب زادی کے سر پر پہنچ جانی اور پوچھتی، اس نے کبھی خواب میں بھی اتنی مالیت کا جوڑا دیکھا ہے۔ کیا تم بتا سکتی ہو یہ کتنے کا آیا ہے؟“ نین کو ماں کی بات پر آج پھر نئے سرے سے غصہ آیا تھا۔

”ہاں برا تو مجھے بھی لگا، لیکن پھر سوچا ان لوگوں میں سے کسی نے ہمیں تو نہیں ایسا کہا۔ یہ تو پچھپی نے ہی اپنی سادگی میں مجھ سے یہ بات کہہ دی ہے، اس گھر کی کوئی اور عورت یہ بات کرنی تو میں بھی تمہاری طرح چپ نہ رہتی، صاف اوقات یاد دلادیتی۔“

”تو بس پھر زریں کے مشورے پر بری بنانے کا خیال ڈل سے نکال دیں، مجھے تو یہ سوچ کر ہول اٹھ رہے ہیں، چتا نہیں جہیز میں کیا الا بلا اٹھا کے لائے گی۔“

پھر کچھ یاد آیا تو بولی۔

”یہ آپ نے ثاقب کو دیکھا، آج کل اس کے رنگ ڈھنگ ہی بدل رہے ہیں۔ مسکراہٹ ہے تو چہرے سے جدا ہی نہیں ہوتی اور خود کو سنوارنے میں بھی بڑی دلچسپی پیدا ہو گئی ہے۔ پہلے تو کبھی کپڑے

تبدیل کرنے کا خیال بھی خود سے نہیں آتا تھا، ہمیں ہی کہنا پڑتا تھا، اب نہا لو لباس تبدیل کر لو لیکن ذرا غور کیجیے اور وہ اس کے سرال والے بھی ہیں ویسے کھٹے مینے لوگ۔ پتا ہے نالڑ کے کا دل مٹھی میں کر لو تو سب اپنی جیب میں ہوتا ہے۔ ثاقب صاحب کو خوب ہی تحائف دیے ہیں، انکی جھنٹ پر بھی پورے چار سوٹ اسے دے ڈالے ہیں، حالانکہ مجھے تو ان کی جانب سے ایک کی بھی امید نہیں تھی۔

”کچھ بھی کر لیں، ہاتھ کچھ نہیں آنے والا ان بے چاروں کو پتا نہیں ہے نا ابھی ثاقب کتنے سادہ معصوم ذہن کا مالک ہے، وہ تو ابھی تک میری انگلی تھام کر چلنے کے چکر میں رہتا ہے۔“

”اس کی سادگی اور معصومیت نے ہی تو ہمیں اس گھر کے در پر جانے پر مجبور کیا ہے امی! اور نہ کیا ہم ایسے گھر کی لڑکی کو، ہو بنا کر اپنے گھر لاسکتے تھے۔“

”دیکھنا کس کا فون ہے؟“ فون کی کھنٹی نے بات سے دھیان ہٹا دیا، نشین نے ریسیو کیا اور خبر ایسی تھی کہ وہ کچھ دیر کو بول ہی نہیں سکی۔ اس کی پھٹی پھٹی آنکھیں، پھڑ پھڑاتے لب البیقہ کا دل گھبرا گیا، جلدی سے بڑھ کر ریسیور تھام لیا۔ نشین جا کر پھر سے صوفے پر بیٹھ گئی، بے دم اور ہراساں کہ فون پر اسے جو خبر سنائی گئی وہ داور کے ایکسیڈنٹ کی تھی۔

البیقہ کی حالت بھی نشین سے کچھ مختلف نہیں تھی۔ انہوں نے ایک نظر گرم صم بیٹھی بیٹی پر ڈالی اور سوچا اگر داور کو کچھ ہو گیا تو اس کی منکوحہ کی حیثیت سے نشین۔۔۔ نہیں نہیں اللہ نہ کرے۔ وہ ایسا سوچ کر ہی لرز اٹھیں پھر جلدی جلدی رشید صاحب کا نمبر ملائے لگیں۔

نشین، رشید صاحب اور البیقہ بیگم جب شہر کے معروف پرائیویٹ اسپتال پہنچے تو وہاں حسنہ بیگم کے ساتھ ساتھ داور کے بہت سے دوست بھی موجود تھے۔ حسنہ کی حالت خاصی خراب تھی۔ وہ بے حد پریشان تھیں اور بار بار رونے لگتی تھیں، یہاں آ کر ہی انہیں حادثے کی سنگینی کا پتا چلا، داور بے ہوش تھا اور اس کو چوٹیں بھی خاصی آئی تھیں۔ داور نہ رہا تو؟ نشین کا دل گھبرانے لگا وہ بھی حسنہ کے قریب ہی بیٹھ گئی۔ اس وقت شام ہو رہی تھی اور وقت تھا کہ شاید ختم کیا تھا۔ ڈاکٹر پیشہ وارانہ انداز میں تسلی تو دے رہے تھے لیکن ان کا لہجہ بتاتا تھا وہ خود بھی کچھ زیادہ پر امید نہیں ہیں۔

رات جیسے آنکھوں میں کٹی اور جب ڈاکٹر نے آ کر داور کے ہوش میں آنے کی خبر سنائی، تب ہی ان کے لیے صبح طلوع ہو گئی۔ حسنہ تو وہیں سجدے میں گر پڑیں اور نشین بھی جیسے شام کی رکی سانس اب بحال ہوئی۔ وہ ہوش میں تو آچکا تھا لیکن ابھی کسی سے ملنے کی اجازت نہیں تھی۔



رشید صاحب نے فون کر کے ثاقب کو بلوایا تھا۔ اب ثاقب کو یہاں رہنا تھا اور یہ لوگ گھر واپس جا رہے تھے۔ آنے والے دن عجیب بے کیف سے رہے، داور کی بائیں ٹانگ میں فریکچر ہوا تھا اس کے علاوہ کندھے پر زخم تھے۔ سر کی چوٹ خاصی تکلیف دیتی تھی۔ اسی لیے اسے نیند کی دوا دے دی جاتی تھی تو کبھی درد کے لیے انکشن لگایا جاتا تھا۔ ڈاکٹر ز کے لیے جو بات حیران کن تھی وہ یہ کہ داور زندگی سے مایوسی کی باتیں کرتا تھا۔ اسے اپنی صحت کے بحال ہونے میں خود ہی کوئی دلچسپی نہیں تھی وہ جب ہوش میں ہوتا تو بہت کڑوی کیسی اور الجھتی ہوئی گفتگو کرتا تھا۔

”کیا نہیں ہے اس کے پاس، لیکن کچھ لوگ ناشکرے ہوتے ہیں۔“ یہ سب سن کر لوگ ایسا سوچنے میں حق بہ جانب تھے۔

”نشین اسپتال میں اس سے ملنے آئی تو وہ سوتا بن گیا اور بہت دیر تک سوتا ہی رہا، یہاں تک کہ وہ واپس چلی گئی۔“

”یہ نشین بی بی آپ کے لیے لائی تھیں۔“ اس کی ملازمہ مذاہنہ بہت شوق سے پھولوں کا وہ گلہ دستہ اسے دکھا رہی تھی۔

”پرنے کرو۔“ اس نے ہاتھ سے یکے پیچھے کر دیا اور خود یوار پر پتا نہیں کیا دیکھنے لگا۔
”وہ بے چاری بڑی دیر انتظار کرتی رہیں پر آپ تو ایسے سوئے کہ اٹھنے کا نام ہی نہیں لے رہے تھے۔“

”جن کے نصیب سو جائیں پھر انہیں جاگ کر کیا کرنا ہوتا ہے۔ انہیں بھی ہمیشہ کے لیے سو جانا چاہیے۔ پتا نہیں میں بچ کیسے گیا۔“

”اف یہ قسمت کیا چاہتی ہے مجھ سے، میں نے تو کبھی رب کے وجود سے انکار نہیں کیا۔ میں جانتا ہوں سب کچھ اسی کے ہاتھ میں ہے پھر ایسے موڑ پر لا کر اللہ مجھ سے کیا منانا چاہ رہا ہے۔ میں مانتا تو ہوں کہ بے بس ہوں، پھر۔۔۔ پھر کیوں؟ کیوں؟“ وہ چلانے لگا۔



”نشین اگلے روز بھی آئی اور جتنی دیر وہ بیٹھی رہی، داور سر درد کی شکایت کر کے آنکھیں موند کر لینا رہا، حالانکہ نشین بری اچھی تیاری کے ساتھ آئی تھی اور پیاری بھی لگ رہی تھی۔“

”کیا کہتے ہیں ڈاکٹر؟ یہ کب تک ٹھیک ہو جائیں گے؟“

خاموشی سے اکتا کر اس نے یہاں موجود داور کے قریبی دوست سے پوچھا۔ وہ تفصیلات بتانے لگا اور نشین داور کے چہرے کی جانب دیکھنے لگی۔

”مانا کہ بہت تکلیف میں ہے لیکن کہتے ہیں جودل کے قریب ہوتے ہیں، ان کی قربت تکلیف کے احساس کو کم کر دیا کرتی ہے۔ کیا میرے آنے پر داور ایسا کچھ بھی محسوس نہیں کرتا۔ اس نے تو ایک کے بعد دوسری نظر بھی مجھ پر نہیں ڈالی۔“ وہ بے چین ہو کر اپنی جگہ سے اٹھی داور کے قریب آ کر اپنا ہاتھ اس کے ہاتھ پر رکھ دیا۔ داور نے تب بھی آنکھیں نہیں کھولیں۔

”کچھ لیں گے آپ، چائے بناؤں آپ کے لیے؟“

داور نے نفی میں ہلکا سا سر ہلایا، جس پر تکلیف ہوئی اور وہ سکاری بھر کر رہ گیا۔

”جس لے لیں۔“ نشین چائے سے انکار پر کہنے لگی، تب مذاہنہ آگے بڑھی اور بولی۔

”جب انہیں کچھ چاہیے ہو گا وہ بتا دیں گے۔ اس طرح تو انہیں غصہ آ جاتا ہے جی اور غصہ ان کے لیے اچھا نہیں ہے۔“

”کچھ کھائیں بیٹیں گے نہیں تو پھر جلد اچھے کیسے ہوں گے؟“ نشین کو مذاہنہ کے سامنے ایسے ہی سکی کا احساس ستانے لگا تھا۔ کیا سوچتی ہوگی داور کے لیے میں کچھ بھی نہیں ہوں۔

”اللہ ٹھیک کرے میرے سائیں کو۔“ نذیراں پورے جذب سے بولی۔
 ”کیا یہ کھانے میں اسی طرح غرہ کرنے لگے ہیں۔“ مٹین نے پھر پوچھا تب ہی داور بول اٹھا۔
 ”نذیراں! تم لوگوں نے جو مذاکرات کرنے ہیں نا باہر جا کر کرو، میں ڈسٹرب ہو رہا ہوں۔“ پھر
 سبکی کا احساس، ایسے روپے کی وہ کب عادی رہی تھی۔ گھر میں سب کی توجہ پھینچی، پھر ذہین اسٹوڈنٹ کی
 حیثیت سے اسکول اور کالج میں بھی مقبول رہی، لیکن یہاں جہاں سب سے زیادہ من چاہی بننا ایک آرزو
 ہوا کرتی ہے۔ وہاں کیا حیثیت ہے اس کی۔

مٹین کا جی چاہا اب وہ یہاں رکے نہیں فوراً چلی جائے۔ اسے یہاں صبر و تحمل کا مظاہرہ کرنا ہوگا۔
 تب تک جب تک وہ بیاہ کر داور کے محل میں نہیں پہنچ جاتی۔ اس کے بعد کیا کرنا ہوگا۔ یہ فیصلہ حالات کے
 مطابق ہی کیا جائے گا۔

”آج اپنے بی بی صاحب!“ نذیراں دروازے کے قریب اس کی منتظر کھڑی تھی۔
 ”تم جاؤ۔“ وہ اٹھتے اٹھتے بیٹھ گئی۔ نذیراں کے جانے کے بعد اس نے داور کی جانب دیکھا تھا۔
 وہ آنکھوں پر بازو رکھے لیٹا تھا، گویا جانے کا ہی منتظر تھا۔
 ”اچھا داور! میں چلتی ہوں۔“ کچھ کڑوی کیلی کہنے سے اس نے خود کو بہ مشکل روکا۔ داور نے
 جواب میں کچھ بھی نہیں کہا اور وہ باہر آگئی۔

برے موڈ کے ساتھ وہ گھر آئی تو اہیچہ ایک خبر کے ساتھ منتظر تھیں۔
 ”آج ثاقب کے سسرال والے آئے تھے۔“

”اچھا؟“ اس نے سر سری لیا۔

”وہ لوگ اب شادی کی ڈیٹ رکھنا چاہتے ہیں۔“

”آپ نے بتایا نہیں داور کے بارے میں۔“ اس نے تنک کر کہا۔

”بنایا تھا، لیکن یہ کوئی ایسی وجہ تو نہیں کہ ہم انہیں دو تین ماہ بعد کی ڈیٹ نہ دے سکیں۔ داور اب خدا
 کے فضل سے ٹھیک ہے، اس کی حالت خطرے سے باہر ہے، چند دنوں میں اسپتال سے گھر آجائے گا۔“
 ثاقب یہیں موجود ماں اور بہن کے چہرے دیکھ رہا تھا۔ ماں کی بات سے اسے پورا اتفاق تھا لیکن وہ بہن
 کے چہرے کی برہمی پر بھی نظر رکھے ہوئے تھا، جانتا تھا مٹین کو زریں پسند نہیں ہے لیکن آخر زریں کو ایک
 نہ ایک دن اس گھر میں تو آنا ہی ہے۔

”تو آپ کے خیال میں ان ہی دنوں میں ڈیٹ رکھنے کے لیے جانا مناسب رہے گا۔“

اس نے ابرو اچکا کر کڑے تیوروں کے ساتھ پوچھا تھا۔ اہیچہ نے کچھ نہیں کہا لیکن وہ مٹین کے
 رویے کو سمجھ نہیں سکی تھیں۔ کچھ دیر کی خاموشی کے بعد بولیں۔

”کیا داور کی طبیعت پھر سے زیادہ خراب ہوگئی ہے؟“

”خدا نہ کرے، طبیعت خراب ہو اس کے دشمنوں کی۔ میں تو یہ کہہ رہی ہوں ثاقب کے سسرال
 والوں کو کوئی احساس نہیں ہے کہ ہم اس وقت کس پریشانی میں گھرے ہیں، انہیں صرف اپنی بیٹی کے
 شادیانے بجوانے کی جلدی ہے۔“

”ایسی بات نہیں ہے۔ اس کی والدہ اور والد تمہیں پتا تو ہے ہاسپٹل گئے تھے۔ وہ دوبارہ بھی جانا چاہتے تھے لیکن یہ ہمارے لیے بھی سبکی کا باعث بن رہے تھے! کہاں تمہاری سسرال اور کہاں یہ نچلے طبقے کے لوگ۔ پھر بعد میں فون پر میں نے ہی کہہ دیا اور اب اسپتال سے ڈسچارج ہو کر گھر جا چکا ہے، بہت بہتر ہے۔“

”ہاں بس اسی لیے وہ لوگ تاریخ رکھنے کی بات کر گئے کہ ان کے خیال میں داور اب بالکل ٹھیک ہو چکا ہے۔“

”ٹشین نے کچھ سوچا پھر بولی۔“ امی! میرا خیال ہے، ان لوگوں کو آپ اسی ماہ کے آخر کی یا پھر اگلے ماہ کے شروع کی تاریخ دے دیں۔“

”ہائیں! میں سمجھیں نہیں، ابھی تم ناراضی کا اظہار کر رہی تھیں، اب اتنی جلدی مجار ہی ہو۔“
 ”دیکھیں نا امی! اس وقت تک داور کی صحت اتنی بحال نہیں ہو سکے گی کہ وہ کوئی تقریب اٹینڈ کر سکیں اور جب وہ ایسی حالت میں ہوں گے تو ان کی والدہ بھی جلد ہی واپس چلی جائیں گی اور ہمارے لیے یہی بہتر ہے۔ وہ ثاقب کی سسرال کے بیک گراؤنڈ سے نہ ہی واقف ہوں۔“

”ٹشین کی بات پر ایتھہ بیگم نے زور شور سے اثبات میں سر ہلایا پھر بولیں۔“ میں بات کرتی ہوں تمہارے ابا سے۔“

”ضرر بات کریں لیکن ہونا وہی چاہیے جو میں نے ابھی کہا ہے ورنہ میری تو بڑی سبکی ہو جائے گی امی!“

”ہاں بیٹا! مجبوری میں ایسے لوگوں سے رشتہ جوڑ بیٹھے ہیں جن سے ملتے ہوئے اب ہمیں ساری عمر شرمندہ ہی رہنا ہے۔“

پھر ثاقب کی شادی ایسے ہی ہوئی جیسے کہ ٹشین نے پروگرام بنایا تھا۔

بارائٹ میں تو یہ لوگ بے حد مختصر لے کر گئے تھے ہاں ولیمہ کی تقریب میں حسنہ بیگم شریک تھیں اور صرف ان ہی کی وجہ سے ٹشین کو یہ تقریب ہوٹل میں رکھوانا پڑی، ورنہ وہ تو ثاقب کی شادی پر کچھ زیادہ خرچ کرنے کی قائل نہیں تھی۔ اسے اندازہ تھا کہ وہ کن لوگوں میں بیاہ کر جا رہی ہے اور اس کا جہیز کیسا ہونا چاہیے۔ اسی سوچ کے پیش نظر اس نے زریں کی بری بہت ہلکی سی بنوائی تھی، جہاں جس طرح بھی ممکن ہو وہ پیسہ بچا رہی تھی۔

حسنہ بیگم نے آنے کی ہامی بھر کر اسے کوفت میں ہی مبتلا کیا تھا۔ حسنہ بہت رکھ رکھاؤ والی سادہ دل کی مہربان خاتون تھیں اور داور کی دیکھ بھال کے لیے گھر میں ملازموں کی کمی تھوڑی ہی تھی، جو وہ ایسا بہانہ بنا کر انکار کر دیتیں۔

وہ آئین اور زریں کے لیے دو خوب صورت جہولری سیٹ بھی لے کر آئیں۔ اس کے علاوہ پانچ عدد جوڑے اور نقد بھی تھا، جو سب کا سب انہوں نے زریں کو ہی گفٹ کیا۔



حسنہ بیگم کا فون آیا تھا، داور کا بخار ٹوٹنے میں نہیں آ رہا تھا۔ وہ پریشان تھیں۔ فون سنتے ہی ٹشین ان

کے ہاں جانے کے لیے اٹھ کھڑی ہوئی۔
 ”اس وقت؟“ البتہ نے پریشانی کے عالم میں وال کلاک کی جانب دیکھا، جہاں رات کے دس بج رہے تھے، بشین نے نوٹس نہیں لیا۔

”ثاقب بھی آج اپنی سسرال میں ہے، ورنہ وہ تمہارے ساتھ چلا جاتا۔ تمہارے ابا اور چھوٹا ابھی گھر میں آئے ہیں۔ اور میرا تو خود صبح سے بی پی ہائی ہے۔“
 ”میں بچی تھوڑا ہی ہوں۔ خود چلی جاؤں گی۔“

”جب واپس آنا ہو تو فون کر دینا۔ چھوٹا ٹیوشن کے لیے گیا تھا۔ ایک گھنٹے تک آہی جائے گا۔“
 ”ہوسکتا ہے مجھے پوری رات رکنا پڑے۔ میں اپنے کپڑے بھی لے کر جا رہی ہوں۔ صبح تیار ہو کر وہیں سے کالج چلی جاؤں گی۔“

ماں کو اطلاع دینے والے انداز میں بتا کر وہ اپنے کمرے میں چلی گئی۔
 جس وقت وہ داور کے ہاں پہنچی، وہاں سب جاگ رہے تھے اور پریشان تھے، ملازمائیں نشست گاہ کے باہر ہی برآمدے میں بیٹھیں اور ملازم بھی ادھر ہی موجود تھے۔ اسے دیکھ کر سب نے مودبانہ سلام کیا اور بتایا۔

”بیگم صاحبہ! ادھر نشست گاہ میں ہی موجود ہیں۔“
 وہ ادھر ہی چلی آئی، اتنے بڑے ہال کے باتیں کرنے میں رکھے سرخ اور گولڈن مخملیں صوفے پر حسنہ بیٹھی تھیں۔ وہ ادھر ہی چلی آئی۔

”اب کیسی طبیعت ہے داور کی؟“ اس نے جاتے ہی سلام کے بعد پوچھا۔
 ”کچھ بہتر ہے۔ ڈاکٹر اس کے کمرے میں موجود ہے۔ بخار کا زور ٹوٹ رہا ہے۔“ حسنہ بیگم غیر معمولی طور پر بنیدہ تھیں۔

”اگر داور اب ٹھیک ہے تو پھر اتنی پریشانی کیوں؟“
 بشین نے ان کے خاموش چہرے پر ایک نظر ڈال کر سوچا۔ کہا کچھ نہیں۔
 ”کھانا لگو آؤں تمہارے لیے؟“ حسنہ بیگم پوچھ رہی تھیں۔
 ”جب آپ کا فون آیا میں کھانا کھانے ہی لگی تھی لیکن اب تو پریشانی سے بھوک پیاس سب ختم ہو گئی ہے۔“

”نہیں نہیں، تم فکر مت کرو۔ ڈاکٹر کہہ رہے ہیں۔ صبح تک تو داور بالکل ٹھیک ہوگا۔ بس میں بہت گھبرا گئی تھی۔ ٹانگ پر پلاسٹر چڑھا ہوا ہے۔ کندھے کا زخم بھی ابھی تک اچھا نہیں ہوا۔ اس کے ساتھ ٹیپر پچ تو میں نے سوچا نہیں! ٹیکشن ہی نہ ہوا ہو۔ گھر میں لاکھ نوکر چاکر موجود ہوں لیکن میں پھر بھی اکیلی ہی ہوتی ہوں نا۔ اسی لیے تمہیں فون کر لیا۔“

آج داور جب بخار سے نیم بے ہوش تھا۔ اس کے پاس وہی تھیں اور دواؤں کے لیے دراز کھولتے ہوئے انہوں نے خوب صورت فریم میں جڑی زریں کی تصویر کو دیکھا تھا، یہ تصویر اس کی شادی کے موقع پر لی گئی تھی اور انہوں نے یہی داور کو دکھائی تھی پھر وہ شاید واپس لینا بھول گئی ہوں گی لیکن فریم

میں سچی اس کے سر ہانے سائڈ ٹیبل کی دراز میں۔ ان کی تو سوچ ہی سلب ہو کر رہ گئی تھی۔ ڈاکٹر کی آمد پر وہ اس کے بیڈ روم سے باہر آ گئیں اور یہ تصویر بھی ساتھ ہی لے آئیں۔ لا کر اپنے کمرے میں الماری میں چھپا دی لیکن کیا تصویر چھپا دینے سے مسئلہ حل ہو گیا۔ ان کا دل بہت گھبرا ہوا تھا۔ داور کی کہی کچھ باتیں اور نیشن کے ذکر پر اس کا رد و گھاسا انداز نیشن کو دیکھ کر بھی کبھی اس کے چہرے پر نہ تو خوشی کی رمت ابھرتی تھی نہ ہی آنکھوں میں شوخی اترتی تھی۔

کیا میں نے انجانے میں نیشن کے ساتھ زیادتی کر ڈالی ہے۔ یہ بہت ذہن ہے۔ بڑی سمجھ دار اور پیاری بچی ہے لیکن میرا تجربہ کہتا ہے جب مرد کے دل پر پرانی عورت کا سایہ پڑ جائے تو پھر اپنی عورت کی خوبی اسے خوبی نہیں لگتی۔

نیشن کے لیے کھانے کا پیغام ملازمہ کو دے کر، وہ اپنے کمرے میں چلی آئیں۔ تقریباً ایک گھنٹے کے بعد خود کو سنہال کر وہ دوبارہ نیشن کے سامنے آ گئیں۔

وہ اس وقت قبوہ لیے لی وی کے سامنے بیٹھی تھی۔ انہیں دیکھا تو لی وی آف کر دیا۔

حسنہ کچھ سوچ کر زریں کے بارے میں پوچھنے لگیں۔

”آج کل میکے گئی ہوئی ہے۔“ نیشن نے مختصر کہا۔

”اچھی لڑکی ہے لیکن کس فیملی سے ہے۔ یہ میں نہیں جانتی۔ تم کچھ بتاؤ اپنی بھابی کے بارے میں۔“

”وہ لوگ پیسے کے لحاظ سے کچھ کم ہیں، زریں پانچ بہنوں میں چھوٹی ہے، ابھی پڑھ رہی تھی ہم نے ثاقب کے لیے مانگ لیا بس پھر شادی ہو گئی۔ تعلیم ادھوری رہ گئی لیکن آپ تو جانتی ہیں ہمارے گھر میں تعلیم کو کتنا اہم سمجھا جاتا ہے۔ میں نے زریں سے کہا ہے کہ تم شادی کا یہ مطلب مت لو کہ اب پڑھائی سے چھٹی ہو گئی۔ پڑھنا تو تمہیں پڑے گا۔“

”وہ خوش تو ہے نا، میرا مطلب ہے ثاقب پسند آیا ہے۔“

حسنہ بیک نے نیشن کی بات مکمل طور پر شاید سنی ہی نہیں تھی اور سوال کر دیا حالانکہ اس کا جواب نیشن ایک ہی دے سکتی تھی اور اس نے کہا بھی یہی۔

”جی ہاں وہ بے حد خوش ہے۔“ پتا نہیں یہ سوچ تھا کہ جھوٹ۔

”میرا مطلب ہے کہ ثاقب بہت بھولا اور سادہ لڑکا ہے، آج کل کی لڑکیاں خود بھی تیز ہوتی ہیں اور ایسا ہی جیون ساھی پسند کرتی ہیں۔“

”جی ہاں لیکن زریں بہت خوش ہے۔“ نیشن نے مسکرا کر کہا۔

”چلو اللہ انہیں خوش ہی رکھے میں کسی روز چکر لگاؤں گی تم لوگوں کے گھر کا، بس ابھی تو مجھے داور کی وجہ سے فکر رہتی ہے پتا نہیں میرے بچے کو کس کی نظر لگ گئی ہے۔ بیاری تو اس پر آئی ہے لیکن وہ تو ہنسنا بھی بھول گیا ہے ہر وقت الجھاسا رہتا ہے۔“

یہ سب تو نیشن نے بھی محسوس کیا تھا لیکن رائے کا اظہار مناسب نہیں سمجھا۔



زریں اور ثاقب گئے تو دو روز کا کہہ کر تھے لیکن ادھر نشین گھر سے نکلی اور ادھر ان کی واپسی صرف ایک روز کے بعد ہی ہو گئی۔

”تم لوگوں کو تو کل آنا تھا۔“ انیقہ پوچھے بغیر رہ نہیں سکیں۔
 ”جی امی! لیکن کیا کرتی۔ اپنا گھر اتنا یاد آرہا تھا۔ ثاقب نے کہا بھی اچھا نہیں لگتا مگر میں نہیں مانی۔ سب سے کہہ دیا۔ بس آج ہی اپنے گھر واپس جا رہی ہوں۔“

زریں نے بلا تکلف وجہ بتادی تھی اور جس طرح زور دے کر اپنا گھر کہا تھا۔ انیقہ کے ماتھے پر شکن ابھرا کی ”یہ لڑکی کتنی دلیر اور کیسی زندہ دل ہے۔ ثاقب کو تو انگلیوں پر نچائے گی۔“ وہ سوچ کر رہ گئیں۔
 ”کتنی ہنسی آتی ہے اسے۔“ انیقہ نے ناگواری سے اسے دیکھا اور اس کے جاتے ہی ثاقب سے اظہار بھی کر دیا۔ وہ بے چارہ جو بڑا سرشار سا بیٹھا تھا۔ ایک دم سے دبک گیا۔

”کہے دیتی ہوں ابھی سے لگام ڈالو، ورنہ پھر کچھ نہیں کر سکو گے۔ ساری عمر اس کے اشاروں پر ناچتے ہی رہ جاؤ گے۔“

وہ انہیں ٹالنے کو جلدی جلدی اثبات میں سر ہلانے لگا۔ ابھی یہ باتیں ہو رہی تھیں کہ کھانا گرم کر کے زریں ادھر آ پہنچی۔ ڈائننگ ٹیبل کے بجائے اس نے ادھر لاؤنج میں ہی کھانا لگا دیا اور انیقہ سے بولی۔

”آپ بتا رہی تھیں نشین باجی اپنی سرال گئی ہوئی ہیں۔“
 ”ہاں، داؤر کی طبیعت اچھی نہیں تھی۔“ وہ روکھے سے لہجے میں بولیں۔
 ”تو آپ کیوں نہیں گئیں۔ دیکھیے ناشادی سے پہلے ہی نشین باجی کا اپنی سرال جانا کچھ اچھی بات تو نہیں ہے۔“

”اے بی بی! تم اپنے فلسفے اپنے پاس رکھو، تم کون ہوتی ہو۔ ہمیں اچھی بری سمجھانے والی اور تم کیا جانو، بڑے لوگوں کے رسم و رواج۔ گندی نالیوں کے کنارے پر بسنے والی لڑکی آج ہمیں عقل سکھا رہی ہے۔“

وہ بہت اونچی آواز میں بولنے لگیں، زریں نے گہرا کر ثاقب کی جانب دیکھا تو وہ نظر چرا گیا۔
 تب وہ خود ہی انیقہ سے بولی۔

”میرا یہ مطلب تو نہیں تھا۔ میں تو اس لیے کہہ رہی تھی کہ باجی کی ساس مجھے بہت رکھ رکھاؤ والی لگی تھیں۔“

”اچھا اور ہم لوگ کیا اخلاقیات نہیں جانتے۔ ہم رکھ رکھاؤ والے نہیں ہیں۔ لڑکی! میں سمجھ چکی ہوں تمہیں شکل سے جتنی معصوم ہو اندر سے اتنی ہی شاطر ہو، بس غلطی ہو گئی مجھ سے نشین نے تو پہلی نظر تم پر ڈالنے ہی تمہیں رتی بھٹک کر دیا تھا لیکن میں نے ہی اس کی بات نہیں مانی اور ٹھوکر کھائی۔“

ان کی آواز سن کر رشید صاحب اور دونوں بچے بھی اپنے کمروں سے نکل آئے۔ انہوں نے اسی طرح غصے کے عالم میں ساری باتیں انہیں بھی سنا ڈالیں۔

”بات سنو لڑکی! تم اپنی حد میں رہو اور نشین پر کسی قسم کا اعتراض کرنے کی اب جرات مت کرنا۔“

رشد صاحب نے ٹھنڈے ٹھارے لہجے میں کہا تھا۔ شہوار اور عاقب بھی لب بھینچے چھوڑ گھوڑ کر اسے دیکھ رہے تھے۔ وہ اٹھی اور کھانا پونہی چھوڑ کر اپنے کمرے میں چلی گئی لیکن ان لوگوں کی آوازیں دیر تک آتی رہیں۔ اسے شدید بھوک لگی تھی۔

”ذرا سی بات پر کیسا فساد اٹھا دیا ان لوگوں نے۔ جو کہنے کو پڑھے لکھے مہذب کہلاتے ہیں۔“
 ثاقب بہت دیر بعد کمرے میں آیا تب تک باہر کی آوازیں دم توڑ چکی تھیں۔
 ”تم نے کھانا بھی نہیں کھایا زریں!“ وہ اس کے قریب بیٹھا کہہ رہا تھا۔
 ”تم نے کھالیا؟“ وہ پوچھنے لگی، اس نے نفی میں سر ہلادیا لیکن پھر ساتھ ہی اثبات میں سر ہلانے لگا۔

”کیا مطلب۔ صاف بتاؤ کھایا ہے یا نہیں؟“
 ”وہ میں تو نہیں کھا رہا تھا زریں! لیکن امی نے زبردستی کھلادیا۔“
 زریں نے کروٹ بدل کر آنکھیں موند لیں۔
 ”تمہیں بھوک تو لگی ہوگی اٹھو۔ کھانا لے آؤ اپنے لیے اور ان کی باتوں کا برا مت مانا کرو۔ بس شین سے محبت کی وجہ سے جذباتی ہو جاتے ہیں۔ شین بڑی سمجھدار ہے کبھی کچھ غلط نہیں کرتی۔ اس لیے تم کبھی نہ تو اسے کوئی مشورہ دینے کی کوشش کرنا اور نہ ہی اس کے کسی بھی کام میں مداخلت کرنا، اب اگر وہ داور کے گھر گئی ہے تو کچھ سوچ کر ہی گئی ہوگی۔“

”مجھے نیند آرہی ہے ثاقب!“ زریں نے اسی روٹھے انداز میں اسے ٹوک دیا۔ ثاقب نے اسے آنکھیں موندے پڑے دیکھا ہاتھ بڑھایا پھر رک گیا۔ ”امی کہتی ہیں اس کے زیادہ خرے مت اٹھاؤ ورنہ یہ تم پر حاوی ہو جائے گی۔ کاٹھ کا الو بنا چھوڑے گی تمہیں۔“
 ”نہیں نہیں اب مجھے مرد بن کر جینا ہے۔“ اور اس نے ہاتھ پیچھے کھینچ لیا۔ تکیہ درست کیا اور لیٹ گیا، زریں منتظر رہی۔ ابھی وہ بلائے گا۔ ابھی ہاتھ بڑھا کر اسے اپنی جانب کھینچ لے گا لیکن ایسا کچھ نہیں ہوا۔ یہاں تک کہ ثاقب کے ہلکے خراٹے کمرے میں گونجنے لگے۔

تھوڑی دیر بعد اس نے اٹھ کر پانی کا گلاس لیوں سے لگا لیا کہ شاید اس سے ہی کچھ آسرا ہو جائے اور نیند آجائے لیکن نہیں۔ آخر کچھ دیر کروٹیں بدلنے کے بعد اسے بھوک کے ہاتھوں مجبور ہو کر اٹھنا پڑا۔ اپنے کمرے کا دروازہ کھول کر جھانکا۔ لاؤنج سنسان پڑا تھا وہ دے قدموں باہر آگئی۔ رخ کچن کی جانب تھا۔ فرج کھول کر دیکھا۔ دودھ، ڈبل روٹی، اور فروٹ موجود تھا۔ اس نے ڈبل روٹی اٹھائی۔ سلاکس پر جام لگایا اور یہیں کھڑے کھانے لگی۔

کچھ آسرا ہوا۔ اب نیند آئی جائے گی۔ وہ اسی طرح دے قدموں اپنے کمرے کی طرف چل دی۔ لیکن اسے معلوم نہیں تھا شین سے چھوٹی شہوار جاگ رہی ہے اور اپنے کمرے سے نکل کر کچن میں ہی آرہی ہے۔ اس سے اسے بڑی عجیب سی نظروں سے دیکھا۔ چوری تھوڑا ہی کی ہے میں نے، اپنے گھر کے کچن میں کھڑی ہوں۔ سر کو جھکا اور آگے بڑھ گئی۔

اگلے روز سہ پہر کو شین کی واپسی ہوئی اور اس کے استقبال کی تیاریاں کی گئیں جیسے وہ کئی روز کے

بعد واپس آرہی ہو۔ اس کی پسند کا کھانا، شام کی چائے پر خاص اہتمام اور ایقہ نے زریں سے اس کا ایک سوٹ بھی بریس کر دیا کہ اس کے واش روم میں ٹانگ دیا۔

”تھکی ہوگی بے چاری اسے اپنے کمرے کی عادت ہے، پتا نہیں رات کو ٹھیک سے نیند بھی آئی ہوگی یا نہیں۔“

وہ سب اس کی آمد کے منتظر تھے جبکہ زریں کو ثاقب کا انتظار تھا۔ صبح ثاقب تو سو کر اٹھنے کے بعد رات کی بات بھول چکا تھا لیکن زریں کا موڈ بگڑا ہوا تھا۔ اس نے اس کی کسی بھی بات کا جواب ٹھیک سے نہیں دیا اور وہ خاصا الجھا ہوا دوکان پر گیا تھا۔

”مجھے ثاقب کے لیے کچھ بنالینا چاہیے۔“ یہ سوچ کر وہ کچن میں آگئی۔ فریق کھول کر جائزہ لیا۔ موسم کی سبزی موجود تھی وہ مٹر نکال کر بیٹھ گئی۔

”یہ کیا ہے؟“ ایقہ نے ماتھے پر ہل ڈال کر پوچھا۔

”ثاقب کے لیے بنارہی ہوں، انہیں پھلی پسند نہیں ہے۔“

ایقہ نے کہا کچھ نہیں لیکن سر سے پاؤں تک بغور اسے دیکھا ضرور۔



نشین گھر آئی۔ تھکی تھکی سی تھی جبکہ اس سے پہلے وہ جب بھی ہونے والی سرال جاتی تھی واپس آ کر اس کے قصبے ہی ختم نہیں ہوا کرتے تھے۔

”تھک گئی ہو، کیسی طبیعت تھی داور کی؟“ کھانا کھا کر وہ لاؤنج میں آ بیٹھی تو بہن بھائی بھی یہیں چلے آئے۔

”رات تو اس کی طبیعت اچھی نہیں تھی۔ صبح حالت خاصی بہتر تھی۔ دپے اس کی والدہ بھی بڑی جلدی گھبرا جاتی ہیں۔ انہیں دیکھ کر لگتا ہے عورت کا کام سوائے مصیبت مٹھ گھبرانے اور ہولانے کے اور کچھ نہیں ہے۔ امی! مجھے اس گھر میں جا کر بہت محنت کرنا پڑے گی۔ بہت کچھ بدلنا ہوگا۔“

”تم جو بھی کرو گی اچھا ہی کرو گی۔ اب جا کر ریٹ کر لو۔ نئی جگہ ٹھیک سے نیند بھی کہاں آئی ہوگی۔“

”نہیں میں بہت آرام سے سوئی۔ یہ بڑا سائیڈ، اتنا سجا سجا کر، ملازماؤں کی فوج۔“

اب وہ وہاں کے قصبے سنانے بیٹھ گئی، جو سب نے دلچسپی سے سنے، سوائے زریں اور ثاقب کے سب یہیں موجود تھے، پھر شہوار نے کل کی بات چھیڑ دی اور ایقہ بھی الف سے ”ئے“ تک بہو کی کارستانیوں سنانے لگیں۔

”دیکھ لیجیے میں ایک دن کے لیے گھر سے باہر کیا گئی، نکال لے اس نے پر پرزے۔ آپ لوگوں کو تو یہ کچھ سمجھتی ہی نہیں، لیکن میں کروں گی اس کا کچھ نہ کچھ علاج۔“

”سمجھا دیا ہے میں نے اسے۔“ رشید صاحب نے بتایا۔

”جس پرین نے سر جھٹکا اور بولی۔“

”چھوٹے گھر کی لڑکی ہے، ہمارے گھر کی ہر چیز کو کیسی حیرت سے دیکھتی ہے اور اب گھر پر ملکیت

جتانے لگی ہے۔ اور وہ گھٹنا ٹاقب کو دیکھو تو کیسے بیوی کا آجکل تھام تھام کر پھرتا ہے۔“



باپ نے دوکان پر آکر حساب کتاب چیک کرنا شروع کیا۔ دن بھر کی آمدن وہ اپنی جیب میں ڈال لیتے ادھر ماں اور بہن بات بات پر زن مریدی کے طعنے دیتیں۔ وہ تو پہلے ہی دہائی شخصیت کا مالک تھا۔ اس صورت حال میں بوکھلا کر رہ گیا۔ ہاں زریں اسے اچھی لگتی تھی وہ اس کے پاس بیٹھنا چاہتا تھا، اس سے بہت سی باتیں کرنا چاہتا تھا لیکن اب تو یہ بھی خواب ہو رہا تھا۔ ایف بی بی کے کہنے پر رات کے کھانے کی ڈیوٹی اسے سوپ دی تھی۔ ثاقب نوبچے کے قریب گھرا تا تو وہ کچن میں ہوتی تھی اور جب دوپہر کو کھانا کھانے اور آرام کرنے کے لیے گھر آتا تھا، تب بھی اسے کوئی نہ کوئی کام سونپا دیا جاتا۔ وہ زریں پر ہی خنکی جتانے لگتا۔

”تھوڑا انتظار کریں نا۔ میں بس یہ کام منوں میں ختم کر کے آرہی ہوں۔“ ایک روز جب وہ دوپہر کو گھر آیا تو سیدھا کچن میں زریں کے پاس پہنچ گیا تھا۔ زریں اور ثاقب کو پتا نہیں چلا شین کچن کے دروازے کے قریب ہی موجود تھی۔

اس روز زریں نے جیسے تیسے کام نبٹایا۔ بہت جلدی سب تیار کر کے ٹیبل پر رکھ دیا۔
”آج گوشت کو بھونا نہیں گیا۔ مسالا بھی کھڑا کھڑا ہے اور یہ روٹیاں بھی لگتا ہے بہت ہی تیز آج پر پکائی گئی ہیں۔“

ادھر کھانا شروع ہوا ادھر شین کے اعتراضات بھی شروع ہو گئے اور سب ہی شین کی ہاں میں ہاں ملانے لگے۔

”بات سنو بی بی! تم کسی محل سے نہیں آئیں جو یہاں آکر ذرا اسے کام کرتے تکلیف ہوتی ہے۔ دھیان سے یہ سب کیا کرو۔ آخر تم اپنے اسے کچے کچے مکان میں اس سے زیادہ کرنی آئی ہو۔ عجیب مصیبت میں جان ہے۔ جی تو چاہتا ہے یہ سب اٹھا کر پکانے والی کے منہ پر مار دوں۔“
شین بولتی بھی جارہی تھی اور کھاتی بھی جارہی تھی اور زریں سنتی جارہی تھی اور کھاتی بھی جارہی تھی اس کی اس ڈھٹائی پر سب اسے گھور گھور کر دیکھ رہے تھے، لیکن اس کا پتا جب چلتا جب وہ کسی کی جانب دیکھتی، ثاقب ساری صورت حال سے پریشان اور شرمندہ تھا۔ وہ بے چارہ تو منتظر تھا زریں کام سے فارغ ہو کر کمرے میں آجائے پھر بہت دنوں کے بعد دل کی باتیں ہوں گی لیکن یہ جھگڑا جو شروع ہو چکا تھا۔



حسنہ کی جانب سے جلد شادی پر اصرار بڑھنے لگا تھا۔ انہیں اعتراض بھی نہیں تھا، بس وقت اس لیے چاہ رہے تھے کہ ہر شے شین جیسی بی بی کے شایان شان بنائی جاسکے۔
کچھ رقم شین نے جوڑ رکھی تھی۔ کچھ اس کے والد کے پاس تھی۔
آج کل ثاقب کا موڈ بھی بہت خوش گوار تھا۔

”تم نئے کپڑے نہیں بنواؤ گی؟“ ایک روز جب وہ دونوں گھر پر اکیلے تھے۔ ثاقب نے زریں

سے پوچھا تھا۔

”اتنے بہت سارے تو ابھی نئے کے نئے پڑے ہیں۔“

”میراجی چاہتا ہے، ہم دونوں بھی کسی روز بازار چلیں اور میں تمہیں بہت سی شاپنگ کرواؤں۔“
اس کی بات پر زریں کھل اٹھی۔ ”اگر یہ بات ہے تو پھر ابھی چلتے ہیں۔“ وہ اس کے برابر صوفے پر بیٹھی ٹی وی دیکھ رہی تھی۔ فوراً رجوش انداز میں اٹھ کھڑی ہوئی۔

”تم تو ابھی سے تیار ہو گئیں۔“ ثاقب مسکرایا۔

”ہاں تمہارے ساتھ گھومنا پھرنا میری بھی آرزو ہے۔“ اس کی بات پر ثاقب نے گہری سانس کھینچی اور بولا۔

”ہاں مگر زریں! شاپنگ کے لیے گھومنے پھرنے کے لیے پیسہ بھی تو چاہیے جو فی الحال میرے پاس نہیں ہے تم جانتی ہو میں جو کچھ بھی کیا تا ہوں۔ سب ابا کے ہاتھ پر رکھ دیتا ہوں۔“
پھر اس کی خاموش صورت دیکھ کر تسلی دینے کو بولا۔

”لیکن حالات ایک جیسے تھوڑا ہی رہیں گے میرا تو خیال ہے بلکہ یقین ہے شین کے جاتے ہی حالات بدل جائیں گے، پھر ہم پر اتنی روک ٹوک نہیں ہوگی ہم اپنی مرضی کی زندگی گزار سکیں گے۔“ اور زریں نے بھی اس بات کا یقین کر لیا۔

فون کی بیل ہونے لگی۔ ثاقب نے بڑھ کر ریسور اٹھایا۔ دوسری جانب حسنه تھیں، سلام دعا کے بعد اس نے ریسور زریں کی جانب بڑھا دیا۔ اس نے بڑے ادب اور سلیقے سے حسنه کو سلام کیا، جس کا جواب حسنه نے کچھ توقف کے بعد دیا، پھر پوچھنے لگیں۔

”تم خوش تو ہوا اپنے میاں کے ساتھ؟“

”جی آئی! بہت خوش ہوں، ثاقب بہت اچھے انسان ہیں۔“ اسے لگا حسنه بیگم کچھ اور بھی کہنا چاہتی تھیں لیکن پھر اللہ حافظ کہہ کر فون بند کر دیا۔



مہندی کے روز زریں نے بلکہ پیلے رنگ کا سوٹ پہنا تھا جس پر گوٹے کا کام اور ستارے لگے تھے، سوٹ بہت قیمتی تو نہیں تھا لیکن کام خوب صورت تھا اور پھر پہننے والی کا قد بت دیکھنے سے تعلق رکھتا تھا۔ تھوڑے سے سنگھار سے وہ نظر لگ جانے کی حد تک حسین لگ رہی تھی۔

لڑکے والوں کی جانب سے مہندی بھی شاندار تھی اور مہندی لے کر آنے والیوں کے زیورات اور لباس بھی دیکھنے سے تعلق رکھتے تھے۔ ادھر سے شین کی کولیگ اور اسٹوڈنٹ شریک تھیں۔ رشتہ داروں میں صرف وہ بلائے گئے تھے جو تقریب کے شایان شان حیثیت کے مالک تھے۔ زریں کے گھر والوں کو اس شادی کی تقریب میں مدعو کیا ہی نہیں گیا تھا۔

مہندی لے کر آنے والوں کے استقبال کے لیے شہوار کے ساتھ زریں بھی کھڑی تھی اور حسنه اسے دیکھ کر لڑکھڑا گئی تھیں۔ وہ اتنی حسین اور معصوم دکھائی دیتی تھی کہ ایک بار تو بیٹے کے دل کا مال ان کے دل میں اتر آیا تھا۔

پھر وہ پوری تقریب کے دوران اپنی سوچ سے دامن نہیں چھڑا سکیں۔
اگر یہ دوار کی محبت تھی تو اس نے وقت پر اپنی خواہش کا اظہار کیوں نہیں کیا، یہ لڑکی کتنی مطمئن اور
آسودہ ہے تو کیا دوار کی محبت یک طرفہ ہے، اور کیا نین کی شخصیت میں اتنی کشش ہے کہ وہ زریں کا سحر
توڑ دے گی۔

ان کی آنکھوں کے سامنے باریا دوار کا بے تاثر چہرہ آ رہا تھا، آج کے دن جو چمک اس کے چہرے
پر ہونی چاہیے تھی وہ سرے سے مفقود تھی۔
”اب کل لڑکی والوں کو مہندی لے کر آنا ہے ان میں زریں بھی شامل ہوگی۔“ انہوں نے گھبرا کر
پہلو بدلا تھا۔

”چلیے نا آنی! نین کو رسم کے لیے لایا جا رہا ہے۔“ ان کی رشتے کی بہتی نے متوجہ کیا تھا۔
نین چہرہ آنچل میں چھپائے اور سبے سچائے پیڑھے پر سر جھکائے بیٹھی تھی۔ انہوں نے ہکا آنچل
اٹھا کر اس کا چہرہ دیکھا اور پتا نہیں کیا جانچنا چاہا لیکن آج ان کے دل میں جیسے دوار کا دل دھڑک رہا تھا وہ
جلدی سے رسم کر کے پیچھے ہٹ گئیں۔
”کیا بات ہے آنی! آپ کی طبیعت تو ٹھیک ہے۔ پانی لاؤں آپ کے لیے؟“ زریں ان کے
قریب کھڑی ہو چھ رہی تھی۔
”میں ٹھیک ہوں۔ ادھر بیٹھ جاؤ میرے پاس۔“ انہوں نے بے ساختہ کہا تھا۔ زریں کو اسٹیج کی
جانب جانا تھا لیکن وہ بیٹھ گئی۔

”کبھی ملی ہو دوار سے؟“ وہ خود کو روک نہیں سکیں۔
”نہیں کبھی نہیں لیکن میں نے آنی سے اور سب گھر والوں سے سنا ہے وہ بہت اچھے ہیں۔“
زریں کی آنکھوں میں اس کے چہرے پر سچائی کی جھلک تھی۔
”کیا نین، دوار کو خوش رکھ سکے گی؟“

پتا نہیں یہ سوال انہوں نے خود سے کیا تھا یا زریں سے، جواب زریں نے دیا، وہ کہہ رہی تھی۔
”آپ دعا کریں نا آنی! دعا میں بہت طاقت ہے۔“
”تم دعا بریقین رکھتی ہو؟“

دوار اسٹیج پر جیسی نین نے حسنہ بیگم کے ساتھ زریں کو دیکھ لیا تھا، قریب بیٹھی شہوار کے کان میں کچھ کہا
تھا اور شہوار فوراً اپنی جگہ سے اٹھ کر ان دونوں کی جانب لپکی تھی۔
”تم یہاں بیٹھی کیا کر رہی ہو؟“ جاتے ہی اس نے بڑی بدتمیزی سے یہ کہہ کر حسنہ بیگم کو حیران
کر دیا تھا۔

زریں اس کی بڑی بھادج ہے اور یہ کس طریقے سے اس کے ساتھ بات کر رہی ہے اور زریں بھی
پھر کی نہیں، فوراً چلی گئی تھی۔



”زریں نہیں جائے گی آخر گھر میں کسی کو میرے پاس بھی تو رکنا چاہیے۔“

سبز جوڑا اپنے ثاقب کے لائے موہیے کے گجرے اور نگلن پہنے جب وہ بھی سنوری دولہا والوں کے ہاں مہندی لے جانے کی تیاری کے ساتھ آئی تھی۔ تب ہاں میں بیٹھی مہین نے بڑی سنجیدگی سے پہلے فیصلہ سنایا پھر مہمانوں کی موجودگی کا اظہار کرتے ہوئے وجہ بھی بتادی۔ ایسا کرتے ہوئے اس نے نگاہ زریں کے چہرے پر رکھی تھی، وہ اس کے چہرے پر غصے اور بے بسی کا تاثر دیکھ کر لطف لینا چاہتی تھی۔ لیکن ایسا کچھ بھی نہیں ہوا۔ زریں بڑے سکون سے ایک جانب جا بیٹھی تھی۔

”ارے! بھادوچ ہے تمہاری۔ اس کا جانا تو ضروری ہے۔“

ایک سینئر کو لیگ نے کہا تھا۔ لیکن گھر والوں کے لیے مہین کا کہہ دینا پھر پر لکیر کی طرح تھا۔
”اوہ تو زریں خود بھی جانا نہیں چاہ رہی۔“ مہین کے اندر ایک گرم گرم لہر اٹھی۔

بے حد خوب صورت اور کم عمر یہ با اعتماد لڑکی جسے دیکھ کر یہ لگتا تھا اسے کسی کے رویے کی کوئی پروا ہی نہیں ہے وہ بس خود میں مگن ہے، اس کی شخصیت کو ہر دم جیسے چیتا چمکتی کرتی آئی تھی۔ تب ہی اس نے ایقہ سے کہا تھا۔

”امی! آپ زریں کو لے ہی جائیں۔ ملازمائیں تو نہیں گھر پر۔“

ماں نے یوں فیصلہ بدل جانے پر سوالیہ انداز میں بیٹی کی جانب دیکھا۔ اس نے جواب میں کچھ نہیں کہا تو انہوں نے اثبات میں سر ہلادیا۔

زریں جس گاڑی میں مہین کی سسرال پہنچی۔ وہ گاڑیوں کی قطار میں سب سے آخری گاڑی تھی اور کوئی نہیں جانتا تھا وہاں تو سب سے زیادہ عذت سے انتظار ہی اسی کا ہو رہا تھا۔

اپنے کمرے کی کھڑکی میں کب سے کھڑا وہ صرف اسی کے دیدار کا منتظر ہے۔ وہ بھولی گیا ہے وہ کسی کی بیوی، کسی کے گھر کی عزت ہے، اسے صرف اتنا یاد تھا یہ وہ چہرہ ہے جس کے حسن کو وہ کبھی کیونٹس پر اتار نہیں سکا جس کی معصومیت جس کی آنکھوں کی چمک اور جس کے بدن کی کشش وہ پینٹ کرنے سے قاصر ہے۔

یہ وہی چہرہ ہے جسے اس کے خیل نے بار بار تراشا ہے اور اپنا مانا ہے۔ وہ تو اس کی تلاش میں جگہ جگہ بھٹکا ہے۔ یہ قسمت کی بات کہ جب ملی ہے تو نام کے ساتھ کسی اور کا نام ہے، لیکن اس بات کی پروا کسے ہے؟ دولت اور طاقت سے سب چھینا جاسکتا ہے۔ ناممکن کو ممکن کیا جاسکتا ہے۔ پھر اسے اس پریوش کی جھلک نظر آگئی تھی اور گویا دل نے قرار پکڑا بھی تو ایسا جس میں پہلے سے زیادہ بے قراری تھی۔

اچانک بالکل اسے اس تقریب میں دلچسپی پیدا ہو گئی تھی اور جو روشنیاں اس کے گھر کو منور کر رہی تھیں وہ اس کے اندر بھی جگمگانے لگی تھیں۔

”داور بھائی!“ اس کے دوست اور کزن زمان کی بیوی نے دروازے پر دستک دیتے ہوئے اسے پکارا تھا۔ وہ جلدی سے کھڑکی سے پیچھے ہوا، اور ”آجائے بھابھی!“ کہتا ہوا صوفے کے قریب آکھڑا ہوا۔

”ارے! آپ ابھی تک تیار نہیں ہوئے۔ مجھے پہلے ہی پتا تھا۔“ وہ خفا ہونے لگیں۔

”اوکے میں زیادہ سے زیادہ بیس منٹ میں تیار ہو کر آتا ہوں۔“

برقی قمقموں سے سجاوٹ کی گئی تھی جو جگہ گارہی تھی۔ لان میں لگے فواروں سے موتیوں کی طرح گرتا پانی رنگ برنگے آنچل اوڑھے اک بے خودی میں گیت گاتی ہستی مسکراتی لڑکیاں، مہندی کے سجے سجائے تھال، مٹھائی کے ٹوکے کھانوں کی اشتہا انگیز خوشبوئیں۔ سب کچھ تو تھا لیکن حسنہ بیگم کا دل بچھا بچھا سا تھا اور نہ چاہتے ہوئے بھی ان کی نگاہ بار بار زریں کی جانب اٹھ جاتی تھی۔

”داور کو تو رسم کے لیے باہر لائیں۔“ ابقہ بیگم کے کہنے پر حسنہ جیسے کسی خیال سے چونکیں پھر اثبات میں سر ہلانے لگیں۔ کچھ لڑکیوں کو اشارے سے بلایا اور داور کو لے کر آنے کو کہا۔

”میں قاسم اور راشد کو اطلاع کرتی ہوں۔“ لڑکی نے اس کے قریبی دوستوں کا نام لیا اور بیس منٹ کے لیے وہ اپنے دوستوں، رشتے کی بہنوں اور بھابیوں کے ہمراہ چہرے پر ہلکی مسکراہٹ لیے روسلک کے سفید کرتا شلوار میں وہ بے حد سج رہا تھا اور حسنہ تو اس کے چہرے پر مسکراہٹ دیکھ کر حیران رہ گئی تھیں۔

”کہیں اس نے پی تو نہیں رکھی۔“ وہ چھپاتا تھا لیکن حسنہ بیگم اس کے اس شغل سے واقف تھیں۔ اسے سچی سچائی مخصوص نشست پر لا کر بٹھایا گیا، لڑکی والوں کی جانب سے آنے والی شین کی سہیلیاں اور شہوار چھیڑ چھاڑ کرنے لگیں، اس نے ان سب کے ہجوم میں زریں کو تلاش کرنا چاہا لیکن وہ ان میں نہیں تھی۔

شگن ہونے لگے اس کے ہاتھ پر باری باری خواتین مہندی رکھ رہی تھیں اور صدقہ اتار کر مٹھائی کھلا رہی تھیں۔ ایسے میں ہنسی مذاق زوروں پر تھا۔ بھی وہ بالکل اچانک چھم سے سامنے آئی تھی۔ مسکراتا چہرہ، بھاری کام کا سوٹ اور گولڈ کی جیوری سے سجی ہوئی تھی۔ وہ آگے بڑھی تھی مسکرا کر داور کی جانب دیکھنے کے بعد ذرا سی مہندی اس کے ہاتھ پر رکھی تھی۔ روپے وارے تھے اور جب مٹھائی والا ہاتھ اس کی جانب بڑھایا تھا تو داور نے بڑی بے تکلفی سے کھائی تمام لی تھی۔

”ایک شرط پر مٹھائی لوں گا۔“

وہ کہہ رہا تھا، سامنے وہ عورت تھی جس کے دل میں صرف شوہر کی محبت تھی اور یہ جسم بھی اس کی امانت تھا، کھائی تھا منے والے اس ہاتھ میں کوئی خاص بات ضرور تھی اور مسکراتے چہرے پر چمکتی آنکھیں ایسا کچھ ضرور کہہ رہی تھیں کہ وہ بری طرح گھبرائی تھی، ٹھیک کر داور کی جانب پھر سے دیکھا تھا جس نے زریں کے یوں دیکھنے پر کھائی پر گرفت مزید مضبوط کر دی تھی۔

”چھوڑیں نا!“ زریں کی آواز میں جھگی اتر آئی تھی جبکہ اس محفل میں موجود سب ہی اس مذاق کو انجوائے کر رہے تھے۔

”یہ مٹھائی تو منہ میں ڈال دیں۔“ داور نے اسے اپنی جانب کھینچ کر کہا تھا۔ زریں نے ہاتھ میں پکڑا مٹھائی کا ٹکڑا دوبارہ تھال میں رکھ دیا۔

”آپ ہاتھ چھوڑیں میرا۔“ ناراضی پوری طرح عیاں ہونے لگی تھی۔

”داور! یہ کیا مذاق ہے؟ چھوڑو اس کا ہاتھ۔“ حسنہ کی آواز سرد اور آنکھیں بھر پور تنبیہ کر رہی تھیں۔ داور کو ہاتھ چھوڑنا پڑا اور زریں کی کھائی کی بہت سی چوڑیاں ٹوٹ کر بکھر گئیں۔ وہ رکی نہیں فوراً اسٹیج

سے نیچے اتر آئی۔ اس کا دل بری طرح دھڑک رہا تھا۔

”اے کیا ہوا، ذرا سے مذاق پر گبڑ کیوں گئی تھی؟“ انیقہ اس کے سر پر پہنچ گئی تھیں، وہ کچھ نہیں کہہ سکی سر جھکائے خاموش کھڑی تھی۔ انیقہ پلٹ گئیں اور اس نے سوچا۔ اب گھر جاتے ہی عدالت لگے گی، بین کو بھی بتایا جائے گا اور ثاقب کے علم میں بھی یہ بات آئے گی۔ اسے تو یقیناً بہنوئی کی یہ حرکت، بہت بری لگے گی اور بین کا موڈ شاید میری اس گستاخی کا سن کر خراب ہوگا۔ لیکن اس کے دونوں اندازے غلط نکلے، ماں اور بہن نے جب جا کر بین کو بتایا تو اس کی آنکھوں میں شعلہ سا لپکا تھا۔

”کیا دادور نے کسی دوسری لڑکی کے ساتھ بھی ایسا مذاق کیا تھا؟“ اس نے تیزی سے پوچھا۔

”نہیں، بس اسی کو ہماری بہو جان کر ذرا ایسی مذاق کرنا چاہا تھا لیکن یہ نواب زادی کسی کو اپنے قابل ہی کب سمجھتی ہے۔“

انیقہ پول رہی تھیں لیکن بین انہیں کب سن رہی تھی۔ اس کے سامنے زریں کھڑی تھی، بھی سبائی قیامت ڈھائی ہوئی۔ تو کیا دادور کو بھی اس کے نفوس سراپے نے متوجہ کر لیا۔

اور ثاقب نے کمرے میں آتے ہی زریں سے کہا تھا۔

”تمہیں پتا ہے نا، دادور بھائی سے ہمارا کیا رشتہ ہے ایک تو وہ بڑے آدمی ہیں دوسرا یہ رشتہ تو ہوتا ہی نازک ہے، لیکن تمہیں ذرا بھی احساس نہیں۔ ان کے مذاق پر برامان گئیں۔ پتا نہیں تم ہمیشہ ایسے کام کیوں کرتی ہو جس پر میرے گھر والوں کو اعتراض ہوتا ہے۔“

زریں کے دل میں چھن سے کچھ ٹوٹا تھا۔ اس نے پلٹ کر ثاقب کی جانب نہیں دیکھا اور اس کی کسی بات کا جواب بھی نہیں دیا لیکن ابھی جو کچھ ثاقب نے کہا وہ اس سے بالکل مختلف تھا جو اس نے سوچا تھا۔ لب کاٹتے ہوئے وہ بے دلی سے جھمکے اتارنے لگی، تب بازو میں ہلکی سی درد کی لہر اٹھی اس نے کلائی کی جانب دیکھا جہاں سرخ نشان اب تک موجود تھا اور درد بھی، کبھی اتنی مضبوطی سے ثاقب نے نہیں پکڑا تھا، اتنی بے تابی اور بے چینی سے زریں ناواقف تھی۔



شادی کے روز اسٹیج پر بین کی دوستوں کا قبضہ رہا۔ اسے کسی بھی رسم کے لیے نہیں بلایا گیا اور اس نے بھی اس بات پر شکر ادا کیا۔ یہاں تک کہ وہ بین کی رخصتی کے وقت بھی آگے نہیں بڑھی۔

گہری سانس اندر اتار کر ہلکی پھلکی ہو کر اس نے آس پاس نظر دوڑائی، انیقہ اور شوہار دور رہی تھیں، عاقب اور اس کے سر رشید صاحب کے چہرے ملول تھے وہ سب ایک دوسرے سے نزدیک کھڑے تھے جبکہ ثاقب کچھ فاصلے پر تھا اور بڑے لا پرواہ انداز میں ادھر ادھر دیکھ رہا تھا، تو گویا ثاقب بھی میری ہی طرح سوچ رہا ہے وہ اس کے قریب آ کر کھڑی ہوئی تو وہ مسکرا دیا پھر کہنے لگا۔

”بانی گھر والے تو اب گھر چلے جائیں گے مجھے یہاں پر تھوڑا کام ہے۔ ٹھہر کر آؤں گا۔ تم میرا انتظار کر لو۔ اکٹھے چلیں گے۔“ اور زریں کو کیا چاہیے تھا۔ مسکراہٹ ہونٹوں پر آگئی اور اثبات میں سر ہلا دیا۔

”آج تم بہت بہت اچھی لگ رہی تھیں، سب سے الگ سب سے پیاری، میں نے آتے جاتے

ہر بار ذرا رک کر تمہیں دیکھتا تھا۔“ وہ چپکے چپکے کہہ رہا تھا۔

”ثاقب!“ باپ کی آواز پر وہ مزید کچھ کہتے رک گیا اور ”جی ابا“ کہتا ان کی جانب لپکا۔ زریں بھی سنبھل کر کھڑی ہوئی۔

”ہم لوگ جارہے ہیں۔ تم بھی جلدی آنے کی کوشش کرنا۔ ٹائم خاصا ہو رہا ہے چلو آؤ زریں۔“ ساتھ ہی انہوں نے اسے لپکا۔

زریں نے ثاقب کی جانب دیکھا۔ لیکن باپ کو اپنے پروگرام سے آگاہ کرنے کے بجائے وہ سعادت مندی سے سر جھکائے خاموش کھڑا تھا۔ اور وہ خاموشی سے ان لوگوں کے ساتھ گاڑی میں بیٹھ گئی۔

اچانک ایتھے بیگم کو کچھ یاد آیا۔ وہ زریں کی طرف متوجہ ہوئیں اور بولیں۔

”بہنیں کہہ رہی تھی زریں سے کہنا کل ڈھنگ سے تیار ہو کر آئے جیسے آج جھمک جھلنو بنی گھوم رہی تھی ناکل اتنا میک اپ کرنے زرق برق کپڑے پہننے کی ضرورت نہیں ہے، کوئی ہلکے کام والا جوڑا پہننا اور میک اپ بھی لائٹ سا کرنا۔“

”اگر باجی کہیں تو میں کل کی تقریب میں شریک ہی نہیں ہوتی۔ یوں بھی میری طبیعت کچھ ٹھیک نہیں ہے۔“

”یہ باجی باجی کی کیا رٹ لگائے رکھتی ہو تم، اتنی بڑی بھی نہیں ہیں۔ تم سے بہنیں جی کہا کرو۔“ زریں نے کچھ نہیں کہا۔ آنکھیں موند کر سر پھر بیک سے لگا دیا اور یہ لوگ آج کی تقریب کی باتیں کرنے لگے۔ جب ثاقب گھر آیا، زریں کمرے کی لائٹ آف کر کے سوچتی تھی۔ اس کی حقیقی کی وجہ وہ سمجھتا تھا اور اپنی صفائی میں کہنے کو اس کے پاس کچھ نہیں تھا۔ لہذا ارمانوں کو تھپک کر وہ بھی کروٹ بدل کر سو گیا۔



موسم سرما جب گرم علاقوں میں شروع ہوتا ہے تو ٹھنڈے علاقوں کے پرندے ان گرم علاقوں کی جانب سفر شروع کرتے ہیں۔ یہ نسل نسل کے خوب صورت پرندے دریاؤں کے کناروں پر جنگلوں میں اور ریگستانوں میں اترتے ہیں۔ ان مہمان پرندوں کی آمد سے ساحل، جنگل اور صحرا سج جاتے ہیں پھر جوں ہی سرما آہستہ آہستہ گرمائیں تبدیل ہونے لگتا ہے یہ پھر سے اڑان بھرتے ہیں اور اپنے علاقوں کی جانب سفر شروع کر دیتے ہیں۔ یہ عارضی ٹھکانے کو چھوڑ دیتے ہیں۔

”لیکن میں اس خوب صورت پرندے کو جانے نہیں دوں گا۔ پردیس کو ہی اس کا دیس بنادوں گا۔“ کیا سوچنے لگے۔ ”بہنیں کی آواز اسے خیالات سے باہر لے آئی تھی۔“

اس نے ایک نظر غری نوبی لہن کو دیکھا اور مسکرا کر نفی میں سر ہلادیا۔ (مرد کا دل بڑا وسیع ہے وہ بیک وقت کئی کئی جگہیں پال سکتا ہے)۔ بہنیں سے اسے محبت اور الفت کا دعوانہ سہی لیکن وہ ہم سفر تھی، پڑھی لکھی ذہین بیوی اور دایرہ کار وہ اس کے ساتھ پہلے دن سے ہی خاصا مناسب تھا کہ وہاں اس کے دل میں گنجائش کافی زیادہ تھی اور دھن دولت کی بھی کمی نہیں۔ وہ دو تو کیا کئی عورتوں کو ان کی من چاہی آسائش

مہیا کر سکتا ہے مگر ہاں اس کے اپنے دل کی خواہش یا پھر اب ضد وہ ایک ہی ہے یہ بھی بھلا کوئی بات ہے جسے داور حسین نے اتنے سال سوچا، وہ ملے تو اس کے ساتھ کوئی دوسرا کھڑا نظر آئے۔ اس منظر کو تو مجھے بلانا ہے۔ اس نے مسکرا کر مٹین کی کمر میں ہاتھ ڈالا تھا۔

”امی کی طرف چلیں؟“ مٹین نے پوچھا تھا اور جیسے اس کی دل کی بات کہہ دی تھی۔
مٹین نے جانے سے پہلی اپنی آمد کی اطلاع ایقہ کو کر دی کہ استقبال شایان شان جو چاہے رہی تھی،
زریں دن بھر کے کام بننا کرا بھی کمرے میں جا کر لیٹی تھی کہ شہوار مٹین کی آمد کا بتا کر امی کے بلانے کا پیغام دینے لگی۔



تھوڑی دیر میں مٹین اور داور گھر میں داخل ہوئے تھے۔ اس کا لباس، زیورات، سب دھج دھج وہ تو پہچانی نہیں جا رہی تھی مٹین بڑھ کر ماں کے گلے لگ گئی تھی۔ انہوں نے بے ساختہ پیشانی چوم لی۔ پھر داور کی جانب متوجہ ہوئیں، جو لب بھیجنے دروازے میں ہی رک گیا تھا اور سر جھکا کر ان لوگوں کی آمد سے بے نیاز کھڑی زریں کو دیکھ رہا تھا۔

لیکن اس وقت ایقہ بیگم نے یہ نہیں دیکھا کہ وہ متوجہ کس جانب ہے۔ وہ تو بس والہانہ انداز میں اس کی جانب لپکتی تھیں۔ لیکن داور کا انداز اتنا ہی سرد تھا۔ اس نے صرف سر کے اشارے سے سلام کیا اور پھر نشستوں کی جانب بڑھ گیا۔ مٹین نے صوفے پر اپنے برابر اس کے لیے جگہ رکھی لیکن وہ جا کر سنگل صوفے پر بیٹھ گیا اور زریں باہر کی جانب چل پڑی۔

”ادھر آؤ۔ ہوش ملے تو ہو۔“ مٹین پتا نہیں ہے گھر آئے مہمانوں کو سلام بھی کرنا ہوتا ہے۔“ ایقہ نے ڈانٹ کر یاد دلایا تھا۔ وہ رک گئی وہیں کھڑے کھڑے دونوں کو مشترکہ سلام کیا۔ مٹین اور ایقہ کو تو دکھائی نہیں دیے لیکن داور نے اس کی آنکھوں میں چپکتے آنسو دیکھ لیے تھے۔
”چھوٹے گھر کی ہے نا، اکثر ہمیں شرمندہ کرواتی ہے۔“ مٹین ناگواری سے کہہ رہی تھی۔

”آ، ہاں ٹھیک ٹھیک۔ چھوٹے اور بڑے گھرانوں میں فرق تو بڑا واضح ہوتا ہے۔“
اتنا جتنا ہوا انداز ماں بیٹی جیسے سن ہو کر رہ گئیں اور وہ بڑے ناقدانہ انداز میں ادھر ادھر کا جائزہ لے رہا تھا۔

ایقہ بیگم شرم ساری بیٹھی تھیں تو مٹین حیران تھی، وہ اس کے موڈ کے اس رنگ کو ابھی ابھی دیکھ پائی تھی، ورنہ اتنے دنوں میں اس نے ایک بار بھی کم حیثیتی کے بارے میں ایک لفظ نہیں کہا تھا اور نہ ہی اس کے کسی انداز سے غرور جھلکتا تھا۔

”مجھے اپنے یہاں لے کر نہیں آنا چاہیے تھا۔“ مٹین کا سارا جوش جھاگ کی طرح بیٹھ گیا تھا۔
شہوار اور عاقب کمرے میں داخل ہوئے۔ بڑے جوش و خروش سے دونوں کو سلام کیا۔ لیکن دونوں کا انداز ٹھس تھا اور ایقہ بھی خاموش بیٹھی تھیں۔

”آپ چائے نہیں لوگی؟“ جب زریں سب کو سرد کر چکی تو بڑی اپنائیت سے پوچھنے لگا۔
”نہیں میں عاقب کے ساتھ ہی پیوں گی۔“

اسی نام پر مسکراہٹ غائب ہوئی اور جب بولا تو آواز بڑی دھیمی تھی وہ کہہ رہا تھا۔
 ”آج ہمارے ساتھ پی لیں۔“

”نہیں وہ دراصل۔۔۔“ زریں نے کچھ کہنا چاہا۔ اس نے بات کاٹ دی اور بولا ”اگر آپ نہیں
 پیوگی تو پھر میرا کپ بھی یہ رکھا ہے۔“

زریں بوکھلائی نہ تو اور کیا کرتی۔ جلدی سے اپنے لیے چائے انڈیلنے لگی، وہ پھر مسکرانے لگا اور شین
 کا بس نہیں چل رہا تھا۔ دھکے دے کر زریں کو کمرے سے باہر نکال دے۔ یہ یقیناً اسے بہت معصوم اور
 ہمدردی کے لائق سمجھ رہا ہے۔

اس نے اب زریں کی طرف دھیان سے دیکھا۔ بلکہ اور نج نائی اینڈ ڈائی کا دوپٹا، کالی شرٹ
 جس پر اورنج دھماکے سے لڑھائی کی گئی تھی اور گھیردار اورنج شلوار، کاش جادو آتا وہ بھی بنا کر اسے دیوار
 سے چپکا دیتی۔ بکھرے بکھرے بال، روئی روئی اداس آنکھیں اور ہونٹوں پر ہلکی سی زبردستی کی
 مسکراہٹ۔ یہ جادو گرنی ہے۔ شین نے شدید نفرت کے عالم میں سوچا اور ایسے میں دل میں خواہش
 جاگی۔ وہ ایک بار جا کر آئینہ دیکھ کر آئے۔ قیمتی لباس جگر جگر زیورات میں وہ خود اس وقت کیسی لگ رہی
 ہے۔

”صرف چائے اچھی بناتی ہو یا کھانا بھی بنانا آتا ہے؟“ داور کو شاید اس وقت یہاں صرف وہی
 دکھائی دے رہی تھی۔

”مجھے کچھ بھی بنانا نہیں آتا۔ نہ چائے نہ کھانا۔ میں بہت کمتی، نالائق ہوں۔“
 جب اسے غصہ آتا تھا تب زبان سے ضرور کچھ نہ کچھ پھسل جاتا تھا اور آج اپنی بے عزتی پر وہ غصے
 میں بھی تھی۔

”اچھا امی ہم چلتے ہیں۔“ شین ایک بار پھر برداشت نہ کر سکی اور پیالی زور سے رکھ کر اٹھ کھڑی
 ہوئی۔

”لیکن ابھی سے، ایسے نہیں بیٹا۔ پہلی بار ہمارے گھر آئے ہو۔ دونوں اب کھانا کھا کر جانا۔ میں
 نے تو تمہارے ابا کو فون بھی کر دیا ہے۔ وہ بھی تم سے ملنے آتے ہی ہوں گے۔“
 ”میں پھر کسی روز آ جاؤں گی امی!“ ایسا کہتے ہوئے شین نے آنکھوں ہی آنکھوں میں ماں کو کچھ
 سمجھا دیا تھا، وہ اگلا فقرہ بولتے بولتے خاموش ہو گئیں۔

”پلیز آپ لوگ کھانا کھا کر جائیں۔“ زریں جیسے منت کر رہی تھی۔ شین نے جواب میں کچھ کہنا
 ضروری نہیں سمجھا۔

”آپ سمجھائیے نا اپنی وائف کو، ان سے کہیں یہ کھانے پر تو رک جائیں۔“ زریں کے لہجے میں
 ایسا خوف اور التماس تھی کہ داور حیران ہوئے بغیر رہ نہیں سکا۔
 ”چلیے نا!“ شین اس کے برابر آ کھڑی ہوئی تھی۔

”تم نے سنا نہیں تمہاری بھابھی کھانا کھا کر جانے کو کہہ رہی ہے۔“
 ”رہنے دیں، یہ اور اس کے کھانے، چلیے نا۔ مجھے یاد آ گیا ہے کچھ ضروری شاپنگ بھی کرنا ہے۔“

شہین چل پڑی۔

داور کو بھی قدم بڑھانا پڑے لیکن جاتے جاتے اس نے زریں سے کہا۔
”ہم بہت جلد کھانا کھانے کے لیے آئیں گے لیکن شرط یہ ہے چائے کے سامان کی طرح کھانا
بھی باہر سے نہ منگوایا جائے۔“

”نہیں نہیں بیٹا! میں اپنے ہاتھ سے بناؤں گی۔ وہ تو آج تم لوگ اچانک ہی آگئے تو اس لیے۔“
انیقہ جلدی جلدی صفائی دینے لگیں۔

اور ان کے جانے کے بعد بے دم ہی ہو کر صوفے پر بیٹھ گئیں۔ زریں کسی مجرم کی طرح سر جھکائے
کھڑی تھی۔ اسے یقین تھا وہ ان کے یوہی چلے جانے کا سارا الزام اس کے سر پر دھریں گی اور پتا نہیں
کیا کیا سنائیں گی۔

”امی! یہ داور بھائی نے تو مجھے ذرا بھی لفٹ نہیں کرائی۔ اکلوتی سالی ہوتی ہیں ان کی۔“
شہوار نے بھی اپنا دکھڑا رویا۔



”اپنے گھر والوں کو کسی روز کھانے پر انوائٹ کرونا!“ داور نے ایک روز ناشتے کی ٹیبل پر آتے ہی
کہا تھا۔

”کیوں آپ انہیں بتانا چاہتے ہیں۔ دکھانا چاہتے ہیں کچھ؟“ اس نے تیکھے انداز میں کہا تھا۔
حسنہ بیگم چونکی ضرور بولیں نہیں۔

”مجھے ایسا کرنے کی ضرورت نہیں نہ ہی یہ ہمارے گھر کا رواج ہے۔“ داور نے اس کی بات کو
محسوس کے بغیر آرام سے کہا تھا۔

”ٹھیک ہے میں آج شام ہی انہیں انوائٹ کر لیتی ہوں۔“

”نہیں نہیں۔ آج شام نہیں، تم کل لنچ پر بلا لو میں کل فارغ ہوں۔“

وہ اتنی عزت دے رہا ہے استقبال کے لیے گھر پر موجود رہنا چاہتا ہے تو شہین کو کیا اعتراض ہو سکتا
تھا۔

پھر داور نے جس طرح ہر بات میں دلچسپی لی۔ ملازموں کو مینیو کے بارے میں ہدایات دیں۔ کھانا
بہت توجہ سے بنانے کا حکم دیا۔ وہ سب شہین کے لیے حیرت انگیز بھی تھا اور خوش گوار بھی۔ لیکن اصل
حیرت تو تب ہوئی جب مہمانوں کے آتے ہی ایک دم سے اس کا جوش و خروش جھاگ کی طرح بیٹھ گیا اور
وہ سنجیدہ اور بددل دکھائی دینے لگا۔

شہوار عاقب شہین کے والدین اور سب سے پیچھے اکیلا اثاقب۔

”بہو نہیں آئی آپ کی؟“ حسنہ نے داور کے دل کی بات پوچھ لی۔

”وہ میکے گئی ہے۔“ انیقہ نے بتایا۔

داور سرسری سلام دعا کے بعد اپنے کمرے میں چلا گیا۔ اب واپس آیا تو کہیں جانے کو تیار تھا۔
حسنہ نے پوچھا۔ شہین نے سوالیہ انداز میں دیکھا۔

”کال آئی ہے۔ جانا ضروری ہے۔“ اتنا کہہ کر وہ کوئی معذرت کیے بغیر باہر نکل گیا۔



مجھے اس سے ملنا ہے۔ یہ دل کی آرزو تھی اور آج جب گھر آیا تو سامنے اسے موجود پایا کر حیران رہ گیا۔ وہ اس وقت گیٹ کی سائیڈ پر بنے لان میں موجود تھی اور اس کی خوب صورتی کو سراہتی نظروں سے دیکھ رہی تھی، پتی پنک سادہ اور عام سا سوٹ لیکن یہ رنگ اس کے چہرے پر بھی جھلک رہا تھا، وہ کتنی خوش اور مسرور تھی۔ ڈھیر سارے گلابوں کو دیکھ کر، جبکہ ٹین نے کہا تھا اب یہ گلاب موتیا کون لگاتا ہے۔ مجھے اس گھر کی ایک ایک انچ پر توجہ دینا پڑے گی۔

”زہے نصیب!“ اور اس کی جانب لپکا تھا۔

”السلام علیکم داور بھا۔۔۔!“ پھر اسے لگا شاید یہ شاندار شخص کوئی رشتہ جوڑنا مناسب نہ سمجھے اور بھائی کی جگہ صاحب لگا دیا۔

”اچھا کیا، بھائی کہتیں تو میں ناراض ہو جاتا۔“ وہ کھل کر مسکرایا۔

”مجھے پتا ہے اپنی حیثیت کا۔“ اس نے سر جھکا لیا۔

”نہیں اپنی حیثیت کا ہی تو نہیں پتا نہیں۔“ اس نے گہری سانس لے کر کہا تھا پھر بے حد قریب

آکھڑا ہوا۔

”آج کیسے راستہ بھول گئیں؟“

”ٹین جی کی طبیعت ٹھیک نہیں ہے۔ انہوں نے فون پر آنٹی سے کہا تھا۔“

”یہاں ملازموں کی فوج کس لیے ہے؟“

”لیکن ٹین جی کا کہنا تھا میکے سے بھی کوئی ان کی دیکھ بھال کے لیے آنا چاہیے۔ ملازمہ چھٹی پر

تھی۔ اسی لیے آنٹی نے مجھے بھیج دیا۔“

”لیکن آپ کوئی کام نہیں کرو گی کہ میرے لیے تو خاص الخاص مہمان ہو اور اس روز بچ پر کتنا انتظار

کیا میں نے۔ آئیں کیوں نہیں؟“

زریں اب بھی نہ ٹھکتی، یہ کیسے ممکن تھا وہ دو قدم پیچھے ہٹی تھی۔

”مجھے تم سے بہت سی باتیں کرنی ہیں زریں!“

زریں نے پھٹی پھٹی آنکھوں سے اس کی بے تابی کو دیکھا۔ دو قدم مزید پیچھے ہٹی پھر اندر کی جانب

بھاگی۔

”سنو زریں! سنو تو۔“ اس کا یوں گھبرا کر بھاگ جانا داور کے جذبول کو مزید ہوا دے گیا تھا۔

”ٹین جی کہاں ہیں آنٹی!“ وہ بدحواسی کے عالم میں ان سے ٹکراتے ٹکراتے بچتی تھی۔

”ارے کیا ہوا خیریت تو ہے نا؟“ حسہ نے اسے تھام لیا، اس کے کچھ کہنے سے پہلے داور اندر

آگیا اور حسہ کی پیشانی پر پسینے کے قطرے نمودار ہو گئے۔

وہ تو پہلے ہی زریں کی یہاں آمد پر دل ہی دل میں ہزار و سوسوں کا شکار تھیں اور اب جیسے بدن سے

جان ہی نکل گئی تھی۔

”داور! تم کب آئے؟“ بہ دقت تمام کہا تھا۔
 ”ابھی ابھی بالکل ابھی اور مجھے تو علم ہی نہیں تھا زریں آئی ہوئی ہے۔ پہلی بار ہمارے گھر آئی ہے۔ آپ نے کوئی خاطر تواضع بھی کی ہے اس کی۔“
 ”یہ شین کی دیکھ بھال کے لیے آئی ہے اسے فلو کے ساتھ ساتھ ٹیبر پکڑ بھی ہو رہا ہے۔“
 ”ہاں بتایا ہے مجھے زریں نے اور میری سمجھ میں نہیں آتا ملازمین کی اتنی فوج کے ہوتے ہوئے اسے ایسی کیا کمی محسوس ہوئی تھی۔“
 ”بیاری میں کسی اپنے، کسی ہمدرد کی تیمارداری کی خواہش بڑھ جاتی ہے۔“

”عجیب عورت ہے۔“ داور نے سر جھٹکا تھا۔
 ”جاؤ اپنے کمرے میں جاؤ۔ منیڈسین تو لے لی ہیں اس نے لیکن شوہر کی توجہ اور محبت عورت کی آدھی بیماری بغیر کسی دوا کے ہی دور کر دیا کرتی ہے۔“
 ”میں ان عورتوں میں سے نہیں ہے اور نہ ہی میرے کسی انداز میں اتنی شدت ہے۔“
 ”کیوں نہیں ہے شدت داور! میں تمہیں بالکل سمجھ نہیں پارہی۔“ وہ بے بس اور غصے سے جلاؤں، پھر زریں کی موجودگی کے خیال سے دھیمی پڑ گئیں۔
 ”زریں! تم آؤ میرے کمرے میں۔“ وہ اس کا ہاتھ پکڑ کر داور کو وہیں چھوڑ کر چل دیں۔
 ”یاد رہے یہ آپ کے لیے نہیں آئی۔“ اس نے کہا تھا اور انہوں نے ان سنی کی تھی۔

کمرے میں آ کر حسنہ نے زریں کو بغور دیکھا تھا۔ وہ ابھی تک پزل اور سخت ہراساں تھی۔ وہ تو اس سے بہت کچھ پوچھنا چاہتی تھیں لیکن اب سوچ رہی تھیں، شاید یہ ممکن نہیں اور ادھر زریں کو اب تک دیکھی فلمیں، ڈرامے اور ناول یاد آرہے تھے۔ عیاش امیر زادے، کمزور بے بس لڑکیاں۔
 حسنہ کمرے سے باہر چلی گئیں اور زریں اس سارے منظر کو پھر سے سوچنے لگی اور چاہتی تھی، دوبارہ سوچنے پر ایسا کچھ یاد آجائے جس سے وہ داور کے بارے میں اپنی سوچ کو غلط قرار دے سکے۔
 لیکن وہ اس کی آنکھیں ”نہیں نہیں میرا اندازہ غلط نہیں ہے، میں خفا ہوتی ہے تو ہو مجھے آج ہی گھر واپس چلے جانا چاہیے۔ شین کی ساس مہربان خاتون ہیں میں طبیعت ٹھیک نہ ہونے کا بہانا کر کے گھر جاسکتی ہوں۔ شین عادت کے مطابق براتو مانے گی۔ لیکن مجھے اس کی خطی کی پروا کیے بغیر یہاں سے جانا ہے۔“
 اور جب اس نے حسنہ بیگم سے بات کی وہ تو جیسے تیار بیٹھی تھیں فوراً بولیں۔

”ہاں ہاں ٹھیک ہے ملازم سے کہتی ہوں گا ڈی نکالے، تم آرام سے گھر پہنچ جاؤ گی۔“
 ”میں رک جاتی آئی لیکن۔۔۔“
 ”کوئی بات نہیں، شین بھی اب بہتر ہے اور یہاں دیکھ بھال کرنے والوں کی کمی بھی نہیں ہے۔“
 ”کیا بات ہے اماں جی ابھی تک کھانا نہیں لگایا گیا۔“ داور اچانک کمرے میں آیا تھا، اور بے حد خوش گوار لہجے میں پوچھ رہا تھا۔

”لگتا ہے تمہاری بیگم کی طبیعت بالکل ٹھیک ہو گئی ہے اسی لیے اتنے خوش دکھائی دے رہے ہو۔“
 ماں کی بات پر وہ بلاوجہ ہی ہنس پڑا پھر نفی میں سر ہلا کر کہنے لگا۔ اسے کون سی خطرناک بیماری لگی

ہے بھلا، کچھ عورتوں کو شور کرنے، متوجہ کرنے کی عادت ہوتی ہے۔“
 ”وہ بیوی ہے تمہاری۔“ حسہ کو زریں کی موجودگی میں نشین کے لیے اس کا ایسے کہنا بہت برا لگا تھا۔

”ہاں بد قسمتی سے۔“ اور اب کے چونکنے کی باری زریں کی تھی، وہ نشین جسے خود پر بڑا ناز تھا، جو اپنے سامنے کسی کو کچھ جانتی ہی نہ تھیں، یہ اس کا شوہر کیسی رائے رکھتا تھا اس کے لیے۔
 ”ثاقب! مجھے بہت چاہتے ہیں۔“ زریں کو خیالات کا اظہار بے ساختہ کر دینے کی عادت تھی۔
 ”جو چاہے جانے کے لائق ہو، اسے چاہا ہی جاتا ہے۔“ داور نے جھٹ سے کہا تھا۔
 ”نشین جیسی بیوی قسمت والوں کو ملتی ہے قدر کرو اس ذہین لڑکی کی۔“ حسہ کے انداز میں کچھ جتنی کچھ سمجھاتی ہوئی تنبیہ تھی۔

”کیا وہ قدر کرنے کے لائق ہے تم بتاؤ زریں! تم تو اسے ہم سے زیادہ جانتی ہو۔“
 ”ہے ہے، یہ تو اور تم کر کے بلانے کا بھلا کیا طریقہ ہے۔ نشین کی بھابھی ہے، اس رشتے سے تمہاری بھی بھابھی ہوئی۔ احترام سے بات کرو۔“ حسہ نے زریں کا بے حد گھبرایا ہوا چہرہ دیکھتے ہوئے ٹوکا۔

”بہت عزت کرتا ہوں یہ تو اور تم اپنائیت کے اظہار کے لیے بھی تو بولا جاتا ہے۔“
 ”مم۔۔۔ میں نشین جی کا حال پوچھ کر آئی ہوں۔“ زریں یہاں سے بھاگ جانا چاہتی تھی۔
 ”سورہی ہے وہ۔ کیوں اپنی شامت بلوانا چاہتی ہو، پیٹھ جاؤ اور یہ بتاؤ کھانے میں کیا پسند کرتی ہو۔“

”آئی! مجھے گھر جانا ہے۔“ اس نے بے چارگی سے حسہ کی جانب دیکھا کہ داور کی مسلسل نگاہ بہت پریشان کر رہی تھی۔

”گھر جانا ہے۔“ داور نے سن لیا، بولا۔ ”ٹھیک ہے کھانا کھالو، میں تمہیں ڈراپ کر دیتا ہوں۔“
 ”نہیں نہیں، آئی میں نے ثاقب کو فون کر دیا تھا وہ ابھی آتے ہی ہوں گے۔“ داور سے بچنے کو اس نے جھوٹ بولا تھا۔

”مجھے بھی ایک کام سے جانا ہے۔ میں بھی تمہارے ساتھ چلوں گی۔ راستے میں ہم زریں کو ڈراپ کر دیں گے اور زریں! میں ثاقب کو آنے سے منع کر دیتی ہوں۔“
 حسہ جانتی تھیں اس نے ثاقب کو فون نہیں کیا اسی لیے یہ بات کہی تھی۔

”آپ کو بھی آج ہی جانا ہے۔“ داور کے انداز کی خوش گواریت کم ہونے میں نہیں آرہی تھی۔
 ”بچی کو اکیلا تو نہیں بھیج سکتی تا!“ انہوں نے جتایا۔

”کیوں میرے کریکٹر پر شبہ ہے کیا؟“
 ”تم جاؤ اب نشین کو دیکھو۔“ انہوں نے اکتا کر کہا۔

”زریں بتانا نہیں، کھانے میں تمہیں کیا پسند ہے؟“

”سب کچھ کھا لیتی ہوں۔“ اس نے مرے مرے انداز میں بتایا تھا۔

”یعنی آج سب کچھ بنوانا ہوگا۔“ وہ عجیب ترنگ میں تھا۔
 ”نہیں نہیں۔ میرا مطلب ہے کہ کچھ بھی لیکن آج تو مجھے بھوک ہی نہیں ہے۔“ وہ بار بار گھبراہٹ میں دو پیادہ دست کر رہی تھی۔
 ”اپنا بھی کچھ ایسا ہی حال ہے۔“
 ”آؤ بیٹا زریں! میں نے کچھ شاپنگ کی تھی۔ تمہیں دکھاتی ہوں۔“ حسہ کو اسے یہاں سے لے کر جانے کا یہی بہانا سوچا تھا۔



نشین کو یقیناً داور نے ہی اس کے جانے کی خبر کر دی تھی جس کا اس نے کافی برا مانا تھا۔ پہلے تو سیل اٹھا کر ماں سے رابطہ کیا۔ اسے زریں کے ارادے کے بارے میں بتایا پھر زریں کو اپنے کمرے میں بلوالیا۔

”واپس جانا چاہتی ہو تم؟“ اس کا انداز انتہائی سرد تھا اور آنکھوں سے غصہ جیسے برس رہا تھا۔
 ”وہ ثاقب کی طبیعت بھی ٹھیک نہیں تھی۔“ اس نے تھوک نکل کر جھوٹ بولا تھا۔
 ”میری اجازت کے بغیر تم نے گھر جانے کا ارادہ کس طرح کر لیا؟“ وہ اب سیدھی ہو کر بیٹھ گئی۔
 زریں کے پاس کوئی جواب نہیں تھا۔

”یاد رکھو اب اگر تم میری اجازت کے بغیر یہاں سے نکل کر گھر جاؤ گی تو گھر کا گیٹ تمہارے لیے نہیں کھولا جائے گا۔ تم کیا سمجھتی ہو میری شادی ہوگئی تو اس گھر میں اب میری حیثیت کچھ بھی نہیں رہی۔ یاد رکھو احق! میری پوزیشن تو اب پہلے سے بھی مضبوط ہے۔“

زریں کا جی چاہا اسے بتا دے، جس شوہر پر اتنا غرور ہے۔ وہ تم سے کس قدر بے زار ہے اور اس کی نگاہ کی گرمی لہجے کی بے قراری، تو مجھے یہاں سے جانے پر مجبور کر رہی ہے لیکن وہ ایشی بے باک نہیں تھی اور اسے داور کے جذبے کی نہ پروا تھی اور نہ قدر۔ وہ ان عورتوں میں سے تھی جو محبت صرف شوہر سے کرتی ہیں اور ان کے سارے جذبے صرف اور صرف شوہر کے لیے ہی ہوتے ہیں۔ داور کا ہر انداز جہاں اسے خوف زدہ کر رہا تھا وہاں وہ اس کے لیے ذلت آمیز بھی تھا۔

زریں چپ چاپ مین کے کمرے سے باہر آگئی اور داور جیسے منتظر کھڑا تھا۔ ہاتھ سے پکڑ کر یہ کہتا ہوا ایک طرف کو لے کر چل پڑا کہ مجھے تمہیں کچھ دکھانا ہے۔“

”لیکن میں کچھ دیکھنا نہیں چاہتی۔“ اس نے سخت انداز میں کہتے ہوئے ہاتھ اس کی گرفت سے چھڑانا چاہا لیکن یہ اس جیسی نازک سی لڑکی کے بس کی بات نہیں تھی اور جہاں وہ لے کر آیا۔ زریں ٹھنک گئی۔ تصویریں ہی تصویریں، رنگ ہی رنگ اور کتنا گندہ ہو رہا تھا یہ کمرہ! لگتا تھا برسوں سے کسی نے صفائی نہیں کی۔ باقی گھر سے بالکل مختلف اور الگ دکھائی دے رہا تھا۔

”ان تصویروں کو دیکھ رہی ہو؟“ لکڑی کی بڑی الماری میں کچھ چند تصویریں وہ اسے دکھا رہا تھا۔
 ”تمہاری ہی ہیں نا!“ وہ چپ چاپ تصویروں کو گھورتی چلی گئی۔

”اب تم کہو گی، میں نے تمہیں کب کہاں دیکھا اور تمہاری تصویریں کیسے بنالیں۔ تو میری جان! تم

تو کب سے میری سوچ میں، میرے خواب میں ہو۔ لوگ کہتے ہیں جو چہرہ ہمارا ذہن تراشتا ہے وہ دنیا میں نہیں ملتا۔ آئیڈیل سراسر سراپ ہے لیکن تم زندہ حقیقت ہو زریں! لیکن میری کم نصیبی یہ کہ جب تم میری ہونے والی تھیں، تب کسی اور کی بنادی گئیں۔ میرا بس نہیں چلتا کہ تمہیں ابھی اسی وقت اس سے جدا کر دوں۔“

”ایسا سوچے گا بھی مت۔“ زریں کی آواز دھیمی لیکن مضبوط تھی۔
 ”بہت بھولی معصوم سی لڑکی ہو۔ تمہیں اندازہ ہی نہیں ایک جنت تمہاری منتظر ہے۔“
 ”مجھے ثاقب کے بغیر جنت بھی قبول نہیں۔“

”ابھی تمہیں اپنے نفع و نقصان کا اندازہ نہیں ہے۔ تمہیں کیا پتا جانم! جب یہ مغرور، بد دماغ عورت تمہیں حقارت بھری نظروں سے دیکھتی ہے۔ تم پر حکم چلائی ہے تو کتنا برا لگتا ہے مجھے، خیر! وہ دن دور نہیں جب تم اس سے تمام زیادتیوں کا بدلہ لے سکو گی۔ ویسے تو مذہب چار بیویوں کی اجازت دیتا ہے لیکن اگر تم پسند نہیں کرو گی تو میں اسے چلتا کروں گا۔“

”کیا یہ شخص پاگل ہے یا اس نے نشہ کر رکھا ہے۔ کیا سمجھ رکھا ہے اس نے مجھے۔ آج پہلی بار میں اس کے گھر آئی ہوں تو یہ کیسی باتیں کر رہا ہے مجھ سے۔ یقیناً یہ دولت کا نشہ ہے۔“

زریں نے نفرت بھری نگاہ اس پر ڈالی اور دروازہ کھول کر باہر آ گئی۔ پھر وہ رکی نہیں، وہ تقریباً بھاگتی ہوئی رہائشی عمارت سے باہر آئی تھی لیکن ابھی وہ اس چار دیواری کی حدود میں تھی۔ یہ بہت بڑا ایریا تھا جہاں اونچے اونچے درخت تھے اور کچھ عمارتیں بھی تھیں سیدھی سڑک بھی جو باہر کے گیٹ تک جاتی تھی اور یہاں بھی رہائش والے حصے کے گیٹ کی طرح کارڈ موجود تھے۔

اس کالی سڑک سے گیٹ تک کا فاصلہ طے کرنے میں ہی اسے پندرہ منٹ لگ گئے تھے اور ہر قدم پر لگتا تھا۔ ابھی داور کے ملازم کہیں سے نمودار ہوں گے، اسے دیوچ کر پھر سے رہائشی عمارت میں لے جائیں گے۔ دل جیسے حلق میں آ گیا۔ ٹانگوں سے جان نکل رہی تھی۔ لیکن اسے رکتا نہیں تھا۔
 پیچھے سے گاڑی آئی اور اس سے تھوڑا آگے جا کر رک گئی۔ اس کے قدم لڑکھڑائے اور چہرے پر پسینے کے تھمے قطرے نمودار ہوئے۔ حلق میں بے انتہا خشکی محسوس کر کے اس نے بے بسی سے ادھر ادھر دیکھا۔

”آئیے بی بی! صاحب کہتے ہیں آپ جہاں کہیں وہیں آپ کو چھوڑ دیا جائے۔ آپ حکم کریں۔“
 ڈرائیونگ سیٹ سے اتر کر اس دیہاتی سے شخص نے بڑے مؤدب انداز میں کہا تھا۔
 ”اوہ! وہ گاڑی کے کھلے دروازے سے اندر آ بیٹھی اور ڈرائیور نے اس کی جانب کا دروازہ بند کر کے اپنی سیٹ سنبھال لی۔

”یہ کیا کیا میں نے؟ کیوں بھروسہ کر لیا اگر یہ مجھے کہیں اور لے گیا تو؟“ حواس بحال ہوئے تو وہ چونکی۔

لیکن گاڑی اب جانے پہچانے راستوں پر ہی رواں تھی۔ تقریباً چالیس منٹ اسے گھر تک پہنچنے میں لگے۔ گاڑی اسے گیٹ پر چھوڑ کر واپس چلی گئی۔ اس نے گیٹ دھکیلا تو بند پایا پھر نیل پرانگی رکھ

دی۔ بہت دیر تک بیل بجتی رہی لیکن دروازہ کسی نے نہیں کھولا۔
 ”تو کیا واقعی مین نے جو کہا تھا پورا کر دکھایا۔“ اسے لگا زمین پیروں تلے سے کھکنے لگی ہے۔ بے
 چین ہو کر وہ دونوں ہاتھوں سے دروازہ پیٹنے لگی۔
 ”کیا ہے؟ کیا تمنا لگا رکھا ہے؟“ آخر اسے بند گیٹ کے اس پار سے سہاس کی آواز سنائی دی۔
 ”دروازہ کھولیں مجھے اندر آنے دیں۔“
 ”تمہیں مین کی بات یاد نہیں ہے یا تم اسے مذاق سمجھی تھیں؟“
 ”خدا کے لیے، خدا کے لیے، آپ میری بات تو سنیں۔“ وہ رونے لگی تھی۔
 ”دفع ہو جاؤ یہاں سے۔“ وہ غزائی تھیں۔
 ”کہاں جاؤں گی میں۔ آپ ثابت کو بلا دیں۔ مجھے اس سے بات کرنے دیں۔“
 ”ثاقب انجان نہیں ہے سب معلوم ہے اسے، وہ تم سے بات نہیں کر سکتا۔“ آواز دور ہٹ رہی
 تھی۔

وہ پھر فریاد کرنے لگی لیکن کسی نے دروازہ نہیں کھولا۔ ہاں پڑوس کے دروازے ضرور کھل گئے۔
 ایک پڑوس سے ہی ادھر اُدھر کچھ روپے لے کر وہ رکشا کر کے اپنے میکے پہنچی لیکن یہ فیصلہ وہ راستے
 میں کر چکی تھی ابھی اسے وہاں جا کر کچھ نہیں بتانا۔ کہانی عجیب سی ہی تھی اور اسے اپنے ابا کے مزاج کی بھی
 خبر تھی۔ وہ بہت غیرت مند شخص تھے۔



اسے ثاقب کا انتظار آنے والے دنوں میں شدت سے رہا۔ گھر میں فون نہیں تھا۔ پڑوس سے وہ کر
 نہیں سکتی تھی کہ یہاں بات جنگل کی آگ کی طرح پھیلتی ہے۔
 ”زریں باجی! زریں باجی! اتنی بڑی گاڑی میں کوئی آیا ہے۔ آپ کے گھر کا پتا پوچھ رہا ہے۔ ہم
 لے آئے ہیں۔ ادھر باہر آپ کے دروازے پر کھڑا ہوا ہے آپ کو۔“
 اسے پہلا خیال ہی ثاقب کا آیا، حالانکہ ثاقب کے پاس گاڑی نہیں تھی لیکن اس گھر میں تو ایک
 گاڑی تھی نا اور دروازے سے باہر جھانکتے ہی جو چہرہ اسے دکھائی دیا، اسے دیکھ کر اسے واپس پلٹنا ہی
 تھا۔

”تو یہ یہاں تک آگیا۔ کیا سوچیں گے میرے گھر والے کیا وہ میری سچائی پر یقین کر لیں گے۔
 انہیں کچھ کچھ اندازہ تو ہو چکا ہے میں نارمل حالات میں میکے سے نہیں آئی۔ کیا کروں، کیسے کہوں میں
 اسے۔“

وہ دروازے سے پیچھے ہٹ کر بڑی گھبراہٹ میں یہ سب سوچ ہی رہی تھی کہ داور اندر آگیا۔
 ”زریں! تمہارے ساتھ اتنا کچھ ہو گیا اور تم نے مجھے اطلاع تک نہیں دی، وہ تو آج اتفاقاً مین
 نے مین کی وہ گفتگوں لی جو وہ فون پر اپنی ماں سے کر رہی تھی۔ جی تو چاہتا تھا پہلے اس عورت کو شوٹ
 کروں پھر تم تک آؤں کہ وفا کا تقاضا بھی یہی ہے۔“
 ”مت کریں ایسی باتیں، جائیں چلے جائیں، اصل مجرم تو آپ ہیں۔ جائیں جا کر خود کو شوٹ

کر لیں۔“ مارے ضبط کے اس کی آواز بھاری ہو رہی تھی۔

”مجھے غلط کیوں سمجھتی ہو میری جان۔ میری محبت جھوٹ نہیں ہے۔ وہ وقتی جنون بھی نہیں ہے۔ کبھی آزمائے تو، تم تو مجھے قریب آنے کا موقع ہی نہیں دے رہیں۔“

”میری پوزیشن کو سمجھیں! میں ایک شادی شدہ عورت ہوں۔“

”شادی مرد سے عورت کی ہوتی ہے۔ یہ تم نے کس کا انتخاب کر لیا۔ ارے کیا وہ مرد ہے، جس کی بیوی پر گھر کے دروازے ایک فضول ضد کی وجہ سے بند کر دیے گئے ہیں اور وہ سر جھکائے بیٹھا ہے۔ زریں! عقل کرو۔ کچھ ہوش سے کام لو۔“

”میں ہوش میں ہی ہوں۔ آپ بھی ہوش میں آجائیے! داور صاحب اور گھر جائیے۔ آپ کی بیوی آپ کا انتظار کر رہی ہوگی۔ میرے گھر والوں کو کسی بھی بات کا کوئی علم نہیں۔ خدا کے لیے انہیں لاعلم ہی رہنے دیں۔“

”ارے زریں! کس سے باتیں کر رہی ہو تم۔“ اماں نماز پڑھ رہی تھیں جوں ہی سلام پھیرا پوچھنے لگیں۔

”جاؤ جاؤ۔“ اس نے گھبرا کر داور سے کہا۔

”ایسے نہیں سب سے مل کر جاؤں گا۔ آخر تمہارے حوالے سے یہ سب میرے بھی اپنے ہیں۔“

”اف یہ ڈھیٹ شخص۔“ اس نے پیشانی پر ہاتھ مارا پھر بولی۔

”ٹھیک ہے تو جائیں جا کر تعارف حاصل کریں۔ میں یہیں کھڑی ہوں۔“

”سوچ لو فی الحال تمہاری نند کا شو ہر کہلاتا ہوں تمہارا ایسا رویہ بھی ان کے ذہنوں میں کچھ سوال کو جنم نہیں دے گا کیا؟“

شاید وہ سچ ہی کہہ رہا تھا۔ زریں کو نہ چاہتے ہوئے بھی قدم اٹھانے پڑے اور لب بھینچ کر اس کے لیے بیٹھک کا دروازہ کھول دیا۔

”صاحب! یہ سامان کدھر رکھنا ہے؟“ دروازے کے باہر سے کوئی پوچھ رہا تھا۔

”ہاں ہاں اندر لے آؤ۔“ داور کے کہنے کی دیر تھی۔ پھلوں کے کریٹ اور مٹھائی کے ٹوکڑے اندر آنے لگے۔

”یہ یہ سب کیا ہے؟ آپ کیوں میری عزت کے درپے ہو گئے ہیں داور صاحب؟ پلیز میں ہاتھ جوڑتی ہوں۔ یہ سب واپس لے جائیں۔“

پردہ ملازم تو صرف اپنے صاحب کا حکم ماننے کا عادی تھا۔ کان جیسے بند تھے، اس کے کہنے کا نوٹس نہیں لیا۔ تھک کر وہ بیٹھک کی جانب بڑھی۔

”آخر مجھ سے کس بات کی دشمنی نکال رہے ہیں۔ چلے جائیں یہ ساری سوغاتیں لے کر۔“

”ان لوگوں نے اس روز تم پر گھر کے دروازے بند کر دیے تھے۔“ وہ اس کی بات ان سنی کر کے بڑی سنجیدگی سے پوچھ رہا تھا۔

”یہ میرا اور ان کا معاملہ ہے۔ آپ دخل دینے والے کون ہوتے ہیں؟“ زریں کا بس نہیں چل رہا

تھا، اسے دھکے دے کر یہاں سے نکال باہر کرے۔

”میرے اور تمہارے معاملے الگ نہیں ہیں لیکن فی الحال تم اس بات کو سمجھ نہیں رہے۔ ان لوگوں نے تم پر گھر کے دروازے بند کر کے ہماری قسمت کے دروازے کھول دیے ہیں، زریں اب تم وہاں نہیں جاؤ گی۔ بس خلع کا مقدمہ دائر کرو گی۔“

”میں آپ سے بہت عزت سے پیش آرہی ہوں اس کا یہ مطلب نہیں۔۔۔ ثاقب میرا شوہر ہے اور میں بہت محبت کرتی ہوں اس سے۔“

”کیسا شوہر ہے جو اپنی بیوی کو گھر میں جائز مقام بھی نہیں دلواسکتا۔“

باہر قدموں کی آہٹ ہوئی زریں نے کچھ کہتے کہتے لب پہنچ لیے۔ آنے والی اس کی ماں تھیں جو صحن میں اتنی سوغاتوں کے ڈھیر دیکھ کر تجسس کی تصویر بنی بیٹھک تک آئی تھیں، داور نے سلام کیا لیکن وہ جواب نہیں دے سکیں، ایسا شاندار شخص ان کے غریب خانے پر اور کتنی عزت سے سلام پیش کر رہا ہے۔ وہ سوالیہ نظروں سے بٹی کی جانب دیکھنے لگیں۔

”نہ ٹھین ماجی کے شوہر ہیں۔“

”اوہو علیکم پتر، جی آپانوں۔“ وہ ایک دم ہی پُر جوش ہو گئیں۔

”بیٹھونا کھڑے کیوں ہو۔ اور سناؤ پتر! اپنی ٹینیں تو ٹھک رہے نا؟“

زریں نے ماں کو کہتے سنا ہی وہ جو لمبے برچائے کا یا نی رکھنے آگئی۔

پھر جب تک داور چائے ختم کر کے جانے کے ارادے سے نہیں اٹھا۔ اس کا دم اٹکا رہا پتا نہیں وہ

کیا کہہ دے۔

”آپ نے کبھی بیٹی سے پوچھا یہ سسرال میں خوش بھی ہے یا نہیں؟“ چائے سے فارغ ہوا تو زریں نے سوچا اب جانے کی اجازت مانگے گا لیکن اس نے جو سوال کیا وہ التجائیہ نظروں سے اسے دیکھنے لگی۔

”ہم نے بیٹی بیاہ دی، اب اس کی زندگی اسی گھر کے ساتھ ہے۔“ ماں کا جواب آنے لگا۔

کے مطابق تھا۔

”یعنی وہ جاہل تو مٹی کا تیل چھڑک کر آگ لگا دیں۔“

”آئے ہائے خیر صلا کیا کہہ رہے ہو۔ پتر! بھلے مانس لوگ ہیں۔ میری بیچی بھی ہر کسی کی عزت

کرنے والی ہے۔ وہ بھلا ایسا کیوں کریں گے۔“

”یو جھیے گا اپنی بیٹی سے۔ شاید اب تو یہ کچھ سچ بول دے اور زریں! میری بات پر غور ضرور کرنا۔ تم

خدمت کرنے، نفرت وصولنے کے لیے پیدا نہیں کی گئیں۔ سمجھو اپنے مقام کو۔“

اتنا کہہ کر وہ چلا گیا اور اب ماں چہرے پر سوال سجائے اس کی صورت تک رہی تھی۔

”ہاں اب مجھے یوری بات بتاؤ۔“

”بس اماں! وہ ننگین جو ہے نا وہی کام خراب کرتی ہے۔ اسی کی شکایت یہ بات بگڑی تھی اور مجھے

میکے آنا پڑا۔ اسی لیے تو داؤد صاحب معذرت کر رہے ہیں۔ انہیں اپنی بیوی کی بد مزاجی پر شرمندگی ہے۔“

”تم نے پہلے کیوں نہیں بتایا۔ کتنی یاگل ہے تو زریں! اتنے دن سے میکے آئی بیٹھی ہے اور اصل بات کی ہوا تک نہیں لگے دی۔ آخر سوچ کیا رکھا ہے تم نے؟“

”کچھ نہیں مجھے ثابت کا انتظار ہے۔“

”اور ادھر وہ یہ سمجھ بیٹھے ہوں گے کہ تو غصے کی وجہ سے نہیں آرہی اور کتنی بڑی بے وقوفی کر ڈالی تم نے۔ آج تمہارے ابا گھر آ جائیں، میں خود ان کے ساتھ تمہاری سسرال جاتی ہوں اور ہم دونوں ہی معذرت کریں گے ان سے۔“

”نہیں نہیں، آپ کو جانے کی ضرورت نہیں۔ م۔۔۔ میں خود ہی چلی جاؤں گی۔“

”ہم بیٹی والے ہیں اور ہمیں سربھکا کر ہی بات کرنی ہے۔ تم ہمارا خیال مت کرو۔“

”میرا تو کوئی قصور بھی نہیں ہے پھر بھی، پھر بھی۔۔۔“

وہ ہچکچاہٹ کر رودی کچھ تو ثابت کی بے نیازی کا دکھ تھا کچھ داور کی یہاں آمد نے خون خشک کر ڈالا تھا۔ خوب ہی آنسو بہائے۔

زریں سوچ رہی تھی صبح وہ چلی جائے گی۔ گھر نہیں جائے گی۔ پہلے ثابت سے ملنے اس کی دوکان پر جائے گی۔ لیکن اس کی نوبت ہی نہیں آئی۔ رات کے نو بجے لبا گھر آئے، روزانہ وہ دس ساڑھے دس سے پہلے نہیں آتے تھے۔ آج آتے ہی زریں کو آواز میں بھی دینے لگے۔

”کیا ہوا خیر تو ہے؟“ نانی نے بھی اتنی ہی اونچی آواز میں پوچھا۔

”زریں پتر! ماں کہاں ہے تیری؟ تم دونوں جلدی سے تیار ہو جاؤ ہسپتال جانا ہے ہمیں۔“

”مگر کیوں ابا! خیر تو ہے نا؟“ ہسپتال کا نام سن کر چونکنا ضروری تھا۔

”بس اللہ خیر ہی رکھے میری رانی، وہ تمہارے سر کا فون آیا تھا۔ کہہ رہے تھے ثابت کا ایکسیڈنٹ ہو گیا ہے۔ وہ ہسپتال میں ہے۔“ ابا کی آواز لرز گئی تھی۔

”ہائے کب، زریں کے ابا؟“ ماں نے بھی دل پر ہاتھ رکھ لیا۔



ثابت پرائیویٹ روم میں تھا جس وقت وہ تینوں کمرے میں داخل ہوئے یہاں اس کے سر اور دیوار عاقب موجود تھا۔ ثابت پیوں میں جکڑا ہوا لیکن ہوش میں تھا اور زریں کو دیکھ کر اس کی دیران آنکھوں میں چمک لہرائی تھی۔ زریں تیزی سے آگے بڑھی اور اس نے ثابت کے ہاتھ کو دونوں ہاتھوں میں تھام لیا۔

”بھابھی! بھائی جان آپ کو بہت یاد کر رہے تھے۔“ دیوار نے اسے بتایا تھا اور وہ رونے لگی تھی۔

”ایسا مت کرو۔ اسے کئی دو۔ اچھی اچھی باتیں کرو۔“ زریں کے والد نے سمجھایا۔

اس کے والدین ایک گھنٹہ یہاں ٹھہر کر واپس چلے گئے۔ اسے تو اب کہیں نہیں جانا تھا، اپنے گھر بھی نہیں وہ دن رات ثابت کے ساتھ رہنا چاہتی تھی۔

”تم نے جا کر رابٹ کی بھی کوشش نہیں کی۔ ایسی بھی کیا اکڑ۔“ اس کے والدین کے جانے کے بعد سر صاحب کہہ رہے تھے۔

”ابو! اگر بھابھی نے فون کیا بھی ہوگا تو امی نے آپ کو تھوڑی بتایا ہوگا۔“ یہ اس کا چودہ پندرہ سالہ دیور تھا ثاقب سے زیادہ ذہین اور نڈر۔

”ثاقب دو روز سے ہسپتال میں ہے۔ خاصی سیریس چوٹیں آئی ہیں۔ بس اللہ نے کرم کیا زندگی بچ گئی ہے۔“

”کیا مبینہ جی کو معلوم ہے؟“ بے ساختہ ہی وہ پوچھ گئی کہ خیال آیا تھا۔ داور نے تو اس بارے میں کوئی بات نہیں کی تھی۔

”نہیں وہ بے چاری تو اپنی ساس کے ساتھ فارم پر گئی ہوئی ہے داور بھی گیا تھا لیکن پھر جلد ہی واپس بھی آ گیا۔“

ثاقب دواؤں کے اثر میں تھا زار دیر کے بعد سو گیا۔ وہ یہیں بیٹھی رہی۔ کچھ دیر کے بعد انیقہ اور شہوار آ گئیں۔ اسے دیکھ کر انیقہ ٹھٹھکیں اور سلام کا جواب بھی نہیں دیا۔

”ثاقب بہت پوچھ رہا تھا اسے۔ اس لیے میں نے ان لوگوں کو اطلاع دے دی تھی۔ یہ اپنے والدین کے ساتھ آئی ہے۔“

”وہ تو ٹھیک ہے لیکن مبینہ خفا ہوگی۔“ انیقہ نے دبی زبان سے کہا۔

رشید صاحب خاموش رہے۔

”آپ کو پتا ہے نا کتنی حساس ہے وہ۔ اس روز یہ کام چور بہانہ بنا کر اس کے گھر سے چلی آئی تھی۔“

”بس کرو بیگم! شکر ادا کرو اللہ کا جس نے اسے زندگی دے دی ہے اور ہم کون سا اسے سر آنکھوں پر بٹھا رہے ہیں یا مبینہ کی جگہ دے رہے ہیں۔ میری بیٹی نے تو جو مقام بنایا ہے اپنی ذہانت، قابلیت سے بنایا ہے۔ اسے تو کوئی چیخ کر ہی نہیں سکتا۔ تم ثاقب سے کچھ نہ کہنا اس بے چارے نے زندگی میں کون سی خوشی کون سی کامیابی دیکھی ہے اور اب یہ عمر بھر کی معذوری۔“ رشید صاحب کی آواز بھر گئی۔

معذوری کے لفظ پر زریں چونکی اور رشید صاحب سے پوچھنے لگی۔

”ہاں زریں! ڈاکٹروں نے کوشش تو بہت کی لیکن ثاقب کو معذوری سے بچا نہیں سکے۔ اس کی دائیں ٹانگ گھٹنے کے نیچے سے کاٹا پڑی ہے۔ تم یہ بات ثاقب سے مت کرنا ابھی وہ اس حادثے سے بے خبر ہے۔“

”ہاں بولو اب بھی رہو گی ثاقب کے ساتھ، دو گی اس کا ساتھ؟ ارے میں خوب جانتی ہوں تم جیسیوں کو۔“

اس کی ساس آنسو پونچھ رہی تھیں لیکن بہو کے لیے دل میں نرم گوشہ ابھی بھی نہیں تھا۔ زریں اٹھ کر باہر آ گئی اور کارائیڈور میں کھڑے ہو کر چپکے چپکے بہت سے آنسو بہا ڈالے۔

”تم فکر نہ کرو اسے پتا نہیں چلا۔“

”دوکان ہی تو چلاتا ہے وہ۔ یہ کام تو ہے ہی بیٹھ کر کرنے کا میں اب دوکان میں زیادہ سامان ڈلوادوں گا اور ثاقب سے کہوں گا تمہیں ہر ماہ جیب خرچ بھی دیا کرے۔ کچن تو ویسے بھی تم ہی دیکھتی ہو۔“

اب بھی تم ہی دیکھو گی اپنی مرضی سے رہو جو چاہو کھاؤ پوہم تمہیں نہیں روکیں گے۔“
 وہ سمجھ گئی۔ یہ سب کہنے پر وہ کیوں مجبور ہوئے ہیں۔ کون سی بات انہیں پریشان کر رہی ہے۔ یقیناً
 انہیں یہ اندیشہ ستا رہا ہے کہ میں اس موڑ پر ثاقب کو چھوڑنے کا فیصلہ نہ کر لوں۔ خود غرض ہیں یہ لوگ۔“
 ”میاں بیوی دکھ سکھ کے ساتھ ہوا کرتے ہیں بیٹا!“ وہ پھر سمجھانے لگے۔
 ”جی معلوم ہے۔“ وہ بالکل سامنے دیکھتے ہوئے کہہ رہی تھی۔

وہ کمرے میں واپس چلے گئے۔ زریں کا دل نہیں چاہ رہا تھا کہ وہ اس وقت ایقہ کا سامنا کرے۔
 اسی لیے یہیں کھڑی رہی اور اندر کمرے میں رشید صاحب بچوں کو سمجھا رہے تھے ثاقب کی حالت کے
 بارے میں بتا رہے تھے۔

”لچک پیدا کر دو اپنے روپے پر۔ اگر وہ چھوڑ کر چلی گئی میرا بچہ جیتے جی مر جائے گا۔ اب ہمیں
 ثاقب کی خاطر ہی اپنا رویہ اس کے ساتھ بہتر بنانا ہوگا۔“



اگلے روز شام کو نشین آئی تھی۔ فروٹ کے بہت سے ٹوکروں اور تین عدد ملازمین کے ساتھ، قیمتی
 لباس، خوب صورت اپنی قیمت کا اعلان کرتی چوہری اور نشین کا کردار، اب اس چھوٹے سے پرائیویٹ
 روم میں صرف نشین ہی دکھائی دے رہی تھی۔ بانی سب پس منظر میں تھے۔ ثاقب کو سلی دیتے ہر جملے کے
 آخر میں ایک جیسے الفاظ ہوتے۔

”سارا خرچ میں اٹھاؤں گی۔ پیسے کا کوئی مسئلہ نہیں۔“
 وہ بہ مشکل آدھا گھسنہ ہی بیٹھی پھر اٹھ کر چلی گئی لیکن اس کے جانے کے بعد بھی بہت دیر تک اس کا
 ذکر رہا۔ زریں نے دیکھا۔ ثاقب بالکل خاموش چپ چاپ لیٹا تھا۔ نظر ایک جگہ جمائے پتا نہیں وہ کیا
 سوچ رہا تھا۔ زریں نے بڑھ کر اس کا ہاتھ تھام لیا۔ وہ چونکا اور اس کی جانب دیکھ کر مسکرائے کی کوشش
 کی۔ زریں نے اس کے ہاتھ پر دوسرا ہاتھ بھی رکھ دیا اور مسکرائے لگی۔ اس نے دیکھا ثاقب کے چہرے
 کا تناؤ کم ہو رہا تھا۔ زریں کی قربت نے اسے ہر سکون کر دیا تھا۔

”تم گھر چلی جاؤ گی مجھے چھوڑ کر؟“ ثاقب نے اس کا ہاتھ مضبوطی سے پکڑ لیا۔

”صرف تمہارے لیے کھانا بنانے جاؤں گی پھر آ جاؤں گی۔“

”نہیں، نہیں۔ تم مت جاؤ۔ مجھے بہت ڈر لگتا ہے زریں!“

”تم ڈرتے کیوں ہو ثاقب! میں تو ہر حال میں تمہارے ساتھ ہوں، سایہ ہوں تمہارا، ساتھ ساتھ
 ہی رہوں گی۔“

”جب اندھیرا ہو جاتا ہے نازریں! تب سایہ ساتھ چھوڑ دیتا ہے۔“

”تو پھر تم میرا اور اپنا تعلق بہت اور روح والا سمجھ لو ثاقب!“

اسے اس بات کی پروا نہیں تھی کہ کمرے میں ان دونوں کے علاوہ کوئی اور بھی موجود ہے وہ تو بس
 ثاقب کو یقین دینا چاہتی تھی یہ خیال ہی اس کا قرار نہیں لیتا تھا کہ ثاقب کو اس پر اعتماد نہیں ہے۔ وہ اس
 کی جانب دوسو سوں کا شکار ہے۔

اس کی باتوں نے ثاقب کو حوصلہ دیا اور وہ بڑے پیار سے اس کے آنسو پونچھنے لگی۔ اور اسی وقت ہلکی سی دستک دے کر داور حسین کمرے میں آیا تھا۔ پتا نہیں کیا ہوا اس پر نظر پڑتے ہی زریں نے وہ ہاتھ جس سے ثاقب کے آنسو پونچھ رہی تھی۔ پیچھے کر لیا اور ڈری ڈری نظروں سے داور کو دیکھنے لگی، جبکہ رشید اور ایتھ جھٹ استقبال کے لیے بڑھے تھے۔

”مجھے یقین نے بتایا تھا اسی لیے دیکھنے آیا ہوں۔“ وہ ان سے کہہ رہا تھا اور زریں اس کی ان نظروں کو دیکھ کر خوف زدہ ہو رہی تھی۔

اس نے رشید صاحب سے پوری تفصیل سے پوچھا تھا۔ چوٹ کہاں کہاں لگی ہے اور اب اس کی طبیعت کیسی ہے۔ زریں نے دیکھا اس کے لہجے میں تشویش تو کیا ہونی ثاقب کے لیے ہلکی سی ہمدردی بھی نہیں تھی۔

”ثاقب کے پاس کون کون ہوتا ہے؟ اسے کب تک ہاسپٹل میں رکھنے کا خیال ہے؟ ڈاکٹر کیا کہتے ہیں؟“

وہ بڑی تفصیل سے ایک ایک بات پوچھ رہا تھا۔ اس پورے عرصے میں زریں نے نہ تو ایک لفظ ادا کیا اور نہ ہی اس کی جانب رخ کیا۔ وہ کھڑکی کے سامنے کھڑی باہر دیکھتی رہی۔

”او کے! میں چلتا ہوں پھر چکر لگاؤں گا۔“ جب اس نے کہا تو زریں نے بھی سکون کا سانس لیا وہ اس کی آمد پر اک خوف سا اپنے اندر اترتا محسوس کر رہی تھی۔



اس نے ساری تفصیل یونہی نہیں معلوم کی تھی، اگلے ہی روز وہ ایسے وقت میں موجود تھا، جب ثاقب کے پاس صرف زریں ہوتی تھی۔ ثاقب سو رہا تھا۔ وہ کورڈور میں آکر کھڑی ہوئی تھی اور ایسے ہی وقت میں داور کو آتے دیکھ کر اس کا دل نفرت اور بے زاری سے بھر گیا تھا۔

”دیکھا لگن چچی ہو تو کیسے کیسے راستے نکل آتے ہیں۔“ اس کے بہت قریب آکر وہ رکا تھا اور کہہ رہا تھا۔ زریں نے پلٹنا چاہا اس نے شانے پر اپنا بھاری ہاتھ رکھ کر بے بس کر دیا۔

”وہ تمہارے قابل تو پہلے بھی نہیں تھا اور اب تو لکڑا بھی ہو گیا ہے۔ خود اپنے لیے بھی بوجھ۔ وہ تم جیسے خوب صورت قیمتی خزانے کی حفاظت کیسے کرے گا اور تم تو وہ ہو زریں! جسے اپنی قدر و قیمت کا اندازہ ہی نہیں ہے۔ تم راج کرنے کے لیے، ناز اٹھوانے کے لیے پیدا کی گئی ہو، کہاں رول رہی ہو خود کو۔ اب تو وقت خود تم پر سب آشکارا کر رہا ہے۔ دنیا سے مت ڈرو، میں سالوں سے منتظر ہوں تمہارا۔ جب میرے آس پاس نہیں تھیں۔ تب سے محبت کرتا ہوں تم سے، خیالوں میں تراشتا رہا ہوں۔“

”جائیں چلے جائیں یہاں سے۔ مجھے آپ سے بات کرنا بھی اچھا نہیں لگتا۔ کیسے مرد ہیں آپ۔ ذرا بھی غیرت نام کو نہیں۔ ذرا بھی اس رشتے کا لحاظ نہیں جو میرا آپ کے ساتھ ہے۔ کیوں یہ بات بھول جاتے ہیں میں کسی کی بیوی ہوں۔“

”تم اس کی بیوی بننے سے پہلے ہی میری تھیں اور میری ہی ہو کر رہو گی۔“

اس کے شانے پر دھرے داور کے ہاتھ کی گرفت سخت ہوئی تھی۔

”خود کو داؤ پر مت لگاؤ زریں! اور یہ مت بھولو۔ تم اپنے ساتھ ساتھ میرے ساتھ بھی زیادتی کر رہی ہو۔ قدر کرو محبت کی، یقین کرو تم اس فیصلے پر کبھی نہیں چھٹاؤ گی زریں! تم جو کہو میں وہی قسم اٹھانے کو تیار ہوں۔ میں تمہارے بغیر جی نہیں پاؤں گا۔“

”تو جاؤ مر جاؤ۔“ وہ اتنا کہہ کر تیز قدموں سے کارڈ رو پار کر گئی اور ہسپتال کی بیک کی طرف مڑ گئی وہ تنہائی میں بہت سارو ناچا ہتی تھی۔



اس کا خیال تھا اس کی اتنی سخت باتوں کے بعد اب کچھ روز تک تو داؤ اپنی صورت نہیں دکھائے گا۔ لیکن یہ بھول تھی اس کی وہ اگلے ہی روز موجود تھا۔ زریں یہیں اسٹور سے کچھ دوائیں لینے کے لیے نکلی تھی، تب ہی وہ آنکرا یا۔

”اتنی حیران کیوں ہو رہی ہو؟“ وہ مسکرایا۔

”میرا خیال تھا۔ کل جو کچھ میں نے کہا تھا عقل آگئی ہوگی۔“ اس نے منہ پھیر کر جواب دیا۔

”تمہیں پتا نہیں ہے زریں! محبت اختیاری جذبہ نہیں ہے۔ میرا دل تمہاری جانب ہمکتا ہے۔ میں بے چینی سے روزانہ اس وقت کا انتظار کرتا ہوں، جب مجھے تم سے ملنے آنا ہوتا ہے۔ مجھے پتا ہے تم ایک نظر بھی مجھ پر نہیں ڈالتیں۔ لیکن میں پھر بھی بہت اہتمام سے تیار ہوتا ہوں۔ میں جانتا ہوں تمہیں مجھ سے بات کرنا بھی گوارا نہیں ہے لیکن تم کڑوا کیلا جو بھی بولتی ہو مجھ سے بات تو کرنی ہونا۔ تمہاری آواز سننا بھی تو میری آرزو ہے۔“

”آپ کسی کے شوہر ہو داؤ صاحب! اور آپ کی بیوی سے بھی میرا ایک رشتہ ہے۔ آپ اس بات کو کیوں بھول جاتے ہو۔“

”اودہ اگر تم اس رشتے کی وجہ سے ہچکچاہٹ کا شکار ہو رہی ہو تو میں یہ رشتہ ہی ختم کر دوں گا۔“ اس نے جوش کے ساتھ کہا۔

”اف نہیں پھر بھی نہیں۔ میں ثاقب کی بیوی ہوں اور بہت چاہتی ہوں اسے۔“

”زریں! مجھ سے ضد نہ کرو۔ تم ذرا ٹھنڈے دل سے سوچا۔ کیا ثاقب تمہارے قابل ہے۔“

”مجھے یہ بات سمجھانے والے آپ کون ہوتے ہیں۔“ کوئی ثاقب کو یوں کہے اس سے برداشت نہیں ہوتا تھا۔

”اس دنیا میں مجھ سے بڑھ کر تمہارا خیر خواہ کون ہو گا زریں! میں ساری رات جاگتا رہا ہوں۔ میں بے چین رہا ہوں اسی سوچ میں گم کروٹیں بدلتا رہا ہوں آخر تمہیں کیسے مناؤں؟“

”آپ اس خیال کو دل سے نکال دو کہ میں کبھی مان جاؤں گی۔“

داؤ نے کچھ کہنا چاہا اسی وقت زریں کی نظر سامنے سے آتی مین پر پڑی تو وہ گھبرا کر داؤ سے دور جا کھڑی ہوئی۔ اس کی گھبراہٹ اور اس حرکت پر داؤ نے بھی سامنے دیکھا اور ہنس پڑا۔

”اس سے ڈرتی ہو، یہ عورت تمہارا کچھ نہیں بگاڑ سکتی۔ مت ڈرا کرو۔“ زریں تیزی سے وارڈ کی جانب چل پڑی۔ داؤ نے رک کر مین کا انتظار نہیں کیا۔ وہ بھی اس کے پیچھے چل پڑا۔ جب زریں اور

داور روم میں پہنچے ثاقب جاگ رہا تھا۔ بے حد اداس اور الجھا ہوا دکھائی دے رہا تھا۔ داور کو دیکھ کر زبردستی کی مسکراہٹ چہرے پر لایا اور سلام کیا، جبکہ حقیقت یہ تھی کہ اپنی پریشان سوچوں میں وہ اتنا ڈوبا ہوا تھا کہ اب دنیا داری نبھانے کی سکت اس میں نہیں تھی۔

”میں یہ دوائیں لینے لگی تھی۔“ زریں کو صفائی پیش کرنے کی ضرورت محسوس ہونے لگی تھی حالانکہ ثاقب کی نظروں میں ایسا کوئی سوال نہیں تھا۔
کچھ دیر کے بعد نین بھی چلی آئی تھی۔

”آپ کب آئے؟“ سب سے پہلے اس نے داور سے پوچھا۔ اس کا چہرہ اور انداز بتاتا تھا اسے داور کو یہاں دیکھ کر حیرت ہوئی لیکن وہ خوش بھی ہے۔

”نام نہیں دیکھا تھا میں نے۔“ داور کا انداز اچھا نہیں تھا۔

”نہیں مطلب تھا کہ بتا دیتے۔ میں بھی ساتھ ہی آ جاتی۔“

”تمہارے لیے گاڑی ہے نا گھر پر۔“ اب کے نین نے ثاقب اور زریں کے سامنے بے حد سبکی محسوس کی اور ثاقب کی جانب متوجہ ہو کر حال پوچھنے لگی۔

”آپ لوگ مجھ سے حال مت پوچھا کریں پلیز۔“ ثاقب کا انداز بے حد بے چارگی لیے ہوئے تھا۔

”ایسا نہیں سوچتے شکر کرو جان تو بخمگی۔“

”کیا کروں گا ایسی زندگی جی کر۔“

”ادو ہوا تمہیں تو سمجھانا ہی فضول ہے۔“ نین میں زیادہ صبر برداشت کہاں تھی جو فروٹ لے کر آئی تھی۔ ابھی تک قریب رکھے تھے۔ اٹھا کر زریں کو پکڑانے لگی پھر بولی۔

”یہ میں ثاقب کے لیے لائی ہوں۔ اسے ہی دینا۔“

”جی بہت اچھا!“ اس کی بات کے مفہوم کو سمجھ کر زریں نے بھی بڑی سنجیدگی سے کہا تھا۔

”نین! اب تم چھوٹے گھر کی بیٹی نہیں بڑے گھر کی بہو ہو۔ اپنے دل کو بھی بڑا کرو۔ کتنی محنت ہے

آج بھی تمہارے اندر اور تمہارے لہجے میں کتنا کروفر ہے۔ کیوں آخر کس لیے؟“ داور کے الفاظ تھے یا نوکیلے پتھر وہ تو جیسے سن ہو گئی تھی۔

اسے تو بہت مان تھا خود پر۔ اسے تو یقین تھا جس کی نے گی وہ خود کو دنیا کا خوش قسمت ترین انسان محسوس کرے گا۔ لیکن داور نے تو اسے نظر بھر کر بھی دیکھا بھی گوارا نہیں کیا تھا نہ اس کے سر اپنے کو سراہا نہ

کبھی اس کی ذہانت کی داد دی۔

داور کوئی عام سا شخص ہوتا تو شاید نین کا تنفر اسے علیحدگی کے فیصلے پر بھی مجبور کر دیتا مگر داور عام آدمی بھی تو نہیں تھا۔ اس کی دولت، اس کی طاقت نین کی کمزوری بن چکی تھی۔ وہ حکمرانی ہی تو پسند کرتی

آئی تھی۔

”کب تک بیٹھو گے آپ؟“ اپنے غصے پر قابو پا کر بڑی دقت کے ساتھ اس نے داور سے پوچھا۔

”کیوں اس سوال کا کیا مطلب ہے؟“ ابرو چڑھا کر پوچھا گیا۔

اور مبین اس سوال کا جواب نہیں دے سکی۔ ثاقب سے اس کی طبیعت کے پیارے میں پوچھنے لگی۔
 ”زیریں! کچھ چاہیے ہو تو بتا دینا تکلف سے کام مت لینا۔“ یہ داور کی آواز تھی۔
 ”بہت شکریہ صاحب! میری ضرورتیں پوری کرنے کو میرا باپ اور بھائی موجود ہیں اور اللہ نے
 چاہا تو چند دنوں میں میرا شو ہر بھی اچھا ہو کر گھر کا بوجھ اٹھانے کے قابل ہو جائے گا۔“
 پہلے مبین داور کی بات پر حیران ہوئی تھی اور اب اسے زیریں کی بد تمیزی سے جھٹکا لگا تھا، اسی وقت
 داور کو سیل فون نے متوجہ کر لیا اور وہ اٹھ کر کمرے سے باہر چلا گیا۔
 ”تمہیں بات کرنے کی تمیز نہیں ہے۔ بد تمیز، جاہل گنوار عورت، ثاقب تم سمجھاؤ اسے۔ ایسا نہ ہو کہ
 یہ میرے ہاتھوں ضائع ہو جائے۔ پتا نہیں کیا سمجھتی ہے خود کو۔ اری! یہ میں ہوں جو ثاقب کا اتنی اچھی جگہ
 پر علاج کروا رہی ہوں۔“

”اس نے آپ سے تو کچھ نہیں کہا۔“ ثاقب نے دھیمی آواز میں صفائی دینے کی کوشش کی۔
 ”اچھا مجھے کچھ نہیں کہا، تو وہ جس کے ساتھ یہ زبان چلا رہی تھی کون تھا۔ بھول گئے ہو تم لگتا ہے۔
 ٹانگ ہی ضائع نہیں ہوئی دماغ نے بھی کام کرنا چھوڑ دیا ہے۔“
 اس نے پرس اٹھایا اور ہونہ کہہ کر سر جھٹکتی کمرے سے چلی گئی۔
 ”اب کیا ہو گا زیریں! تم اس کے مزاج سے واقف نہیں ہو۔ اگر اس نے پیسے دینے بند کر دیے تو
 میرا علاج کہاں سے ہو گا۔“

ثاقب بے حد پریشان دکھائی دے رہا تھا۔
 ”میں بھیک مانگ لوں گی۔“ زیریں تنک کر بولی، پھر اسے ثاقب پر ترس آ گیا۔ گہری سانس لے
 کر بولی۔ ”اب تھوڑے دنوں کی بات ہے۔ ڈاکٹر چھٹی دے دے گا اور میرے پاس زیور بھی تو رکھے
 ہیں اگر ضرورت پڑی تو بیچ دوں گی۔ تمہارا علاج اسی جگہ سے مکمل کرواؤں گی۔“
 ”ابا بھی اب کم ہی چکر لگاتے ہیں۔ یہ حال عاقب کا بھی ہے۔“
 ”ابا اب دوکان کو بھی وقت دینے لگے ہیں نا اور عاقب بھی پڑھائی کے بعد ان کی مدد کرتا ہے، تم
 ذرا ذرا سی بات دل پر لے لیتے ہو۔ میں تو ہوں نا تمہارے پاس۔“
 ”ہاں زیریں! پتا ہے میں سوچتا تھا شاید اب تم میرے ساتھ رہنا پسند نہیں کرو گی۔ میرے گھر آ کر
 تم نے کون سے سکھ دیکھے ہیں اور اب تو میں نا کارہ شخص ہوں، لیکن زیریں! تم تو میری سوچ سے بالکل
 مختلف ثابت ہوئیں۔“

”محبت جو کرتی ہوں تم سے، تم سے جدائی کا سوچتے ہی میرا تو سانس رکنے لگتا ہے، شکر ہے خدا
 نے تمہیں زندگی تو دی ہے ورنہ میں کیا کرتی۔“
 یہی فقرہ کمرے میں واپس آتے داور نے سنا اور وہیں سے پلٹ گیا لیکن اس کے اندر آگ بھڑک
 گئی۔

”اس شخص کو مجھ پر فوقیت دے دہی ہے جو اپنا بوجھ آپ اٹھانے سے بھی قاصر ہے۔ آج ماں باپ
 سر پہ نہیں رہیں تو بھیک مانگنے کے سوا اس کے پاس کوئی چارہ نہ رہے۔“



ثاقب گھر آگیا۔ بیساکھی کے سہارے زریں اسے روزانہ چلنے کی پریکٹس کرواتی رہی۔ اب وہ خود ہی چلنے بھی لگا تھا۔ رشید صاحب سے دوکان میں نیا سودا ڈلوانے کی بات کی تو انہوں نے بتایا۔
 ”ہاتھ بہت تنگ ہو گیا ہے۔ اب تو نیشین جو کچھ دے رہی ہے اسی سے گھر چل رہا ہے اور اتنی گنجائش ہی نہیں کہ سامان ڈلواسکوں۔“
 زریں نے سنا تو اپنا زور اٹھا کر لے آئی۔

”ہاں ابا! اب تو کام بن جائے گا۔“ ثاقب خوش ہو گیا۔ انہوں نے بھی اثبات میں سر ہلا کر زور کا ڈبا اٹھا لیا اور اگلے تین روز میں ثاقب کی دوکان سامان سے بھر گئی۔ صبح وہ ابا کے ساتھ دوکان پر چلا جاتا۔ شام کو وہی گھر واپس آتے ہوئے اسے بھی لے لیتے۔
 نیشین اکثر چکر لگاتیں تھیں اور اسی کی زبانی علم ہوا تھا۔ داور چند عرب دوستوں کے ساتھ چولستان گیا ہوا تھا۔ ورنہ وہ تو اس خوش فہمی میں تھی کہ اس کی باتوں نے مزاج درست کر دیا ہے۔
 باہر تیل ہو رہی تھی۔ اور ہواؤں نے طوفانی رنگ اختیار کر لیا تھا۔ دوپٹا سنبھالتی وہ گیٹ تک آئی اور آنے والے کو دیکھ کر موڈ ہی غارت ہو گیا۔

”آپ اس وقت؟ میں نے تو سنا تھا بہت دنوں کے لیے چولستان چلے گئے ہیں۔“
 ”اور تم نے اللہ کا شکر ادا کیا ہو گا۔“ وہ مسکرایا اور بڑی پیاسی نظروں سے اس کے چہرے کو چوم رہا تھا۔

”ہاں واقعی شکر ادا کیا تھا۔ اب آپ جائیں گھر پر کوئی نہیں ہے۔“ اس نے گیٹ بند کرنا چاہا تو وہ اندر آ گیا اور بولا۔

”یہ تو بڑی اچھی بات ہے۔ ویسے کہاں گئے ہیں سب کے سب؟“
 ”بس یہیں قریب ہی، ابھی آ جائیں گے۔“
 ”یعنی میرے پاس وقت تھوڑا ہے۔“ اس نے بے تابی سے اس کی کلائی تھام کر ہاتھ اپنے دل کے مقام پر رکھ دیا اور بولا۔
 ”بہت یاد آئیں تم مجھے اور میں نے سوچا اگلی بار صحرا میں طلوع ہوتے سورج کا دلکش منظر میں تمہارے ساتھ دیکھوں گا۔“

”ہاتھ چھوڑیں، چھوڑیں ورنہ میں شور مچا دوں گی۔“
 ”گھر پر تو کوئی ہے نہیں اور موسم کا ایسا رنگ ہے کہ آواز آس پڑوس تک نہیں جاسکتی۔“
 ”ثاقب گھر پر ہی ہیں۔“ اس نے جتلیا۔ وہ ہنس پڑا۔
 ”اوہ! اس کے ہونے نہ ہونے سے کیا فرق پڑتا ہے، معذرتاً انسان اپنا ہی بوجھ اٹھانے سے قاصر ہے اور تم مجھے اس کا ڈر ادا دے رہی ہو۔“ بجلی زور سے کڑکی، زریں نے بے ساختہ اپنے کمرے کی جانب دیکھا اور داد کو پر دے دھکیلنے کی کوشش کرتے ہوئے بولی۔
 ”چھوڑو مجھے بے غیرت انسان، نکل جاؤ میرے گھر سے، میں تمہاری صورت بھی نہیں دیکھنا

چاہتی۔“

”مگر تمہاری قسمت، تمہیں یہی صورت تمام عمر دیکھنا ہے۔“ اس کے لہجے کی نفرت پر جاگیر دارانہ ذہنیت جاگ اٹھی، ہاتھ میں پکڑ کر اس کا چہرہ اونچا کیا اور بولا۔
”ہم کسی عورت کے ایسے ناز اٹھایا نہیں کرتے۔“

”تو کس نے مجبور کیا ہے تمہیں، جاؤ چلے جاؤ۔ اب مجھے اپنی صورت نہ دکھانا۔“ وہ اس کی گرفت سے نکلنے کی بھرپور مزاحمت کر رہی تھی لیکن ناکام تھی اور پھر اور کچھ نہیں بن سکا تو اس کے بازو پر دانت گاڑ دیے، ایک دم سے گرفت ڈھیلی پڑ گئی۔ وہ ایک جھٹکے سے اس سے جدا ہوئی اور بھاگ جانا چاہا لیکن شکاری اناڑی نہیں تھا۔ اس نے ایک ہی جست میں یوں دوپچا کر ایک ہاتھ اس کے لبوں پر تھا۔ زریں کو لگا اس کی سانسیں گھٹ رہی ہیں، پھر وہ اسے اٹھا کر گھر سے باہر لے آیا۔ باہر اس کی جیب اور ڈرائیور موجود تھا۔ زریں کو جیب میں ڈالا اور ڈرائیور کو کوئی پتا بنا کر چلنے کو کہا۔ سارا راستہ وہ اسی طرح اس کا منہ بند کیے بیٹھا رہا۔ وہ تو جب اس درختوں والے جھنڈ میں واقع عمارت تک پہنچی تھی تو صدیوں کا سفر کر آئی تھی۔ اتنی نڈھال تھی کہ پیروں پر کھڑی بھی نہیں ہو سکتی تھی۔ آنکھیں پٹی پٹی تھیں اور چہرہ زرد تھا۔

دور نے اسے ایک فرسٹ بنڈروم میں لا کر بٹھا دیا اور کچھ بھی کیے بغیر پلٹ گیا تھا۔ دروازہ لاک ہونے کی آواز پر وہ چونکی۔ شاید باہر اب قدموں کی آواز بھی قدم توڑ گئی تھی۔ یہ دیرانہ جتنی گھر یہاں تک لانے والا ناقابلِ بھروسہ لیکن وہ صرف ثاقب کو سوچ رہی تھی۔ ”گھر پر کوئی نہیں، یہ موسم اسے وحشت زدہ کر دیتا ہے اس نے پہلے مجھے بکارا ہوگا پھر وہ میری تلاش میں باہر آیا ہوگا۔ میں کہیں نہیں ملی ہوں گی۔ کیا حال ہوا ہوگا اس کا؟“ وہ رونے لگی اور آنکھوں سے اس منظر کو دیکھنے لگی۔ ”کیا داور مجھے ہمیشہ کے لیے ثاقب سے دور کر دے گا۔ میں واپس ثاقب کے پاس بھی نہیں جاسکوں گی۔“ اب وہ ہچکیاں لے رہی تھی۔

دو گھنٹے کے بعد بارش تھم گئی ہاں روشن دان کے شیشوں سے چمکتی بجلی کی روشنی اب بھی کمرے میں آ رہی تھی۔ بارش رکتے ہی جنگل جاگ اٹھا تھا۔ بڑے قریب سے اسے گیدڑوں کی ہاؤ ہونائی دے رہی تھی، ان کے ساتھ جنگلی کتوں کی آوازیں لیکن کچھ بھی اسے خوف زدہ نہیں کر رہا تھا۔ اس پر ایک ہی سوچ سوار تھی۔ کچھ بھی ہو۔ مجھے یہاں سے بھاگنا ہے۔ ثاقب تو بہت پریشان ہو رہا ہوگا۔



صبح ہونے کے قریب تھی۔ آسمان پر بادل چھٹ گئے تھے اور اب سورج طلوع ہونے سے پہلے کی سرخی چھا رہی تھی۔ وہ اس قدر الجھی ہوئی اور ٹھکن سے چورتھی کہ دروازے کا لاک کھلنے کی آواز بھی نہیں سن سکی یہاں تک کہ وہ سامنے آکھڑا ہوا تھا ”تم ساری رات فرش پر بیٹھی رہی ہو، اوہ زریں! تم مجھے اتنی تکلیف کیوں دیتی ہو۔“ اس نے ہاتھ پکڑ کر اٹھانا چاہا تو لگا اس کا جسم فاج زدہ ہے، وہ اپنی جگہ سے حرکت نہیں کر سکتی۔

”زریں ڈرو نہیں۔ میں تمہارا اپنا ہوں۔ تمہاری محبت ہی میری اولین تمنا ہے زریں! خدا کے لیے اس سچائی پر یقین کرو، میری بات کو سمجھو۔“

”صاحب! مجھے گھر جانا ہے، رحم کرو مجھ پر۔ وہاں ثاقب میرے لیے پریشان ہو رہا ہوگا۔ خدا کے لیے مجھے جانے دو۔“

اپنی بات کے جواب میں ایسا جواب وہ بد مزہ ہوا۔
”تمہاری سوئی ثاقب پر ہی کیوں انگی ہوئی ہے۔ تم کتنی نا سمجھ ہو زریں! کیا تم نے کبھی یہ نہیں سوچا ثاقب کے ساتھ تمہاری زندگی کیسی ہوگی؟“

”وہ میرے شوہر ہیں صاحب! اور تم جیسے دلوں سے کھیلنے والے کیا جانو کہ محبت کیا ہوتی ہے۔“
”یہ تم مجھے کہہ رہی ہو، میں جو تمہاری چاہت میں اس حد تک آ گیا ہوں۔ یقین کرو میں ایسے کسی ارادے سے تو نہیں گیا تھا لیکن میرے جنون نے مجھ سے یہ سب کر دیا ہے۔“
”حالانکہ تم جانتے تھے کہ میں کسی کی بیوی، کسی گھر کی عزت ہوں، محبت پالینے کا ہی نام تو نہیں ہے۔ محبت تو محبوب کی خوشی چاہتی ہے۔ تم کہتے ہو اپنی آئندہ زندگی کے بارے میں سوچو اور پھر محبت کا دعوہ بھی کرتے ہو۔ ارے وہ پیار ہی کیا جو غربانی نہ دے سکے۔ مجھے ثاقب کے لیے جان بھی دینا پڑی تو میں دے دوں گی اور تم دعوہ کرتے ہو محبت کا۔ ہونہہ! ہوس کے پجاری۔“
کیسی نفرت ٹپک رہی تھی اس کی آنکھوں سے۔ اس سے ایسا الزام برداشت نہ ہو سکا۔
”چلو تمہیں تمہارے گھر چھوڑ آؤں۔“

داور کے چہرے سے اچانک ہی ہر احساس مٹ گیا تھا۔ سارے جذبوں کے رنگ نچڑ گئے تھے اور اس کی آواز کسی کنویں سے ابھری تھی لیکن زریں نے ان میں سے کسی بات پر بھی غور نہیں کیا، دوپٹا ٹھیک سے سر پر جمایا اور تیزی سے اٹھ کھڑی ہوئی۔

”جہاں سے شہر شروع ہوتا ہے وہاں اتار دوں تو گھر تک چلی جاؤ گی نا؟“

وہ روڈ پر نظر میں جمائے ڈرائیونگ کرتے ہوئے پوچھ رہا تھا۔

”ہاں میں چلی جاؤں گی۔“

”میں خود چھوڑ آتا لیکن تمہاری ازاد دہائی زندگی کے لیے یہ سب اچھا نہیں ہوگا۔“

وہ اب بھی اس کی جانب دیکھنے سے گریزاں تھا۔ شہر کے آثار شروع ہو گئے، داور نے ٹیکسی اسٹینڈ کے قریب گاڑی روک دی۔ خود ہی اتر کر ٹیکسی ہارنر کی پھر اس کے پاس آ کر دروازہ کھولا اور بولا۔

”کریمہ! میں نے دے دیا ہے۔ تم گھر جاؤ اور سنو۔ کبھی میرے لیے ہوس کے پجاری جیسا لفظ استعمال مت کرنا۔ میں تمہیں کھور پاہوں مگر تمہاری محبت میرے دل میں شاد آؤ اور رہے گی۔ تم نے کہا ہے نا محبت صرف پالینے کا نام نہیں اور تم نے چیخ بھی کیا ہے کہ میں محبت کے آداب سے واقف ہی نہیں ہوں تو زریں! جب بھی آزماؤ گی۔ آزمائش میں پورا اتروں گا آج سے جاگیر دار مر گیا ہوں اور مجنوں زندہ ہو گیا ہے۔ زریں! میں نے تمہیں وہ لوٹا دیا ہے جو تمہاری خوشی ہے اور میں اب تمام عمر کانٹوں پر رخص کروں گا۔“

اس نے اتنا کہہ کر گاڑی آگے بڑھادی تھی اور زریں ٹیکسی میں آ بیٹھی۔

وہ داور کی کہی باتوں کو نہیں آنے والے وقت کو سوچ رہی تھی کیا جواب دوں گی، میں کہ میں نے

رات کہاں گزاری ہے۔ خوف ایک بار پھر پوری شدت سے اسے اپنی پلیٹ میں لے رہا تھا اور اچھے خاصے سرد موسم میں بھی اس کا حلق خشک ہو رہا تھا اور جب منزل آگئی تو گویا جسم سے جان ہی نکل گئی وہ بڑی مشکل سے دروازے تک پہنچی تھی۔ اور خود کو کھینچتی ہوئی اندر تک آئی تھی۔

”زیریں آگئی ہے۔“ کسی کی آواز اس نے سنی تھی۔

”آگئی ہے ہاں ہاں آنا تو یہیں تھا۔ گند سنبھنے کو ہم بے وقوف ہی تو رہ گئے ہیں۔ اسے کیسے ابا اپنے میکے دفع ہو جائے ہمیشہ کے لیے۔ ہم عزت دار لوگ ہیں۔“ ہمیں چلا رہی تھی، یقیناً ثاقب نے رات کو ہی ان لوگوں کو اطلاع کر دی ہوگی اس نے نگاہ اٹھا کر ان سب اجنبی چہروں میں ثاقب کا چہرہ تلاش کیا چاہ اور وہاں پر بھی اسے ویسی ہی نفرت اور بے اعتنائی دکھائی دی جو باقی سب کے چہروں پر تھی۔

”کہاں گئی تھیں تم بولتی کیوں نہیں۔“ اس کی ساس نے شانوں سے پکڑ کر بری طرح جھجھوڑا۔

”یہ کہیں بھی گئی ہو ہمیں اس سے مطلب نہیں ہے۔ بلائیں اس کے گھر والوں کو جو رات سے اس کی تلاشی کا ذرا مہ کر رہے ہیں۔“ ہمیں پھر پھنکاری تھی۔

”بڑی نیک سعادت مند بہو اور بیوی سمجھنے لگے تھے آپ لوگ اسے، میں تو پہلے ہی سمجھ رہی تھی۔ ثاقب جیسے بے وقوف کے ساتھ کون عورت خوش رہ سکتی ہے۔ اصل بات ہی کچھ اور تھی۔ ثاقب کو اس نے جھانسہ دیا ہے۔ اس پردے کی آڑ میں یہ کچھ اور ہی کھیل، کھیل رہی تھی۔ دیکھ لیجئے کل آپ لوگ گھر سے نکلے۔ اس نے بھی موقع غنیمت جانا۔ وہ تو میرا خیال ہے موسم کی خرابی کی وجہ سے اسے پوری رات کے لیے رکتا پڑ گیا اور نہ یہ جلد آجائی اور ثاقب جیسے عقل کے اندھے سے تو کوئی بھی بہانا کرنا مشکل ہے ہی نہیں۔“

اس کے فریاد کرنے پر ایقہ اور مبین اسے گھسیٹ کر یہاں سے لے گئیں۔ اسٹور میں دھکا دے کر مبین بولی۔

”ہمیں اب تم سے کوئی مطلب نہیں کوئی صفائی مت دینا۔ ابھی تمہارے گھر والے آتے ہیں تو نکل جاؤ ان کے ساتھ ہمیشہ کے لیے۔“

”میری بات تو سنیں، خدا کے لیے سنیں۔“ لیکن دروازہ بند کر دیا گیا۔ ہاں اس نے مبین کو یہ کہتے سنا۔

”اگر بے گناہ بھی تھیں تو ایک رات اس طرح گھر سے باہر گزارنے کے بعد، اب تم ہمارے باعزت گھرانے کے قابل نہیں رہیں اپنی منحوس صورت لے جاؤ یہاں سے۔“

کچھ دیر بعد جب کمرے کا دروازہ کھولا گیا تو اب اس کے سامنے اپنے والدین کی سستی ہوئی صورتیں تھیں۔

”اف میرے ربنا! یہ کس گناہ کی سزا ہے میرے لیے۔ میں کیسے ان کا سامنا کروں۔ میں کیسے انہیں یقین دلاؤں۔ میں بے گناہ ہوں، میں باعصمت ہوں۔“

وہ مارے شرمندگی اور خوف کے بچوں کی طرح پھوٹ پھوٹ کر رونے لگی تھی، اب ماں بھی نفرت کا اظہار کرے گی، باپ تو شاید ہمیشہ کے لیے اپنے گھر کے دروازے بند کرنے کا اعلان کر دے گا۔ لیکن

اس کی سوچ کے برعکس ان دونوں نے سہارا دے کر اسے اٹھایا تھا۔ حالانکہ وہ خود صدیوں کے بیمار دکھائی دے رہے تھے۔

بڑے کمرے تک وہ اسے لائے تھے پھر اس نے اپنے باپ کی آواز سنی تھی۔ ”مجھے اپنی بیٹی پر پورا بھروسہ ہے، وہ معصوم ہے، وہ کردار کی خراب ہو ہی نہیں سکتی۔ اس کے ساتھ جو حادثہ پیش آیا، وہ آپ لوگوں کے گھر میں پیش آیا۔ ایسا کرنے والا یقیناً آپ لوگوں کے دشمنوں میں سے تھا لیکن آپ لوگ بزدل ہیں۔ اصل مجرم کی تلاش کی کوشش ہی نہیں کر رہے، سارا الزام کمزور لڑکی پر دھردیا ہے تو ٹھیک ہے میں اپنی بیٹی کو اپنے گھر لے کر جا رہا ہوں، جب عقل ٹھکانے آجائے تو میری بات پر غور کر لینا۔“

”ہاں ہاں۔ گندکی پوٹ تم جیسے لوگ ہی اپنے گھروں میں رکھ سکتے ہیں۔ ہم باعزت لوگ ہیں چار لوگوں میں نام ہے ہمارا۔“

”نہیں پھر چلائی تھی۔ اس کا جی چاہا وہ بھی چلا اٹھے اور ساری حقیقت اس کے منہ پر دے مارے۔“ لیکن کیا کوئی یقین کرے گا نہیں کبھی نہیں۔ سب اسے شین کے خلاف میری سازش قرار دیں گے۔“



”کیا بات ہے آج کل میکے کے بہت چکر لگ رہے ہیں۔“

داؤد کو معلوم تھا شین وہاں جا کر زریں کی زندگی اجیرن کر دیتی ہے، اسی لیے اسے ٹوک رہا تھا، حالانکہ آج کل تو وہ خود بھی اپنے آپ میں نہیں تھا، جس تصور سے اس نے محبت کی تھی، جسے پانا ہی زندگی کی آرزو تھی، اسے اپنے ہاتھوں کھو کر وہ بے حد بے چین تھارات کو گھر نہیں آتا تھا۔ اور دن میں چند گھنٹوں کے لیے ہی اس کی وحشت زدہ صورت دکھائی دیتی تھی۔

”یہاں رہو تو کس کے لیے آپ کو تو میں نظر ہی نہیں آتی۔“ شین پھٹ پڑی تھی۔

”تم نظر آنے والی شے ہی نہیں ہو بیگم صاحبہ! تو میں کیا کروں۔“ اس نے عجیب بے چارگی سے کہہ کر اسے آگ لگا دی تھی۔

”اپنی نظر کا علاج کروائیں۔“

”میری نظر بالکل ٹھیک ہے۔ بس اس میں بسا کوئی اور ہے۔“

”کون ہے وہ؟“ اب شین کے انداز میں پہلے والا غصہ اور کاٹ نہیں تھی۔ ایک جملے نے اسے آسمان سے زمین پر لا چٹا تھا۔

”تسلی رکھو، وہ میری دسترس میں ہے ہی نہیں۔“

”توبہ، ہر وقت کے ڈائلاگ ادھر ہمارے گھر میں پریشانیاں ہی پریشانیاں رہی ہیں۔ میرے لیے وہ سب پریشانیاں کیا کم ہیں جو آپ بھی ایسی باتیں کرنے لگے ہیں۔“

”کیوں کیا ہوا ہے تمہارے گھر کو؟“ اس کے لیے تو صورت حال جاننا ضروری تھا۔ اب تک تو کھو دینے کے احساس نے پاگل بنائے رکھا لیکن شین کی بات نے جیسے اسے چونکا دیا تھا۔

وہ بچہ خاندان کی بے کردار لڑکی کب سے ہمیں بے وقوف بنا رہی تھی۔ اب پکڑی گئی ہے۔ اپنی طرف سے تو بڑی چالاکی کی تھی، اس کے گھر والے میری طرف آئے ہوئے تھے۔ پیچھے گھر میں وہ اور

ثاقب تھے۔ ثاقب بے چارے کی حیثیت ہی کیا ہے۔ اس کی آنکھوں میں دھول بھونک کر اٹھ گئی کمر سے، پوری رات باہر گزاری ہے اس نے، پتا نہیں کہاں منہ کالا کیا ہے اور دیدہ دلیری دیکھیں صبح پھر ہمارے دروازے پر موجود تھی۔ ثاقب پر ہم دباؤ ڈال رہے ہیں طلاق دے دے اس کو، لیکن وہ احمق تیار نہیں ہو رہا۔ بہت روتا ہے اس کیسے کے لیے، بیار کر ڈالا ہے خود کو لیکن یہ تو طے ہے وہ اب اس گھر میں نہیں ٹھس سکتی۔“

وہ بول رہی تھی اور داور کے دل و دماغ میں آندھیاں سی چل رہی تھیں۔

”میری وجہ سے، صرف میری وجہ سے وہ اجلی پیشانی داغ دار ہوئی ہے۔ اس کے دامن پر دھبہ لگا ہے۔ میں تو اسے خوش دیکھنے کی خاطر اپنا دل خنجر میں پروچکا تھا، لیکن میں یہ بھول گیا تھا۔ دنیا بہت ظالم ہے۔ وہ اس ایک رات کا پورا پورا حساب لے گی۔“

وہ تیزی سے کمرے سے نکلا۔ نین نے اس کی عجلت کو دیکھا ضرور لیکن زیادہ حیران نہیں ہوئی۔ وہ اکثر ہی اس کے پاس موجود ہوتے ہوئے بھی ڈننی طور پر غائب ہو جاتا اور بھی تو بے چین ہو کر کمرے سے ہی نکل جایا کرتا تھا۔

داور کچھ دیر سخت پریشانی اور غصے کے عالم میں لان میں ٹہلتا رہا تھا پہلے تو یہ جی میں آئی تھیں کہ ہمیشہ کی نیند سلا دے یہی فساد کی جڑ ہے اسی نے زریں کی زندگی عذاب کر رکھی ہے لیکن نہیں جو داغ اس پر لگا ہے جو الزام اس پر دھرا گیا ہے وہ تو جوں کا توں رہ جائے گا۔

اب اس نے دوبارہ سوچا، پھر ڈرائیور کو بلایا اور اسے کچھ سمجھانے لگا۔ اسے ایسا کرتے ہوئے صرف دو تین منٹ لگے، اس کے بعد اس نے کوئی نمبر ملایا اور کہیں دوسری جگہ بات کرنے لگا۔ اب وہ پہلے کی طرح مضطرب دکھائی دے رہا تھا۔ نین تیار ہو کر نکلی گاڑی میں بیٹھی۔ اس نے لائبریری کی کھڑکی سے یہ منظر دیکھا اور پھر کسی کا نمبر ملانے لگا۔ نین کے جانے کے بعد وہ اپنے کمرے میں چلا گیا۔ فی الحال اسے کہیں نہیں جانا تھا۔

تقریباً دو گھنٹے کے بعد اس نے والدہ کے ساتھ بیٹھ کر لُنج کیا پھر نین کے گھر کا نمبر ملانے لگا۔ فون اٹھنے لگا۔ نین نے اٹھ کر اس کی آواز سن کر مسرت کا اظہار کرنے لگیں۔

”آپ نین کو بلا دیں۔ ضروری بات کرتا ہے۔“

”نین تو ادھر نہیں آئی بیٹا!“

”یہ کیسے ہو سکتا ہے؟ تین گھنٹے پہلے وہ ڈرائیور کے ساتھ آپ لوگوں کے ہاں جانے کا کہہ کر نکلی تھی، میں نے ٹرائی کیا ہے اس کا موبائل بند ہے اور گاڑی بھی ابھی تک واپس گھر نہیں آئی۔“

نین نے اس واقعے کو تو پیروں تلے سے زمین نکل گئی، وہ گہرا کر رشید صاحب کو آوازیں دیے لگیں۔

”کہاں جاسکتی ہے، ہو سکتا ہے کچھ ضروری شاپنگ یاد آگئی ہو اور شاپنگ میں اتنا وقت تو لگ جاتا

ہے۔“

رشید صاحب نے ایک لمحے کے لیے بھی منفی انداز میں نہیں سوچا۔

”چلیں دیکھ لیں۔ جیسے ہی وہ گھر آئے مجھے اطلاع کر دیں۔“

پھر آدھا گھنٹی وی دیکھنے کے بعد، اس نے پھر ان کے ہاں فون کر کے یہ اطلاع دی۔
 ”یہاں سے کچھ دور جا کر مین نے گاڑی ایک سپر اسٹور کے قریب رکوائی تھی اور ڈرائیور کو ایک
 لسٹ دے کر کچھ چیزیں لانے کو کہا تھا۔ وہ کہتا ہے مجھے یہ مشکل آدھا گھنٹی ہی لگا اور جب میں واپس آیا تو
 بیگم صاحبہ گاڑی میں نہیں تھیں۔ میں انتظار کرتا رہا کہ وہ واپس آجائیں گی لیکن یہ انتظار بے سود رہا۔“
 ”ہائے میرے اللہ خیر رکھنا، داور بیٹا! تم جا کر پتا تو کرنا۔“ بیگم نے دل تھام لیا۔
 ”ڈرائیور کہتا ہے میں نے کچھ لوگوں سے پوچھا تھا۔ پتا چلا کہ وہ خود ہی ایک سفید رنگ کی گاڑی
 میں بیٹھ کر کہیں چلی گئی ہیں۔“

”یہ کیسے ہو سکتا ہے تم خود پتا کرو۔“
 ”کیا پتا کروں؟ عجب بات کرتی ہیں آپ۔ لوگوں سے یہ پوچھتا پھر دوں کہ میری بیوی ڈرائیور کو
 منظر سے ہٹا کر کس کے ساتھ فرار ہوئی ہے۔“
 ”دا۔۔۔ داور خدا کے لیے میری پاک باز معصوم بیٹی پر ایسا الزام مت دھرو، ہم آرہے ہیں تمہاری
 طرف۔“

”براہ مہربانی ایسی حماقت مت کیجیے گا۔ میری ماں کا دل بڑا کمزور ہے۔ ایسی خبر سن کر اگر انہیں کچھ
 ہوا تو میں کسی کو بخشوں گا نہیں۔“
 پھر وہ خود مین کے میکے پہنچ گیا۔ اس کا چہرہ اتنا تاتا ہوا تھا کہ وہ سب شدید پریشانی میں ہونے کے
 باوجود ڈر گئے تھے اور اس سے کچھ کہہ نہیں پارہے تھے۔
 ”اب پورے آٹھ گھنٹے ہو چکے ہیں۔“ اس نے جتلیا یا۔
 ”وہ ایسی نہیں ہے اس کے ساتھ یقیناً کوئی حادثہ پیش آ گیا ہے۔ تم پولیس میں اطلاع کیوں نہیں
 کرتے۔“ بیگم کہنے لگی۔

”کیا دھندا کرتے ہیں آپ، پہلے بہو غائب ہوئی اب بیٹی۔ یقیناً یہ سب آپ کی کسی ذاتی دشمنی کا
 نتیجہ ہے۔“ وہ سر سے کہہ رہا تھا۔
 ”ہماری کسی سے کیا دشمنی ہوگی بیٹا! بس قسمت ہی خراب ہے۔“

”بہو کہاں ہے آپ کی، اسے بلائیے تاکہ کچھ پوچھ سکوں شاید کوئی سراغ مل جائے۔“
 ”وہ۔۔۔ وہ تو میکے لٹی ہے۔ میں ابھی فون کر کے بلوائیتی ہوں۔“ بیگم ایک جوش سے انھیں یقیناً
 داور کی بات میں وزن تھا اور پھر سب نے دیکھا بیگم اس کے والد سے بات کر رہی تھیں، اسے واپس لے
 کر آنے کو کہہ رہی تھیں۔

”آرہی ہے اپنے باپ کے ساتھ، راستہ کچھ لمبا ہے تقریباً گھنٹہ تو لگ ہی جائے گا۔“
 ”ٹھیک ہے۔ میں یہیں بیٹھتا ہوں۔“

”میں نہ کہتا تھا زریں بے گناہ ہے۔ وہ قصور وار ہو ہی نہیں سکتی۔“ اس نے ثاقب کی آواز سنی تو اس
 کے چہرے کی جانب دیکھا جہاں اس کے آنے کی خبر نے سرخی سی دوڑا دی تھی۔
 ”کتنا خوش نصیب ہے یہ شخص۔“ داور نے آنکھیں موند کر سرمونے کی بیک سے نکال دیا۔ اور پھر

زریں اس کے سامنے تھی۔ اپنے والد کے ساتھ آئی تھی۔ دونوں ہی کسی مجرم کی مانند سر جھکائے خاموش کھڑے اگلے حکم کے منتظر تھے۔ داور اٹھ کر اس کے والد صاحب سے ملا اور بولا۔
 ”نشین غائب ہو گئی ہے یہ لوگ فکر مند ہیں حالانکہ مجھے تو پورا یقین ہے وہ اپنی مرضی سے گئی ہے۔“
 اس خبر کو زریں کے والد نے تو حیرت سے سنا، جبکہ زریں نے داور کے چہرے پر کچھ تلاش کرنے کی کوشش کی تھی۔

”پہلے یہ لوگ کہتے تھے زریں اپنے کسی چاہنے والے کے ساتھ بھاگی ہے، اب کہتے ہیں زریں کو بلوا کر اس سے اغوا کرنے والے کا پتا پوچھتے ہیں۔ شاید نشین کا سراغ مل جائے تو گویا ان دونوں کا عاقبت ایک ہی ہے۔“

ان باپ بیٹی کے آتے ہی داور کا لہجہ اور لفظ کتنے سفاک ہو گئے تھے۔
 ایقہ تو یہ سوچ کر بیٹھی تھیں۔ اس کے باپ کو فوراً چلتا کروں گی اور زریں سے قسم لوں گی۔ وہ اس بات کا ہمیشہ پردہ رکھے گی لیکن داور تو ان کے سامنے ہی وار پروار کرتا جا رہا تھا۔
 ”ثاقب! میں آئی ہوں۔“ زریں کو مطلب تھا تو صرف ثاقب سے، وہ دیکھنا چاہتی تھی ثاقب اس سے خفا تو نہیں ہے، اسی بے چینی میں سب کو نظر انداز کر کے اس کی جانب لپکی تھی۔
 ”زریں! تم کتنی کمزور ہو رہی ہو؟“ یہ ثاقب کی آواز تھی۔ داور نے رخ موڑ لیا اور بولا۔
 ”میں چلتا ہوں۔ کوئی خبر آئے گی تو اطلاع کر دیجیے گا۔“ پھر وہ رکنا نہیں۔

اور رات جیسے آنکھوں میں کٹ گئی۔ اتنی سردی میں بھی رشید صاحب، عاقب اور ثاقب جا کر گلی میں کھڑے ہو کر انتظار کرتے رہے، شاید کوئی گاڑی اسے بھی چھوڑ جائے گی۔ داور نے پوکیں میں رپورٹ کروانے سے منع کیا تھا اور رشید صاحب خود بھی رپورٹ کروانے کا مطلب اچھی طرح سمجھتے تھے۔

رات گزر گئی پھر دن بھی گزر گیا۔ ایقہ کی طبیعت اتنی خراب ہوئی کہ بستر سنہال لیا۔ اس وقت مغرب کی اذان ہو رہی تھی۔ جب نشین گلی کے موڑ سے دکھائی تھی عاقب ”نشین باجی آگئیں۔“ کا نعرہ لگا کر اس کی جانب لپکا تھا۔ وہ اسی کے سہارے گھر میں آئی تھی۔ سنا ہوا چہرہ، تھکا ہوا جسم اور زریں کو یہاں دیکھ کر وہ لرز گئی۔

آج ہر چہرہ ہی سوال اس سے کر رہا تھا جو کل تک زریں کے لیے تھا۔ پتا نہیں کس نے داور کو بھی اطلاع کر دی اور ذلت کا سفر تو اب شروع ہوا۔ نشین کو آج پتا چلا، بے گناہ ہوتے ہوئے جب گناہ گار ٹھہرایا جاتا ہے تو دل پر کیا گزرتی ہے۔ اپنے ہی جب بے اعتبار ہو جائیں تو زندگی کتنی مشکل لگنے لگتی ہے۔

داور نے اسے اپنے ساتھ لے جانے سے انکار کر دیا تھا۔ فیصلہ سنا کر وہ رکنا نہیں اور اس کے پیچھے لپکنے کی جرات صرف زریں کر سکی۔

”کیوں اتنی کڑی سزا دیتے ہو اسے، ساتھ لے جاؤ پلیز۔“
 ”کم از کم اتنے دن تو وہ ضرور یہاں رہے گی جتنے روز تم میکے میں رہی ہو، میں مطمئن تو ہوں اب تم

پر یہ لوگ انگلی نہیں اٹھاسکیں گے، لیکن پھر بھی اگر یہ ایسا کریں تو مجھے ضرور بتا دینا۔“

پھر وہ پیاسی نگاہ میں اسے سمو کر بولا تھا۔

”میں تمہاری محبت نہ سہی لیکن تم میرا عشق ضرور ہواوردیکھو، میں اس آزمائش میں پورا اتر اہوں نا، میں نے تمہیں اسے سوپ دیا ہے جو تمہاری محبت تھا۔ تمہاری خوشی کے لیے۔ تم زندگی کے ہر موڑ پر مجھے پکار سکتی ہو، میں تمہارے لیے زندگی کی بازی لگانے سے بھی گریز نہیں کروں گا۔“

”داور!“ آج وہ اس کے لیے رو پڑی تھی۔



پھر اسی رات داور کو دل کا دورہ پڑا تھا اور زریں نے سجدے میں گر کر روبرو کر اللہ سے اس کی زندگی کی دعائیں مانگی تھیں۔ وہ موت کی دہلیز کو چھو کر پلٹ آیا تھا، تب زریں نے ساری رات شکرانے کے نفل پڑھتے گزاردی تھی۔

نشین کو حسد گھر لے گئی تھی کہ وہ تو اس سارے واقعے سے ہی بے خبر تھیں۔

آنے والے سالوں میں داور نے کبھی نشین کے میکے کی دہلیز پر قدم نہیں رکھا، ہاں نشین آ جاتی ہے۔ اسے ثاقب کے بچوں کی کشش ادھر آنے پر مجبور کرنی ہے کہ داور نے اسے یہ خوشی نہیں دی، نشین اب بہت بدل گئی ہے۔ زریں سے اس کا رویہ ماضی کے رویے سے بالکل مختلف ہے کہ غرور کی کٹی آنکھوں سے اتار کر جب ایک عورت بن کر دیکھا ہے۔ سوچا ہے تو معاملے کا سرا اس کے ہاتھ میں آ گیا لیکن داور چپ ہے زریں چپ ہے تو پھر وہ کیوں بولے۔

ہاں اس نے زریں کو داور کے نام پر چوتکتے ضرور محسوس کیا۔

اور زریں جو ایک وفا شعار بیوی ہے محبت کرنے والی ماں ہے۔ جب نشین کی زبانی یہ سنتی ہے۔

”وہ بہت تنہائی پسند ہو گیا ہے اور کبھی کبھی ساری رات جاگ کر گزاردیتا ہے۔“ تو جی چاہتا ہے

اس کے پاس جائے اس کے قدموں میں بیٹھ کر اعتراف کرے۔

”ثاقب میرا شوہر ہے لیکن مجھے تمہاری محبت پر بھی فخر ہے اور۔۔۔ اور یہ کہ میں تمہیں سوچتی ہوں

داور! جب میں اللہ کے حضور سجدہ کرتی ہوں تو سب سے پہلے دعا میں تمہارا نام آتا ہے۔“ لیکن وہ کیسے

بتائے، وہ کیسے کہے۔ ”اب مجھے داور سے محبت ہے۔“ پھر وہ وفا شعار بیوی اور محبت کرنے والی ماں کے

ٹائٹل سے محروم ہو جائے گی بس چپ ہی رہنا ہے اہل دل کے لیے یہی دستور ہے۔

